

చ. అరయఁగ నేరి సొమ్ము విజయోపజయంబులు యుద్ధమందు ? సా
గరమున నేను ద్రెళ్ళమియ • కల్గిననున్ విజయంబు నీకు నే.
దొరకిన యేనియున్ దనుజభూధుల యూర్భటి విన్నమాత్రనే
హరివర ! ప్రాణముల్ విడనె • యంత భవత్కృతి వ్యర్థమే కదా ! ౯౦౬
అర్థములు. త్రెళ్ళమియ = పడిపోకుండుట.

తా త్పర్యము.

యుద్ధమందు నీడే జయించును, వాడే యోడిపోవు నని యెవ్వడు చెప్పఁ
గలఁడు ? బలహీనుఁడు గెలుచుటయుఁ గలదు. బలవంతుఁ డోడిపోవుటయుఁ గలదు.
ఒకఁడు పదిమందిని జంపును. పదిమంది యొకనిఁ జంపుదురు. కావున యుద్ధములం
దన్నిట నేనే గెలుతు నని యెవ్వఁడు నమ్మరాదు. ఒకవేళ నీవే గలిచెదవనుకో, నము
ద్రములో నేను బడిపోలే దనుకో, అట్లుండినను రాక్షసుల సింహనాదములు విన్నంత
మాత్రముననే వానరేంద్రా ! నా ప్రాణములు లేచిపోవా ? అప్పుడు నీవు పూనిన
పని యంతయు వ్యర్థమేకదా.

క. చాలుదువు నీవు రాక్షస, పాళిన్ గెలువంగ నట్టిభంగియ యగునే
నీ లోకంబునఁ దఱుంగదె, వాలాయము రాము కీర్తివనచరనాథా ! ౯౦౭
అర్థములు. వాలాయము = నిరంతరము, అనివార్యము.

తా త్పర్యము.

ఇట్లు చెప్పటచే నీవు యుద్ధములో రాక్షసుల గెలువ లేవని నా యభి
ప్రాయము గాదు. నీవు తప్పక గెలుతువు. అట్లు నీవు గలిచెద వేని లోకమునందు
ననివార్యముగ రామచంద్రు కీర్తి తగ్గిపోదా ? అట్లు చేయుట నీకుఁ దగునా ?

క. అట్లుగా గా కుండినచో, బట్టుగ రాక్షసులు నన్ను • బార్ధివులు కపుల్
నెట్టన యెఱుంగ కుండఁగ, గుట్టగు స్థలి దాఁప ఫలము • గూడునె మీకున్ ?

తా త్పర్యము.

అట్లు గాకుండినను, రాక్షసులు నన్ను బట్టుకొని పోయి రామలక్ష్మణులు
గాని, వానరులు గాని తెలిసికొన సాధ్యపడని చోట దాచిరేని మీ శ్రమమునకు
ఫలము గలదా ?

ప్ర. రాముని ప్రాణ మా యనఘఃప్రభాతలప్రాణము కీశవర్య ! మీ
స్వామికులంబు ప్రాణమును • వర్తిలు తెంతయు సేమ మార నా
క్షేమముఁ బట్టి, యట్లగుటఁ • జెచ్చెరఁ బోయి సుఖాన నున్నదా
భూమిజ యంచుఁ దెల్పి నృపపుంగవుఁ దెమ్ము శుభమ్ము కల్గెడిన్. ౯౦౯

తా త్పర్యము.

నీకు మఱొక విషయము చెప్పెదను. వానరేంద్రా ! రామచంద్రమూర్తిప్రాణము,
లక్ష్మణుని ప్రాణము, మీ వానరరాజు వంశము ప్రాణము యివన్నియు క్షేమముగా

నుండుట నా ఊమముపై నాధారపడి యున్నది. నాకు ఊమము లేదయ్యెనా మీ కెవ్వరికి ఊమము లేదు. కావున వెంటనే నీవు పోయి నీత సుఖముగా మన్నదని వారికిఁజెప్పి రామచంద్రుని ద్విచిత్రీకరింపఁజేసి రమ్మ. నీకు శుభ మగుఁగాక.

క. భూసుత లే దని నృపవరు, లాసను నాయెడఁకు మానిరా యంతటితో
వానిచెడి వానరావళి తో, సమయుట నిజము వారు • దుఃఖబలమునన్. ౯౦౦

తా త్పర్య ము.

‘నీతలేను’ అని నా యాసను వారు వదలుకొనిరా వానరసేనల తోడ దుఃఖ బలముచే వారు నశించుట నిజము. వారు నశించిన మీరందఱు నశించినవారే.

చ. వరపతిభక్తిఁ జేసి మగవానిని రామునిఁ దప్ప నింక నె

వ్వరిని స్పృశింప నొల్ల, దశవక్త్రుఁడు దాఁకఁడె నిన్నునంటివా ?

పరవశురాల, దుర్బలను • బ్రాపును లేవ, యనాథ, నొంటి, నె

ప్పరసున నేమి చేయఁగలఁ? • బావని నీవ తలంచి చూడుమా. ౯౦౧

తా త్పర్య ము.

నేను నీతోడ రాకుండుటకు ముఖ్య కారణము మఱి యొకటి గలదు. చెప్పెద విను. నామగని యందు నాకుఁగల భక్తిచేత మగవానిని రాముని దప్ప మఱియెవరిని దాఁక సమ్మతించను, రావణాసురుఁడు నిన్నుఁ దాఁకలేదా, అప్పుడు నీవేమి చేయఁ గలిగితివి? యందువా, అప్పుడు నేను మూర్ఛపోయి పరాధీననై యుంటిని, అందు బలములేని దానను, వేఱు సహాయము లేని దానను, దిక్కులేని దానను, ఒంటరి దానను, వాఁడో బలవంతుఁడు, సహాయసంపత్తిగలవాఁడు, అట్టి సందర్భమునందు వానిని నే నేమి చేయఁగలనో నీవే చెప్పుము. ఇప్పు డట్టి సందర్భములు లేవు. నేనై బుద్ధిపూర్వకముగాఁ దాఁకవలసియున్నది. అట్లు చేయుటకు నా మన స్సంగీకరింపదు. ఇది వాస్తవకారణము. ముఁగుగానే దీనిని జెప్పిన నీ వే మనుకొందునో యని కడపటఁ జెప్పుచున్నాను.

మగవానిని రామునిఁ దప్పననుటచే రామచంద్రమూర్తి యొకఁడే పురుషుఁడు, తక్కినవా రందఱు స్త్రీ లని యభిప్రాయము. ‘సవన వాసుదేవోయం సాక్షాత్పురుష ఉచ్యతే | స్త్రీప్రాయ మేతత్సర్వమ్ జగ ద్బ్రహ్మపురస్సరమ్’ భగవంతుఁడు వాసు దేవుఁడే పురుషుఁడు. తక్కిన బ్రహ్మాదులతోడి ప్రపంచ మంతయు స్త్రీప్రాయ మను వాక్య మనుసంధించునది. స్త్రీ స్త్రీతోఁ గలిసిన నానందముకలదా. కావున జీవాత్మ భగవంతునితో సాయుజ్యము నొందిన నానందము గలదుగాని, బ్రహ్మాదులతో సాయుజ్యము కలిగిన మఱిల జన్మింప పలినదే. మఱిల దుఃఖంపవలసినదే.

క. రాముఁడు దశకంధరు సంక్రమంబున నింద చంపి • కలబంధులతో

సేమముగ నన్నుఁ గైకొన, సామీరీ! యతని కదియె • సముచితకృతి యా.

తా త్పర్యము.

రామచంద్రమూర్తి వచ్చు నటకు సహింప లే నంటివి. నేను రా నంటివి. ఇంక జరగవలసినదేమి యనెదవా? రామచంద్రమూర్తి రావణుని యుద్ధమందు నీ లంకలోనే చంపి యాంజనేయ! నన్ను దీసికొనిపోవుట యాతని యోగ్యతకు దగిన కార్యము. ఆయనరాడు, నన్ను రక్షింపఁ డను సందేహ ముండినయెడలఁగదా నేను నీవెంట రావలెను. నా కట్టి సందేహములేదు.

ఈ రెండు పద్యములందు నీతాదేవి తెలిసిన యభిప్రాయము ముఖ్యప్రాణము వంటిది. ఇందు ఆత్మనిశ్చేషము, పారతంత్ర్యము స్పష్టముగాఁ జెప్పఁబడెను. ప్రపన్నులు తప్పఁ దక్కిన ముముక్షువు లందఱు భగవత్ప్రాప్తికి సాధనభక్తితో, (ఉపాయభక్తి) కర్మయోగమో, జ్ఞానయోగమో, అష్టాంగయోగమో యేదియో యొకటి సాధన ముగ గ్రహింతురు. ప్రపన్నుఁ డీ సాధనముల దేనిని నాశింపక భగవత్ప్రాప్తికి భగ వంతుడే సాధనము, ఆయనయే రావలెఁ దన్నుఁ దీసికొనియే పోవలె నని యుండు నాడు. వానికి భగవంతుని 'అహం స్మరామి మద్భక్తం, నయామి పరమాం గతిమ్,' 'అహం త్వా సర్వపాపేభ్యో మోక్షయిష్యామి' 'అభయం సర్వభూతేభ్యో దదామి' యను వాక్యములే యూతకోలలు. ప్రపన్నుడు భగవంతునిదప్ప వేతొక సాధ నము గోరినను, భగవత్ప్రాప్తితప్ప వేతొక ఫలము గోరినను, భగవంతునిదప్ప వేతొక దేవత నాశ్రయించినను ప్రపత్తి చెడును, ఫలించదు. హనుమంతునివెంట నీతాదేవి పోయియుండినను, ఆమెను రామచంద్రమూర్తి నీవుభ్రష్టురాలవని స్వీకరించియుండదు. పారతంత్ర్యము వదలిన ప్రపన్నుని భగవంతుడు స్వీకరింపఁడు. కావునఁ బ్రపన్ను లన్ని విధముల ననన్యులై యుండవలెను.

(ఉ) శిష్యతవై రి యైన రఘుశేఖరు భూరిపరాక్రమంబుఁ బ్ర త్యక్షము గాఁగ నేఁ గనినదానఁ, బొరిం బొరి విన్నదాన, నా దక్షుని పంగరస్థలినిదాఁకఁగ లేవు ముఖాముఖిన్ సహ స్రాక్షముఖామరంగసురారిచయంబులు నైన వాయుజా!

౯౧౩

తా త్పర్యము.

అమ్మా! గోటఁ జోవుపనికి గొడ్డలి తె మ్మనుచున్నావు. జయోపజయము లెవఁడెఱుఁగు నని నీవేయంటివి. ఆయన కింత శ్రమము నీ వీయవచ్చునా? మగనికి శ్రమమిచ్చుటయ పతిభక్తిలక్షణ మందువా. ఆంజనేయా! చెప్పెద వినుము.

ఆయన యోగ్యతకు దగినది ఆయనకుఁ గష్టసాధ్యమైనది, సందిగ్ధమైనది, నేను గోరలేదు. ఎట్టి విరోధులనైన దండింపఁగల శ్రీరామచంద్రమూర్తి పరాక్రమ మును బరులు విశేషముగాఁ జెప్పఁగా విన్నదానను. కన్నులార నేను జూచినదానను. ఆయన శక్తి నాకుఁ దెలియును. అపమగ్ధుని యెదుట యుద్ధభూమియందు నిందుగ్ధు మొదలుగాఁ గల దేవతలు, పన్నగులు, దేవదానవరాక్షసులు, గుంపులు గుంపులై

వచ్చి యెదుర నిలిచి తాఁకలేకు ఇచ్చటఁ బ్రత్యక్షముగా ననునది ప్రత్యక్షానుమాన ప్రమాణములుగను, పొరింబొరి విన్నవాన ననునది శాస్త్రప్రమాణముగను బ్రపన్నుఁడు గ్రహింపవలెను. భక్తునకుఁ బ్రపన్నునకు భగవంతుడు తన పాలిటఁ గలఁ డనుటకు ననేక నిదర్శనము లనుభవమునఁ దెలియు చుండును. వానిని బట్టి తక్కినవి యూహించుకొనును. శాస్త్రప్రమాణములు, ప్రహ్లాద నారద ధ్వువాంబ రీషాదుల చరిత్రములు, రామాయణమందుఁ గాకాసుర వృత్తాంతము (౯౩౩ ప) హనుమంతుఁడు రావణునకుఁ జెప్పిన “అధిప బ్రహ్మ స్వభువు చతురాస్యః డైనఁ ద్ర్యంబకుఁడు రుద్రుఁడును బురహరుఁడు నైన, నింద్రుఁడు మహేంద్రుఁడును సురాధీశుఁ డైన గలవ శ్రీరామచంద్రుని గావలేరు (ప. ౧౧౭౭) బాలకాండమున బ్రహ్మ రుద్రేంద్రాదుల శరణాగతి, యుద్ధకాండమున బ్రహ్మనులస్తుతి, యవి యన్నియు భగవంతుఁడు శ్రీరామచంద్రమూర్తియే తక్కిన యందఱ దేవతలకంటె గొప్పవాఁ డని స్థాపించుచున్నవి. ఇట్టి యుత్తమోత్తమ దేవతను సాధించు ప్రపత్తియే యుత్తమోత్తమోపాయం బని దృఢచిత్తుఁడై యనన్యుడై యుండవలెను.

ఉ. ఎవ్వఁ డొకో సహించెడి నఃపీనబలున్ బలవైరివిక్రమున్
జివ్వను జిత్రకార్ముకు విచిత్రచరిత్రు సలక్ష్మణుం గడున్
గ్రోవ్వఱఁ జూచియేనియు! నఃకుంతితమత్తదిశాగజాభుఁ దా
నెవ్వధిఁ దాఁకియున్ మను సమీరసమీరితవహ్ని తుల్యునిన్.

౯౧౪

అర్థములు. బలవైరి విక్రమున్ = ఇంద్రుని పరాక్రమమువంటి పరాక్రమము గలవానిని, చివ్వను = యుద్ధమందు, గ్రోవ్వఱన్ = పొగరు తీయించునట్లు, అకుంతిత = మొక్కపోని, మత్తదిశాగజాభున్ = మదించిన దిగ్గజములతో సమానుని; మనున్ = బ్రదుకును, సమీర = వాయువుచే; సమీరిత = ప్రేరింపఁ బడిన, వహ్ని తుల్యునిన్ = అగ్ని సమానుని.

తా త్పర్యము.

జయాపజయవిచారము సామాన్యుల విషయమే కాని రామచంద్రమూర్తి విషయమున నపజయ శంకలేదనుటకు నింకను నాయన పరాక్రమముగుఱించి చెప్పుచున్నది. ఆంజనేయా! రామచంద్రమూర్తి యెదుటఁ బడుటయు యుద్ధము చేయుట యనుమాట లటుండ నిమ్ము. యుద్ధమం దాయనను జూచి యైన సహింపఁ గలవాఁ డెవఁడయ్యా! ఎవడు మహాబలశాలియు, నింద్రపరాక్రముఁడును, చిత్రమైన ధనువు ధరించిన వాఁడును, ఆశ్చర్యకరమైన నడవడి గలవాఁడును లక్ష్మణుతోఁ గూడిన వాఁడును వగు రామచంద్రమూర్తిని యుద్ధమునఁజూచినంత మాత్రమున గర్వభంగము కాని వాఁ డెవఁడయ్యా కలఁడు. ఇట్లుండఁగా వాయువుచేఁ బ్రేరింపఁ బడిన యగ్ని వంటి వానిని, నష్టదిగ్గజములకు సరిపోలు వానిని, నెదిరించియు బ్రదుకఁ గలవాఁ డెవఁడయ్యా!

క. కల్పావసానభాస్కర, కల్పు సమోఘానుపమితః కాండుని దృఢసం

కల్పుని లక్ష్మణసహితుని, జల్పునో సాహస మేవండుః సమితిం దాఁకన్ ? ౬౫

అర్థములు. కల్పావసాన భాస్కరకల్పున్ = ప్రలయము కడపట ప్రకాశించు సూర్యునితో సమానుని; అమోఘ+అనుపమితః+కాండునిన్ = వ్యర్థము కాని, సమానములేని బాణములు గలవానిని, దృఢసంకల్పుని = చలనములేని సంకల్పము గలవానిని; సమితిన్ = యుద్ధమందు.

తా త్పర్యము.

ప్రలయకాలమునఁ గనఁబడు సూర్యుని వేడిమి గలవాఁడును, గుఱి తప్పని లక్ష్మ్యమును, భేదింపని బాణము గలవాఁడును, వ్యర్థము కాని సంకల్పము కలవాఁడును నగు రామచంద్రమూర్తిని లక్ష్మణుని గూడియుండు వానిని యుద్ధమం దెదిరింప మనసునం దైన సాహసించునా ?

మొదట నెదిరించి యెవరును నిలువఁ జాల రనియు రెండవ పద్యంబునఁ జూచి సహింపలే రనియు, నీ పద్యంబున మనసుచే నైన సాహసింప రనియుఁ దెలిసెను. జగత్సంహారము చేయ సంకల్పించెనా, ప్రలయకాలమందలి సూర్యునివలెఁ బ్రపంచమును శోషింపఁ జేయును. ప్రలయకాలమందలి మేఘమువలె బాణవర్షము కురియించును. అట్టి వానికి లక్ష్మణుండు తోడుపడినపుడు లోకమున నెవఁడు నిలువఁ గలఁడు? కావున జగత్సంహారముచేయ శక్తిగల రామచంద్రమూర్తికి తుచ్చ రావణాది రాక్షసుల సంహరించుట గొప్ప కార్యమా? నీ కిది గొడ్డలితోఁ జేయు గొప్ప కార్య మేమో కాని రామచంద్రమూర్తి కిది గోరఁ బోవు పని యనియే నానమ్మకము. దీనివలన భక్తులకుఁ బ్రపన్నులకు భగవత్సహాయుండు నెట్టి విశ్వాసముండవలయునో తెలియవగు. నే నొక్క యాఁడుదానను. నా నిమిత్తమై రామచంద్రమూర్తి యింత గొప్ప యత్నము చేయునా యని సందేహింప నట్లు ప్రపన్నుఁడును తా నంతవఱకుఁ జేసియుండిన కర్మమును స్మరింపరాదు. భగవత్సహాయ మాత్రమే స్మరించుచు నింతటివాఁడు నన్ను రక్షించుట యేమి కష్టమని నమ్మి యాయననే స్మరించు చుండవలెను.

ఉ. కావున నేఁ అపాయములఁ గార్యము లే, దిటకున్ రయంబునన్

నా విభు లక్ష్మణాన్వితు వఃనాటసమూహధనోపసేవితున్

నీ వెలులేని తెమ్ము, ధరఃణీవిభుఁ గూర్చి నితాంతనిత్యదుః

ఖావిల నన్నుఁ దేర్పు, పవఃనాత్మజ! పుణ్యము నీకు నయ్యెడున్. ౬౬

అర్థములు. వేఁఅపాయములు = నేను జెప్పినది తప్ప నితరోపాయములు; వనాటసమూహ ధన = అడవిప్రదీప్తిరు లగు వానర భల్లూక సమూహములకుఁ బతి యగు సుగ్రీవునిచే, ఉపసేవితున్ = సమీపమునుండి సేవింపఁ బడువానిని;

నితాంత = అధికమై, నిత్య = ఎడఁదెగని, దుఃఖావిలన్ = దుఃఖముచే గలంత
చెందిన దానిని.

తా త్వ ర్య ము.

కావున హనుమంతా ! నేను జెప్పెను నుపాయము తప్ప దక్కిన వన్ని వదలి
వెట్టుము. నీవు త్వరగా లక్ష్మణ సుగ్రీవులతోఁ గూడిన రామచంద్రమూర్తిని నే విధ
ముననైన సరియ తోఁచుకొనిరమ్ము. ఆయన నుద్దేశించి యెడఁదెగని తీవ్రమైన దుఃఖము
పడుచున్న నన్నుఁగృతార్థను జేయుము. అంజనేయా! నీకుఁ బుణ్య ముండును.

తక్కిన యన్ని యుపాయములు వదలి నేను జెప్పిన యొక్క యుపాయము
ననుసరింపు మనుటచే 'సర్వధర్మాన్ పరిత్యజ్య మా మేకం శరణం వ్రజ'
యన్నట్లు కర్మ జ్ఞానభక్తి యోగాదుల నెల్ల నుపాయము లని గ్రహింప రాదని
యెఱుంగ వగు. ఇటుకుం దెప్పు. అనుటచే 'తం దుర్గర్భం గూఢ మనుప్రవిష్టం గుహా
హితం గహ్వరేష్టం పురాణమ్ । అధ్యాత్మ యోగాధిగమేన దేవం' కథ.- 'అణోరణీ
యా నృహతో మహీయా నాత్మా గుహాయామ్ నిహితోఽస్య జన్తోః తమక్రతుం
పశ్యతి వీరశోకో । ధాతుః ప్రసాదా నృహిమాన మీశం॥ అన్నట్లు లెక్కడనో,
గుహలో దాఁగియుండు భగవంతుని వెదకుచు నేను బోలేను. ఆయనయే యిచ్చటికి
వచ్చునట్లు చేయుము, అనియు శిష్యుఁడు గురువును బ్రార్థింపవలెను. ప్రపవ్రాగిరి
గుహలో నున్నాఁడు చూడరమ్మనికదా హనుమంతుఁడు పిలిచెను. దాని కిది ప్రత్యుత్త
రము. "ఉపాసతా మాత్మవిదః పురాణాః । పరం పుమాంసం నిహితం గుహాయాం ।
వయం యశోదాశిశుబాలలీలా కథాసుధాసింధుషు లీలయామః" లీలా. ఆత్మజ్ఞానము
గల ముసలివారు గుహలో నుండు పరమపురుషు నుపాసింపనీ, మాకు దానితోఁ బని
లేకు. మేము యశోదాశిశుబాలక్రీడల కథ లను నమృత సాగరమున నాడుకొను
చుందుము, దానిలో మునుఁగుదుము, తేలుదుము. ధ్యానాభ్యాస వశీకృతేన మనసా
యస్సిద్ధుణాం నిష్క్రియం జ్యోతిః కంచన యోగినో యది పరం పశ్యంతి పశ్యంతుతే ।
అస్మాకంతు తదేవ లోకనచమత్కారాయ భూయా చ్చిరమ్ । కాశించీ పులినేషు
య త్కిమసి త స్నీలం మహా ధావతి॥ మధుసూదన సరస్వతి. ధ్యానాభ్యాస బల
మున మనస్సును వశము చేసికొని యోగు లేదో జ్యోతినిఁజూచినఁ జూతురుగాక !
మాకు దానితోఁ బనిలేదు. యమునాతీరమందలి యిసుకదిబ్బలపైఁ బరువెత్తు
నల్లని తేజస్సు మాకుఁ జాలును. ప్రపన్నుఁడు తానట్టి దృఢవిశ్వాసము, ప్రపత్తి గల
వాఁడై యుండవలెను, అని యేర్పడుచున్నది.

ఇం రాచార్య కృత్యము సూచితము. నిన్ను రామచంద్రమూర్తి యీ నిర్భం
ధము నుండి తొలఁగించి రక్షింప సంకల్పించియున్నాఁడు. నీవు భయపడవలదని హను
మంతుఁడు సీతా దేవికిఁ జెప్పి యచ్చట శ్రీరామునకు సీతాస్థితిఁ దెలిపి (౧౪౫౮వ.ప.)
సీతను శ్రీరామచంద్రమూర్తితోఁ జేర్చినట్లును గీతగోవిందమందు "న కురు నితంబిని

గమన విలంబన మనుసర తం హృదయేశ"మ్మని రాధకుఁ జెప్పి - కృష్ణునికి "నీదతి రాధా వాసగృహే" యని చెప్పి సంధానము కుదిర్చినట్లును ఆచార్యుఁడు చేయ వలయును. జీవాత్మ పరమాత్మలకు నడిమివాఁ డాచార్యుఁడు. కావున నాచార్య మూలమున భగవత్ప్రాప్తి సుకరము. ఇది భక్తప్రపన్నుల చర్య. లక్ష్మణ శబ్దము నిత్యసూరులకును, సుగ్రీవశబ్దము ముక్తులకు నుపలక్షణము. సుగ్రీవుఁడు నడుమ వచ్చిన వాఁడు. లక్ష్మణుఁడు నిత్యసేవ సేయువాఁడు.

—, { ౩౪-వ సర్గము. సీతాదేవి చెప్పిన కారణములను విని } • —
హనుమంతుఁ డామెను బ్రశంసించుట.

క. అని జనకతనయ పలికిన, విని వాక్యవిశారదుండు • ప్రీతుం డగుచున్
జననాథుతరుణిఁ గనుఁగొని, యనియెఁ జతురవచనరచన • యమరంగ నిట్టుల్.

అర్థములు. వాక్య విశారదుండు = మాటలు చెప్పుటయందు నేర్పరి.
(౨) తర్కశాస్త్ర పండితుఁడు, చతురవచన రచన = చాతుర్యము గల మాటల యల్లిక.

తాత్పర్యము.

హనుమంతుఁడు తర్కపండితుఁడు గావున రామప్రాప్తియందుఁ దాను జెప్పిన యుపాయము మేలా? జనకరాజు కూతురు చెప్పిన యుపాయము మేలా యని తర్క యుక్తులచే నాలోచించి యామె చెప్పినదే బాగున్నదని సంతోషించిన వాడై సీతా దేవిని జూచి తన పరాభవమును (నీ క్రోధి బుద్ధి యనిన మాటను) గప్పిపెట్టుచుఁ జమ త్కారపు మాటల నిట్లనెను.

తే. చారుదర్శన నీ వన్న • దింద మరయ, యుక్తరూపంబు నినువంటి • యువతిమణికి

శ్రీస్వభావంబునకును విశిష్టసాధ్వీ, శీలమునకును దగినట్లు • చెప్పి తమ్ము. ౯౧౪

అర్థములు. చారు దర్శన = అందమైన చూపుగలదానా, దర్శన శబ్దము నకుచూపు - కన్ను - బుద్ధి - తెలివి - శాస్త్రము-ధర్మము అను నర్థములు కలవు. ఇచ్చట నిన్ని యర్థములు సమన్వయించును. కావున దీనికి (౧) చక్కని యాలోచన గలదానా, (౨) చక్కని బుద్ధిగలదానా, (౩) చక్కని యుక్తాయుక్త వివేకము గల దానా, (౪) చక్కని శాస్త్రజ్ఞానము గలదానా. (౫) చక్కని ధర్మమెఱిగిన దానా యని యర్థములు. కావున సీతాదేవి చెప్పిన రామప్రాప్తి కుపాయము శాస్త్రసమ్మతమై, సద్బుద్ధి నిశ్చితమై, వివేక యుక్తమై సాధ్యమై ధర్మపద్ధతి ననుసరించి యున్న దని భావము. చందము=విధము - ఉపాయము, యుక్తరూపంబు = ఇచ్చట ప్రశంస యందు రూపం ప్రత్యయ మని యెఱుఁగువది. ప్రశంసించఁ దగినంత యుక్తమై యున్నది. విశిష్ట = విశేషముగ సదాచార సంపత్తిగల, సాధ్వీ = పతివ్రతయొక్క, శీలమునకు = స్వభావమునకు.

తా త్పర్యము.

అందమైన చూపుగలదానా! నీవు చెప్పిన విధము నాలోచింపగా నీవంటి స్త్రీ చెప్పుటకు మిక్కిలి యుక్తమైనది. స్త్రీల స్వభావమునకు, సదాచార సంపత్తి గల పతివ్రత నడవడికి దగినట్లు చెప్పితివి. అప్పుడు నేనేమో నీ దుఃఖము చూడలేక చెప్పితినిగాని, నేను జెప్పినది మగవానిపై నాడుది యెక్కి కూర్చుండి వచ్చుట - ఘోరరణములోఁ బ్రవేశించుట, పతియాజ్ఞ లేక స్వతంత్రించి స్వచ్ఛందముగా వర్తిం చుట యివి పతివ్రతలకుఁ దగినవి కావని నాకును దోచుచున్నది.

తే. అడుదానపు గావున • నదరె దిట్టు, లామడలు నూలు విరివి గొల్పి కడలి
నాదు వీఁ పెక్కి దాటంగ • నళిననేత్ర! విశద మయ్యెను దీన నీఁపిఠికితనము.

తా త్పర్యము.

నీవు శ్రుతియకన్యపు, రామచంద్రమూర్తి భార్యపు. ఘోరారణ్యములలో సంచారము చేసినదానపు. ఎంతో ధైర్యశాలిని వసుకొంటినిగాని నూతామడ సముద్ర మును నా వీఁ పెక్కి వచ్చుటకు భయపడితివో యప్పుడే నీ వాడుదాని పిఠికితనము బైటపెట్టితివి. నీ క్రోధి బుద్ధి యని నీతాదేవి చేసిన యవమానమునకు నీ యాడు తన మని బదు లాక్షేపము, ఇంత మాత్రమున హనుమంతుడు క్రోధి గాక పోడు. నీతాదేవి యాడుది గాకపోడు. ఎంతటి వారి కైనను అదంత వాస్తవ మైనను మాట పడవలయు ననినఁ గష్టము దోచును. నీతాదేవి తనది క్రోధి బుద్ధి యని రోషగించుకొనినవాడు తనది క్రోధిబుద్ధి యని తా ననుకొనుట సహజముగానే యుండెను. (చూ. ప. ౧౨౫౯ సు.)

ఉ. రెండవకారణంబుగ ధరిత్రిసుతా! యని తీవు ప్రాణకాం

తుం డగు రాముఁ దక్క మఱి • నూల్కొనఁ దాఁచగ నొండ్లఁ జమ్మి యె
వ్వం డగుఁగాక యంచు, నటువంటి మహాత్ముని భార్య వైన యో
యండజనేత్ర! నీకుఁ దగు • నట్లన, నన్య లిటుల్ వచింతురే? ౯౨౦

అర్థములు. నూల్కొనన్ = అంగీకరింపను, అన్యల్ = ఇతరస్త్రీలు.

తా త్పర్యము.

నీవు నావెంట రామికి రెండవ కారణముగ వాడెవ్వఁడైన నగుఁగాక, పర పురుషు నంట నంటివి ఇట్లునుటకు రామచంద్రమూర్తి భార్యవైన నీకుఁ దగును గాని యితరస్త్రీ లిట్టి యాపదలలో నిట్లు చెప్పుదురా? ఏదో విధముగఁ దప్పించుకొని పోయినఁ జాలునందురే కాని చచ్చినను సంతోషమే, పరపురుషునిఁ దాఁచను, బాధ పడుచుండు నందురా.

చ. వినియెడువాడుగాక రఘువీరుఁడు దేవి! త్వదీయ చేష్టితం

బును మఱి నీవు నా యెదుటఁ • బొందుగఁ బల్కినయట్టి మాటలున్

వనజదళాక్షి! నీవు పడుపాటులు గన్గొని తాళలేక యా
యనయెడఁ గల్గుభక్తి మెయిపట్లు వచించితిఁ దల్లి పైఁపుమీ.

౯౨౧

తా త్పర్యము.

దేవీ! నీ విచ్చటఁ జేయుచుండు కార్యములు (నీయేడ్పులు-నీమాటలు-నీయురి
పోత ప్రయత్నములు) నీవు నాయెదుట రావలసకు, నాకు, రాక్షస స్త్రీలకుఁ జెప్పిన
మాటలు వీని నన్నిటిని రామచంద్రమూర్తికి వినిపించెదను. తల్లీ! నీవు పడుచున్న
కష్టములను జూచి సహింపలేక రామచంద్రమూర్తి యందు గల భక్తికారణముగ
నట్లు చెప్పితిని. తప్పుగా నెన్నక ఓమింపుము.

చ. జలధిఁ దరించు కుంతయు నసాధ్యము గావున, లంకఁ జొచ్చుట
సుఖపుగఁ గాని కార్య మనుచుం దలపోసి స్వశక్తి నెంచి శే
బలుకుట దద్విధంబుగను • భామిని ని నృతితోడఁ గూర్చు మేల్
దలఁపునఁ గాని వే తొక విధంబుగ నీ మది నెంచబోకుమీ.

౯౨౨

తా త్పర్యము.

సముద్రము దాటుట మొదట నసాధ్యము. రెండవది లంకఁజొచ్చుట యంత
కంటె నసాధ్యము. ఈ కష్టములన్ని యాలోచించి నాకు శక్తి గలదు కావునఁ జేయఁ
గలనను తలంపుతో నీ భర్తతోడ నిమ్ము జేర్పవలయు నను సదభిప్రాయముతో ఆ
విధముగఁ జెప్పితిని గాని దురభిప్రాయముతోఁ గాదు.

తాను జెప్పినది సరి గాదని హనుమంతుని మనస్సునకే వచ్చినది.

క. నానెంట నిపుడు వచ్చుట, కీ వ్రతాహంబు పేయవేనియు రామ
క్షోవిభున కభిజ్ఞానము, దేవీ గో దైవ నిమ్ము • తెలియఁగ దానన్.

౯౨౩

అర్థములు. అభిజ్ఞానము = గుర్తు.

తా త్పర్యము.

నానెంట నీ విపుడు వచ్చుట కంగీకరింపవేని నే నిచ్చటికి వచ్చుటకు నిమ్ముఁ
జూచుటకు రామచంద్రమూర్తి నమ్మందగిన గుర్తేదైన నిమ్ము; లేకున్న నా మాట
లాయన నమ్మనా? ఉత్తమాటలు నీవు నమ్మ వని కదా యాయన యుంగరము
గుర్తుగ నిచ్చెను. అట్లులే యాయనను నమ్మింపజాలు గుర్తు నీవే దయిన నిమ్ము.

•— సీతాదేవి హనుమంతునకుఁ గాతాసురవృత్తాంతముఁ జెప్పుట. •—

క. అని పవనసుతుఁడు వల్కిన, విని జానకి కనుల నీరు • వెడలఁగ హనుమం
తునితో నిట్లను మెల్లగ, వినుమీ మే ల్గుర్తు నిట్లు • విభునకు ననుమీ.

౯౨౪

తా త్పర్యము.

ఇట్లాంజనేయుఁడు చెప్పఁగా సీతాదేవి కన్నుల నీరు గాఱుచుండ మెల్లఁగ
నిట్లనియె. హనుమా ! రామచంద్రమూర్తికి మంచి గుర్తు చెప్పెద వినుము.

భర్తతోడఁ దానున్నప్పటి విషయములు జ్ఞప్తికి వచ్చుటయె దుఃఖకారణము.

సీ. మును చిత్రకూటంబునను శిశ్వరాశను, మందాకినీతీరమందు మనము
తాపసాశ్రమములఁ దవలి వసించుచో, విమలసుగంధి పుష్పముల నొప్పు
ననములఁ దిరుగుచు బడలి నీ కులుపున, నుండితి నట నాయసుం డొకండు
తన నుక్కునను మాంసమునయాస నన్నుఁ జ,రక్కునఁ బొడిచెఁ జఱు క్కనంగ
ఆ. మంటి పెళ్ళ నెత్తి • తుంటరికాకిని, గొట్ట నదియుఁ జల్లు • బెట్టు చుండె
గాని పోవదయ్యె • దానిని గని కోపమునను దఱిమిగొట్టమనసు పెట్టి. ౯౨౫

అర్థములు. ఈశ్వరాశను = ఈశాన దిక్కున, కులుపునన్ = తొడయందు,
వాయసుండు = కాకము, మహద్వివక్షయందుఁ గొన్ని యమహచ్ఛబ్దంబులకు దుబ్బగు
సు. వ్యా. సూ. ౨౯.

ఇది మొదలు ౯౨౮ వ పద్యము దాఁక సీత రామచంద్రునితోఁ బ్రత్యక్ష
ముగఁ జెప్పినట్లు రామచంద్రునే సంబోధించుచున్నది. ౯౨౯ వ పద్యము మొదలు
౯౩౩ వ పద్యమువఱకు రాముడు పరోక్షమం దున్నట్లు లెంచుకొని హనుమంతుని
సంబోధించి చెప్పుచున్నది. ఆ పై మఱల మూడు పద్యములు రామునే సంబోధించి
చెప్పును. ఆ పై హనుమంతుని సంబోధించి చెప్పును. నొక్కి చెప్పవలసిన దానిని
రాముని సంబోధించియు, నితరవార్త హనుమంతుని సంబోధించియు ననుచున్నదని
కాని నాతో మాటలాడుచున్నను మనస్సంతయు నీ మీదనే యుండుటచే మైమఱచి
నడుమ నడుమ నిన్ను సంబోధించె నని హనుమంతుడు రామునితోఁ జెప్పటకై యని
కాని యెఱుంగునది.

సీతాదేవి కాకిని దోలలేక బాధపడుచుండ రామచంద్రమూర్తి యేల
యూరక చూచుచుండెను! జీవుడు స్వరక్షణమున స్వతంత్రించి కార్యము చేయు
వఱకు భగవంతుఁ డుపేక్షించు ననియు జీవుఁ డీశ్వరునిపై భారము వేసినపుడు భగ
వంతుఁడు రక్షించు ననియు సూచితము.

తాత్పర్యము.

స్పష్టము.

క. నా యొడ్డాణముఁ దీసితి, నాయెడ నొక్కింత జాతె • నంశుకముచేఱం
గా యది గని నీ నవ్వుట, నాయాసము పడితి లబ్ధ • యలముటకతనన్. ౯౨౬

అర్థములు. అంశుకము = చీర.

తాత్పర్యము.

ఆ కాకిని దఱుముఁ గొట్టుటకై నా యొడ్డాణము దీసితిని. అప్పుడు చీర జాతి
పోయెను. నీవు నవ్వితివి. నాకు సిగ్గు దోచుటచే నాయాసపడితిని.

క. ననుఁ గాకము చీరుటచేఁ, గినుకయు నీ వపహసింపఁ • గెరలగ సిగ్గున్
జనుదెంచి గాసిపడి నేఁ, గొనకొని నీ యంకసీమఁ • గూర్చుంటి వ్యధన్. ౯౨౭

అర్థములు. చీరుటచే = ముక్కుతో గీచుటచే, కినుక = కోపము, అపహాసింపన్ = నవ్వగా, అంకసీమన్ = బడితో.

తా త్ప ర్య ము.

నన్ను గాకి ముక్కుతో గీచుటచే గోపము, నీవు నవ్వుటచే సిగ్గుగలదాననై ప్రయాస పడి వచ్చి నీ యొడిలోఁ గూర్చుంటిని.

చ. బుడబుడ బాష్పముల్ కనులఁ • బొంపిరి వోవఁ జెఱంగుచేత నేఁ

దుడుచుకొనంగ నన్నుఁ గని • తోయజలోచన ! యూరిడింపవే !

వడఁబడి నీదు కున్వృషయి • వ్రాలితి నిద్దుర గ్రమ్ము కన్నులన్

వడిగనె లేచితిం బిదపఁ • నా పతి హాయిగఁ గూర్చె నా తొడన్. ౯౨౮

అర్థములు. బొంపిరి వోవన్ = వృద్ధికాఁగా.

తా త్ప ర్య ము.

ఈ రెండు కారణములచేతఁ గన్నులందు నీళ్ళు వృద్ధియయి బుడబుడ కాఱఁగా నేను కొంగుతోఁ దుడుచుకొనఁగా నీవు నన్ను సమాధాన పఱుప లేదా. అట్లు గాసిపడి నిద్దుర రాఁగా నీతొడమీఁదఁ బండుకొంటిని. వెంటనే లేచితిని. అప్పుడు నా మగడు నా తొడమీఁదఁ దలయుంచి పండుకొని నిద్రించెను.

పగటినిద్రః అరణ్యకాండము ౧౦౮ వ పద్య వ్యాఖ్య చూచునది.

ఉ. అంతట మున్ను గాసి నిడి • నట్టిది యా పలుగాకి కాకి నా

యంతికసీమ డాయుచు స్తనాంతరసీమను జీరి యంతతో

శాంతి వహింప కా పులుఁగు • సత్వరతం బొడువంగ మాటికిన్

వంత జనింప రాము పయి • వ్రాలెఁ దదుద్గత రక్తబిందువుల్. ౯౨౯

అర్థములు. పలుగాకి = చెడ్డది, అంతికసీమ = సమీప ప్రదేశము, వంత = బాధ, తదుద్గత = దానిలోనుండి బయలు వెడలిన, రక్తబిందువుల్ = నెత్తురుబొట్లు.

తా త్ప ర్య ము.

ఇట్లు రామచంద్రమూర్తి నిద్దురింపఁగా ముందు బాధ పెట్టిన యా దుష్ట కాకమే నా సమీపమునకు వచ్చి నాస్తనములమీఁద గీటి యంతతోఁ బోక ముక్కుతో మీఁదమీఁద నాకు బాధ కలుగునట్లు పొడిచెను. ఆ గాయము నుండి వెలువడిన నెత్తురు బొట్లు రామచంద్రమూర్తిపైఁ బడెను.

ఉ. పాపపుఁ బుల్లు నా కిడెను • బాధల పైఁ పక నాథు నిద్దురన్

లేచితి శ్రీకు శత్రుహరు • లేచి యతండు స్తనాంతరంబునన్

జేపడియున్న కాటుఁ గని • చిత్తమునం గన లూని యెవ్వఁ డీ

పాపముఁ జేసెఁ జెప్పు మీఁకఁ • బైదలి ! యాతని రూపు మాపెదన్. ౯౩౦

అర్థములు. శ్రీకున్ = శ్రీ కలనానిని. లోకమునఁ దఱచుగా జను లందఱు మేలుకనియున్న వేళఁ దథుకు బెథుకులు చేసికొనుటఁ, గను గిఱపులచే సుందరులుగానే

కానవచ్చుచుండును. నిద్రించునపు డా వేషములు, వభినయములు దొలగుటచే నారి స్వభావ వికారరూపము కానవచ్చుచుండును. రామచంద్రమూర్తి విషయమట్టిదిగాదు. నడయాకు చున్నప్పు డెంత సుందరుడో నిద్రపోవునపు డంత సౌందర్యము కలవాడు గానే కానవచ్చుచుండును. కాని సౌందర్యమునకు నే దశయందును హాని లేదు.

నాథ శబ్దమునకు యాచింపబడువాడు దీవింపబడువాడని రెండు ధాత్వర్థములు గలవు.

నా నాథుడు = నాచే యాచింపబడువాడు. ఆయన నిద్దరపోవునపు డాయన సౌందర్యమును జూచి చూచి నీ సౌందర్యము, నాకుఁ గొంచె మీయరాదా, నే నెంతో సుందరి ననిపించు కొంటినే యని యాచించు దానను. అట్టి సౌందర్యమును ననుభవించు భాగ్యము లేక, నిద్దరపోవు వానిని అందు తటాలున లేప రాదని తెలిసియు నా సౌందర్యానుభవానందమునకు నోచుకొనక నిద్దర లేపితిని.

ఆ నిద్రాసౌందర్య మెట్టి దని చెప్పుదును. ఎవరైనఁ జూచిన దృష్టివాఁకునో యని నేను దృష్టిదీసి మంగళాశాసనములు పలుకు దానను. అటువంటి సౌందర్యము గలవానిని లేపితిని.

శత్రుహరున్ = ఆయన నిద్రపోవుచున్నప్పుడు చూచినను, శత్రువులు భయపడి పోదురు. కాకికి నిద్రపోవు రామచంద్రు ముఖము కనబడునట్లుచేసి యుండిన నది భయపడి పరువెత్తి యుండును. నే నట్లు చేయక తెలివిమాలి నిద్దర లేపితిని.

(లీరణ్య. ౧౦౮. బాల. ౬౨౨ వ్యాఖ్య చూచునది.) కనలు = కోపము, పైచలి = ఓ నీతా !

తా త్పర్యము.

ఆ పాపపుఁ బక్షి పెట్టెడిబాధ సహింప లేక సుఖముగ నిద్రించు నా నాథుని శ్రీకాంతుని, శత్రుచుర్దనుని లేపితిని. ఆయనలేచి నా స్తనముల యందున్న గాయముఁ జూచి, కోపించి, యా పాపము చేసిన వాడెవ్వడో చెప్పుము. వాని నిపుడే రూపము మాపెద నని చెప్పెను.

ఆ. రోషవేగమునను • రోజెడి పంచవ, క్రొంబు పాముతోడ • గర్వి యెవ్వఁ
డాడుకొనఁగఁజొచ్చె • నంబుకలోచన ! యచుచు నచట నాకు • నభిముఖముగ.

అర్థములు. పంచవక్రొంబు = అయిదు తలలు గలది. (౨) విచ్చిన విశాల మైన పడగలు గలది. గర్వి = పొగరు పట్టినవాడు; అభిముఖముగన్ = ఎదురుగ.

తా త్పర్యము.

రోషముతో బుసకొట్టుచున్న యైదు తలలు పాముతో నెవ్వఁ డాడుకొన సాహసించె నని చెప్పి నాకు నెదురుగ నున్న.

ఆ. రక్తసిక్తనఖరఁయుక్త మా కరటంబుఁ, గనియెఁ గనినయంతఁ • గాకిరూపుఁ
గొనినయట్టి శత్రు • కొమరుండు గాడ్చునఁ, బర్వతంబు డిగ్గి • పాటఁ దొడఁగ.

అర్థములు. రక్తసిక్త వభర యుక్తము = నెత్తుటితోఁ దడిసిన గోఝృగలది, శత్రు కొమరుండు = ఇంద్రుని కొడుకు జయంతుడో, లేక వాలి క్రోధింఁగఁ బుట్టినట్లు కాకిగా నెవఁడైనఁ బుట్టెకో, అట్టివాఁడు, గాఢు=గాలి.

తాత్పర్యము.

నెత్తుటఁ దడిసిన గోఝృగల కాకిని జూచెను. ఆయన జూచినంత మాత్రము ననే కాకిరూపముతో నున్న ఇంద్రుని కొడుకు గాలివలెఁ గొంఁడ దిగి పరువెత్త నారంభించెను.

పిచ్చుకమీఁదఁ బ్రహ్మస్త్ర మన్నట్లు కాకిమీఁద నంత పెద్ద యస్త్రము వేయ వలయునా యను హనుమంతుని సందేహము దీట నది సామాన్యమైన కాకి కాదు, ఇంద్రుని కొడుకని సమాధానము చెప్పుచున్నది.

ఇంద్రుఁడు అహల్యను జెఱుపఁదలఁచి యొకనాఁటిరాత్రి కాకియై కూసెను. గౌతముఁడు కాకులు కూయునేళ యైన దని లేచి యేటికిఁబోయి నది విడిచించుచుండుట చూచి యిది యింద్రుని కుచేష్ట యని యెఱికిఁగి నీకు కాకిరూపమే శాశ్వతమగును గాక యని శపించెను. అప్పుడు దేవతలు, ఋషులు గౌతమునిఁ బ్రార్థింపఁగా నీశాపము నీ కొడుకునకుఁ దగులు ననియు రామబాణపీఠీతుండై యాయనచే రక్షింపఁబడి శాపము క్తుఁ డగు ననియు గౌతముఁడు చెప్పెను. వాసిష్ఠ రామాయణము.

సీ. అదిచూచి శ్రీరాముఁడ౧గ్రహవశుఁడయి, యా యరిష్టముపట్ల నదయుఁ డగుచు
దర్భాసనంబున • దర్భ యొక్కటి దీసి, బ్రహ్మమంత్రంబునఁ • బ్రజ్వరిల్లఁ
తేసి మౌకళిమీఁద • వేసిన నదియును, నంబరపథమున • నగుగుచున్న
బలిభుక్కు నెన్నంటి • పఱనఁ దొడంగెను, గాకియు నెఱ మూఁడుఁతోకములను
తే. దిదిగి తిరిగియుఁ బలుపుర • శరణు వేఁడె,
గన్నతండ్రియు సురలును • ఘనమహర్షి
చయములును దాముఁ గావంగఁబాల మనఁగ,
మరలి చనుదెంచి రామునే • శరణుఁజొచ్చె.

౯౩౩

అర్థములు. అరిష్టము = కాకి, అదయుఁడు = దయలేనివాఁడు, మౌకళి = కాకి, బలిభుక్కు = కాకి, నెఱన్ = భయముచే, కన్నతండ్రి = ఇంద్రుఁడు, సురలు = దేవతలు, సురశబ్దము నిత్యబహువచనము. స్త్రీ సమానము; సిద్ధసమాసంబునఁ బులింగము. భూసురుఁడు—భూసురులు; దీనికి నేకవచనంబున రూపము లేదు.

సు. వ్యా. తత్ప. ౬౮ సూ.

బలిభుక్కు = కాకి; భగవంతుడే లోకులకు ముఖ్యబంధువు. త దితరులైన మాతాపితాదులు ఆభాసబంధువులేకాని ముఖ్యబంధువులు కారు. కాన నట్టి ముఖ్య బంధువే లోకులను రక్షింపవలెనుగాని యీ యాభాసబంధువులు రక్షింప రని చెప్పుచున్నది, కాకియు నిత్యాది. కాకియున్ = (౧) భగవత్ప్రాప్తికిఁ బురుష

కారమైన జగన్మాతయైన నీతయెడ నపరాధపడిన యా కాకి. దాని యపరాధ మిపుడే కలిగినది. కాన నార్ద్రముగనే యున్నది. కాని యింక నెండెడి స్థితికి రాలేదు. వెటన్ = కాముఁ డేసిన బ్రహ్మాస్త్రమువలని భీతిచేత; కన్న తం డియున్ = కష్టము వచ్చినపుడు కన్నతండ్రిగదా రక్షించు నని యతనిని శరణు వేడినది. కావంగఁజాల మను పై పద్యముతో నన్వయము. ఆ యింద్రుడు తాను దైలోక్యవాఘుఁ డయినను వానిని రక్షింపఁ దనకు సాధ్యపడ దన్నాఁడు. 'ఇంద్రో మహేంద్ర స్సురనాయకోవా' యని యీ గ్రంథము నింద్రునికిని రక్షణ సామర్థ్యము లేదని చెప్పి యున్నది గదా. తండ్రి శబ్దముపైని సముచ్చయము తల్లిని సూచించును. తండ్రి మాతమే కాదు, తల్లియు వదలెను. సర్వరక్షకురాలైన నీతయెడ నపరాధము కావించిన వాని నామె మాత్రము రక్షింప సమకట్టునా? 'సీతా నారీ జన స్యాస్య యోగక్షేమం విధాస్యతి' యని గదా యీ గ్రంథముననున్నది. క్రమ మిట్టెఱుఁగు నది. ఆ కాకి తండ్రికన్నను దల్లికి బుత్రులందుఁ బ్రేమ యెక్కువయని యెంచి మొట్ట మొదట నామెను శరణుజొచ్చినది. ఆమె వదలిన పిమ్మటఁ దండ్రిని శరణు జొచ్చెను. ఆయనయు రక్షింపలేదనుటచేతఁ దల్లియుఁగావ లేదని యర్థసిద్ధము; సముచ్చయ సూచితము. లోకమున నొక్కనిని దల్లిదండ్రులు వదలి పెట్టినను బంధువులు వదలు వాడుక లేదు. ఈ వాయస విషయ మట్లు కాక తల్లిదండ్రులు వదలినది విని, బంధువు లును వదలి రను చున్నది. సురలును - కావంగఁ జాల మనఁగ ననుదానితో నన్వయము. 'యస్య బిభ్యతి దేవాశ్చ జాతరోషస్య సంయుగే' యన్నట్లు రాముని కన్ను లెట్టి బాటినచో దేవత లెక్కడివా రక్కడనే జడిసిపోదురు గదా. పూర్వపు శరీర బంధువులు వదలుటయేకాక యిపుడు పరిగ్రహించిన కాక శరీరము మూలాన బంధువు లైన పక్షులును వదలినవని సముచ్చయము తెల్పును. పక్షులు వీనిని వదలుటకు రెండు కారణములు. రాముఁడు తమ రాజైన గరుత్మంతుని వాహనముగాఁ గొన్నవాఁడని యొక కారణము. 'పక్షిణోఽపి ప్రయాచంతే సర్వభూతానుకంపిన' మన్నట్లు రాముఁడు తమకును శరణమగుట రెండవ కారణము. తలిదండ్రులును, బంధువులును వదలినపిమ్మట నా కాకి దయాస్వరూపులయిన మహర్షులను శరణుజొత్త మని పోయినది. వారును జాల దూర మాలోచించి వదలి రనుచున్నది. ఘన మహర్షి చయమును దాము గావంగఁ జాల మనఁగ (౧) దయ చేయుటకును స్థలవ్యవస్థ కలదని యెంచి వారీ కాకిని వదలిరి. (౨) వీనిని మనము చేర్చుకొన్నచో వీని సహవాసదోషము వలన మనకును చేరు కలుగును. మనము వీనిని వదలి పెట్టితిమేని గతిలేక శ్రమ పడుచున్న వీనిని రాముఁడు తప్పక రక్షించు నని దూగాలోచన చేసి వీనిని వదలిరని యైనను భావము. (౩) "యో విష్ణుం సతతం ద్వేష్టి తం వింద్యా దంత్యరేతస" మ్మన్నట్లు విష్ణువును ద్వేషించువాఁడు అంత్యజాతికిఁ బెట్టినవాఁడు. ఈ కాకి విష్ణుమూర్తి యవతారమైన రాముని ద్వేషించునది కాన, నిది చండాళ జాతిలోఁ జేరినది. మాలవానిని మనము

దగ్గఱఁజేర్చనట్లు దీనినిగూడ దగ్గఱఁ జేర్చరాదని తలంచి వదలి రని యైనను భావము. సన్యాసులందుఁ గోపము కలవాఁడు, పక్షిలందుఁ గాకి చండాలు రని సామెతగలదు. ఏనుఁగును బోఁగొట్టు కొన్నవాఁడు, కుండల సందులందు వెదకి నాఁ డన్నట్లు లీ కాకి తన కెవరును శరణు కాకపోఁగా వాకిలి తెరిచియున్న యింటింటఁ దూఱ నారంభించిన దరుచున్నది. మూఁడులోకముల సందరించుఁ బలుపుర శరణు వేడె. సంచరించుచున్ = ఒక్కొక్క యింటికిని తొమ్మిదేసి మాల్లు పోయి యింటినారికిఁ దెలియక మూలమూలలను దాఁగుకొనియుండె ఎపుడైన వారికి దయగలుగునా తనపై నని యా కాకి కాచుకొని యుండెను. ఆ యింటినార లందఱును వీనిని బైటఁ ద్రోసి తలుపుగడియవేసి గొనిరనిభావము అపైన కాకిచేసిన దేమనఁగా చెప్పుచున్నది. మఱలఁ జనుదెంచి రామునే శరణు జొచ్చె. రామునే = (౧) రక్షకు లని పేరు వెట్టుకొన్నమాతా పిత్రాదుల కంటఁబు, శిక్షకుండైన శ్రీరాముని ముఖమే కాకికిఁ జల్లగా నున్నట్లు తోచినది. కాఁబట్టి కాకి రామునే శరణు జొచ్చినది. 'యది వా రావణస్వయ'మ్మని రావణుఁడు వచ్చినను రక్షింతు నని కదా రాముని యధ్యవసాయము. (౨) సర్వలోక రక్షకుండైన రామునే (౩) 'దోషో యద్యపి తస్య స్యాత్' వాని దోషము నేను తెక్కింపను అను నట్టి రామునే. ఈ యభిప్రాయము లన్నియు నేకారసూచితములు. శరణుఁ జొచ్చెన్ = కాకి రాముని నివాసస్థానముగా నొందినదేకాని రక్షణోపాయముగా నొంద లేదు. 'నివాసవృక్ష స్సాఘాహమ్' - సాధువులకు నివాసవృక్షము.

గోవింద.

తా త్పర్యము.

పరు వెత్తుచున్న యా పక్షిని జూచి కోపించి దయ వదలినవాడై దర్భాసన ముందుండిన దర్భపోచ దీసి బ్రహ్మాస్త్రమంత్రమున మంత్రించి కాకిమీఁద వైచెను. ఆ పోచ యాకాశమునఁ బోవుచున్న కాకిని వెంటబడించెను. కాకి మూఁడులోకములు దిరిగి తిరిగి యనేకుల శరణు వేడెను. ఇంద్రుడు, బ్రహ్మాది దేవతలు, గొప్ప మహర్షులు అందఱు మేము నిన్నుఁ గావఁజాల మని చెప్పఁగా నేఱుగతి లేదని తెలిసి మఱలవచ్చి రామునే శరణువేడెను.

ఈ విషయము పద్మపురాణమున నిట్లు వివరింపఁబడెను.

'యత్రయత్ర యయా కాకః, శరణార్థీ స వాయసః

తత్ర తత్ర తదస్త్రంతు, ప్రవివేశ భయావహమ్॥

బ్రహ్మణ మింద్రం సుద్రంచ, యమం వరుణ మేవచ

శరణార్థీ జగామాసా, వాయసః శస్త్రుపీడితః॥

తం దృష్ట్వా వాయసం సర్వే, ఋషయో దేవదానవాః

న శక్తాస్మ వయం త్రాతు మితి ప్రాశు ర్మనీషిణః॥

అథ ప్రోవాచ భగవాన్, బ్రహ్మ త్రిభువనేశ్వరః

భో భో బలిభుజాం శ్రేష్ఠ; త మేవ శరణం వ్రజః
 సవన రక్షక శ్రీశః, సర్వేషాం కరుణానిధిః
 రక్షత్యేవ ఊమాసారో, వత్సలః శరణాగతాన్॥
 శరణం వ్రజ సర్వేశం, నాన్య దస్తి తవ ద్విజ
 ఇత్యుక్త స్సోఘ బలిభు గ్రహ్ణాణో రఘునందనమ్
 ఉపిత్య సహసా భూమా విపశాత భయాతురః॥
 ప్రాణ సంశయ మాసన్నం దృష్ట్వా సీతాఽథ వాయసమ్
 త్రాహిత్రాహీతి భర్తార మువాచ దయయా విభుమ్॥
 పురతః పతితం దేవీ ధరణ్యాం వాయసం తథా
 తచ్చిరః పాదయో స్తస్య యోజయామాస జానకీ॥
 త ముత్థాప్య కరేణాథ కృపాపీయూషసాగరః
 రరక్ష రామో గుణవాన్ వాయసం దయ యైక్షత॥

తా త్ప ర్య ము.

కాకి యెక్క డెక్కడికి బోయెనో యశ్రు ముక్క డెక్కడికి బోయెను. శశ్రు
 పీడితుఁడు కాకాసురుఁడు బ్రహ్మను - ఇంద్రుని - రుద్రుని - యముని - వరుణుని
 తక్కినవారిని రక్షింపుమని కోరెను. దానిని జూచి ఋషులు, దేవతలు, దానవులు లో
 నగు వారందఱు మేము రక్షింపఁజాల మనిరి. అప్పుడు బ్రహ్మ ఓ కాకి! నీవు పోయి
 శరణాగతవత్సలుఁడు, శ్రీపతి యగు శ్రీరామచంద్రునే శరణు వొలుము. ఆయ
 నయే సర్వ రక్షకుఁడు, కరుణానిధి, ఊమాసారము, శరణాగతుల రక్షించునని చెప్పఁగా
 నట్లులే వచ్చి శ్రీరాము సమీపమునఁ బడెను. ప్రాణసంశయ దశ నున్న కాకిని జూచి
 దయావతి యగు సీత భర్తతో రక్షింపు రక్షింపు మనెను. సీతాదేవి తన ముందటఁ
 బడిన కాకిని జూచి దాని తల రాముపాదములపైఁ బడునట్లు చేతితో నెత్తివేసెను.
 సీత యనుగ్రహించిన కారణముచే రామచంద్రుఁడును దానిని రక్షించెను.

సీ. శరణంచు ధరణిపై • సాగిలఁబడినట్టి, వాయసుఁ గని యది • వధ్య మయ్యుఁ
 జంపక కాచితి • పెంపారు కరుణచే, జగముల దిక్కిది • వగపు చెంది
 శరణాగతం బైనః పరభృత్తుఁ గనుగొని, వ్యర్థంబు పోదు బ్రహ్మాశ్రు మేమి
 చెప్పెద వనినను • జేకొన నిమ్ము నా, కుడికంటి ననియె నాచెడుగు కాకి
 ఆ. బెడిదమైన శరము • కుడికన్ను హరియించి, చనియెఁ జనియెఁ గాకి • చావుదప్పి
 కన్ను లొట్ట నోవఁ • గానుత్థకులున కా, దశరథునకు భక్తి • దండ మిడుచు. ౩౪
 అర్థములు. దిక్కిది = దిక్కులేక, వధ్యము = చంపఁబడఁదగినది, దశ
 రథునకు దండ మిడుచు = శరణాగత రక్షణము మా వంశధర్మము కావున శ్రీరా
 మునినే శరణు వేడి బ్రతుకు మని స్వర్గమున బోధించెను కావున నాయనకు దండము,
 పరభృత్తు = కాకి, కోవిల పిల్లలను సాకునది కావునఁ బరభృత్తు. కోకిలలు దమ పిల్ల

అను దాము కాపాడలేక యా పిల్లలను దెచ్చి కాకిగూటిలో నుంచిపోవును. అవి తమపిల్లలే యని కాకులు సాకును. కాలము వచ్చి యవి గూసినపుడు తమపిల్లలు కావని తెలిసి వానిని తన్ని తఱుమును. ధరణిపై సాగిలఁబడిన = దుష్టపుత్రుఁడు; తండ్రి తన్ను శిక్షింప రాఁగా నాశిక్షను దప్పింపు మని తల్లి కాళ్ళపైఁ బడినట్లు లీ కాకి రామపాదముల మొద్ద నున్న భూమిమీఁదఁబడెను.

అట్టి వాయసున్ = భగవద్విషయమున నపరాధము చేయుట దీక్షగాఁ గల వానిని, పాతక్రమమున నిట్లున్నను పాతక్రమమునకంటె నర్థక్రమము బలీయ మను న్యాయ మనుసరించి యట్టి యను పదార్థమును తక్కిన విశేషణములకు ముందుగా యోజన చేసికొనునది. అట్టివాయసున్ = తండ్రియగు రాముని విషయముననే కాక పురుషకారభూత యగు తల్లి విషయమందును ద్రోహము చేసినవాఁడు.

తా త్పర్యము.

శరణు శరణని భూమిమీఁద సాగిలఁబడిన కాకిని జూచి యిది వధింపఁదగిన దయ్యఁ జంపక దయచేత వదలితిని. ఇంత ప్రపంచమం దొక్కడైనఁ గాచువాఁడు లేక దుఃఖపడి శరణు జొచ్చిన కాకిని జూచి నా బ్రహ్మాస్త్రము వ్యర్థము పోదు. దాని కేమి యిచ్చెద వనిన నది తన కుడి కంటిని దీసికొన నిమ్మని చెప్పెను. ఆ భయంకర మైన బాణము దాని కుడికన్ను హరించి పోయెను. కాకియును, జూపు దప్పి కన్ను లొట్టపోవరామచంద్రమూర్తిని, దశరథమహారాజును దలఁచి నమస్కరించి పోయెను.

క. నా కొఱకై బ్రహ్మాస్త్రముఁ, గానముపై విడిచి, నిన్నుఁ • గా దని ననుఁ దా నీ కరణిని గొని తెచ్చిన, యా కూళునియెడ నుపేక్షి • యగునె నరేంద్రా!-౩౫

తా త్పర్యము.

నరేంద్రా! నా కేదో కొంచె మల్పకాల బాధ గలిగించిన దని కాకముపై బ్రహ్మాస్త్రము ప్రయోగించిన నీవు, నిన్నుఁ దిరస్కరించి యింత కాలముగ నింత బాధ పెట్టు నీ క్రూరుని నీ వుపేక్షింపవచ్చునా! ఇట్లు చేసితివేని నీవు నరేంద్రుఁడ వెట్లయ్యెదవు? నీ నరేంద్రత్వమునకు హాని రాదా? కాన దానిని రక్షించుకొనుము.

చ. తెలియని దానఁ గాను జగతీవర! నీకు పరాక్రమంబునున్

బలమును సాహసంబును, గృహగుణమే వరధర్మ మంచు మున్

బలికితి వీవ నన్గుటిచి • బాధలఁ బొందెడి నాయెడన్ దయం

దలఁపుము, నాథుఁ డీ వఁట యనాథగతిం బడియున్నదానఁగా.

౯౩౬

అర్థములు. నీకు పరాక్రమంబు బలము సాహసము = నీకు = పరుల దుఃఖ మును జూచి సహింపఁ జాలమని చెప్పిన నీ యొక్క; పరా.....సము = చెప్పుటయే గాక పరాక్రమాదులచే నట్లే నెఱవేర్చియు నున్నావు. ఇది నే నెఱుంగుదును. పరుల దుఃఖముఁ జూచి నే నొకానొక యేకాంతసమయంబున మీ యం దుండు నన్ని సద్గుణములలో దేనిని మీరు గొప్పదిగా భావించి యనుష్ఠించెద రని నే నడుగఁగా,

దయాగుణమే గొప్పగా నెంతు వని మీరే నాతోఁ జెప్పలేదా! ఈవ = నీవే, మఱి యెవ్వరో కాదు. మాతలు మొదలగు నితరుల ముఖమునఁ గాదు. నన్ గుఱించి = నాతోనే. మఱి యెవ్వరితోనో చెప్పఁగా నేను విన్నది గాదు. మఱి యెవ్వరి విషయము గుఱించియో కాదు, నా విషయమందే. మన మిట్లడవులలో మృగముల, రాక్షసుల నడుమఁ దిరుగుచున్నామే. నా కేదైవ నపాయము వచ్చి, నిన్ను విడిచి యుండుట గలిగెనేని నా గతి యేమి చేసెద రని నే నడుగఁగా నేను నిన్ను రక్షించెద నని నీవు చెప్పలేదా. కృపాగుణము = పరుల దుఃఖమును, దన దుఃఖముగా నెంచి నివారింపజేయు గుణము. ఇట్టి గుణము నీ యం దుండుటచే గదా నీవు జగతీ వరుడ వైతివి. జగతీవరుడవు = భూదేవికి నిష్ఠుడ వగు వాడవు. భూమిచే వరింపఁబడిన వాడవు. “జగతీ రత్నగర్భావ భూతథా త్ర్యభిమేఖలా” నిఘం. “జగతీ లోకో విష్టప భవనం జగత్” లోకములో రాజు లందఱు భూమిని గోరుచుండఁగా, భూదేవి నిన్నుఁ గోర నేల! (అయోధ్య ౭౨ వ. పద్యము) నీ విష్టుడ వైన భర్త వనిగదా నిన్ను వరించెను. తన కిష్టుడుగాని వానిని, తన్ను భరింపలేని వానిని నే యాడుదైన భర్తగా వరించునా! షడుని నెవతె భర్తగా వరించును? అట్లు ప్రపంచమున కంతయు నీ విష్టవరుడవై రక్షింపఁగలిగి జగతీవరుడని పేరొందిన వాడవు. న న్నొక యాడుదానిని రక్షింప లేవేని నీ కా బిరుదము సార్థకమా! “సీతాయాః పతయే నమ” యని నిన్ను సీతానాథుడు, సీతాపతి యను చున్నారుగదా. సీతను రక్షింపలేకుండిన నీ కీ పేరు తగునా! నీవు సీతాపతివి, సీతా నాథుడ వగుటచే నీ కందఱు నమస్కరించు చున్నారుగాని, ఆ యోగ్యత నీవు దక్కించుకొననేని నీ కెవ్వఁడు నమస్కరింపఁ దలంచును! సీతను రక్షింపలేని రాముఁడు మఱి యెవ్వనిని రక్షించును అని లోకము ని న్నుపేక్షింపదా! కావున నీ గౌరవము కాపాడుకొనుటకైన నన్ను రక్షింపుము.

ఈ విధముగా సీతాదేవి వాక్యము లన్నియు భావగర్భితములై యున్నవి. గ్రంథవిస్తరభీతి నేవియో కొన్ని వివరింపఁబడెను.

తా త్పర్యము.

జగన్నాథా! నీ బల పరాక్రమ సాహసము లెట్టివో, యెంతటివో నేనెఱుంగుదును. తెలిసియే నీవు తప్పక రక్షింతు వని నమ్మి యున్నదానను. అన్ని గుణములలో దయాగుణమే శ్రేష్ఠ మని నీవే నాతోఁ జెప్పియుంటివిగదా. ఆ దయను బాధలు పడు నాయెడఁ గనఁబఱుపుము. నిన్ను నాథుఁడుగాఁ గల నేను అనాథ వలెఁ బడియున్న దాననే. ఇట్లు చేయుట నీకు ధర్మమా! ఈ యుపదేశ పాండిత్యము అనుష్ఠానమందు లేదా యని హనుమంతా! యడుగుము.

(అరణ్య ౧౩౮ ప చూచునది.)

క. అంభోనిధిగంభీరుడు, శుంభద్విక్రముడు వైరిఃసూదనచణుఁ డా
= జంభారినిభుఁడు సజలధి, కుంభినికిని భర్తచూ రఃఘుప్రవరుండున్. ౯౩౭

అర్థములు. అంభోనిధి = సముద్రమువలె, గంభీరుడు = లోతు తెలియ
నియనివాఁడు, వైరిసూదనచణుఁడు = శత్రువులఁ జంపుటయందు సమర్థుఁడు,
జంభారి నిభుఁడు = ఇంద్రునితో సమానుఁడు, సజలధి=సముద్రములతోఁ గూడిన,
కుంభినికి = భూమికి, సముద్రమడ్డము వచ్చినది, రాలేదందువా. భూమి అర్ధి
మేఖలకదా. శ్రీతో భోగింపఁదలఁచిన మగనికి దాని యొడ్డాణమా యడ్డము
వచ్చును? భూమి జలధివనకదా. భూమికి సముద్రము చీరగదా. భార్యతో
సంభోగింపఁ జీర యడ్డ మని తలఁచు మగవాఁడు మగవాఁడా? (చూ. ౯౬౮-వ ప.
(జలధివేష్టిత=సముద్రము వస్త్రముగాఁగలది)

తాత్పర్యము.

హనుమా! సముద్రమువలె గాంభీర్యము గలవాఁడును, ప్రకాశించు పరాక్ర
మము గలవాఁడును, శత్రుసంహారమందు సమర్థుఁడును, ఇంద్రునితో సమానుఁడును
నగు రామచంద్రభూపాలుఁడు చతుస్సముద్రములతోఁ గూడిన భూమండలమునకు
భర్త సుమా.

క. ఈ విధమున నస్త్రకళాకోవిదతతిమేటి సత్త్వగుణధాముఁడు స
ద్భావుఁడు సచ్చీలుం డేలా విడువం డస్త్ర మొందు * నసురావళిపై. ౯౩౮

అర్థములు. అస్త్రకళాకోవిదతతి = అస్త్రవిద్యయందలి పండిత సమూహ
ములందు, సత్త్వగుణధాముఁడు=బలమునకు, సద్గుణమునకు స్థాన మైనవాఁడు, సద్భా
వుఁడు=మంచిహృదయము గలవాఁడు.

తాత్పర్యము.

ఈ ప్రకారముగ నస్త్రవిద్యయందు పండితులగు వారిలో శ్రేష్ఠుఁడు, బలగుణ
స్థానము=మంచిబలముగలవాఁడు, మంచి స్వభావముగలవాఁడగు రామచంద్రమూర్తి
నామిఁడ నే ఘాత్రము కొంచెమైన దయ యుండినను లోక మరాక్షస మగు నట్టు
లోక యస్త్ర మేల విడువకున్నాఁడు?

మ. వరదివ్యాస్త్రవిదుం డదేల యసురఃప్రాతంబుపై వైవఁడు
ద్ధురళాతాస్త్ర మొకండు? దేవదసుజస్తోమాహిగంధర్వులేన్
దిరు లై చూడఁగ లేరు సంగరధరిఃత్రిన్ రామునిన్, నా పయిన్
గరుడా లేకమె యున్న రాక్షసుల వీఁకం గూల్చు డే హేతున్? ౯౩౯

అర్థములు. వరదివ్యాస్త్రవిదుండు=శ్రేష్ఠము లైన దివ్యాస్త్రముల నెఱిగిన
వాఁడు.

తాత్పర్యము.

ఉత్తమములైన దివ్యాస్త్రముల నెఱిగిన రామచంద్రమూర్తి రాక్షసులమీద

నొక పడునైన యశ్రుమేల విడువరాకున్నాడు. దేవతలు, దానవులు, పన్నగులుఁ గంధర్వులైనను యుద్ధభూమి యందు స్థిరముగ నిలబడి యాయన వంకఁ దేటిచూడ జాలరు గదా, అట్టివాఁడు నామీఁదఁ గూరిమియున్నచో రాక్షసులఁ జంపకుండునా? దీనికి నేమికారణ ముండఁగలదు. నామీఁద దయలేమియే.

ఉ. అన్నయనుజ్ఞఁ బొంది యహితాంతకమూర్తి సుమిత్రపట్టియే
నన్నది యేల కావఁగ మహాబున నెంచఁడు? సర్వభుజ్జరు
త్సన్నిభు లన్నదమ్ములు నజయులు దక్షు లుపేక్ష సేత కో
యన్న నిజంబు మత్కృతమహాత్మర పాపమ హేతు వెన్నఁగన్.

అర్థములు. అహితాంతకమూర్తి = శత్రువుల పాలిటికి యముఁ డగువాఁడు, సర్వభుక్ + మరుత్ + సన్నిభులు = అగ్నివాయు దేవతలతో సమానులు, మత్కృత = నా చేతనే చేయబడిన, మహాత్మర పాపమ = మిగుల గొప్పతగు పాపమే, అభ్యుప గత ప్రారబ్ధము. సంచితము, ఆగామి, ప్రారబ్ధములలో రామచంద్రమూర్తి నాశ్రయించి శరణాగతి చేసినచో వెంటనే సంచితాగాములు నశించును. యావజ్జీవ మనుభవింపఁ దానై యంగీకరించిన ప్రారబ్ధము మాత్రము పోదు. అట్లులే యీ ప్రారబ్ధానుభవము నేనై యంగీకరించినదే. కావుననే వా రుపేక్షించి యున్నారు. నా కార్త ప్రపత్తి యుండిన రామ వియోగము లభించిన వెంటనే ప్రారబ్ధము నశించి యుండును. ఈ బాధ లేకుండును. దృష్ట ప్రపత్తి యగుటచే ననుభవింప వలసి యున్నది. నేనై చేసికొనిన దానికి వారి నని యేమి లాభము? నేను బాపాత్మురాలినే, నా పాతి వ్రత్యమునందు లోపము గలదు. ఏ మన నేను నాదు జనకుండు నిన్ను స్త్రీ యని తలఁపఁడా యని దూషించితినే. ఆ పాప మేల వృథా పోవును. ఇది యుత్తరాశుము కదా. ప్రాయశ్చిత్తము పెట్టుకొనకున్న ననుభవింప వలసినదే కదా.

సర్వభుజ్జరుత్సన్నిభులు = అగ్నిమందముగా మండకున్నను, గాలి వీచెనేని యట్లుండ దానికి సాధ్య మగునా? అట్లులే లక్ష్మణుఁడు ప్రేరించిన రామచంద్రమూర్తి యెట్లు పేక్షించి క్రియాశూన్యుడై శత్రువుల నిశ్శేషంబుగ దహించి భస్మముసేయక యుండఁగలఁడు. కట్టె లన్ని భస్మ మగువఱకు నగ్ని చల్లారనట్లు రాక్షసుఁ డనువాఁడు లోకమున లేకపోవువఱకు రామాగ్ని మండదా?

తాత్పర్యము.

రామచంద్రమూర్తి యుపేక్ష చేసినను నన్నుఁ దన తల్లివలెఁ జూచుకొను లక్ష్మణుఁడు నావలెనే పరతంత్రుఁడు. కావున స్వయముగఁ బూనకున్నను అన్నయనుజ్ఞ పొంది యైన నన్ను రక్షింపనేల ప్రయత్నింప లేదు? ఆయన పగవారిపాలిటికి యముడే. దోషముగల భార్యలను భర్తలు విడువవచ్చును గాని యెట్టిదోషము గలదాని నైనఁ దల్లిని కొడుకు విడువవచ్చునా? అట్టి లక్ష్మణుఁడు నన్నేల చేయి విడిచెను? అన్నదమ్ము లిరువురు అగ్నివాయువు వంటి వారు. గెలువరాని వారు. సమ

ర్థులు. నన్ను పేక్షించుటకు నేను జేసిన విశేషపాపము తప్ప మఱియే కారణము కనఁబడలేదు. వారి యందు దోషము నెట్లు చెప్పుదును. వారు సమర్థులు కారా, నాయందుఁ బ్రేమలేనివారా, కావున దోషము నాడే.

క. అని దీనాలాపంబులఁ, గనుఁగన బాష్పంబు లురలఁ • గళవళపసుచున్
జనకజ పల్కిన విని యు, జనతనయుం డిట్లు లనియె • సాంత్యవచనమున్ ౯౪౮
తా త్ప ర్య ము.

ఈ ప్రకారము శోకముతోఁ గూడిన మాటలను గన్నుల నీళ్లు గాఱుచుండఁ గలవరపడి సీతాదేవి పలుకఁగా, నూరాగు మాటల హనుమంతుఁ డిట్లు చెను.

మ. వినుమీ సత్యముఁ జేసి పల్కెదను దేవీ! రామభద్రుండు శ్వ
జ్జనితార్తిన్ విముఖుండు సర్వమునకున్ • సంతప్తుఁ డై కుండెడిన్
కని యా యన్న యవస్థ లక్ష్మణుఁడు శోకక్షుభ్బుఁ డయ్యెం జమీ
కనితి న్నిన్నిపు డెట్లనేల కిట, నింకం జాలి నీ కేటికిన్. ౯౪౯

అర్థములు. త్వజ్జనితార్తిన్ = నీవలనఁ గలిగిన దుఃఖముచే, విముఖుండు = దేనికిని మాఱుమొగము కలవాఁడు, దేనియందుఁ బ్రీతిలేకున్నవాఁడు - సంతాపముచేఁ గ్రుడ్లుచున్నాఁడు. ఆ యన్న స్థితిఁజూచి లక్ష్మణుఁడు మనస్సు కలవళపాటు గలవాఁడగుచున్నాఁడు. నేనిచ్చట నిన్నెట్లెట్లో చూచితిని. ఇంకను నీకేల వ్యసనము? క. ఇడుమలఁ గుండెడికాలము, కడచెన్ దుఃఖాంత మిపుడు • కనియెద వాత్రం

పడుచు విభు లేదురు చూచుచుఁ, బడలే! యున్నారు లంక • భస్మము సేయన్.
అర్థములు. ఇడుమలన్ = కష్టములను.

తా త్ప ర్య ము.

అయ్యా! నీవు కష్టపడు కాలము పోయినది. నీ దుఃఖ మిప్పుడే నశింపఁగలను. దానిని నీవే చూడఁగలవు. లంక నెప్పు డెప్పుడు భస్మము చేయుదుమా యని రామ లక్ష్మణు లిరువురు నెదురు చూచుచున్నారు.

క. ఆహవమున సహజాంధపు, ద్రోహిని రావణు వధించి • ద్రుతగతిని జగ
న్మోహిని! నినుఁ గొని పురి కుఁతాహంబునఁ జోవు రామచంద్రుఁడు ప్రీతిన్.

తా త్ప ర్య ము.

మీకు ద్రోహము చేసిన రావణుని బంధువులతోడఁ జంపి శీఘ్రముగ నయోధ్యకు విన్నుఁ దీసికొని రామచంద్రుఁడు పోగలఁడు.

-•సీతాదేవి హనుమంతునితో శ్రీరామ లక్ష్మణులకు సందేశవార్తలుచెప్పి పంపుట. •-

ఉ. ఏమని చెప్పె నీతి యన • నే మనుదున్ రఘురాముతో, సుమి
త్రామహిళాత్మజాతునకుఁ • దన్విరొ! యే మనువాడ? వానర
స్వామికి నేమి చెప్పుదును? సంగడికాం ద్రగు క్రోధితేంద్ల కే
నే మని నీదుమాటలు మఁహీతనయా! వచియింతుఁ? జెప్పుమా. ౯౫౦

తాత్పర్యము.

అమ్మా! నేను బోయి సీతాదేవిని జూచితి ననగానే రామచంద్రమూర్తి సీత నా కేమని చెప్పు మనను! లక్ష్మణుడు నాకేమైనఁ జెప్పెనా యనును. సుగ్రీవుడు, నా స్నేహితులు వానరులు మాకేమి చెప్పి మాకేమి చెప్పి వని యడుగుదురే. నీ మాటలుగా వారివారి కేమని చెప్పుదునో చెప్పుము.

క. ఈ విధిఁ ద న్నడిగిన యా, చావనివాక్యముల దుఃఖఃపరితప్తగన్తః
భూవిభుని దేవి యిట్లను, వావిరిఁ గన్నిల్లు దొరఁగ • వాతాత్మజుఁతోన్. ౪౬
తాత్పర్యము.

ఈ ప్రకార మాంజనేయుఁడు తన్నుడుగఁగా దుఃఖపీడితయై కన్నీరు గార్చుచు సీతాదేవి యాయనతో నిట్లనియె.

క. లోకచయధర్త శుభమతి, యా కోసలరేవయ గాంచె • నా మహనీయున్
నాకు న్నాఱుగ మ్రొక్కుము, మీ కుశలం బడిగ ననుమి • మిత్రవతంసా! ౪౭

అర్థములు. లోకచయధర్త = లోకసమూహముల భరించువాఁడు, శుభ మతి = లోకమునకు శుభము గలిగించు మనస్సు గలది, మిత్రవతంసా = మిత్రులందు శ్రేష్ఠుఁడా! అవతంసమే - వసంతము. “వష్టివాగురి రల్లోప మవాప్యో రుపసర్గయో” యను సూత్రప్రకారము అకారము లోపించి వతంస మయ్యెను. అట్లులే అవగాహము - వగాహము. అపిధానము - పిధానము. అహంకారము - హంకారము. అవహేళ - వహేళ. అకూపారము - కూపారము. అహంవీర - హంవీర. అపోగండ - పోగండ, యయ్యెను. వతంసము = శిరస్సునందు ధరించెడి పువ్వు లేక ఆభరణము, అవతం సము = బెల్లలందుఁగాని, చెల్లలందునందుఁగాని ధరించెడి పువ్వో, ఆభరణమో అని భేదము గ్రహించుట కలనుగాని. సాధారణముగ రెండును పర్యాయములుగనే ప్రయోగింపఁబడును. ‘అవతంసంబపు చార్వతీపతి’ కిత్యాదులు. అలంకారమందు శ్రేష్ఠ వాచకముగఁ బ్రయోగింపఁబడును.

లోకచయధర్త = లోకములోని స్త్రీ లందఱు తల్లిదండ్రులను, చారపుత్రా దులను భరించు బిడ్డలఁ గందురు. కౌసల్య లోకముల నన్నిటిని భరించు పుత్రునిఁ గనెను. నే నా లోకములోఁ జేరినదాననేకదా. నన్నీల రక్షింపరాకు! శుభమతి = లోకక్షేమమును గోరు మనస్సు గలది. కౌసల్యాదేవి లోకముల నన్నిటి నిహపరముల నుద్ధరించు కొడుకు కావలెనని నోచెను, కావున నట్టి కొడుకే పుట్టెనుగాని, యామె కట్టుకొన్న భార్యను సీతను దప్పుఁ దక్కినవారిని రక్షించుకొడుకు కావలె నని నోచెనా! ఆ శుభమతి యిటు చేయునది కాదే. కావున నన్ను రక్షింపనిదోషము రామచంద్ర మూర్తిదే. శుభమతి యనునది రామున కన్వయించినను నన్వయింపవచ్చును. ఆ మహనీయున్ = అటువంటి మహాత్ముని, అంజనేయ! అటువంటి నాస్రియుని నని చెప్పుభాగ్యము నాకు లేదాయెఁగదా! నాకున్ మాఱుగ మ్రొక్కుము = నా బదులుగ

నిది సీత నమస్కార మని మ్రొక్కుము. ఏమమ్మా! నీ భర్తకు నీవు రక్షింపు మని నమస్కరించి ప్రార్థింప వలెనా యందు వేమో.

(౧) లోకములో సామాన్య స్త్రీలు భర్తలకు నమస్కరింపరు. నేను సదాచార సంపత్తి గల జనకవంశమునకు బుట్టిన దానను. పతిదేవతను కావున శాస్త్రవిధి ననుసరించి దేవునికి నమస్కరించినట్లు దైవ మను బుద్ధితో నమస్కరించెదను.

(౨) అంజనేయా! నాస్థితి యిట్టిదైనది. కొన్ని దినాలు ప్రియురాలై యుంటిని. ఆవల భార్యనైతిని. ఆవల దాసి నైతిని. ఇప్పుడేమైతిలో నాకే తెలియను. దాసీజనులు మాత్రము తమస్వామితో నమస్కరించి మాటలాడుచున్నారా? లేదు. దానిని గూడఁ గాను గావున నే నట్లుచేసి చెప్పకో వలసి వచ్చినది.

(౩) నేను మహాపరాధము చేసితిని. నన్ను రక్షింపు మని నేను గోరితిని. ప్రపన్నురాలగు నేనట్టి కోరికయుఁ గోరరాదు. ఆయన కృత్య మాయనకు నేర్పినదాన నైతిని. ఇదెంత దురహంకారము. దానివలన సర్వజ్ఞునందు విస్మృతిదోషము నాలో పించిన దాన నైతిని. ఆయన రక్షణమందు విశ్వాసము లేనిదాన నైతిని. ఆయన సాత్తు కాపాడు కొననీ; పోగొట్టు కొననీ బలవంతపెట్టుటకు నే నెవ తెను? ఆ దోషము పోవఁ బ్రాయశ్చిత్తముగా నమస్కరించు చున్నదానను.

(౪) వివాహకాలమందు నా పాదములంటి నన్ను స్వీకరించెను. ఇప్పుడు నేను నమస్కరించినఁ గాని నన్ను స్వీకరింపఁడు. కావున నమస్కరించెదను.

(౫) వివాహకాలమున నా పాదము లాయన యంటిన సహించితిని. నే నెన్ని నమస్కారములు చేసిన నా పాపము పోవును.

(౬) పరస్త్రీలు మహాశులఁ జూచినపుడు నమస్కరింప వలసినదే. ఆయన మహానీయుఁ డైనాఁడు. నేను బరస్త్రీ నైతిని; కావున నమస్కరించెదను. అటు గాకున్న నన్ను రక్షింపుము, నన్ను రక్షింపు మని పరస్త్రీల వలెఁ జెప్పుకొన వలసిన కాలము వచ్చినది కదా! కావునఁ బరస్త్రీల వలె నేను నమస్కరించెదను.

మీ కుశలం బడిగితి ననుము. మ్రొక్కుము - మీ ఔమము లడిగిన దని చెప్పుము. అంతే కాని రక్షింపఁ గోరిన దని చెప్పవలదు. నీవు మిత్ర శ్రేష్ఠుఁడవు. కావున నీవు నాకుఁ జేయవలసిన యుపకార మింతయే. ఉపకారము చేయువాఁడు గదా మిత్రుఁడు.

ఉ. హరివిహారశాలలు సమంచిత నిస్తుల భోగభాగ్యముల్

వారిజలోచనామణులవర్ణముఁ బాయుచు, దల్లిదండ్రులన్

గౌరవ మారఁ బల్కి, యధికం బగు వారి ప్రసాద మంది, కాం

తారనివాసి యయ్యె గుణాధిప్యుండు లక్ష్మణుఁ డన్నఁ గావఁగన్.

౯౪౮

అర్థములు. హరి విహార శాలలు = మనోహరములై, సంచార యోగ్యములైన గృహములు - సమంచిత నిస్తుల భోగ భాగ్యముల్ = మిక్కిలి యొప్పుచున్న,

యసమానములైన, భోగములు భాగ్యములు - వారిజలోచనామణుల వర్ణము = సేవకు
రాండ్రగు స్త్రీల సమాహము - కాంతార నివాసి = అడవియందు నివసించువాడు.

ఇది మొదలు నాలుగు పద్యములు లక్ష్మణ గుణ వర్ణనము.

తాత్పర్యము.

అంజనేయా! రామచంద్రమూర్తి, నేను అడవులకు వచ్చుటకు లక్ష్మణుఁ
డడవులకు వచ్చుటకుఁ జాల భేదము గలదు. రామచంద్రమూర్తి తండ్రి నిర్బంధము
చేత నాయన యాజ్ఞ మీఱలేక వచ్చెనే కాని సంతోషముగ బుద్ధి పూర్వకముగ
నొక ప్రయోజనము గోరి వచ్చిన వాఁడు కాఁడు. రామచంద్రమూర్తి వచ్చెను
గావున భార్య నగుట నాకు రాక తప్పినదికాదు. రామచంద్రుని రాకను సమ్మతించిన
వా రెవ్వరు లేరు. లక్ష్మణు విషయ మట్టిదికాదు. లక్ష్మణుఁ డరణ్యములకు రావలసిన
కారణము లేదు. ఆయన యడవులకు వచ్చుట కందఱు సమ్మతించినవారే, అందఱు
సంతోషించినవారే, ఆయన భక్తికి మెచ్చి.

మనోహరములై సంచారయోగ్యములైన గృహములు, అసమాన భోగ
ములు, సంపదలు, సేవ చేయుటకుఁ గావలసినంతమంది యుత్తమస్త్రీల సమాహము, వీని
నన్నిటిని దానే బుద్ధిపూర్వకముగ వదలి తల్లిదండ్రులను గారవించి సమాధాన పఱచి
వారి యనుగ్రహమునకుఁ బాత్రుఁడై వారి యాశీర్వాచనము వడసి తన కొక ప్రయో
జనము లేకున్నను అన్న యెంటరిగాఁ బోవుచున్నాఁడే, పిలిచినఁ బలుకు మాటుమను
ష్యుఁడు లేఁడే యని యన్న సేవ యేకాంతమున యధేచ్ఛముగఁ జేయవచ్చును గదా
యని యడవుల వసింపవచ్చెను. ఎంతటి సుగుణసంపత్తి గలవాఁడో తెలిసినా!

చ. నిరుపమవిక్రమాఘ్యుఁడు వివీతుఁడు సత్ప్రియదర్శనుండు ని

ర్భరసుఖ మెల్ల వీడి తనఃప్రభాతకుఁగా గహనంబులోన ని

ష్ఠరదశ సానుకూలమతిఁ • జొచ్చి నిజాగ్రజుఁ గొల్చుచుండు, న

న్నరయును దల్లిఁగాఁగ, దనఃయన్నను దండ్రునిగాఁగ జూచెడిన్.

౪౬౪

అర్థములు. నిరుపమ విక్రమాఘ్యుఁడు = అసమాన పరాక్రమ సంపద గల
వాఁడు, వివీతుఁడు = వినయము గలవాఁడు, పెద్దలచే జక్కఁగా శిక్షింపఁబడినవాఁడు,
సత్ + ప్రియ + దర్శనుండు = సజ్జనులకుఁ బ్రియమైన దర్శనముగలవాఁడు, నిర్భర
సుఖము = అతిశయపౌఖ్యము, గహనంబులోనన్ = అడవిలో, సానుకూల
మతిన్ = అనుకూల్యముతోఁ గూడిన మనస్సుతో, “నాన్యం పశ్యామి రామస్య
సాహాయ్యం కార్యపాథనే” సుం ౩౦.౩౨. సహాయ సాహాయ్యములు పర్యాయము
లైనట్లు లిచ్చట అనుకూలానుకూల్యములు పర్యాయములు. (౧) అనుకూలశబ్దము
భావ పథానము. (౨) అనుకూలశబ్దము అనుకూలాభిప్రాయ పరము. అనుకూలాభి
ప్రాయముతోఁగూడిన మనస్సుతో - నిజాగ్రజున్ = తన యన్నను, అరయున్ =
విచారించును.

తా త్వ ర్య ము.

అడవులకు వచ్చి యెటులున్నవాడో తెలియునా! అసమాన పరాక్రమవంతు డయ్యు, గర్వములేక వినయముగలవాడు, గురువులచే జక్కంగ శిక్షింపబడుటచే నా గుణము లభించెను. విద్యాఫలము వినయమే గదా. సత్పురుషులు చూచుటకు బ్రదియ మైనవాడు. ఇట్టివాడు సుఖముల నెల్లవదలి తన యన్న నిమిత్తమై యడవు లలోఁ గష్టదశయందు నన్నకు ననుకూలమైన మనస్సు గలవాడై తనయన్న సేవ చేయు చుండును. నన్నుదన తల్లివలెను, అన్నను తండ్రివలెను జూచి తల్లిదండ్రుల కెల్లు సేవ చేయవలయునో యట్లే చేయును.

ఆ. మంచి మనసువాడు • మంచిచూడుకొలవాడు

సింగ మెనయు మూపు • చెలువువాడు

మామగారితో సమానుడు, దెలియండు

పాసి యసుర నన్ను • బట్టి తేర.

౯౫౦

తా త్వ ర్య ము.

ఆయన యొకరికి మేలు చేయవలయునని తలంచునే కాని, యొకరికిని ద్రోహము చేయవలయునని తలంచువాడు కాడు. ఆయన చూపులు చూడఁగానే యాయన సౌమ్యుడని తోఁపఁజేయునుగాని క్రూరుడని తోఁపఁజేయవు (చూ.కిష్కింధ.౯౦౫ప) సింహము మూపురముల వంటి మూపులు గలవాడు. అన్నివిషయము లందు నూ మామ గారితో సమానుడు. రావణాసురుడు నన్నుబట్టి తెచ్చినది యాయన యెఱుంగడు. తెలిసి యుండెనా రావణుని నచ్చటనే హతునిజేసి యుండును.

సీ. వృద్ధోపసేవి సుశ్రీకుండు మితభాషి, మా మామగారి గాఁరాముసుతుడు

నా ముద్దుమఱిది యాసౌమిత్రి భరియించు, నెంత భరంబు మే • మింతజెప్ప

నెవ్వనిఁ గనుఁగొని • యెలమిశ్రీరాముడు, తనతండ్రిమదిలోన • లపద కుండు

దాక్షిణ్యశీలుండు • దయ గలవాడు ని, ర్మలమతి కడుమెత్త • మనసువాడు

తే. ననఘుండును రామచంద్రునియనుఁగుభార, సేమ మడిగితి నని నీవు • చెప్పవయ్య

యెట్లుచెప్పిన శ్రీరాముఁ • డేగుదెంచు,నట్టులంతయుఁ జెప్పమా • యాంజనేయ !

అర్థములు. వృద్ధోపసేవి = పెద్ద లనువారి సమీపమం గుండి సేవ చేసిన వాడు. ఉప = సమీపము, సుశ్రీకుండు = మంచి కాంతిగలవాడు, మితభాషి = అడిగిన దానికి నెంత ప్రత్యుత్తర మీయ వలయునో యంతియగాని, యెక్కువమాట లాడువాడుకాడు. ఎంత భరంబు=ఎంత భారమైనను; కష్టకార్యమునే కాదు. నాకు మామగారు పదునాలుగు సంవత్సరములకుఁగా నిచ్చిన చీరలు, గడ్డపాత, గంప, ఆయుధములు, కవచములు ఇంత బరువు మోచి తిరుగు చుండెను.

తాత్పర్యము.

పెద్దల యొద్దనుండి వారల సేవ చేసినవాడు, మంచి కాంతి గలవాడు, మితముగ మాటలాడువాడు, మామగారికిఁ బ్రయోకుమారుడు, నాకు ముద్దుమఱుది యగు లక్ష్మణుడు మేమెంత కష్టకార్యము చేప్పినను నాచేతఁగా దవక చేయువాడు. ఎంతబరువైన మోచి తెచ్చువాడు. ఆయన యుండుటచే శ్రీరాముడు తన తండ్రి తేడాయె నని తలఁపకున్నాడు. దాక్షిణ్యస్వభావముగలవాడు. దయ గలవాడు. నిర్మలమై, మృదువైన మనస్సు గలవాడు. ఎట్టి దోషములేనివాడు. శ్రీరామచంద్రునకుఁ బ్రయోదరుఁడు, అట్టి లక్ష్మణుని సేమ మడిగితి నని నీవే చెప్పుము. ఎట్లు చెప్పిన శ్రీరామచంద్రమూర్తి యిచ్చటికి వచ్చునో యట్లు సర్వము చెప్పుము.

క. నా వంత లంత మొందఁగఁ, బ్రోవఁగ ననుఁ బ్రాణవిభుఁడు • పూనుట యెట్లో
యా విధిఁ గార్య మొనర్పఁగ, నీవె ప్రమాణంబు సుమి వ• నేచరనాథా! ౯౫౨

తాత్పర్యము.

వానరేంద్రా! నాచుఁబములు తుదముట్టవలె. ఇది నాకుఁ గావలసిన కార్యము. దానికై నామగఁ డేమి ప్రయత్నము చేసిన నన్ను రక్షింపఁగలఁడో యది యంతయు నాయనచేఁ జేయింపవలసిన వాడవు నీవే. ఆ భారము నీయం దున్నది.

ఉ. సారెకుఁ జెప్పవయ్య కపి•సత్తమ ! నే నిక నొక్కమాస మే
తీసున నైనఁ బ్రాణములు • దేహమునన్ ధరియించుదాన, నా
పై రఘుచంద్రమా ! నిజము • ప్రాణము నిల్వదు, మున్నఘోభవి
జేసిన కాశికిన్ హరిని • జేర్చిన రీతి సముద్ధరింపుమీ. ౯౫౩

తాత్పర్యము.

అంజనేయా! యీ మాట మాత్రము గట్టిగఁ బలుమాటలు నా మగనికిఁ జెప్పుము. ఎంత కష్టమైన సహించి యింకొకనెల ప్రాణము బిగఁబట్టి యుండఁగలను. రామచంద్రా! యీపైన నేను నిలుపవలయు ననినను ప్రాణము నిలువదు. పూర్వ మింద్రుని రాజ్యలక్ష్మిని నింద్రుని జేర్చినట్లుద్ధరింపుము. తన సొత్తును దాను గాపాడు కొను మని చెప్పుము.

ఇంకను రావణుఁ డిచ్చిన గడువు రెండు నెలలకు మించి యుండఁగా నెలకే ప్రాణములు విడిచెద నన నేల !

ఇది పదునాలుగవ సంవత్సరము పూలున మాసము. సీతా రామ లక్ష్మణు లయోధ్య విడిచినది చైత్ర శుద్ధ చతుర్థి. పదునాలుగు సంవత్సరములు పూర్తి యగు టకు పందొమ్మిది దినములే కొఱత యున్నది. పదునైదవ సంవత్సరము మొదటి దినము నీవు రావేని నే నగ్గిని బ్రవేశించెద నని భరతుఁడు శపథము చేసెను. రామ చంద్రమూర్తి దాని నామోదించెను. కావున నేటి కిరువదవ నాడయోధ్యలో

రామచంద్రమూర్తి యుండక తప్పదు. భరతుడు చచ్చెనా కౌసల్యా సుమిత్రా కై కేయా శత్రుఘ్నులు చచ్చినవారే. వంశ వాశన మగును. దానిని నా నిమిత్తమై రామచంద్రమూర్తి యెట్లు సహింపఁగలఁడు. కావున నయోధ్యకుఁ బోక తప్పదు. నేనా ఆయన వచ్చును, నన్ను రక్షించునని ప్రాణములు సిలిపియున్న దానను. ఆయన యిటు రాక యయోధ్యకుఁ బోయె నేని నా యాశ భంగ మగును దానితోఁ బ్రాణములు పోవును. కావున నెల దినములు బ్రదికి యుండెద ననెను. కౌశికిన్ హరిని తేచ్చిన రీతిన్ = పూర్వము వృతాసురవధచే నింద్రునికి బ్రహ్మహత్యరాఁగా విష్ణ్వగు లశ్వమేధము చేయించి యా హత్యాదోషముఁ బాపిరి. అయినను శ్రీ వచ్చినదిగాదు. వాని రాజ్యలక్ష్మి వానికి వచ్చునట్లు చేయ నాలోచించి యాకాశవాణి మాట ప్రకారము గవాక్ష తీర్థమున నుండిన యామెను బిలిదినను రాక యామె పాతాళమునకుఁ బోయెను. అప్పు డచ్చటికి దేవతలు పో శక్తి చాలక విష్ణువును బ్రాహ్మింపఁగా నాయన పోయి యామెను దోడి కెచ్చి యింద్రున కిచ్చెను—బ్రహ్మ పురాణము.

ఉచభ్యుని భార్య యమునలో స్నానము చేయుచుండఁగా వరుణుఁ డామెను నపహరించెను. ఆ ముని నారదమూలమున యాచించినను వరుణుఁ డామెను నిచ్చిన వాఁడుకాఁడు. అప్పు డా ముని పాతాళ ప్రాదమును నెండించి యామెను దెచ్చికొనెను. ఆమె పేరు కౌశికి యని కొందఱు అందురు.—భారతము.

—• సీతాదేవి హనుమంతుని చేతికిఁ దన చూడామణి నిచ్చుట. •—

క. అని తన కొంగున ముడిచిన, ఘనచూడామణిని దీసి • కౌసల్యానం దనునకు నిమ్మని జానకి, హనుమంతునిచేతి కిచ్చె • నధిక ప్రేమన్. ౯౫౪
తా త్ప ర్య ము.

అని తన కొంగున ముడిచేసి దాచియుంచిన చూడామణిని దీసి రామచంద్రున కిమ్మని హనుమంతున కిచ్చెను.

క. ఇచ్చినమణి నంగుళి నిడె, నచ్చపుమతిఁ బెద్ద గాదు • హస్త మపును దాఁ గ్రచ్చట వలగొని మ్రొక్కుచు, నచ్చపలవిశాలనేత్రీయంచున నిలిచెన్. ౯౫౫
తా త్ప ర్య ము.

ఆమె యిచ్చిన జడబిళ్ళను హనుమంతుడు తన వ్రేలియందు ధరించెను. అప్పు డాయన హస్తము పెద్దది గాదు. సీతాదేవికిఁ జూపిన పెద్దయాకార మప్పుడే యా పని తీరఁగానే తగ్గించి పూర్వమువలెఁ జిన్నవాఁడై యుండుటచే నా బిళ్ళ యాయన వ్రేలికి సరిపోయెను. ఆయన బిళ్ళకు లోప్రక్క వెంట్రుకలు దూర్చుటకై యుండు తూములో వ్రేలిని దూర్చి యుంగరమువలె ధరించెను. ఇట్లు ధరించి యామెకుఁ బ్రదక్షిణించి నమస్కరించి యామె యొద్ద నిలువఁబడెను. రామచంద్ర మూర్తికి హనుమంతుడు ప్రదక్షిణము చేసి నమస్కరించినట్లు చెప్పఁబడ లేదు. దీని

వలన హనుమంతునకు సీతారాము లిరువురు సమానులైనను భక్తిముల్లు కొంచెము సీతవైపు వ్రాలె నేమో యని చెప్పవలసియున్నది.

క. సంతసమునఁ బొడలెడి కపి, కాంతుఁడు దేహంబు సీతకడ నుంచియుఁ దా
స్వాంతంబున రఘురామునిఁ, జింతించుచు నుండె నతనిఁ జేరఁగఁ జనఁగన్. ౨౨౬
తాత్పర్యము.

వచ్చినకార్యము నిర్విఘ్నముగ నెఱవేతె నని సంతోషించు హనుమంతుఁడు దేహమును సీతయొద్ద నుంచినను మనస్సు రామచంద్రమూర్తి యొద్దనుంచి యాయ నను జూడఁ ద్వరపడుచుండెను.

చ. అతులిత మై మహార్హమయి • యా జనకాత్మజచే మహానుభా
వత ధృత మైన యమ్మణిఁ బ్రభావమునం గొని పావమాని మా
రుతమునఁ గంప మొందియును • రూ పయి కోల్పోను న్నదినోలి హ
ర్షితమతి యై చనం దలఁచె • శ్రీరఘురామునిఁ జేర నంతటన్. ౨౨౭

అర్థములు. అతులితమై=అసమానమై, మహార్హమయి = మిక్కిలి యుత్తములు ధరింప యోగ్యమై; మహానుభావతన్=మాహాత్మ్యముచే, ధృతమై=ధరింప బడినదై, ప్రభావమునన్ = తన మహిమచే; పావమాని = అంజనేయుఁడు; కోల్పోను=కుదుటఁబడిన-స్వమంతక మణివలె నీ మణి నందఱు ధరింప యోగ్యులు గారు.

తాత్పర్యము.

అసమానమై, యుత్తములు మాత్రము ధరింప యోగ్యమై, సీతాదేవిచే నామె మహాత్మ్యముచే ధరింపఁబడినదైన చూడామణిని హనుమంతుఁడు తన బుద్ధిబలముచే గ్రహించిన వాఁడై పెద్దగాలికిఁ జలించి మఱలఁ గుదుటఁబడిన కొండవలె మొదట సీతాదేవి కానరాకముండు మిగుల వ్యాకులపడియును నిప్పుడు స్వస్థచిత్తుడై సంతోషించి రామచంద్రమూర్తి యొద్దకుఁ బోవ నాలోచించెను.

{ ౩౯ వ-పర్వము. సీతాదేవి తన్ను గుఱించి శ్రీరామునికిఁ
దెలుప హనుమంతుని వేడుట. }

ఉ. జానకి రత్న మిచ్చి కపిసత్తముతో నను వానరోత్తమా !
దీనిని గు ర్తెఱుంగు రఘుఁదీపకుఁ డెంతయు లెస్స, దీని నా
మానధనుండు కన్గొనినఁ మాత్రన నా జననిన్ ననున్ ధరా
జానిని నాజినిం దలఁచు • సంశయ మింతయు లేదు నమ్ముమీ. ౨౨౮

అర్థములు. జననిన్ = నా తల్లిని; ధరాజానినిన్ = రాజును; ఆజినిన్=దశ రథుని.
తాత్పర్యము.

సీతాదేవి హనుమంతునకు చూడామణి నిచ్చి యిట్లనియె. వానరేంద్రా !

యీ గుర్తును రామచంద్రమూర్తి చక్క-గా నెఱుంగును. దీనిని జూచినంతనే నా తల్లిని, నన్ను; దశరథమహారాజును స్మరించును.

వివాహకాలంబున దీనిని జనక మహారాజు తన చేతి కీయఁగా నాయన భార్య, దశరథుఁడు రాముఁడు చూచుచుండ నామె సీతాదేవి తలలో నలంకరించెను. కావున మేము తప్పక జ్ఞ ప్తికి వత్తుము. జనని యనఁగా కౌసల్య యని కొందఱు దురు. కన్యాదానవేళ కన్న తల్లిదండ్రులు దానము చేయఁ బెండ్లికూతుతో నుందురు గాని వరుని తల్లితోఁ బనిలేదు. కావున కౌసల్యవివాహవేది యొద్ద లేదు. దశరథుఁడు మూత్రమే కుమారులతోడ నుండెను. అదియును గాక గరగిం వ పద్యమున త్కౌతనూభవకు మామామగారు ప్రేమమున నుద్వాహవేళ శిరమం దిది గూర్చిననెడి వాక్యమువలన కౌసల్యప్రసక్తికిఁ గారణము లేదు. కన్య నలంకరించుపని కన్యతల్లి దండ్రులది గాని వరుని తల్లిదండ్రులది గాదు. కావున జనని యనగా కౌసల్యగాదు.

ఇప్పటి యాఁడువారు ధరించు పచ్చబిళ్ళవంటిది యీ జడబిళ్ళ, ఇప్పటివారు గాజబిళ్ళకు చుట్టు జవకట్టించి ధరింతురు. సీతాదేవి జడబిళ్ళ అంతయు రత్నమే. అనఁగా నంత పెద్ద కెంపు కావుననే యతులితము, మహోర్వముని చెప్పఁబడెను.

క. నీవు సముత్సాహముఁ గొను, నా విధిఁ బరించితిన్ వనాటచయేంద్రా !

నీవే యీ పని యిఁకమీఁది, దే విధి ఘటియింపవలయుఁ నెంచుము దానిన్. ౯౫౯

తా త్పర్యము.

నీ కుత్సాహము గలుగుటకై యెట్లు చెప్పవలయునో, యెంత చెప్పవలయునో యట్లంతయుఁ తెప్పితిని. తరువాతికార్య మెట్లు చేయవలయునో యది నీవే యాలోచించుము.

క. నీవే గతి యీ కార్యం, బో నానరవర్య ! ఫలము • నొందఁగఁ జేయన్

నీ వే విధి నైనను నా, వావిరిదుఃఖంబుఁ బాపవలయుం జమ్మి. ౯౬౦

తా త్పర్యము.

సృష్టము.

క. కావున నే మార్గంబున, భూవిభుఁడు మదీయదుఃఖమును బోనడుచున్

నీ వా యుపాయ మంతయుఁ, బావని! యోజింప నీదెభారము సుమ్మి. ౯౬౧

తా త్పర్యము.

సృష్టము.

క. అన నట్ల చేయువాడను, వనితామణి! యని ప్రతిజ్ఞ • వచియించి మరు

త్తనయుఁడ సయవం బైనను, గని జానకి యిట్టు లనియె • గనునీ రొలుకన్.

తా త్పర్యము. సృష్టము.

క. వినునూ కుశలం బడిగితి, ననుమా శ్రీరాముఁ దమ్ము • నా ప్తజనయుతున్

దివకరసుతుఁ గపివృద్ధుల, హనుమా ! ధర్మోక్తి సేమ • మడిగితి ననుమా. ౯౬౩

తా త్వ ర్య ము.

అంజనేయా ! నీ మన స్సెందో యుంచియున్నావు. నేను జెప్పనది వినుము. శ్రీరామచంద్రమూర్తిని, ఆయన తమ్ముని, ఆయనకు, దనకు ముఖ్యులైన వారితోఁ గూడిన సుగ్రీవుని, వానరులందుఁ బెద్దవారిని, ధర్మపద్ధతిని తేమము విచారించితి నని చెప్పుము.

తే. ఆ మహాబాహుఁ డైన శ్రీరామచంద్రుఁ, డెట్లు తరియింపజేయు నన్నీ దురంత శోకవారాశినుండి యాచొప్పు నెఱిగి, యట్లు సమ్మతిపలుపుమా + యతులకీర్తి.

అర్థములు; దురంత శోక వారాశినుండి = అంతములేని దుఃఖసముద్రము నుండి, అతులకీర్తి = అసమానమైన కర్తిగలవాఁడా.

తా త్వ ర్య ము.

మహాబలవంతుఁడైన శ్రీరామచంద్రమూర్తియే విధముగఁ బారము లేని యీ దుఃఖ సముద్రమునుండి నన్ను దాటించునో, యీ విధము దెలిసికొని యీ విధముగనే యాయనను సమ్మతింపఁ జేసి కీర్తి వహింపుము.

క. నా చేతోవిధుఁ డేగతిఁ, బ్రోచున్ నే మేను విడకఁపూర్వమే నన్నున్ ధీచతుర ! యట్లు పలుకుము, వాచాపుణ్యంబుఁ జలుపు + వానరవర్యా! ౯౬౫

అర్థములు. చేతోవిధుఁడు = మగఁడు, వాచాపుణ్యము = మాటచెప్పుట వలనఁ గలుగు పుణ్యము, కర్త కెంత పుణ్యమో ప్రేరించు వానికి; జేయించు వానికి నంత పుణ్యము గలదు కదా. “వష్టి వాగురి రల్లోప మవాప్యో రుపసర్గయోః॥ ఆ పంచైవ హలంతానాం యథా వాచా నిశా దిశా॥ అని వాచాశబ్దము ఆకారాంత శ్రీలింగము గలదు.

తా త్వ ర్య ము.

నేను దేహము విడువక ముందే నన్ను నా మగఁ డెట్లు చెప్పిన రక్షించునో యట్లు బుద్ధి చమత్కారము గల నీవు చెప్పి ప్రేరకునకు వచ్చు పుణ్యంబు పొందుము.

క. సత్సాహసికాగ్రణి విది, కిత్సాదూరోక్తి నీవు + కెరలుచుఁ బలుకన్ బ్రోత్సాహము గొని నను నా, పత్సాగరముం దరింపఁ + బతి యొనరించున్.

అర్థములు. సత్ + సాహసికాగ్రణి = మంచి సాహసము చేయువారిలో మొదటివాఁడవు. విదికిత్సాదూరోక్తిన్ = సందేహములేని మాటలతో, కెరలుచు = ఉత్సాహముతో విజృంభించి.

తా త్వ ర్య ము.

మంచి సాహసవంతులలో మొదటివాఁడా! నీవు సందేహమున కెడ మీయని మాటలతో నుత్సాహమున విజృంభించి పలికితి నేని ప్రోత్సాహము గొని నా భర్త నన్ను నాపత్నముద్రమునుండి తరింపజేయును. అటుగాక నీవు నీళ్ళు నమలుచు లంక చాల దూర మున్నది. చుట్టు పెద్ద సముద్రము. దాని దాటుట కష్టము. దాటి

నను రావణుడు బలవంతుడు. ఎట్లగునో, యేమో-యని యిట్లు లేడుగొంతుకతోఁ జెప్పుకుము. రామచంద్రా ! లే లేమ్ము. సీతాదేవిని నా దుష్టుడు చాల బాధ పెట్టుచున్నాడు, మనము పోవువఱకు బ్రదుకునో, బ్రదుకదో, రావణుఁ డనఁగా నెంత ? లే లేమ్ము. నిమిషములోఁ బోయి లంక ధ్వంసము చేసి రావణుని బట్టి ఖండించి సీతను దీసికొని వత్తెము. ఆడుది దిక్కులేక యం దల్లాడు చుండఁగా నింద అము మగవారము పరాక్రమ వంతుల మూరకుండ వచ్చునా, లే లేమ్ము పోద మని యిట్లు చెప్పుము.

క. నా సం దేశ యుతం బగు, నీసూక్తుల నాలకించి • నెఱపారుషమున్
గౌసల్యాతనయుఁడు శ్రూ, రాసురపంక్తులకుఁ జూపు • నాహవమందున్. ౯౬౭
అర్థములు. నా సం దేశ యుతము = నేను జెప్పిన వార్తతోఁ గూడినది.
ఆహవమందున్ = యుద్ధమందు.

తా త్పర్యము.

నేను జెప్పిన మాటలతోడ నీవు ననుసరించియనుకూల వాక్యములు చెప్పితివా తన పోరుషమును రాక్షసులపై రామచంద్రమూర్తి చూపును.

సీ. అనవుడుఁ బవమానతనయుఁ డిట్లను దేవి ! శ్రీరామభద్రుండు • శీఘ్రముగను
వానరభల్లూక • వారసంయుతుఁ డయి, చనుదెంచి యిచ్చటి • శత్రుసమితి
హరియించి నీ దుఃఖమపనయించును దేవ, మనుజునాగార్కయమప్రభృతులుఁ
బర్జన్యుఁ డైనను • భగ్నులై నీ కయి, రాముండు దొడర నింకేమి పలుక !

ఆ. జలధివేష్టితోర్వి • శాసింపఁగలవాడు, రామచంద్రుఁ డతిపరాక్రమమున
నలెని విజయమునకు • నంబుజలోచన, నీవె కావెకతము • నిశ్చయముగ. ౯౬౮

అర్థములు. అపనయించును = పోగొట్టును; తొడరక = ప్రయత్నించేనేని;
జలధివేష్టితోర్విన్ = సముద్ర మను వస్త్రముచేఁ జుట్టఁబడిన భూమి; శిరోవేష్టము.
ఇత్యాదులందు వేష్టము వస్త్రపర్యాయము. ద్రావిడులు సాధారణముగ వాడుక
యందును కట్టువస్త్రము పర్యాయముగ వేష్ట శబ్ద ముపయోగింతురు.

తా త్పర్యము.

సీతాదేవి యిట్లు చెప్పఁగా హనుమంతుడు “దేవి ! శ్రీరామచంద్రమూర్తి
వానరులతోను, భల్లూకములతోను శీఘ్రముగా నిచ్చటికి వచ్చి శత్రు సమూహముల
సంహరించి నీ దుఃఖమును భోగొట్టును. రామచంద్రమూర్తి యుద్ధప్రయత్నము
నీకయి చేసేనేని దేవతలు, మనుష్యులు, పన్నుగులు, ఇంద్ర సూర్య యములు లోనగు
వారెవ్వ రడ్డమైనను చచ్చినవారే. ఇట్లు జయించి సముద్రముచేఁ జుట్టఁబడిన భూ
మండలములను బరిపాలింపఁగలఁడు రామచంద్రమూర్తి పరాక్రమమును వర్ణించు
చున్నానే కాని యాయన విజయమునకు మూలకారణము నీవే. చచ్చిన సత్యవంతుఁ
డెట్లు బ్రదికెను. సావిత్రి సత్యవంతున కేవిధ మా విధముగ నీకు నే నని నీవే చెప్పి

తివే. అదియేల నీకు మఱపువచ్చెను. నీ పాతివ్రత్యము వ్యర్థమై యేల పోవును. ఆయనను గెలిపింప నది యొక్కటి చాలదా? ఇతరుల సాహాయ్యముకూడ నాయన కేల? (చూ. అయో. ౮౩౭ ప.) నీ పాతివ్రత్యబలము నందు నీ కేల విశ్వాసము దప్పెను. నీవె కావె కతము=ఆడుదాని దదృష్టము. ఆడుది పుణ్యవంతురాలై సుఖ మనుభవింపవలసియుండెనా భర్త చిరాయువై, యాశోగ్యవంతుడై, భాగ్య వంతుడై యుండును. భార్య పాపాత్మురాలై దుఃఖ మనుభవింపవలసి యుండెనా భర్త చావనైన జచ్చును. శోగియో దరిద్రుడో యగును. ఈ సందర్భమున పాతివ్రత్యమునితో జెప్పిన వాక్యములు స్మరించునది. తల్లీ! నీ యందలి చిహ్నములు చూచిన నీవు దుఃఖంపవలసిన దానవు గావు. సుఖంపవలసిన దానవై యున్నావు. కోపున నీ మగడు తప్పక విరోధుల జయించును. నీ పాతివ్రత్యమే నీ మగనికి జయ మిచ్చును. నీయందు వైధవ్య చిహ్నములు లేవు. కనుక యుద్ధమందు నీ మగనికి భయము లేదు. చూ. ౧౧౭౦-౧౩౩౬ పద్యములు.

—* నీతాదేవి తనసందేహమును హనుమంతునితో జెప్పట. *

క. అనవుడు సయుక్తికంబును, విన నింపుచు సత్య మైన * వృక్షోటోక్తుల్
విని సంతసించి యంజన, తనయున్ బహుమానసూక్తి * ధరణిజ మెచ్చెన్. ౯౬౯

అర్థములు. సయుక్తికంబు = యుక్తియుక్తముగ నుండునది; సేనలతోడ రాముడు వచ్చుననుట, సావిత్రి కథనము సయుక్తికము. నీ దుఃఖ మపనయించు ననుట యిప్పుడు రామ విజయమునకు నీవే కారణ మనుట సత్యము. వృక్షోటోక్తుల్ = వానరుని మాటలు, బహుమానసూక్తి = గౌరవముతో గూడిన మంచి మాటలు.

తాత్పర్యము.

ఈ ప్రకారము హనుమంతుడు చెప్పగా నాయన యుక్తియుక్తముగను, విన నింపుగను, యథార్థమునైన యాయన మాటలు విని సంతోషించి సగౌరవము లగు మాటల నాయనను నీతాదేవి మెచ్చుకొనెను.

క. ఆమాటలు విని శ్రీరఘు, రామునిపై గల్గుస్నేహ * రమ దీపింపం

గా మారుతిదెస మఱి మఱి, ప్రేమంబునఁ గనుచు నిట్లు * ప్రేయసిపలికెన్. ౯౭౦

అర్థములు. స్నేహరమ = అశురాగ మను లక్ష్మీ; ప్రేయసి = రాముని ప్రియురాలు.

తాత్పర్యము.

స్పష్టము.

క. నాపలుకు నీకు సమ్మత, మై పొనరిన యేని శత్రు*హరణసమర్థా!

యీ పూట నిలిచి మఱుంగున, రేపటఁ బోరాడె శ్రమము*ప్రీతిని నీకున్. ౯౭౧

అర్థములు. శత్రుహరణ సమర్థా = శత్రువులఁ జంపు సామర్థ్యము గల

వాఁడా! ఇట్లు చెప్పుటచే నిన్ను రాక్షసులు చూచినను నేమియుఁ జేయఁజాలరు. వారి వలన భయము లేదు. అయినను ఆ పని రామచంద్రునకు విడుపు మని భావము.

తా త్పర్యము.

నామాట నీ మనస్సునకు సరిపడినయెడల నిందే యీ పూట నెందైనఁ జూటుగనుండి తేవు సముద్రము దాటి పోరాదా? నీకు గాసి తగ్గునుగదా. ఇప్పుడు వచ్చి మఱల నిప్పుడే పోవలె ననిన బడలిక తోచును గదా.

క. ఓపావని ! నీ సన్నిధి, ప్రాప్తన భృతిఁ గూరి యల్పభాగ్యను క్షణమేన్
నీ పుణ్యంబున శోకము, తాపంబుఁ దొలంగి బ్రదుకుదానఁ గపింద్రా! ౯౭౨

తా త్పర్యము.

అంజనేయా! నేనీ మాట చెప్పుట కేవలము నీ నిమిత్తమే కాదు. నీవు సమీపమున నుంటివేని ధైర్యము గలదాననై యల్పకాల మైనను శోకతాపముల విడిచి యల్పభాగ్యము గల నేను బ్రతికి యుందును.

ఉ. పోయెద వేనిఁ బొమ్ము రఘుపుంగవుఁ జేరఁగ, నీవు గ్రమ్మితిన్
నాయుజ! వచ్చునందనుకఁ • బ్రాణము లుండునో యుండన్ చుమీ
యీ యొడలందు సందియమ • యెంతయు వేగెడు నాకు నీవును
బాయుట గల్గ నేమి కనిప్రాణము నిల్చునో నీవ చెప్పుమా. ౯౭౩

తా త్పర్యము.

అంజనేయా ; యొకనాఁడు నీ విచ్చట నుండగానే నాకు రాఁగల లాభమేమి ? ఆవల యథాప్రకార మేడువ వలసిన దాననేకదా. ఎన్నాళ్ళని నీ విచ్చట నుండఁ గలవు ? నీ విచ్చట నాలసించిన కొలఁది నీరాకకై యెదురుచూచు రామచంద్ర మూర్తి యేక్కువగఁ బరితపించునుగదా. నీ విచ్చట నుండిన జరుగవలసిన కార్య మెట్లు జరుగును. కావున రామచంద్రు నొద్దకు నీవు పోవలఁచినఁ బొమ్ము. అయినను నీవు మఱల నెన్నిదినాలకు వత్తువో యేమో. అంతవఱకు నా కీ దేహమునఁ బ్రాణము లుండునో యుండన్ యది మాత్రము నేను జెప్పఁజాలను. సందేహమే. అది యేమమ్మా యిట్లు చెప్పెద వందువా, నిన్నుఁ జూచుటచే బో నున్న ప్రాణములు మఱల వచ్చెను. నీవుకూడ వెడలిపోయిన దేహమునఁ ప్రాణములును నే మని నిలుచునో ? నీవే చెప్పుము.

క. నీ యందును, నీకును దోడ్, యరుదెంచిన కపింద్రులందును నాకున్

బాయని సందేహం బో, నాయుజ! నా కనులమ్రోల • వర్తిలఁ దొడఁగన్. ౯౭౪

తా త్పర్యము.

అంజనేయా ! నీవు మరల సముద్రము దాటుఁగలవు. పోఁగలవు. రామ చంద్రునకు నా విషయమై చెప్పవలసిన వన్ని చెప్పఁగలవు. ఆ యన్నదమ్ములను వానరులను బిలుచుకొని సముద్ర దీరమునకు రాఁగలవు. తరువాత ఆవల విషయమునఁ

బెద్ద సందేహము నన్ను బాధించుచు నా కన్నులయెదుర మూర్తీ భవించి నిలిచి యున్నది.

చ. హరివర ఋక్షపై వ్యములు • నా నృపవర్యతనూజలేని దు
స్తరజలరాశి దాట నెటు • చాలుదు రన్న ? తలంచి చూడఁగా
గరు ఖండు నీవు మారుతుఁడు • గాక మ తెవ్వరు భూతకోటిలో
బరవస మొప్పు దాటఁగల • వారలు గానఁగరారు మారుతీ!

౯౨౫

అర్థములు. పరవసము = ధైర్యము.

తా త్పర్యము.

వానరేంద్రా! యెలుఁగుల సేనగాని, రాజ కుమారులుగాని దాట సాధ్యము గాని సముద్రము నెట్లు దాటుదురయ్యా! మారుతీ! ఈ భూతకోటిలో గరుత్మంతుఁడు, వాయుపుత్రుఁడ వైన నీవు, వాయుపుత్రుని మఱియెవ్వరును నీ సముద్రమును దాటఁ గలవారు లేరని నా యభిప్రాయము.

క. కనుకొలది నసాధ్యం తా, పని యనుచుం దోచె; గార్యపద్ధతులను నీ
కననియది లేదు, దీనికి, హనుమా! నీ వసుమ విన సమాధానంబుల్.

౯౨౬

తా త్పర్యము.

నేనాలోచించుకొలది వారందఱి చచ్చటికి వచ్చుట యసాధ్యకార్య మని తోచుచున్నది. అయినను కార్యము చేయుమార్గములందు నీ వాలోచింపనిది లేదు. దీనికి నీ వేమి సమాధానము చెప్పెదవో వినఁగోరెదను.

క. నీ వొక్కడవె యీ కార్యము, పావని సాధింప శక్తిపరుడవు ధరపై
నీ వొక్కడవె యీ కీర్తి, చే విలసిల్లంగఁ గలవు • శిష్యతవైరీ!

౯౨౭

తా త్పర్యము.

ఎట్లు సాధింపఁగలవో యేమో, నాకు దెలియదు గాని దీనిని సాధింపఁగల వాడవు నీ వొక్కడవే. ఈ కీర్తి పొందఁగలవాడవు నీ వొక్కడవే. మఱియొక రీ కార్యము చేయును లేరు, కీర్తిని సంపాదింపను లేరు. కాని నీ విట్లు చేయుట నాకుఁ గీర్తికరము గాదు.

క. బలములతో నిచటికి రఘు,కులతిలకుఁడు వచ్చి కలవఁ • గూల్చి దశాస్యున్

గెలు పొంది నన్నుఁ దనపురి, కలపునఁ గొనిచనిన నాకు • యశ మది గూర్చున్.

అర్థములు కలవన్ = యుద్ధమున; అలపునన్ = బలముచే, నాకు = వీర్యకుల్కు నగు నాకు ఏరుఁడుగా నుండువాఁడుగదా నా కుమార్తెకు మగఁడు అని తండ్రి చాటించెను.

తా త్పర్యము.

అట్లైన నీ కేది కీర్తికర మందుచా ? రామచంద్రమూర్తి సేనలతో నిచటికి వచ్చి యుద్ధమందుఁ దనబల పరాక్రమములు జూపి రావణుఁ జంపి నన్ను నయోధ్యకు

దీసికొనిపోయెనా, యది నాకు గీర్తికరము. అప్పుడు నేను వీరపత్నియను బిరుదమునకు దగిన దాన నగుదును. ఇది రామునకు సాధ్యముగానీ కాకపోనీ, ఆయనకుఁ గీర్తి కరముకానీ కాకపోనీ మఱి యే యుపాయ మైనను నాకుఁగీర్తికరము గాదు. కావున నే నంగీకరింపను.

పరమభక్తులు, ప్రపన్నులు భగవంతుఁడు స్వయముగ వచ్చి తమ్ముఁ బిలిచి కొని పోవఁ గోరుదురు గాని దూతలచేఁ బిలిపించుకొనుట కూడ సహింపరు. “ఏత ద్దేహవసానే మాం తత్త్వాదం ప్రాపయ స్వయమ్” అనియే వారు గోరుదురు. అట్లు గాదేని మహారాజు నాశ్రయించుట, వాని భృత్యు నాశ్రయించుట రెండు సమానము లగును. అది రాజునకు, వాని యాశ్రతునకు యిరువురకు నవమాన కరమె.

క. ప్రాకటశతనారాచా, నీకంబున లంకఁ జలిపి • నీఱుగఁ గడిమిన్

గైకొని న న్నేగినచోఁ, గాకుత్స్థున కదియె తగిన • కార్యము చుమ్మి. ౯౭౯

అర్థములు. ప్రాకట శతనారాచానీకంబునన్ = ప్రసిద్ధములై, పదును గలిగిన బాణముల గుంపులచే; నీఱుగన్ = భస్మముగ; కడిమిన్ = బలముచే; కాకుత్స్థునకున్ = దేవతలకుఁ దోడ్తె రాక్షసుల నధించి కీర్తి సంపాదించిన కకుత్స్థుని వంశమునఁ బుట్టినవానికి. తా త్పర్యము.

నేను జెప్పిన యుపాయము కీర్తికరము నాకు మాత్రమే కాదు. ప్రసిద్ధములైన వాఁడి ములుకులచే లంకను భస్మము చేసి తన బలమున నన్నుదీసికొని పోయెనేని దనకుఁ, దన వంశమునకుఁ గూడఁ గీర్తికరము. కావున నా నిమిత్తమై గాకుత్స్థుఁడన నిమిత్తమై యైన నేను జెప్పినట్లు చేయవలెను.

వీని వలన భక్తి ప్రపత్తుల శ్రేష్ఠత్వము స్థాపింపఁ బడెను. ఉపాయము గొప్పదైన నుపేయము గొప్పదే. ఉపేయము గొప్పదైనపుడు దాని సాధించు నుపాయము గొప్పదిగానే యుండవలెను. ఉపేయము రామచంద్రమూర్తి, దాని సాధన ముపాయము, రామచంద్రమూర్తియే వచ్చుట.

తే. పరమశూరుండు రాముండు • బవరమందు

నతని మగఁటిమి కనురూప • మైనదాని

యోజన యొనర్చి చెప్పుమీ • యోజమీ

ననచరకులావతంస! నీ వనుచు నడుగ.

౯౮౦

అర్థములు. బవరమందున్ = యుద్ధమందు. అనురూపము = తగినది.

తా త్పర్యము.

అంజనేయా! యిది యాఁడుదాన నైన నా యాలోచన విధము; నీవును రామచంద్రుఁడు యుద్ధమందు మిగుల శూరుండు; అటువంటి వానికిఁ దగిన చర్య యేదియో యాలోచించి చెప్పుము అని యడుగఁగా.

క. ఘనహితము హేతుయుతమును, ననఘోరోపహిత మైన + యవనిజసూక్తుల్
విని యంజనవరతనయుం, డనియెన్ వక్తవ్యశేష + మాదట నిట్టుల్. ౯౮౧

అర్థములు. ఘనహితము = గొప్పమేలు కూర్చునది, హేతుయుతము =
యుక్తియుక్తము, అనఘ = దోషరహితమైన, అర్థ + ఉపహితము = అర్థముతోఁ
గూడినది. వక్తవ్య శేషము = చెప్పవలసిన దానిలో నింత వఱకుఁ జెప్పఁగా మిగిలినది.

తాత్పర్యము.

మిగుల హితమైనవి, యుక్తియుక్తమైనవి, నిర్దోషమైనవి, ప్రయోజనముతోఁ
గూడినవి యగు సీతాదేవి చెప్పిన మంచి మాటలనువిని, హనుమంతుఁడు చెప్పవలసిన
దానిలో మిగిలిన దాని నిట్లు చెప్పెను.

—+ హనుమంతుఁడు సీతాదేవి సందేహము దీర్చుట. +—

ఉ. దేవి! కపింద్రభల్లుకతఃప్రిభువర్యుఁడు నిశ్చయించె సు
గ్రీవుఁడు నీ నిమిత్తము ప్రకృష్టబలంబులతోడఁ దోడ్పడం
గా, వెన వత్తు రాతనికిఁ + కైవస మై యసమాన విక్రముల్
దేవనిభుల్ మనోజవులు + దిగ్గంగాలులు శత్రుమర్దనుల్. ౯౮౨

అర్థములు. కపింద్ర = వానర ప్రేక్షుల యొక్కయు, భల్లుకతతి = ఎలుగుల
సమూహము యొక్కయు, ప్రభువర్యుఁడు = గొప్పప్రభువు, ప్రకృష్ట బలంబుల
తోడన్ = గొప్ప సేనలతో, కైవసమై = స్వాధీనపడి, మనోజవులు = మనసువంటి
వేగము గలవారు, దిక్ + గంగాలులు = దిక్కులయందు, నాకాశమందు సంచ
రించువారు.

తాత్పర్యము.

దేవి ! వానరభల్లుకరా జగు సుగ్రీవుఁడు నీ నిమిత్తమై గొప్ప సేనలతో
రామచంద్రమూర్తికిఁ పహాయపడ నిశ్చయించినాఁడు. ఆయనకు లోపడినవారై
యసమానపరాక్రమము గలవారును, దేవతలతో సమానులును, మనోవేగము గల
వారును, దిక్కులందు నాకాశమందు, సంచరించువారును, శత్రుసంహారకులు నగు
వారు శీఘ్రముగ వత్తురు.

క. ఎంత గడుసుఁబని నైనర, వంతయు వెత లేక సలుప + నగు వారలు వి
క్రాంతులు సాధిధరావని, గంతున వలగొనెడివారు + గగనాధ్వగు లై. ౯౮౩

అర్థములు. గడుసుఁబని = కఠినకార్యము. స+అభి = సముద్రముతోను,
ధర = పర్వతములతోను గూడిన, అవనిన్ = భూమిని, గంతునన్ = దాటున,
వలగొనెడివారు = ప్రదక్షిణించువారు; గగనాధ్వగులై = ఆకాశమార్గమున సంచ
రించువారై.

తాత్పర్యము.

వా రెటువంటివారని తలఁచితివో యేమో, ఎంతకష్టమైన పనియైనను రవంత

యైన బడలికలేక చేయగలవారు, పరాక్రమము గలవారు, సముద్రముతోను బవ్వత ములతోను గూడిన భూమండలమును ఆకాశమార్గమునఁ బ్రదక్షిణము చేసి రాగలవారు. అట్టివారి కీ సముద్రము దాటుట యెంతకార్యము.

క. నాకంట గొప్పవారును, నాకున్ సరివారుఁ గలరు • నగచరు లచటన్
నాకంట హీనుఁ డొకఁడేన్, త్సౌకన్యా! లేని తీక్షణకరసుతు నొద్దన్. ౯౮౪
తాత్పర్యము.

వానరులలో సముద్రము దాటగలవాఁడు నేనొకఁడనని తలచితివి. అదిపొరపాటు. సుగ్రీవు నొద్ద నా కంట గొప్ప వారును; నాకు సమానులు నగువారు గలరే కాని నా కంటఁ దక్కువ వాఁ డగు క్రోతి యొకఁడైన లేడు. వారి ప్రక్క రాలేదు. కనుక నిన్నుఁ జూడలేదు. నే నీ ప్రక్క వచ్చితిని. నా పుణ్యము కొలచి చూచితిని. ఈ మాత్రమున వానరుల యందఱలో నేనే మొనగాఁ డని యెట్లు నిశ్చయించితిని.

క. నేనే నినుఁ గాంచితి నట, యా నిస్తులబలుల నేమి • యనవలయు నొకో
మానవపతి భూరిగుణా, హీనులఁ బంపండు పంపు • నితరుల మొనలన్. ౯౮౫

అర్థములు. భూరిగుణహీనులన్ = గొప్ప గుణములచే గొప్పయగు వారిని, ఇతరులన్ = గుణహీనులను.

తాత్పర్యము.

వానర వీరుల యందఱలోఁ గనిష్ఠుఁడ నగు బక్క క్రోతిని నేనే నిన్నుఁజూడఁ గలిగితి నట. ఇంక నసమాన బలు లగు వారి నే మనవలయును. రాజనీతి వినుము. నీకుఁ దెలియనిది గాదు. రాజ శత్రువుల యొద్దకుఁ బంపునపుడు గుణహీనులను దొలుతఁ బంపును గాని, గుణోత్తములను మొదటఁ బంపడు. ఏల ? వా డక్కడఁ జిక్కుపడి నేని తనకు బలము లేదును. కావున నందఱలో హీనుఁడ నగుటచేతనే సుగ్రీవుఁడు నన్నుఁ బంపెను గాని యుత్తముఁ డగుటచేఁ గాదు.

ఇది యుక్తియుక్తమైనను సత్యము మాత్రము గాదు. అయినను నిట్టియసత్య మసత్యముగాదు, ఇందు నీతాదేవికి ధైర్యము చేప్పి జీవింపఁ జేయవలయు నను సదుద్దేశము గలదు గాని దురుద్దేశములేదు. కావున నసత్యదోషము లేదు. పుణ్యపాపములు భావాధీనములు. అటుగాక సముద్రలంఘనము మాత్రమే నీత యుద్దేశ మగునేని నిది సత్యమే. ఆమెసం దేహము సముద్రము దాటి యెవ్వరు రాగల రనియే కదా. బలమున హనుమంతు డెక్కువైనను, వేగమున నంగద నీలాదులు సమానులే.

సీ. కావున నీవు శోకంబు మానుము దల్లి ! దుఃఖకాలం బెల్లఁ • దొలఁగిపోయె
నిజె పోయి నేఁ జెప్ప • ముదినుతై క్రోతులు, వచ్చెద రొక గండువైచి యిటకు
నా వీపుపై నెక్కి • భూవిభిల్ శశిభాస్కరులపోల్కి నీమోల • నిలుచువార
లిట వచ్చి యాలంక • నెల్ల సాయకములఁ, దుత్తుమురుగఁ బోవఁగ్రుంచువారు

ఆ. రామచంద్రవిభుఁడు • రణరంగముం దిందు, సబలుఁ బంక్తికంఠు • సంహరించి
నిన్నుదోడుకొనుచు • నెమ్మి నయోధ్యకుఁ, బోవువాఁడు పువ్వుఁబోహిణి నిజము.
అర్థములు. ముదితులు = సంతోషించిన వారు, సాయకములన్ = బాణ
ములచే.

తాత్పర్యము.

ఈ కారణముచే నీవు రామలక్ష్మణు లెట్లు రాఁగల రను సందేహము గాని,
రారను శోకముగాని వదలుము. నీ దుఃఖకాలము పోయినది. నేను బోయి చెప్పఁ
గానే వానరు లొక గంతువైచి సంతోషముతో నిటకు వత్తురు. రామలక్ష్మణులు
సూర్య చంద్రులవలె నా వీపుపై నెక్కివచ్చి నీ యెదుట నిలువఁ బడుదురు. ఇచ్చటికి
వచ్చి బాణములచే నీ లంక నంతయు పొడిపొడిగాఁ జేయుదురు. యుద్ధమందు
రామచంద్రమూర్తి రావణుని సేనలతోడఁ జంపి నిన్నయోధ్యకుఁ దోడుకొనిపోవును.
క. కాలమున కెదురు చూడుము, బాలా! తూర్ణముగ రాము • వహ్నివలెఁ గనం
జాలెద వాతఁడు నీ వ్యథఁ, బాలార్పును నసురుగతిని • బరికింపు మిఁకన్. ౯౮౭
అర్థములు. తూర్ణముగన్ = త్వరగా; వహ్నివలెన్ = అగ్నివలె, పాలా
ర్పును = నశింపఁజేయును.

తాత్పర్యము.

అమ్మా! మే మెప్పుడు వత్తుమా యని మా రాక కెదురు చూచుచుండుము.
ఈ లోపల నీ వేమియు సాహసము చేయఁబోకుము. రామచంద్రమూర్తిని మండు
చున్న యగ్నిహోత్రమువలె నిందుఁ జూడఁగలవు. ఆయన నీ దుఃఖము మాపును.
రాక్షసుఁ డొక నేగతి పట్టునో చూడుము.

చ. కొడుకులతోడ బంధుజనఁకొలులతోడ సమాత్యపంక్తితోఁ
గడచని రాక్షసేశ్వరుఁడు • ఔష్ణిస్థలిఁ ద్రెళ్ళఁగ నీవ చూచి నీ
యుడుగని దుఃఖహరము • నొడ్డును జేరి శశాంకు రోహిణి
జలజదభాక్షిచందమున • సమ్మద మారఁగఁ గూడె దంగనా ! ౯౮౮

అర్థములు. అమాత్యపంక్తితోన్ = మంత్రుల సమూహముతో, గడచని =
చచ్చి.

తాత్పర్యము.

అమ్మా! కొడుకులతోఁ జట్టములతో మంత్రులతోఁ జచ్చి రావణుఁడు నేల
బడఁగా నీవే చూచి నీ దుఃఖసముద్రముయొక్క యొడ్డును జేరఁగలవు. మఱియు
రోహిణి చంద్రునిఁగూడినట్లు నీ మగనిని నీవు సంతోషముతోఁ గూడుకొనఁగలవు.

నీ. అని యిటు లూరార్చి • యవనిజఁ గనుఁగొని, పయనింప నాయత్తఃపడుచు వెండి
పల్కు నా పావని • పల్లటిల్లకు మమ్మ, త్వరగానె కాంచెదు • దాశరథుల
శరచాపకరుల నీపురమువాకిట నఖి, దంష్ట్రాయుధులు రణదక్షులై న
శాఖామృగంబులు • శైలాంబుదసముల్, సద్భక్తిఁగొలువంగ • జలదవేణి !

అ. విన్నుఁ దలఁచి తలఁచి కన్ను మొగుడ్చుక, యున్నవాఁడు రాముఁ • డుమ్మలికను
దుఃఖపడకు మమ్మ ! • దురపిల్లకో యమ్మ, తాళవమ్మ! వెతలు • దలఁగు నమ్మ.
అర్థములు. ఆయత్త పడుచున్ = సిద్ధపడుచు; పల్లటిల్లకుము = తెల్లఁ
బోకుము; శౌభామ్యగంబులు = వానరులు, శైలాంబుదసముల్ = పర్వతములతో
మేఘములతో సమానమైనవారు, డిమ్మలికను = శోకముచేత; దురపిల్లకుము = తపింప
కుము; బలదనేని = మేఘమువలె నల్లనైన బడ గలదానా.

తాత్పర్యము.

ఈ ప్రకారము సమాధాన పఱచి ప్రయాణమునకు సిద్ధపడుచు నీతాదేవిని
జూచి యామెకు మఱింత ధైర్యము వచ్చుటకై హనుమంతుఁ డిట్లనియె. అమ్మా!
నీవు తెల్లఁబోకుము. విల్లు బాణములు ధరించిన రామలక్ష్మణులను నీ పురము వాకిటఁ
ద్వారలోనే, గోఝు కోట లాయుధములుగఁ గలిగి యుద్ధమందు సమర్థులై పర్వతముల
వలె నెత్తై మేఘముల వలె లావైన వానరులతోడఁ గూడి యుండఁగా జూడఁ
గలవు. రామచంద్రమూర్తి విన్నుఁ దలఁచి తలఁచి వ్యసనముచే నిద్దరలేక
యున్నాఁడు. కావున నీవు సంతాపము. పడకుము. రావణ భయము వదలుము

క. రామునికంటె విశిష్టఁడు, భూమిజ ! యెవఁ డమ్మ లోకముల నెం దేనిన్?

సౌమిత్రికి సముఁ డెవ్వఁడు? భామా! నీ కాశ్రయులును • వహ్నినిలసముల్.

అర్థములు. విశిష్టఁడు = గొప్పవాఁడు, వహ్ని + నిలసముల్ = అగ్ని
వాయువులకు సమానులు.

తాత్పర్యము.

ఎందైనను, ఏ విషయ మందైనను రామచంద్రమూర్తి కంటె గొప్పవాఁ
డెవఁడు? అట్కొలునకు సమానుఁడెవ్వఁడు? వారిరువురు అగ్ని వాయువుల వంటివారు. లోక
మున దహన కర్మమందు నగ్నిని మించినది లేదు. ఇది రూపమే లేకుండఁ జేయును.
బలమునందు వాయువుతో సమానమైనది లేదు. ఎట్టి దానినైన బోర్లఁదోచి తుత్తు
మురుచేయఁ గలదు. రెండు నేకమైనపుడు శత్రునిశ్శేషము చేయఁగలవు. ఈ యిరు
వురు నీకు సహాయులు. ఇంక నీకు వచ్చిన భయ మేమి?

క. రాముని నేఁ జూచుటయే, భూమిసుతా! యడ్డు; నేను • బోయి వచింపన్

భీమకపిస్తోమంబులతో మహిపుఁడు వచ్చి యిటకుఁ • దున్నాకు నరిన్.

తాత్పర్యము.

నేను బోయి రామచంద్రమూర్తిని జూచుటే యాలస్యము. నేను బోయి
చెప్పఁగానే భయంకర వానర సమూహముతో నాయన బయలుదేరివచ్చి శత్రు
సంహారము చేయును.

క. ఈ రక్షోగణరక్షిత, భారినీ వెత లందఁగలదు • తల్లి! చిరముగా

స్వారాజును శిచి గూడిన, తీరువఁ బఠిఁ గూడె దీవు • ధృతి గొను మాతృన్.

అర్థములు. ఈ రక్షోగణరక్షిత ధారిణి=రాక్షస సమూహములచే గాపాడబడుచున్న యీ భూమి, ఈ యనునది సమీప పదార్థమును దెలుపును; చిరముగా=శాశ్వతముగా; స్వారాజును = స్వర్ + రాజును = ఇంద్రుని; భృతి = ధైర్యము.

తాత్పర్యము.

రాక్షసులు కాపాడుచున్న యీ లుక శాశ్వతముగా దుఃఖముల పాలుకాగలదు. ఇంద్రుని శచీదేవి కలిసికొన్నట్లు నీవును రామచంద్రమూర్తిని గలిసికొగలవు. ధైర్యము వహింపుము. భయపడవలదు.

- ౪౦-వ సర్గము. నీతాదేవి శ్రీరాము నుద్దేశించి హనుమంతునితో బలుకుట -

సీ. అనవుడు బవమానతనయుని గనుగొని, ధరణిజ యిట్లనుఁ గరముఁ బ్రీతి నీ ప్రియసూక్తులు నిండుముదం బిచ్చె, వాడిన మడికిని వానయట్లు శోకంబుచే జాల శుష్కించి యుండు నా, యవయవంబులచేత నాసదీర నెట్లు లాశ్మేశు నే స్పృశింపఁ గలనో నీవట్లు సేయుము వలువట్లు దొలగఁ గాకిని గోపాన నేకాక్షముగఁ జేసి, నట్టివార్తయు నరణ్యమున నాదు

ఆ. గండభాగమునను గరఁగిపో దిలకంబు, స్వేదబిందువులను జిత్రరీతి మణిశిలను నొకంట మనుత మీఱఁగ నీవు, తిలకముంచుటయును దలఁపు మనుము.

అర్థములు. వలువట్లు = వట్లు + వట్లు = వలువట్లు, మిక్కిలి శుష్కించుట, ఏకాక్షముగన్ = ఒక కన్నుగలదానిగ, గండభాగమునను = చెక్కిలి యందు.

(౨) గండశైలము ప్రక్కనున్నప్పుడు, స్వేదబిందువులను = చెమట బొట్లను.

తాత్పర్యము.

ఈ ప్రకారము హనుమంతుడు చెప్పగా నాయనను జూచి నీతాదేవి మిగులఁ బ్రీతితో నిట్లనియె, వాడిపోవుచున్న మడిలోని పైరునకు వాన ముఱలఁ బ్రాణము గలిగించి పచ్చగాఁ జేసినట్లు చావనున్న నాకు నీ ప్రియవాక్కులు ముఱలఁ బ్రాణమును గలిగించెను. బ్రదికితిని. శోకముచే మిక్కిలి శుష్కించియుండు నీ యవయవములచే నా దుఃఖమంతయు సమయునట్లు నామగని నేనెట్లు కొగలింపగలనో నీవట్లుచేయుము. ఇదివఱకు నీకు నిచ్చిన గుర్తుగాక మఱియొక రహస్యమైన గుర్తు చెప్పెద వినుము. కోపముచే గాకిని నొంటికంటిదానిగఁ జేసిన విషయముగాక యరణ్యములందు సంచరించునపుడు గండశైలమునందుఁ జెమటకు నా ముఖమున జక్కబొట్టు కరఁగి పోగాఁ బాడుముఖముతో నుండు నాకుఁ దానే ప్రేమతో మణిశిలను జూచి తిలక ముంచెను. అదికూడ స్మరింపు మనుము.

దీనివలన ముత్తైగువులు కొంచెము సేపైనఁ బాడు ముఖముతో నుండరాదనియు, నట్టి పాడు ముఖమును బురుషులు చూడరాదనియు నేర్పడుచున్నది. తిలకములేని ముఖము శృశానమువంటిది. ఇందు నీసము పంచపాది.

క. వరుణేంద్రోపమవిక్రమ, పరుడవు నీ యట్టి డాతృఃపత్నిని దైత్యుల్
హరియించి బాధ పెట్టంగఁ, బరువట్టుల యూరకుంట • భావ్యం బగునే? ౯౯౪
అర్థములు. వరుణేంద్రోపమ విక్రమ పరుడవు = వరుణుని, యింద్రుని పరా
క్రమము కంటె గొప్ప పరాక్రమము గలవాడవు. వా రిరువురు కలిసినను నీ కీడు
రారు. అట్టిడు = అట్టివాడు, ఆత్మపత్నిని = తన భార్యను, మఱి యెవతనోకాదు.
తాను భరింపఁ బూటపడిన యిల్లాలిని; ఆమె లేకుండిన నగ్నిహోత్రముకూడ
లేకుండఁ బోవుదానిని, దైత్యుల్ = రాక్షసులు; మఱి యెవ్వరో బంధువులు
పిలుచుకొని పోలేదు. హరియించి = దొంగతనముగా నె త్తికొని, నీ సమ్మతిమీఁదఁ
గాదు. బాధ పెట్టంగన్ = ఎ త్తికొని పోవుట సుఖ పెట్టుటకుఁ గాదు. బాధ పెట్టుటకు,
పరువట్టుల = అన్యనివలె; తేరకానివలె; శత్రువువలెనే; ఒక స్త్రీ బాధపడునపుడు
పరాయి మగవాడైనను సాహాయ్యపడవలసినవాడే, శత్రువు మాత్రమే సహాయ
పడఁడు.

తా త్పర్యము

పరాక్రమమందు ఇంద్రవరుణు లిద్దఱొకటిగా వచ్చినను నీకు సమానులు
గారు. అటువంటి పరాక్రమము గల నీవు నీ భార్యను రాక్షసులు నీ సమ్మతిలేకుండ
దొంగతనముగా హరించి బాధ పెట్టుచుండఁగా నీవు శత్రువువలె సూరకుంటుట ప్రశస్త
కార్యమా?

ఉ. దాచితి నీరజంబుమణి • దాశరథీ ! యిది నీ మనోంబుజం
బాచికొనంగఁ జాలుట మహాత్మ! భవద్విరహానలంబు న
న్ద్రాచెడివేళ ని న్లనినకై వడి దీనిని గాంచి పొంగుదున్
స్నేచుట దోష దింక వెతఃసముద్రమునం నును అుగ్గఁబట్టుచున్. ౯౯౫

అర్థములు. నీరజంబుమణి = నే నిప్పుడు నీకుఁ బంపిన చూడారత్నము
గనులలో తొలఁగి బుట్టినది గాదు. సముద్రమున జలములందుఁ గొస్తుభమువలె
బుట్టినది. మనోంబుజంబు = మనస్సునెడి కమలము, కమలము నీరజము. ఈ మణి
నీరజము కావునఁ బరస్పరము సోదరన్యాయము కలదు. కావున నీ హృదయకమల
మును నిది యాకర్షింపఁగలదు. ఆచికొనంగన్ = ఆకర్షించుకొన; ఉసురు = ప్రా
ణము; ఉగ్గఁబట్టుచున్ = బిగఁబట్టుచు; దాశరథీ = నీ తండ్రిని దశరథునైన స్మరిం
పుము. ఆయన బలపౌరుషములు స్మరించి యాయన కడుపునఁబుట్టిన నీ నెట్లులు
ప్రవర్తింపవలెనో యోచింపుము. భార్యయొక్క శుచ్ఛమైన కోరిక నిమిత్తమై తన
ప్రాణము విడిచిన యాయన చర్య స్మరింపుము. అట్టి కోరిక నేను గోరలేదు. నీ
పౌరుషమునకుఁ గీర్తికి హాని రాకుండ నా ప్రాణమును గాపాడు మని కదా నేను
గోరుచున్నాను. నా మామగా రుండిన నన్నిట్లుపెట్టింది యుండునా? మహాత్మ =
నీవు వ్యభావమున మహాత్ముడవే. ఏల నా విషయమున మాత్రము తుదాత్ముడ
నైతివి. భవద్విరహానలంబు = నిన్నెడఁబాయుట యనెడి యగ్ని.

తాత్పర్యము.

దశరథ రాజపుత్రా! నీ మనస్సు నిది యాకర్షింపజాలు శక్తి గలది కావున నీ నీటఁబుట్టిన మణిని నేను దాచియుంచితని. ఇది నీ వియోగ మను నగ్ని నన్నుఁ గాలుచునపుడు నీటఁబుట్టినది కావున నీ చలువగుణము దీనియందుంటచే నిప్పును నీళ్ళు చల్లార్చినట్లు నా విరహాగ్నిని నది చల్లార్చును దీనినిజూచి నిన్నుఁ జూచినట్లే పొంగుచును. కావున దీనిని జూడఁగానే విరహావలము శమించును. దీనిని గూడ నెడఁ బూసితిని. ఇక నీదుఃఖసముద్రమునందు నేను బ్రాణము బిగఁబట్టఁగలనని తోఁపలేదు. అట్లైన నేల పంపితివందువా? ఇదివఱకు దీని దర్శనము నీ రూపమును స్మృతికిఁజెచ్చు చుండెను. ఇప్పు డిదేపోయి నిన్నుఁ బిలుచుకొని వచ్చునని నమ్మిపంపితిని. ఇది సముద్ర మునఁ బుట్టినది కావున సముద్రమువలన బాధలేకుండ నన్ను రక్షించుచుండెను. ఇక నన్ను రక్షించువారెవరు? ఈ రత్నమును జూచినపుడంతయు నీవు స్మరణమునకు వచ్చుటచే దీనిని దాచితినిని చెప్పుటచే జూచినపు డంతయు భగవంతుని జ్ఞాపకముఁ జెచ్చు పతకముగాని మఱి యేదైన చిహ్నముగాని దేహమున ధరింపవలయునని సూచన. అది పోవుట ప్రాణము పోవుటతో సమానము. కావుననే శ్రీకోదండరామ సేవక సమాజ సభ్యులు సీతారామ లక్ష్మణ పతకమును సర్వదా ధరించుచున్నారు. సీతాదేవి సర్వాధరణములు వదలి దీనిని మాత్రము ప్రాణపదముగా దాచి యుంచెను. దానిని గూడ రామార్పణము గావించి సర్వస్వ నిక్షేపము గావించిన దయ్యెను.

ఆ. పడఁగ రాని యట్టి పాటులఁ బడుచును, వాకొనంగ రాని వార్త వినుచు

గుండె జల్లు మనఁగఁ • గూళరక్కె-సలలో, నిన్నుఁ దలఁచి సైఁచియున్నదాన.

అర్థములు. వాకొనంగరాని = (౧) చెప్పరానంత నీచములైనవి. (౨) చెప్పరానన్ని సంఖ్య గలవి.

తాత్పర్యము.

ప్రాణి పడుటకు పాధ్యముగాని బాధ పడుచు నోటఁ జెప్పరాని మాటలు వినుచు గుండెలు జల్లు జల్లు మనుచుండ నీ దయలేని రాకాసులలోఁ జిక్కుకొనియు నీవు కలవుకదా భయమేమి యని నిన్ను స్మరించి సహించి యున్నదానను.

దేహము ధరించిన ఫలము భగవంతుని స్మరణమే. దేహము లేదేని భగవత్స్మరణములేదు. భగవంతుని స్మరించినఁగాని భగవత్ప్రాప్తిలేదు, కావున భగవత్ప్రాప్తికై దేహధారణము చేయవలయును గాని మనమై విడువరాదు. దాని నన్య ప్రాకృత విషయములందు వినియోగపెట్టనురాదు. కావున నీ దేహము వదలి పోవు లోపలనే భగవత్ప్రాప్తి కలుగు నుపాయము చేసికొనవలయును.

చ. ఒకనెల యెట్టు లైన మనియుండెద. నంతకు నీవు రానివో

బ్రకటముగాఁగఁ బ్రాణములు • పాయును, రావణుఁ జూచినంతటన్

దకతక లాడు గుండియలు • దైత్యుడు కూరుడు నాథ ! నీ మనం
బకట ! కరంగ చేని యదియంతయు నా దురదృష్టమే చుమీ.

అర్థములు. మనియుండెదన్ = బ్రతికి యుండెదను; అంతకున్ = అంత
కాలము వఱకు.

తా త్పర్యము.

ఎంతకష్టమైనను నొకనెల బ్రదికియుండెదను. (౯౫౩ ప.) ఈ లోపల
నీవు రానియెడల ప్రాణములు తమంతః దామే పోవును. నిలుప నాకు సాధ్యపడదు.
ఆశ యను త్రాళ్ళచే గట్టి యుంచినాను. అది తెగిపోయెనా దానిని చిగబట్టు సాధనము
లేదు. ప్రాణ మేల పోవునందువా రావణుఁ జూచిన మాత్రమువనే నా ప్రాణములు
తల్లడిల్లును. వాడు మహా కూరుడు, ఇంత చెప్పినను ఇప్పటికిని నీ మనస్సు కరంగ
దాయెనా యది నా పాప ఫలమే గాని నీ దోషముగాదు.

—• హనుమంతుడు మరలిపోవుటకు సీతాచేనిని సెల వడుగుట. •—

చ. అని కరుణంబుగా రమణు • నాడు మృగాయతనేత్రవాక్యముల్
విని పవమాననందనుడు • విన్ను సతీ ! శపథంబుఁ జేసెదన్
వనదదభాయతాంబకుఁ డివశ్యము నీ పెతఁ బాపు, నింతయున్
వనరెడి నిన్నుఁ బాసి, మగుఁవా, యది చూచి కృశించుఁ దమ్ముడున్. ౯౯౮
అర్థములు. కరుణంబుగాన్ = శోకముతో - శోకము గలుగునట్లు.

తా త్పర్యము.

అని దుఃఖిరముగా మగనిని బల్కుచున్న సీతాచేవివాక్యములు విని
హనుమంతుఁ డిట్లనియె. అమ్మా ! నేను బ్రమాణము చేసి చెప్పుచున్నాను. నా
మాట వమ్ముము. రామచంద్రమూర్తి యవశ్యము నీకష్టములఁ దొలగించును. నిన్నుఁ
బాసి యెంతయో దుఃఖించు చున్నాడు. ఆయన స్థితి చూచి లక్ష్మణుఁడును
శుష్కించు చున్నాడు.

శా. ఎట్టెట్టో నినుఁ గంటి నిందు నింకఁ దల్లీ ! దుఃఖికాలంబు గా
దెట్టు దప్పుడు నిన్నుఁ జూచుతమి ధాఃత్రీశాత్మజల్ లంకకుం
బట్టన్ లగ్గులు రాక్షసాధముని దుఃస్వన్ నీవ కన్నార రా
పట్టి! చూచెదు పోకు నాత్మవిభుతోఁ • బద్మాక్షి మీ వీటికిన్. ౯౯౯

అర్థములు. రాపట్టి = రాచకూతురా. పట్టి శబ్దము చిడ్డ శబ్దము వంటిది
గాని ఆచుచిడ్డ - మగచిడ్డ యన్నట్లు ఆచుపట్టి మగపట్టి యని ప్రయోగములు లేవు.
సందర్భానుసారముగా వర్థము చేసికొనవలెను.

తా త్పర్యము.

తల్లీ ! యెంతో కష్టపడి నిన్ను నేనిందుఁ జూచితిని. ఇంక నీవు యాచింపవలసి

నదిలేదు. నిన్నుఁ జూచు కోరికతో రాజకుమారులు లంకకువచ్చి కోటకు లగ్గలు పట్టి
నీచరావణునిఁ జంపఁగా నీనే కన్నులారఁ జూచెదవు. ఇది తప్పదు. నీవు నీ మగనితో
మీ యూరికిఁ బోగలవు.

డి. రాముఁ డెఱుంగు గుర్తొకటి • రాజసుతా! యిడు మంత్రే చాలు నా
భామిని మత్ప్రదత్తమణి • పావని ! చాలెడిగుర్తు, తవ్వణిన్
భూమివిభుండు చూచిన నఃపోహముగా దెద నమ్ము నీ నుడుల్
నా మరుదాత్మజుండు పయఃనం బయి నే నిఁకఁ బోయివత్తునే.

౧౦౦౦

తా త్పర్యము.

రామచంద్రమూర్తి గుర్తింపగలఁ గుర్తొకటి యిమ్ము. అంతమాత్రము
చాలును. తక్కిన కార్యములు నేను జేసెదను. అనిన హనుమా ! నే నిచ్చిన మణి
నిన్ను నమ్ము నట్లు చేయఁజాలినంత గుర్తు. దానిని జూడఁగానే నీవు నా యొద్దకు
వచ్చితివని నేను దీని నిచ్చితి నని నమ్మును. అసత్యముగాదు. అని చెప్పఁగా హను
మంతుఁడు తల్లి నే నిఁక పోయి రావచ్చునా ! అనుజ్ఞ యిచ్చెదవా !

చ. అని నమితోత్తమాంగుఁ డయి • యంత ప్రణామము చేసి నిల్వ న
య్యనఘుని మేను నెంచుట మఃహాంబుధి దాటఁగ నుత్సహించుటల్
గని కనుదోయి బాష్పములు • గ్రమ్మ సగద్గదకంఠయై ధరా
తనయ ప్రభంజనాత్మభవు • దైవ్యమునం గని పల్కె నీ గతిన్.
అర్థములు. నమితోత్తమాంగుఁడు = వంచిన శిరస్సు గలవాఁడు.

౧౦౦౧

తా త్పర్యము.

ఇట్లు చెప్పి తనకుఁ దలవంచి నమస్కరించి నిల్వఁగా నా పుణ్యాతుఁడు
దేహము నెంచుట-సముద్రముదాట నుత్సహించుట చూచి కన్నుల నీళ్లు గ్రమ్మగా
డగ్గుతికతో నీతాదేవి యాంబనేయునిఁజూచి వ్యసనముతో నిట్లనియె.

హనుమంతుఁడు నీతాదేవిని తోలుతఁ జూచినపుడు నమస్కరింప లేదు. ఇప్పుడు
నమస్కరించెను. ఏల? పురుషులు స్త్రీలకు నమస్కరింప వచ్చునా? పురుషులు తాము
చూచిన స్త్రీల కందఱకు నమస్కరింపరాదు గాని,

స్త్రీయో నమస్యా వృద్ధాశ్చ, వయసా పతిదేవతాః

దేవతా ప్రతిమాం దృష్ట్వా యతించైవ త్రిదండినమ్॥

నమస్కారం న కుర్యాచ్చే దుపవాసేన శుద్ధ్యతి.

వయస్సున వృద్ధస్త్రీలు, పతిని దేవతలవలెఁ గొలుచు పతివ్రతలు తీరున నమ
స్కారమునకు నర్హురాలి. వీరిని, దేవతా ప్రతిమలను, త్రిదండ యతిని చూచినపుడు
నమస్కరింప కుండిన దోష మొకనాఁ డుపవాస ముండినఁ బోవును.

పాదములంటి మ్రొక్కుట యభివాదన మనఁబడును. చేతులు జోడించి
మ్రొక్కుట నమస్కార మనఁబడును.

తొలుత సీతాదేవిని జూచినపు డీమె సీత యగునో కాదో తెలియదు. పతి దేవత యగునో, కాదో తెలియదు. వృద్ధయుఁగాదు. కావున నమస్కరింపలేదు.

దూత లక్షణములు.

నిస్సప్తార్థో మితార్థశ్చ తథా సందేశ హారకః
కార్య ప్రేషతథా మాతో మాత్యశ్చాపి తథావిదాః.
ఉభయో ర్భావ మున్నీయ, స్వయం వదతి వోత్తరమ్.
సుశ్లిష్టం కరుణే కార్యం, నిస్సప్తార్థస్తు పస్మృతః.
మితార్థభాషీ కార్యస్య; సిద్ధికాగీ మితార్థకః
యావద్భాషిత సందేశ, హారః సందేశహారకః.

నిస్సప్తార్థుఁడని, మితార్థుఁడని, సందేశహారుఁడని దూతలు మూఁడు విధములు. దూతికలనట్లులే. అందుల నుభయుల యభిప్రాయము తెలిసికొని ప్రత్యుత్తరములు తానే వారిభావ మనుసరించి సమయోచితముగ నిచ్చి కార్యము చక్కఁజేయువాఁడు నిస్సప్తార్థుఁడు. మితార్థములు భాషించి కార్యము చక్కఁజేయువాఁడు మితార్థభాషి. కార్యమెట్లులైనఁగాని తన ప్రభువు చెప్పిన మాటలఁ జెప్పవాఁడు సందేశహారి, వీరిలో హనుమంతుఁడు నిస్సప్తార్థుఁడు. రామ సుగ్రీవులు చెప్పకున్నను సీతాదేవి ప్రశ్నల కన్నిటికి హనుమంతుఁడు తానే సమయోచితముగఁ బ్రత్యుత్తరములు చెప్పెను. రావణునకు నిల్లే చెప్పఁగలఁడు. హనుమంతుఁ డిట్టి యుత్తరదూత కావుననే “ఆదిఁ బరోపకారపరులై చరియించిన యట్టి యాంజనేయూనులఁ బోలనైతి” నని నలుఁడు దుఃఖించె నని శృంగార నైషధమునఁ జెప్పఁబడెను. కాలమునుబట్టి చూచిన నలుఁడు ముందటివాఁడు. హనుమంతుఁడు వెనుకటివాఁడు కావున ఆది ననుట సరికాదు. కావ్యము లం దిట్టివి దోషముగ నెన్నఁబడవు. అందు విషయము మాత్రము ప్రధాన ముగ గ్రహింపఁబడును గాని పూర్వాపర విచారము కావ్యకర్తలకును లేదు.

—* సీతాదేవి హనుమంతుఁడు క్రమ్మటిపోవుటకు ననుమతించుట. *

✓క. హనుమా! కుశలం బడిగితి, ననుమా! శ్రీరాము నతనియనుజ సుమిత్రా తనయు సహమాత్యుని నిన తనుజాతుని నందు నున్నతెక్కిన వారిన్. ౧౦౦౨
తా త్పర్య ము.

ఆంజనేయా! రామచంద్రమూర్తిని, ఆయన తమ్ముని, లక్ష్మణుని, మంత్రుల ఘోష నుండు సుగ్రీవుని, ఇంకను నచ్చట నున్న తెక్కిన వారి నందఱను కుశల మడిగితి ననుము.

✓క. అన్నా! రాఘవుఁ డెట్లులు, నన్ను విపత్సాగరంబునం జెడకుండన్
జెన్నారఁ బ్రోచు నా గతి, మన్ననమెయిఁ బలుక నన్న! మఱవకు మన్నా!

తా త్పర్యము.

అన్నా ! ఆంజనేయా ! నే నీ యాపత్సముద్రమున మునుఁగకుండ నెట్లు చెప్పిన రామచంద్రమూర్తి నన్ను రక్షించుకో యెట్లు చెప్పుము. అన్నా ! మఱవ కుము సుమా.

✓ క. ఇన్నీచరాక్షసావళి, నన్ను భయము పఱచు విధము • నానావ్యసనా పన్నత నేఁ గుండెడి గతి, విన్నప మొనరింపు నాదుఁవిభునకుఁ దండ్రీ ! గంఠ

అర్థములు. నానావ్యసనాపన్నతన్ = పలువిధములయిన దుఃఖముల యాపత్తుచే.

తా త్పర్యము.

తండ్రీ! యీ రాక్షస స్త్రీలు నన్ను భయపెట్టు విధము నానావిధము లయిన దుఃఖములచే నేను బాధ పడుచుండు విధము నా మగనికి విన్నవించుము.

ఇట్లు అంగీకరింపఁ బడినట్టి ప్రపన్నుండు సంసారములో నుండునట్టి స్థితిని పిరాట్టికి రావణుని గృహమునందుండు అశోకవనమున నుండి చూపించినది. అదెట్లునన, పిరాట్టి రావణసంబంధ మెట్లో ఈతనికి దేహసంబంధమును అట్టిదే. పిరాట్టికి ఏకాక్షి, ఏక కర్ణి మొదలగు రాక్షసస్త్రీ లెట్లో, ఈతనికి అహంకార మమకారములును అట్లే. పిరాట్టికి తనను పెరుమాళ్ళవద్దనుండి కొనిపోదలచిన మారీచుడు ఎట్లో, ఈతనికి విషయప్రావణ్య మట్టిది. తర్జనభర్జనాదుల నొనర్చిన రాక్షస స్త్రీ సంబంధము పిరాట్టి కెట్టిదో, ఈతని కళత్రపుత్ర సంబంధ మట్టిదే. పిరాట్టికి ఆంజనేయులవారి సంబంధ మెట్టిదో, ఈతనికి ఆచార్యుని దర్శనమును అట్టిదే. పిరాట్టికి శ్రీ యాంజనే యుల వా రొనర్చిన రామగుణకీర్తన మెట్టిదో, ఈతనికి ఆచార్యుండు సాయించిన గురుపరంపరయును నట్టిదే. పిరాట్టికి ఆంజనేయుఁ డిచ్చిన యుంగర మెట్టిదో, ఈతనికి ఆచార్యుండు ఉపదేశించిన తిరుమంత్ర మట్టిది. పిరాట్టి రామచంద్రుని యుంగరమునుజూచి దానిమూలముగ సుందరమగు వ్రేలిని, దానిమూలముగ బాహు పులను వాటిమూలముగ దివ్యమంగళ విగ్రహమును అనుసంధించుకొని, ప్రాణము లను ధరించియున్నట్లు శ్రీ వైష్ణవుండును, ఆచార్యుండు కృపచేసిన తిరుమంత్రము యొక్క యర్థమును అనుసంధించుకొని ధరించియుండును. పిరాట్టి లక్ష్మణస్వామిలో పరుషముగ మాట్లాడిన మాట ఈమెను పెరుమాళ్ళను విడిచి, దూరముగానుండునట్లు చేసిన చందమున, ఈతం డొనర్చినట్టి 'భాగవతాపచారము' ఈతనిని "క్షీణామి" "నక్షమామి" అను భగవన్నిగ్రహమునకు విషయముగాఁ జేసి పెరుమాళ్ళనుండి దూరముగానుండునట్లు చేసినది. పిరాట్టికి విరోధు లగు రావణాదులను వధించి పెరు మాళ్ళు ఆమెను గొనిపోవుట యెట్లో, అట్లే యీతనికి విరోధి యగు ప్రకృతి సంబంధ ములు బోఁగొట్టి సర్వేశ్వరుండు ఈతనిని పరమపదమునకుఁ గొనిపోయి నిత్యము క్తు లతోఁ బాటు నిత్యకైంకర్యమున నుపయోగపఱచుచున్నను. ఈ పదివార్తలను అను

హానపర్యంతము గలిగియున్నట్టి శ్రీ వైష్ణవుండునున్నట్టి తావే పరమపదము. (వార్త మాలా ౨౦౩ పుట)

—• ౪౧-వ సర్గము. హనుమంతుడు కార్యశేషం బాలోచించుట. •—

చ. శుభ మగు గాక త్రోవ నరికసూదన! యం చనఁ బొంగుచున్ మరు

త్రుభవుఁ డుద్గ్రీకాగమనతత్పరుఁ డై యులువాసి పోయి నే

నిభనిభయానఁ గంటి, నిక • నించుక కార్యమ తక్కి, నీ పురీ

విభునెడ మూఁ డుపాయములు • వీడి చతుర్థమె యుక్త మారయన్. ౧౦౦౫

అర్థములు. అరిసూదనా = శత్రుసంహారకుడా! ఈ దీవనవలన హను మంతుడు రాక్షసుల జయింపఁగలిగెను. నీకు శుభ మగుఁగాక త్రోవన్ = అనుటచే నముద్రమందు వచ్చునపుడు కలిగిన విఘ్నములు మఱలఁ బోవునపుడు రాక తొలఁగి నవి. పొంగుచున్ - నీత దీవించినది, ఇక నాకేమి భయ మని సంతోషించిన వాడై - మరుత్ + ప్రభవుఁడు = గాలి కుమారుడు, ఉదక్ + దికా + గమన తత్పరుడై = ఉత్తరదిక్కుగాఁ బ్రయాణమై పోవ నాసక్తి గలవాడై, ఇభనిభ యానన్ = ఏనుగు నడకవంటి నడకగల నీతాదేవిని, ఇంచుక కార్యము = కొంచెపుఁ బనియె, తక్కిన్ = మిగిలియున్నది. సుగ్రీవుఁడు నీతను జూడుడు, లంకను నెద కుడు, అను రెండు పనులలో నొకటి నీతను నెదకుట. ఆ ముఖ్యమైన పని ముగిసి నది. లంకఁ జూచుట నిలువ యున్నది. అదియును రాత్రిచూచినను రాక్షసుల బలా బలములు రావణు నభిప్రాయమెట్లున్నది యెఱుఁగవలసి యున్నది. ఆంజనేయా! లంకను జూచితివా యనినఁ జూచితిని మిడ్డెలు మేడలు బాగున్న ననియూ చెప్పుదును? రావణు నభిప్రాయ మేమనిన నేను జూచినపుడు నిద్రపోవుచుండెను ఆవల నాతనితో మాట్లాడలేదని చెప్పుదునా? కావున రాక్షసుల బలాబలము రావణు నభిప్రాయము దెలిసికొనుట యను కొంచెము కార్యము నిలువ యున్న దనెను.

తా త్ప ర్య ము.

శత్రుసంహారకా! నీకు మార్గమందు శుభ మగుఁగాక. విఘ్నములు గలుగ కుండును గాక; పోయి రమ్మనిన నీమె దఁచుకుఁ బ్రాప్తుడ నైతిని, నాకేమి భయమని హనుమంతుఁ డుత్తరముగాఁ బ్రయాణమై పోవఁదలఁచి కొంచెము దూరము చాటుగాఁ బోయి యిట్లు లాలోచించెను. సుగ్రీవుఁడు చెప్పిన పనులలో నీతాదేవిని గనుట యను నది ముగిసినది. రెండవది లంకాశోధనము. రాత్రివేళఁ జక్కఁగాఁ జూచిన వాడఁగాను. రాక్షసు లేమాతము బలవంతులలో రావణు నభిప్రాయ మేదో తెలియలేదు. ఈ కొంచెపుఁబని నిలువ యున్నది. ఇది చేయుటకు నామదాన భేదములు రావణు విషయమున నిష్ప్రయోజనములు. నాలుగవది దంష్ట్రోపాయమె తగినది. ఏలయుంటివేని.

ఉ. సామము మేలు గాదు దనుఁజప్రకరంబుల పట్ల, దాన ము
ద్దామధనాధ్యులందు ఫలదంబును గా, దీక్ష భూరివిక్రమో
ద్దాము లభేదసాధ్యులు గదా. యటుగానఁ బరాక్రమం బొకం
డేమెయిఁ జూడ యుక్త మనియెంచెద బ్రస్తుత కార్యభంగికిన్. ౧౦౦౬

అర్థములు. ఉద్దామ ధనాధ్యులందు = అధిక ధనముగల వారియందు,
ఫలదంబు = ఫలమిచ్చునది, భూరి విక్రమోద్దాములు = అతిశయించిన పరాక్రమ
ముచే గొప్పవారు, అభేద సాధ్యులు = భేదముచే సాధింప రానివారు, ఏమెయిన్ =
ఏ విధముగ, ఇప్పటి కార్యభంగికిన్ = ఇప్పటి కార్యవిధమునకు.

తాత్పర్యము.

రాక్షసులు తమోగుణము విశేషముగఁ గలవారు. అట్టివారు మంచి మాట
లకు, ధర్మవాక్య శ్రవణములకు సాధువుల వలె లోపకువారు గారు. దానమున వశ
పటిచి కొంద మనిన వారి మొద్దనే విశేషించి ధన మున్నది. ఇట్టి వారు ధనమునకు
వశపడరు. అందఱు పరాక్రమ వంశులు. వీరిలో భేదోపాయము సాధ్యము గాదు.
ఇక నాలుగవది యగు దంభోపాయమే యిప్పటి కార్యస్థితినిబట్టిచూడఁ దగి
యున్నది.

‘అనిత్యో విజయో యస్మా ద్దృశ్యతే యుధ్యమానయోః

పరాజయశ్చ సంగ్రామే తస్మా ద్యుద్ధం విసర్జయేత్. మనువు.

గీ. కలహమున లక్ష్మీఁ గావించుఁ బ్రాణహానియును తేయు నింత నిక్కువంబు

సలువు రొకని కోడి పాఱుట బల్లికు, లనవ చేత జెనుటయును ఘటించు.

క. జయమగు నోడుదు మరు నిశ్చయ మొక్కఁడు లేదు వినుము సమరమునఁ బరా
జయము మరణంబుకంటె హృదయపుట భేదనము సేయుఁ దథ్యం బనఘా.

ఈ కారణముచే యుద్ధము మారుదుమా యనిన సీతాదేవి రామచంద్రునితోఁ
జేర్చుటెట్లు? యుద్ధమునందుఁ బరాజయము వచ్చినఁ గార్యము చెనునేమో. ముందు
రామచంద్రమూర్తి, వెనుక సీతాదేవి గాదు చుండఁగా నాకుఁ బరాజయమెట్లు
రాఁగలదు? ‘యత్ర రామో భయం నాత్ర నాస్తి తత్ర పరాభవ’ యనుట యసత్య
వాక్యమా? నారి సాహాయ్యము కలదని నే నధర్మ కార్యము చేయఁబూనితినా? ధర్మ
మేల చెనును? కావున యుద్ధమునకు సాహసించుటే తగిన కార్యము. చుష్టులకు భయ
పడి ధర్మము చెనుచుండఁ జూచుచుండ వచ్చునా? యుద్ధ మెప్పుడు నిషిద్ధము? అర్థ
కాంక్ష యవ్యరాజ్యాపహరణమునకై, కేవలకీర్తికై బలములు రెండు సమానములై
జయము సుదిగ్ధమై వలపు యుద్ధము నిషిద్ధము. తన ద్రవ్యముఁ దాను రాఁబట్టుకొను
టకై చేయు యుద్ధము నిషిద్ధము కాదు. అందు నాకు దైవ బలము గలదు. దేహ
బలము గలదు. ధర్మబలము గలదు.

ఇట్టి నేనే లేనిపోని కుశంకలచే యుద్ధమునకు జంకితినేని కార్య మగు టెట్లు?

కావున యుద్ధమునకు జంకరాదు. రామచంద్రమూర్తి యసహాయుఁ డను దురభి ప్రాయము రావణునకుఁ గలదు. దానిని దొలగించినఁ గాని వాఁడు మెత్తఁబడఁడు. వారిలో వారికి భేదములు పుట్టవు. కావున యుద్ధ మవశ్యక ర్తవ్య మగుచున్నది.

చ. అసురులచేవమట్టు తెలియన్ గమనించెద నేని దండమే

యెసఁగు శుభోత్తరం బయి, మఃతేది ప్రయోజనకారి గాదు, రా

క్షిసవరవీరులం గెడపఁగా ననిఁ గొందఱ నున్నవార లీ

రస మఱి మెత్తపాటు గొనఁరాముని కార్య మకష్టసాధ్య మౌ.

౧౦౦౭

అర్థములు. చేవమట్టు = బలప్రమాణము. గమనించెదనేని, ప్రయత్నము చేసెదనేని, శుభోత్తరము = మిగుల మేలైనది, గెడపఁగాన్ = చంపఁగా, అనిన్ = యుద్ధమందు, ఉన్నవారు = తక్కినవారు, అకష్టసాధ్యము = సులభ సాధ్యము.

తా త్పర్య ము.

నేను మఱలి పోఁగానే రావణుని, రాక్షసులయు బలాబలము లే మూత్ర మని రామ సుగ్రీవులు తప్పక యడుగుదురు. దానికి నేను సరియైన ప్రత్యుత్తర మీయవలసి యుండిన రాక్షసు లే మూత్రము బలవంతులొ తెలియ వలయును. ఇది యుద్ధమందుఁ దెలియఁ దగినదే కాని సామనానాదులఁ దెలిసికొన సాధ్యపడునది కాదు. అటుగాక యుద్ధమునకు నేను బ్రయత్నించుటవలన మఱియొక మేలు గలదు. ఇప్పుడు వీరు రామలక్ష్మణు లిరువు రసహాయులేమి చేయఁగలరని ధైర్యముతోనున్నారు. ఆ దురభి ప్రాయముఁ దొలగించి రామచంద్రమూర్తికి సుగ్రీవసాహాయ్యము గలదని ప్రకటించి యుద్ధమునఁ గొందఱఁ జంపితినేని తక్కినవారు ద్వేషము వదలి మెత్తఁబడుదురు. వారిలో వారి కభిప్రాయభేదము పుట్టును. అప్పుడు రామచంద్రమూర్తి కార్యము కష్టము లేక నెఱవేఱును.

ఉ. సీతను జూచి రమ్మనుచుఁ • జెప్పెను గాక రఘూవ్యసంకు దు

గ్నితులతోడఁ జోరు మనెనే యని యాత్మఁ దలంతు నేనియున్

దూతయు నీతమైన పనితోఁ బలుకార్యములన్ ఘటించుచో

భ్యాతమనస్వి తత్రైథమకార్యవిరోధము లేమిఁ గన్గొనున్.

౧౦౦౮

అర్థములు. దుగ్నితులతోడన్ = సీతమాలిన వారితోడ, సీతము = నియ మింపఁబడినది, భ్యాత = ప్రసిద్ధి కెక్కిన, మనస్వి = ధీరుఁడు, ఆలోచనాపరుఁడు, తత్రైథమకార్య విరోధము = మొదటి కార్యమునకు విరోధించినది.

తా త్పర్య ము.

రామచంద్రమూర్తి సీతాదేవిని జూచి మాట్లాడి రమ్మనెనుగాని, యీ సీత మాలిన వారితో సీతకలహమునకు దిగు మనెనా యని యందునేని సీతాదేవి యేమి చెప్పెను. రామచంద్రమూర్తియే యిచ్చటికి రావలె, రావణాదులఁ జంప వలె దన్నుఁ దీసికొనిపోవలె నని పట్టుదలగాఁ జెప్పెను. ఈ మాట నేనుజెప్పిన రాక్ష

సుల బలాబలవిచారము రాకతప్పదు. ఈ పని నాకుఁ బ్రభువు చెప్పలేదే యనరాదు. ఏ విధముగనైనఁ గార్యముసాధించుట యుత్తమ మాతకృత్యము. అటు చేయునపుడు ప్రభువు నియమించిన కార్యముతోడఁ గార్యసాధనమునకు నే నేవి చేయవలయునో యవి యన్నియు మొదటిదాని కంగములుగాఁ జేయుట మాతకృత్యమే. అయినను ధైర్యము, ఆలోచన గలవాఁడు నియమితకార్యమునకు హానిరాకుండఁ జూడవలయును. అది చెడకుండునట్లు కార్యము సాధింప నెన్నియైనఁ జేయవచ్చును. మూలచ్ఛేదమగు కార్యము చేయరాదు.

ఉ. ఎంతయుఁ జిన్నపాటి పని • నేనియుఁ జక్కఁగఁ జేయఁ బూనుచో

సంతస మందఁ గూడ దొకఁసాధన మబ్బినయంత, నర్థమూఁ

జింతిలఁ బెక్కు మార్గములఁ • జేయఁగ దానిని, గాన బానకీ

కాంతుని యిమ్మహాక్రియయుఁ • గార్యము చేయఁగఁ బెక్కుభంగులన్. ౧౦౦౯

తా త్పర్యము.

ఎంతగ యల్పకార్యమునైనఁ జక్కఁగఁ జేయవలయు నని పూనినవాఁ డది నెఱవేఱుట కెన్నెన్ని యుపాయము లున్ననో యన్నియు వెదకి చేయవలయును. అప్పుడే యీ కార్యము నిర్భయముగఁ జక్కఁగఁ నెఱవేఱఁగల దని నమ్మవచ్చును. కావున నీ రామ కార్యము కూడ బలువిధముల నెఱవేర్చుటే శాగు.

తే. దన్తుజాలకు నాకుఁ గల తారతమ్య మెల్ల, నరసి నిక్క మెఱింగి కీశాధినాథు

సరస కరిగితి నేని యశంబు నెలయ, భర్తృనాజ్ఞనుజేసిన • బంట నగుదు. ౧౦౧౦

అర్థములు. సరసకున్ = సమీపమునకు, భర్తృనాజ్ఞను = భర్త యాజ్ఞను; మఘీసమాసంబులం దుకారముకారముల కచ్చు పరంబగు నపుడు నుగాగమం బగు. సు. వ్యా. సంధి. ౪౯ సూ.

తా త్పర్యము.

బలమునందు రాక్షసులకు, నాకుఁగల భేదము తెలిసికొని రామచంద్రు సమీపమునకుఁ బోయితి నేని, యిప్పటికి స్వామి యాజ్ఞ నెఱవేర్చిన బంట ననిపించుకొందును.

క. సులభంబుగ నసురులతోఁ, గలహము సమకూరఁ బంక్తికంఠుం డస్మ

ద్బలమును దనదు బలంబును, దెలిసికొనుం గాక యెంటఁ • దెలియం గలఁడే?

తా త్పర్యము.

రావణుఁడు తనయంతటి బలశాలి లేడని మదించి యున్నాఁడు. ఆ మద మణించిన గాని వాఁడు లొంగఁడు. కావున సులభంబుగ రాక్షసులను యుద్ధమున కీడ్చి కొందఱఁ జావఁదన్నుదునేని రావణుఁడు యుద్ధమునకు వచ్చును. అప్పుడు తన బలమెంతో నాబలమెంతో తెలిసికొనునుగాని, నే నూరక పోయిన వాని కేమి తెలియఁగలదు?

ఉ. కావున న్నెట్లు లెన దశశంకు సమంత్ర సమూహ సైన్యసం
భావితు నాజి కీర్షి పరిపంథి బలాబలరీతి వానిహృ
ద్భావము చందముం దెలిసి * తద్దయుఁ జెక్కు చెమర్చ కుండఁగాఁ
బోవుట కార్య ము ల్లయినఁబో కృతకార్యుడ నెఱుఁ గావునన్. ౧౦౧౨

అర్థములు. ఆజికిన్ = యుద్ధమునకు, పరిపంథి = శత్రువుల, బలాబల రీతిన్ = బలము గలవారో, కారో యను దానిని, హృద్భావము చందము = ఆలోచన విధము, చెక్కు చెమర్చకుండఁగాన్ = అనాయాసముగ, చెంపమీఁదఁ జెమట పోయకుండఁగా, కృతకార్యుడను = కార్యము చేసినవాడను.

తా త్ప ర్య ము.

కాబట్టి యేదో విధముగ రావఁబడి వాని మంత్రులతోను, సైన్యములతోను, యుద్ధమున కీర్షి దానియందు శత్రువుల బలాబలములు దెలిసికొని నీతా విషయమై వాని యాలోచన యేనో యనియు నెఱిగి యనాయాసముగా నే బాధ లేక మరలి పోయితి నేని రామకార్యము చేసినవాడ నగుదును.

చ. కనులకుఁ బండు నై హృదయకాంతము నై సురనాథునందనం
బన ఘనవృక్షసుందరలతాన్విత మై సాబగాడుచున్న దీ
దనుజుని నిప్పుటంబు, వెన * ధ్వంసముఁ జేసెద దీనిఁ, గారుచి
చ్చునఁ జెడివట్టి కాననముచొ ప్పయినం గని రావణుం డెవన్. ౧౦౧౩

అర్థములు. హృదయకాంతము = మనస్సున కాహ్లాదకరమై, ఘనవృక్ష = గొప్ప వృక్షములతోను, సుందరలతా = అందమైన తీగలతోను, అన్వితము = కూడి నది, నిప్పుటంబు = ఉద్యాన వనము.

తా త్ప ర్య ము.

కన్నులపండునై, మనస్సునకు నింపై యింద్రుని నందనవనమువలె గొప్ప వృక్షములతోను, నందమైన తీగలతోను గూడిన యా యుద్యానవనము సాగసుగా నున్నది. దీని నిప్పుడే ధ్వంసము చేసెదను. ఇది కారుచిచ్చుచే గాలినట్లు పాడై పోవఁగా రావణుడు తన హృదయమందు.

ఉ. మండి మహారథద్విపసమాజముఁ బంపును భండనార్థ మై
దండిమగత్ త్రిశూలచయదానుణపట్టి సచాపహస్తలై
గంధున రాఁగ వారలకు * గ్రక్కునఁ జేయుచుఁ దుండె తుండెముల్
నిండు ముదంబునం జనెద * నేఁ గపినాథుపురంబుఁ జేరఁగన్. ౧౦౧౪

అర్థములు. మహారథద్విపసమాజము = గొప్ప తేల్లు, ఏనుఁగులు వీనిగుంపును, భండనార్థమై = యుద్ధము కొఱును.

తా త్ప ర్య ము.

కోపముచే మండిపడి పెద్ద తేరులను, ఏనుఁగులను గల సేనలను యుద్ధముకొఱకై

నా మీఁదికి బంపును. ఆ శూరులు త్రిశూలములు, పట్టిసములు. విండ్లుపట్టుకొని వత్తురు. వారి నందఱును దునుకలు తునుకలుగా నఱికివైచి సంతోషముతో గిమ్మిం ధనుఁ బోయెదను.

—♦ హనుమంతుఁ డశోకవనంబుఁ బాడుచేయుట. ♦—

సీ. అని తలపోసి యంజనపట్టి చెలరేగి, యూరువేగంబున ♦ ధారిణీజ
తతులఁ బ్రభంజనుగతి మూలముట్టుగఁ; బడవైవఁ గడఁగెను ♦ బెడిదముగను
మత్తశకుంతసమాఘుష్ట మగుచును, నానాద్రుమలతాళి ♦ నవ్య మయిన
ప్రమదావనం బెల్లఁ ♦ బాడు పాడొనరించి, యాటమలల నెల్ల ♦ నవనిఁ గలిపి
తే. కేళిసలిలాశయంబులఁ ♦ గూలఁ ద్రోయఁ, దెగిన తీగలు విఱిగినయగచయంబుఁ
బాడుకొలఁతులు నగుచును ♦ బ్రమదవనము, కారుచిచ్చునఁ గాలినకరణీనయ్యె.

అర్థములు. ధారిణీజతతులన్ = వృక్షసమూహములను, ప్రభంజనుగతిన్ = వాయువువలె, మూలముట్టుగన్ = వేళ్ళతోడ, బెడిదముగను = భయము కలుగు నట్లు, మత్తశకుంతసమాఘుష్టము = మడించిన పక్షుల ధ్వనులతోఁ గూడినది; ద్రుమ = చెట్లు, ఆటమలలు = క్రీడా పర్వతములు, కేళి సలిలాశయంబులన్ = క్రీడా సరస్సులను, 'ద్రవకేళి పరీహాసః క్రీడా లీలావ నర్మచ' అమరుఁడు. కేళికేళి రసి ప్రోక్తా. ద్వి.కో. రెండు రూపంబులుగలవు. అగచయంబు = చెట్ల సమూహము, ప్రమద వనము = స్త్రీలు విహరించు తోట, ప్రమదవనము ప్రమదావన మని రెండు రూపములు గలవు.

తా త్పర్య ము.

ఈ ప్రకార మాలోచించిన వాఁడై హనుమంతుఁడు విజృంభించి తోడలవేగము చేత మహావాయువువలె చెట్లను వేళ్ళతోడ నేలఁబడవేయ నారంభించెను. మడించిన పక్షుల ధ్వనులు గలదై నానావిధములైన, చెట్లు తీగలు గలిగిన ప్రమదావనమును పాడుచేసి, క్రీడా పర్వతముల నెల్ల నేలఁపాలుచేసి, క్రీడా సరస్సుల విఱుగఁ ద్రోయఁగా తెగిన తీగలు, విఱిగిన చెట్లు, పాడైన సరస్సులు గలదై, యా వనము కారుచిచ్చున గాలి నట్లయ్యెను.

క. కూఁకటివేరులతోడం, బ్రాచుం బట్టెల్ల నేలఁ ♦ బడఁగ లతాభుల్

ప్రాచులకొనలఁ జలించెను, దేచున వడఁకాడు చెలులతీరున నంతన్. ౧౦౧౬

అర్థములు. ప్రాచుంబట్లు = తీగ లెగఁబ్రాచుటకు ననుకూలమైన చెట్లు. ప్రాచు + పట్లు = ప్రాచుంబట్లు - తేచునన్ = భయముతో, చెలుల తీరునన్ = స్త్రీలవిధమున.

తా త్పర్య ము.

నేలఁ బాడుకొన్న తల్లివేళ్ళతోఁ దా మట్లుకొనుటకు నాధారముగ నుండిన

చెట్లన్నియు నేలఁబడఁగా వాని కొనలయందుఁ దీఁగలు దిక్కుచెడిన స్త్రీలు భయముతో వణఁకినట్లు వణఁకుచుండెను,

క. వ్యాళంబులు నలఁగెను జిత్రాలయములుః బొదరుటిండు * లశ్యగృహంబుల్ గూలెను వ్రీలెను, దూలెను, నేలను గడుగోర మగుచు * నేత్రంబులకున్.౧౦౧౨ అర్థములు. వ్యాళంబులు=పాములు, లశ్యగృహంబుల్=తాతియిండ్లు.

తా త్పర్యము.

చెట్లు పడుటచే వానిసందునఁ బడి పాములు నలఁగి చచ్చెను. చిత్రగృహములు నేలఁగూలెను. బొదరుటిండ్లు వ్రీలిపడెను. తాతియిండ్లు నేలఁ దూలిపడెను. ఇదంతయుఁ జూచుటకు గోరముగ నుండెను.

క. దనుజేశప్రమదావన, మును బ్రమదావనము మూలముట్టుగ నాశం బొనరిచి యలరుచుఁ గలనికి, హనుమంతుఁడు తోరణాగ్రముందు వసించెన్.

అర్థములు. దనుజేశ = రావణుని, ప్రమదా+అవనమును = స్త్రీలకు సంతోషకరమైన భోగస్థానము, ప్రమదావనము=ఉద్యానవనము, మూలముట్టుగ = మొదలంట, అలరుచున్ = సంతోషించుచు, కలనికిన్ = యుద్ధమునకుఁగాను, తోరణాగ్రముందు = ఆవనము తలవాకిటి మీఁద.

తా త్పర్యము.

రావణాసురుని భార్యలకు భోగస్థానమైన యుద్యానవనమును మొదలుముట్ట నాశముచేసి, సంతోషించి యుద్ధమున కెదురు చూచుచు నాఁతోట తలవాకిటిమీఁద గూర్చుండెను.

..౪౨వ సర్గము. రాక్షసస్త్రీలు హనుమంతువృత్తాంతము సీతాదేవి నడుగుట. *

క. పక్షులబహుళారవమున, వృక్షంబులు గూలుధ్వనుల * వెఱగొని లంకన్ రాక్షసు లందఱు దిగ్భ్రమ,వీక్షించిరి యొకరి మొగము*వేటొక రంతన్. ౧౦౧౩

అర్థములు. బహుళ+ఆరవము=విస్తారధ్వని.

తా త్పర్యము.

ఆకాశమునకు గుంపులు గుంపులుగ నెగిరి కూయు పక్షుల ధ్వనులచేతను, దభాలు దభాలుని పడుచున్న చెట్ల చప్పుడులచేతను లంకలోనుండు రాక్షసు లందఱు భయపడి దిక్కు తోఁపక, యది యే మైనది తెలియక యొకరి ముఖము నొకరు చూచుచుండిరి.

ఉ. క్రూరనిరుత్తముల్ దెలుపు*కూతలు నెట్టుచుఁ బాతెఁ బక్షులున్ గ్రూరమృగంబు లాదిగ ది*గుల్ పడి మేల్కొని రాక్షసాంగనల్ ఘోరతరాకృతిన్ వెలయు*క్రోధిని బాడగు చున్న నిష్కుటం బారసి చూచె వేగ జన*కాత్మజఁ జేరఁగఁ బాలుచుండఁగన్. ౧౦౨౦

అర్థములు. క్రూరనిమిత్తముల్ = చెఱపు దెలుపు శకునములు, ఘోర శరాకృతిని = మిగుల భయంకర మైన యాకారముతో, నిష్కుటము = ఉద్యాన వనము.

తాత్పర్యము.

కీషును దెలుపు ధ్వనులు చేయుచుఁ బడులు, క్రూరమృగములు పరువెత్తెను. కావలికత్తెలై నిద్రపోవునున్న రాక్షసస్త్రీలు భయపడి లేచి భయంకరాకారము గల క్రోతిని జూచి, సీత యే మై పోయెనో యని యామె యొద్దకుఁ బరువెత్తిరి.

క. ఆరాకాసులు బెదిరఁగఁ గ్రూరము భయదంబు నైనరూపముఁ గొనె న మూరుతి యాతని భయదా, కారు మహాబలునిజూచి • ఘోసుతతోడన్.

తాత్పర్యము.

ఆ రాక్షసస్త్రీలు భయపడునట్లు ఘోరమై, భయంకరమైన రూపమును హనుమంతుఁడు ధరించెను. ఆ భయంకరాకారము గల యా మహాబలవంతు హను మంతుని జూచి వారు సీతాదేవితో నిట్లనిరి.

ఉ. ఎవ్వఁడె వీఁడు సీత? యిట • కేరి నిమిత్తము వచ్చినాఁడె; వీఁ డెవ్వరినాఁడె? నీ వతఁడు • నేమియొ ముచ్చట లాడుచుంటిరే? నిస్వేఱ పొందఁ జూకు తరుణి భయకారణ మేమి లేదు, నీ కి వ్వనచారి యిందనుక • నే మని చెప్పెను జెప్పవే యనన్. ౧౦౨౨

తాత్పర్యము.

సీతా! ఏఁడెవ్వఁడె? ఎవరి కోసర మిచ్చటికి వచ్చినాఁడె? ఎవ్వరినాఁడె వీఁడు? నీవు, వీఁడు ముచ్చట లేవియొ యాడుచుంటిరే, అది యేమి? భయపడవలదు. నీకు రాఁగల భయమేమియులేదు. ఇంతవఱకు. నీ క్రోతి నీ కేమి చెప్పినో చెప్పుము. అని యడుగఁగా.

ఉ. మీ మటుమాయపుం బనులు • మీకె యెఱుంగఁగఁ జెల్లుఁగాక నా కేమెయిఁ దోచు రాక్షసులకృత్యము లెల్ల యథార్థరీతిగా, శాములకాళ్లు పాములకుఁ • శాటిలుఁ గాడె యెఱుంగ, నెవ్వఁడో కోకి, మది నాకునుం గలఁగెఁ • గ్రూరనిశాటుఁడు కామరూపియై. ౧౦౨౩

అర్థములు. మటుమాయము = మాయము + మాయము = మటుమా యము = మిక్కిలి మోసము. ఏమెయిన్ = ఏ విధముగ, క్రూరనిశాటుఁడు = భయంకరుఁ డగు రాక్షసుఁడు, కామరూపియై = కోరిన క్రోతిరూపము ధరించిన వాఁడై, అలంకారము—ఛేకోక్తి, “ఛేకోక్తి ర్యత్ర భోకోక్తిన్య దధ్ధాంతరగర్భితా భుజంగ ఏవ జానీతే భుజంగ చరణం సఖే” చంద్రాలోకములోని వాచుకలో నున్న సామెతనే యధ్ధాంతరము గలదిగాఁ జెప్పిన ఛేకోక్తి యగును. పాములకాళ్లు పాము లకే తెలియు నవఁగా నిచట మోసగాండ్ర రహస్యకృత్యములు మోసగాండ్రకే

తెలియును. రాక్షస కృత్యములు రాక్షసులగు మీకే తెలియవలయు నని భావము.

తా త్ప ర్య ము.

పాముల కాళ్ళచాడ పాములకుఁ గదా తెలియును. అట్లులే రాక్షసుల మాయలు రాక్షసు లైన మీకుఁ దెలియును గాని నాకెట్లు తెలియును. నాకుఁగూడ మనస్సు కలవర పడుచున్నది. ఏ రాక్షసుఁ డే మాయరూపము ధరించెనో.

ఇచ్చట సీతాదేవి యసత్యము చెప్పె ననుట నిర్వివాద విషయము. సీతాదేవి వంటిది యెట్లుసత్యమాడ సాహసించెను. అసత్యదోష మామెకుఁ గలదా, లేదా యని విచార్యము. ఎట్టిది సత్య మెట్టిది యసత్య మను విషయము పూర్ణముగఁ జర్చింప గ్రంథవిస్తర భీతి బాధించెడిని గావున సారాంశము జెలుపఁబడును. ప్రతి మనుష్యుఁడు నిత్యము ననుష్ఠింపవలసిన యమము లందు ముఖ్య మైనవి యైదు. అహింస, సత్యము. అస్తేయము, బ్రహ్మచర్యము, అపరిగ్రహము. తక్కిన నాలుగింటికి అహింస తల్లి, సత్యాదులు దాని బిడ్డలు. నేదసమ్మతములైన స్మృతీతిహాసపురాణ వాక్యము లెట్లు ప్రమాణములో, నేదవిరుద్ధ స్మృతీతిహాసపురాణవాక్యము లెట్లు ప్రమాణములో యట్లులే అహింస ననుసరించిన సత్యాదులు గ్రాహ్యములు. తద్విరుద్ధములు త్యాజ్యములు. మన సత్యమువలన నిరపరాధికి నిష్కారణముగ హింస కలుగు నట్లుండిన నట్టి సత్యము చెప్పరాదు. అసత్యమే చెప్పవలెను. దొంగతనము చేయక పోవుటచే దనప్రాణము పోవునట్లుండు సమయంబున విశ్వామిత్రునివలె దొంగిలించి ప్రాణరక్షణము చేసికొనుట తప్పుగాదు. ఋతుకాలమందుఁ దన భార్యతో సంగమింప వలసిన పురుషుఁడు నిష్కారణముగ మాని భార్యకు మనః సంకటము కలిగించేనేని వాఁడు స్త్రీ హింస చేసినవాఁడే. కామక్రోధములకు దాసుడై యుద్ధిష్ఠిరునివలె నసత్యమాడుట దోషము. ధనార్జనమునకై దొంగిలించుట దోషము.

శూద్రవిత్క్షత విప్రాణాం, యత్రోక్తా భవే ద్వధః

తత్ర వత్తన్య మన్యతం, తద్ధి సత్యా ద్విశిష్యతే॥ మను. ౮-౧౦౪.

సత్యము చెప్పిన యెడల నిష్కారణముగ నిరపరాధు లగు బ్రాహ్మణ క్షత్రియ వైశ్య శూద్రులకు నధము సంప్రాప్త మగు నేని యప్పు డసత్యమే చెప్పవలయును. అది సత్యమున కంటె శ్రేష్ఠ మైనది.

‘న నర్మ యుక్తం వచనం హినస్తి, న స్త్రీషు రాజన్ నవివాహకాలే

ప్రాణాత్యయే సర్వ ధనాపహరే పంచాన్యతా న్యాహు రపారథాని.’

భారతము.

‘వివాహకాలే రతి సంప్రయోగే, ప్రాణాత్యయే సర్వ ధనాపహరే

మిత్రస్య చార్ద్రేఽప్యన్యతం నదేయుః పంచాన్యతా న్యాహు రపారథాని॥’

దురుద్దేశము లేని హాస్యమునందును, స్త్రీల విషయమునందును, వివాహ కాలమందును, ప్రాణాపాయము సంభవించునపుడును, తనసర్వధన మపహృత మగు

నపుడును నీ యైదు విషయంబుల నసత్య మాడుట వలనఁ బాపము లేదు. సత్య మాడి నచో హానికర మని తోచిన నసత్యమాడ వచ్చునే కాని యసత్యమే యాడవలయు నను నిర్బంధము లేదు.

హనుమంతుఁడు సీతాదేవికిఁ బ్రత్యుపకార మపేక్షింపని యుపకారి. గౌరవ మిత్తుఁడు. నిరపరాధి - అట్టివానికి సత్య మాడుటచే నిష్కారణముగ హింస కలుగు నేని, సీతాదేవికిఁ బాపము వచ్చునే కాని సత్య మాడిన ఫలమురాదు. సత్యము చెప్పటచేఁ దనకును, బ్రాణపాయము గలదని భయపడెను. కావున నామె యసత్యము నకు నసత్యఫలము లేదు.

ఈ విధముగ రామచంద్రమూర్తియు (అయోధ్య ౧౧౨౩) సుగ్రీవుఁడు హనుమంతుఁడు నసత్య మాడినవారే.

—* రాక్షసస్త్రీ లశోకవనంబు పా డగుట రావణునకుఁ దెలుపుట. *

సీ. ఏతెంచెనో? యన * సీతోక్తులను విని, భయపడి కొందఱు * పాటి రందు నిలిచిరి కొందఱు * నెవ్వడి నసురాధి, పతికిని దెలుపంగ * సతులు గొందఱరిగి రావణుఁ గాంచి * యవధారు దై త్యేశ! వికట వానరరూపి! వీరుఁ డొకఁడు జనకజతోడుతఁ * జనపున ముచ్చట లాడి యశోకవనాంతరమున

అ. నిలిచియున్నవాఁడు * నిర్జరనాథుని, దూతయో కుబేరు * దూత యొక్కో సీత నెమకుపొంట * శ్రీరాముఁ డంపిన, దూతుఁ డేమొ తెలియదుర్లుటంబు.

అర్థములు. నెవ్వడి = నెఱ + వడి = మిగుల వేగముగ, అవధారు = 'అవధారు - దీనికి వినుము అర్థమనియు 'అవధారణమ్' ప్రకృతి యనియు సీతారామా చార్యులవారు 'అవధారయ' (చిత్తగింపుము) 'అవధారయతు' (చిత్తగించును గాక) అను సంస్కృత క్రియా పదములకుఁ గ్రమముగా 'అవధారసు-అవధార అని ప్రాకృత రూపములు. రెండవది రూపమునను, దొలిది యర్థమునను "అవధారునకు" చేర్చుగా నున్నవి. రెండవదియే యిట్లు అర్థముతోఁ గూడి మాటి యుండును. (సర్వంకష వ్యాఖ్య - శృంగార వైష. ౮-౯౧)

తెనుఁగునందు వర్గయుక్తులు లేవు. అయినను అవధారు - వసనాభి-జఱిభి యను మూఁడు పదములందు వర్గయుక్తులు గాన నయ్యెడి.

తా త్ప ర్య ము.

రాక్షసస్త్రీలు సీతాదేవి చెప్పిన యా మాటలను విని కొందరు భయపడి పరు వెత్తిరి. కొందఱుండే నిలిచిరి. కొందఱు మిగుల వేగముగ రావణాసురునికిఁ దెలుపఁ బోయి రావణుఁ గాంచి రాజా! చిత్తగింపుము. భయంకరమైన వానరరూపము గల వీరు డొకఁడు సీతతో మచ్చికగా ముచ్చటలాడి యశోకవనము నందున్నవాఁడు, వాఁ డింద్రుని దూతయో, కుబేరుని దూతయో సీతను నెదకుటకొఱకు వచ్చిన శ్రీరాముఁ దూతయో తెలిసికొన శక్యము గాకున్నది.

క. అమ్మా! యెవఁ డీకసి యని, కొమ్మను మే మెంత వేలుకొన్నన్ మాతో
నమ్మహిజ యెఱుంగ నంచును, మమ్ముం గికురించె మాయమాటలచేతన్. ౧౦౨౪
అర్థములు. కికురించెన్ = మోసగించెను.

తాత్పర్యము.

స్పష్టము.

ఉ. పోలక భీమరూపుఁ గొని • పొంగుచు నీ ప్రమదాననంబు ని
ర్మూలముఁ జేసి క్రోఁతి మృగమోహనపక్షివితానసల్లతా
జాల నగాలి రూపు చెడ • సర్వముఁ బాడొనరించె గాని తా
నేలాకొ తాఁకకుండెడు మహిజ వసించుప్రదేశ మొక్కఁడున్. ౧౦౨౬

అర్థములు. మృగ = మృగముల యొక్కయు, మోహనపక్షివితాన =
అందమైన పక్షి సమూహములయు, సల్లతాజాల = మంచి తీగగుంపులయు, నగ =
చెట్లయొక్క, ఆలిన్ = పంక్తులను.

తాత్పర్యము.

కౌదాకారము వహించి విజృంభించి నీ ప్రమదానము నంతయు నిర్మూ
లముచేసి యాక్రోఁతి మృగములను, పక్షులను, తీగలను చెట్లను స్వరూపనాశము
చేసెను గాని, సీతాదేవి యుండు ప్రదేశమును మాత్రము దాఁకిన వాఁడు కాఁడు.

ఉ. ఆ సతిరక్షణార్థమొ ప్రయోసముచేతనో ధాఁడీసుతా
వాసలేంబునై కుసుమవారసమందిత మైన శింశుపన్
గాసి యొనర్పఁబోఁడు, కనఁగా శ్రమ మెక్కడి దయ్య వానికిన్ ?
భూసుతసౌఖ్యముం దలఁచి • పోలుఁ జూచి యది మ్రంప కుండుటన్. ౧౦౨౭
అర్థములు. కుసుమ వార సమందితము = పూలగుంపులచే నందమైన.

తాత్పర్యము.

సీతాదేవికి రక్షణముగా నుండవలయుననియో లేక చెట్ల నన్ని త్రుంచిన
బడలికచేతనో సీతాదేవి యుండు నశోకవృక్షమును విఱుంగఁ దన్నినవాఁడు కాఁడు.
నాని కెక్కడి దయ్యా శ్రమము! సీతాసౌఖ్యము కొఱకే దానిని నిర్మియుండవలెను.

క. నీవనముఁ జెఱిచినందున, కా వనీతం బల్కరించి • నందునకును ర
క్షోవర ! వానిరవరునకు, గావింపుము కఠినశిక్ష • కానర మనఁగన్. ౧౦౨౮

అర్థములు. చెఱిచినందును = చెఱిచిన దానికై - అందు ఇది ప్రత్య
యము గాదు. క్రియయుఁగాదు. అవ్యయ మని యొక నిఘంటుకారుఁడు వ్రాసి
యున్నాడు. అట్లన్నను- ఎల్లశబ్దమునకు వలె దీనిపై అందుచేత అందులోపల అందు
నకు ననుప్రత్యయములతోడఁ గలిసి యావలి కపుల ప్రయోగములందుఁ గానఁబడు
చున్నది. ఉకారాంతము గావున షష్ఠీకువర్గమునకు ముందు నకారాగమము
ప్రాప్తించెను. ఇట్టిది కవిత్రయప్రయోగములందు లేదు. ప్రదేశార్థకమైనపుడు

లకారాగముము కాననయ్యెడి, 'అందులకు ధరణీగ లవృషనందను'లని భారత ప్రయోగము కలదు.

తా త్పర్యము.

నీ వనము పాడుచేసిన దానికిని, నీతను బలుకరించిన దానికిని క్రోధివానికి వాని పొగ రడఁగునట్లు కఠిన దండము గావింపుము.

క. నీ వలచి యున్న చేడియతో వాసవమథన ! పలికి తోడన మెయితోఁ

జోవచ్చునె యెవడే? ననఁగా విని మండిపడెఁ బంక్తి కంఠుఁడు కినుకన్. ౧౦౨౯

తా త్పర్యము.

నీవు కోరియుండు నాఁకుదానితో మఱియొక పురుషుఁడు వచ్చి మాటలాడి యెవడైనఁగాని దేహముతో నుండవచ్చునా? యని చెప్పఁగా విని కోపముచే రావణుఁడు మండిపడెను.

—* రావణుఁడు హనుమంతునివీడికీ గింకరులఁ బంపుట. *

క. కోపావర్తిత నేత్రుండు పంక్తిగ్రీవుకనుల * పశ్రులు రాలెన్

దీపంబునుండి మండుచు, బైపయి బడు తైలబిందు*పటలం బనగన్. ౧౦౩౦

అర్థములు. కోపావర్తిత నేత్రుండు = కోపముచే దిరుగుచున్న కన్నులు గలవాఁడు, పటలము = సమూహము.

తా త్పర్యము.

కోపముచే గిరగిర దిరుగు గ్రుడ్లు కలవాడైన రావణుని కన్నులనుండి దీపము నుండి మండుచు మీద మీదఁ బడు చమురు బొట్లవలె నీళ్ళు రాలెను.

మ. తనతోఁ దుల్యులఁ గింకరాఖ్యుల మహా*దర్పాంధులన్ వాయునం

దనుఁ బట్టన్ దితిజాధినేత పనుపన్ * వా రుగ్రులై కూటసా

ధనఖడ్గాదికహస్తులై వెస మహా*దంష్ట్రాకరాళోదర

స్వనరూప్రదవిణంబు లొప్పు గపిపై * సంగ్రామలోలాత్ములై. ౧౦౩౧

అర్థములు. దర్పాంధులన్ = బలగర్వముచే గన్నులు దెలియని వారిని, కూటము = సమ్మెటవంటి యాయుధము. మహాదంష్ట్రాకరాళ = పెద్దకోటలు, మిట్ట పండ్లు, ఉదర = కడుపు - స్వన = ధ్వని. రూప = ఆకారము - ద్రవిణంబు = బలము - సంగ్రామలోలాత్ములై = యుద్ధమునం దాసక్తి గలవారై, తాను స్త్రీలతో విహరించు నుద్యానము పాడైన దని విని చూడనైన రావణుఁడు వచ్చునని హను మంతుఁడు తలఁచెనుగాని యొకఁడు సముద్రము దాటి లంకలోఁ బ్రవేశించి యంతః పురముఁ జొచ్చి నీతతో మాటలాడి యుద్యాన వనము పాడుచేసెనని వివరగానే యిది రామ పక్షమువారి గొప్ప యుద్ధ ప్రయత్నమునకు సూచనగాఁ దలచి రావణుఁడు తాను బోక సేవలను బంపెను.

తా త్పర్యము.

తనతో సమానులైనవారిని కింకరులను పేరుగల వారిని మహాగర్వముచేఁ గన్నులు గానని వారిని, జూచి మీరు పోయి యా క్రోధిని బట్టుకొని రండుని పంపఁగా వారు కూటములు ఖడ్గములు లోనగు నాయుధములు దీసికొని పెద్దకోటలు మిట్టపండ్లు - కడుపులు - కంఠధ్వనులు - ఆకారములు బలము గలవారై యుద్ధ కాంక్షచే.

చ. ఎనుబదివేల దైత్యవరు • లేకముఖంబుగఁ దోరణస్థితున్
హనుమను డాసి కాంచనకఃనత్పరిఘోగ్రకృపాణదీప్తః
పనిచయశూలముద్గరసుఃపట్టిసతోమరశక్తితాడితాం
గునిఁగ నొనర్ప నాతఁడును • గొండవలెన్ మెయి వెంచి క్రుద్ధుఁడై. ౧౦౩౨
అర్థములు. కాంచన కనత్ = బంగారుతోఁ బ్రకాశించు

తా త్పర్యము.

ఎనుబదివేలమంది రాక్షసు లొక్కముఖముగా వచ్చి తోటద్వారము మీఁద నున్న హనుమంతుని పైఁబడి బంగారుతోఁ బ్రకాశించు గండ్రగొడ్డండలతో, కత్తులతో మండుచున్న బాణసమూహములతో శూలములతో ఇనుప గుడియలతో అడ్డకత్తులతో చిల్లకోలలతో శక్తులచేఁ గొట్టఁగా నాయనయుఁ గోపించి గొండవలె దేహము వెంచి.

—• హనుమంతుని జయఘోషము. •

తే. వాల మల్లార్చి జాడించి • వసుధ మోఁది, యార్భటించిన నా గర్జఃకళలపురము
నిండి మాశ్రోసఁ బక్షులు • నింగికెగరి, గుండెలగలంగ ధారిణి • గూలెనపుడు.
అర్థములు. అల్లార్చి = ఆడించి, మోఁది = కొట్టి, ఆర్భటించినన్ = సింహ నాదము చేయఁగా, మాశ్రోసెన్ = ప్రతిధ్వనులిచ్చెను. నింగికిన్ = ఆకాశమునకు అగలంగన్ = పగులఁగా.

తా త్పర్యము.

తోడ యాడించి జాడించి నేలపైఁ గొట్టి సింహనాదము చేయఁగా నా ధ్వనికి లంకయంతయుఁ బ్రతిధ్వని యిచ్చెను. పక్షులకాశమున కెగసి గుండెలు పగిలి నేల వడెను.

చ. జయము జయంబు రామునకు • సారపరాక్రమధన్యమూర్తికిన్
జయము జయంబు విద్విషదఃసహ్యతరస్వి సుమిత్రపట్టికిన్
జయము జయంబు దాశరథిఃపంపరిపాలితుఁడౌ వలీమఘో
చ్చయపతి సూర్యపుత్రునకు • సాహసవిక్రమకీర్తిశాలికిన్. ౧౦౩౪

అర్థములు. సారపరాక్రమధన్యమూర్తికి = దృఢమైన పరాక్రమముచే ధన్యమైన యాకారముగలవానికి-విద్విషత్ = శత్రువులకు, అసహ్య = సహింపరాని, తరస్వి = బల

శాలి-మత్స్యరీయమైన వివిచ్ఛత్యము. మాయా మేధా-సృజ శబ్దములకును సకా
రాంత శబ్దములకును తేర్చబడును. పాణిని ౫-౨-౧౨౧. స్రగ్వీ-మేధావి-మాయావి
తరస్వి-మనస్వి-యశస్వి లోనైనవి. "అస్మాయా మేధా స్రజో వివిః" అని లోత్రము.
దాశరథి = రామలక్ష్మణులచే; సంపరిపాలితుఁడు = చక్క-గాఁ బరిపాలింపఁ బడు
వాఁడు, కేవల పాలితుఁడు గాక-పరిపాలితుఁడు గాక సంపరిపాలితుఁ డనుటచే సేవ
కులవలెఁ గాక-బంధువులవలెఁ గాక యిహపరంబుల రెంటును రామచంద్రుఁడు
చక్క-గా నే లోపము లేక రక్షించువాఁడని యర్థము. వలీముఖోచ్ఛయ పతి=వానర
సమూహముచకుఁ బ్రభువు. సాహస విక్రమ కీర్తిశాలికిన్ = సాహసముచేతను, పరా
క్రమముచేతను, కీర్తి చేతను బ్రకాశించువానికి.

తా త్ప ర్య ము.

దృఢ పరాక్రమముచే ధన్యమైన రూపము గల శ్రీరామచంద్రమూర్తికిని,
శత్రువులకు సహింస రాని బలముగల లక్ష్మణునకును, రామలక్ష్మణులచేఁ బక్క-గా
రక్షింపఁబడు వానరసాధుఁడై తెంపు, పరాక్రమము, కీర్తిగల సుగ్రీవునకు జయము
కలుగును గాక, జయము కలుగును గాక.

ఉ. దాసుఁడ సర్వసద్గుణవిఃతానమనోహర రామమూర్తికిన్
కోసల దేశవల్లభునకున్ హతశత్రుఁడ వాయుపుత్రుఁడన్
నా సరి గారు సంగరమునన్ దశకంకులు వేవు రేనియున్
వాసి యడంతు తాల ద్రుమఃపాళుల నే హనుమత్సమాఖ్యుఁడన్

౧౦౩౫

అర్థములు. సర్వ సద్గుణవితాన = సమస్త కల్యాణగుణ సమూహముచే -
మనోహర = మనస్సు నాకర్షించు - దాసుఁడన్ = కింకరుఁడను. ఇట్లు చెప్పటచే
నేను జీతముఁ గోరి, బత్తెముగోరి దాసుఁడఁ గాలేదనియు, శ్రీరామమూర్తియందుఁగల
కల్యాణగుణములు నా మనస్సు నాకర్షించుటచే దాస్యము నా స్వరూపము గాన
నాయనను సేవించు చున్నా ననియు భావము. వేవురు = వేయిమంది - లక్ష్మణ
వాక్యములు స్మరించునది. (కిష్కింధ. ౧౩౫ వ. ౪)

తా త్ప ర్య ము.

సమస్త కల్యాణ గుణములచే మనోహరుఁడు, కోసలదేశ ప్రభు వగు రామ
చంద్రమూర్తికి నేను దాసుఁడను. శత్రుసంహారకుఁ డగు వాయుకుమారుఁడను.
హనుమంతుఁ డను పేరుగలవాఁడను. వేయిమంది రావణులైనను యుద్ధమందు నాతో
సరిగారు. తాలచేతను చెట్లచేతను, శత్రువుల సంహరింతును.

ఈ రెండు పద్యముల మూల శ్లోకములు క్షుద్రప్రయోగముల నెల్ల హరించు
నని యనుభవజ్ఞులు, పెద్దలు చెప్పిరి. ఎవరైన నేదైన క్షుద్రశక్తి ప్రయోగముచేసినా
రని భయపడు వారి రెండు శ్లోకములను గొన్ని నాళ్ళు విడువక దిన మంతయు
జపించి రేని యా ప్రయోగము చెడును. దుష్టస్వప్నములు వచ్చినను భయపడరాదు.

క. ధ్వంసంబుఁ జేసి లంకను, హింసించి సమస్తరాక్షసేంద్రుల సీతా
హంసీయానకు మ్రొక్కి- ప్ర, శంసితగతిం జనెద మిడుకఁసకలసురాసుల్. ౧౦౩౬

తా త్పర్యము.

లంకను ధ్వంసము చేసి రాక్షసుల నందఱు హింసించి సీతాదేవికి మ్రొక్కి-
రాక్షసు లేడుచుండఁగాఁ గీర్తికర మైన విధమునఁ బోయెదను.

క. అని ఘోషించిన వనుజులు, మనమున బెగఁ జొంది సంజము బృవ విరివి
గొను కప్పిపై వృపు నానతి, ఘనసాధనచయము వృష్టిగాఁ గురియంగన్. ౧౦౩౭

అర్థములు. బెగఁజొంది = భయపడి, విరివిగొను = నెడలుపై న, వృష్టి =
వర్షము.

తా త్పర్యము.

ఈ ప్రకారము ధ్వనింపఁగా రాక్షసులు భయపడి సంధ్యవేళ పెద్దదిగా
వ్యాపించు మబ్బువలె దేహము పెంచి యున్న వానరుని మీఁద రాజాజ్ఞప్రకారము
వర్షముగా నాయుధములఁ బ్రయోగించిరి.

‘బెగఁజొంది రాజు నాజ్ఞ’ననుటచే భయపడి పరువెత్తఁ దలఁచియు నూరక
పోయిన రావణుఁడు చంపునే యని యుద్ధము చేయ సాహసించి రని భావము.

తే. తోరణాశ్రిత మైయున్న దోడ్డయిననుప, గుడియఁగైకొని పెనుఁబన్నగుని గ్రహించి
తిరుగు గరుడుని పోలికఁదిరిగి తిరిగి, యసురబలముల వెన నులుమాడఁ గవిసి.

అర్థములు. తోరణాశ్రితమై యున్న = తోటవాకిట నున్న, ఆ తలుపులు
వేయునపుడు బిగించుటకై యుంచిన గద్ద గడియప్రమాను.

తా త్పర్యము.

ఉద్ధానద్వారమునం దున్న పెద్ద యినుప గుడియను దీసికొని పెద్దసామును
బట్టుకొని తిరుగు గరుత్మంతునివలెఁ దిరిగి తిరిగి యా రాక్షసుల నెల్ల నుగ్గుగాఁ
గొట్టెను.

క. కింకరకాండంబుల ననిఁ, బొంకం బడఁగించి యుద్ధమునఁ బుట్టుతెమిన్
శంకింపక రక్షోతిభ, యంకరుడై తోరణంబునందుం జేరెన్. ౧౦౩౮

తా త్పర్యము.

ఈ ప్రకారము కింకర సమూహముల నెల్లఁ జంపి యుద్ధమునందలి కోరికతో
జంకక రాక్షసులకు భయంకరుడై తోరణమునందు మఱలఁబోయి కూర్చుండెను.

దీనివలన నొక్క రామకింకరు నెదుట వేలకొలఁది రావణ కింకరులు శుష్క-
వేదాంతిరాక్షసులు నిలువఁ జాలరని యేర్పడెను.

చ. హనుమకు నోడి బెగ్గడిలి • ప్రాణభయంబునఁ బూతి రాక్షసేం
ద్రుని గృహమందుఁ దూటి నుడిఁతోట్రీలఁ జచ్చిరి సర్వకింకరుల్
దనుజవరేణ్య ! యన్న విని • దారుణరోషణభీషణుండు లో
చనములఁ ద్రిప్పి గిర్గిర నజయునిఁ బంచెఁ బ్రహస్తపుత్రునన్. ౧౦౪౦

అర్థములు. ఓడి = పరాజయము నొంది, బెగ్గడిలి = భయపడి, నుడి
తోట్రెలన్ = మాట తడవడ, అజయ్యునిన్ = జయింపశక్యముగాని వానిని.

తా త్పర్యము.

హనుమంతునిచే బరాజితులై భయపడి యింక నుండినఁ జచ్చెద మను భయ
మునః బసునెత్తి రావణు నింటిలోఁ దూఱిమాటఁ దడవడ రావణా, యందఱు కింక
రులు చచ్చిరయ్యా యనిన విని తీవ్రకోపముచే భయంకరుడై గ్రుడ్లు గిరగిర ద్రిప్పుచు
ప్రహస్తుని కొడుకును జయింపరాని బలముగల వానిని బంపెను.

—* ౪౩-వ సర్గము. హనుమంతుడు ప్రాసాదమును విఱుగఁ దన్నుట *

ఉ. ఆ దనుజాళిఁ జంపి పనఁనాత్మజఁ డంతయుఁ బాఱఁ జూచి యే

లా దుము దుమ్ము చేసియు విఁలాసవనంబును, ద్రుంప నైతిఁ బ్రా

సాద మటంచు నెంచి వెలుఁచంగ నకాచలశృంగతుంగ మై

మాదిరిమీఱు నత్తలము * మానఱ నల్లలనాడ చూచుచున్.

౧౦౪౧

తా త్పర్యము.

కింకరుల నందఱఁజంపి హనుమంతుడు నాలుగు ప్రక్కలఁ బాఱఁజూచి యుద్ధాన
వనమును దుమ్ము దుమ్ముగా నేలఁగలిసి, యేల యీ మేడను పడఁగొట్టనైతి నని
తలఁచి కోపించి మేఘపర్వతశిఖరముతో సమానమైన యా ప్రదేశ మందము చెడు
నట్లు లద్ది యుఱ్ఱుఁత లూఁగునట్లు దానిపైకి దుమికెను.

క. ఎక్కి శిఖరంబుమీఁదను, నిక్కునఁ గూర్చుండి పావనియు భాసిల్లెన్

దిక్కుల వెలుంగు తేజము, పెక్కుననుదితాఝమాఱుఁబింబంబగుచున్. ౧౦౪౨

అర్థములు. ఉదితాఝ మాఱుబింబము = పుట్టిన సూర్యునికి ప్రతిబింబము.
ఇల్లు చెప్పటచే నిప్పుడు సూర్యోదయ మయ్యెనని సూచన. ప్రాసాదము = లంకాధి
దేవతగుడి. చూచుటకు మేడవలె నుండుటచే బ్రాసాద మనఁబడెను.

తా త్పర్యము.

ఆ మేడ శిఖరము మీఁద నిక్కి దిక్కుల వెలుంగఁజేయు కాంతిలో నుదయిం
చిన సూర్య బింబమున కుద్దియై కూర్చుండెను.

క. ధ్వంసంబు చేసి సమరరిరంసువు ప్రాసాద మెల్ల * రాజిలై బలి

ప్లాంసములు వెలుంగ సురలు ప్రశంసింపఁగఁ బారియాత్ర శైలాకృతియై.

అర్థములు. సమరరిరంసువు = యుద్ధక్రిడయం దాసక్తి గలవాడు, బలిప్లాంస
ములు = బలముగల మూఁపులు; పారియాత్ర శైలాకృతియై = పారియాత్ర పర్వ
తము వలె.

తా త్పర్యము.

యుద్ధమునఁ గ్రీడించు కోరిక గల హనుమంతుడు మేడయంతయు విఱుగఁదన్ని
దేవతలు స్తోత్రము చేయుచుండఁ బారియాత్రపర్వతమువలె బలముగల మూఁపు
లతోఁ బ్రకాశించెను.

క. దుర్భరరవరయము శ్రవో, గర్భంబులు చీల్చి నసురఃకాండములకుఁ బ్రా
విరూపాతామర్షంబున, నార్భటి యొనరించె రక్షఃకావళి స్రుక్కన్. ౧౦౪౪
అర్థములు. దుర్భర రవరయము=అధికమైన ధ్వనియొక్క వేగము; శ్రవో
గర్భంబులు=చెవులగూబలు; కాండములకున్ = సమూహములకు, ప్రావిరూపాతా
మర్షంబునన్ = మిక్కిలి పుట్టిన రోషము, నార్భటిన్ = సింహనాదము, రక్షకావళి=
కావలివాండ్ర సమూహము.

తా త్పర్యము.

సహింపరాని ధ్వనివేగము రాక్షస సమూహముల చెవుల గూబలు పగులఁ
దీయఁగా మిగులఁ గోపంబున రాక్షసులు మూర్ఖబోవునట్లు సింహనాదము చేసెను.

చ. జయము జయంబు రామునకు • సర్వమహాశ్రువిదగ్రవర్తికిన్
జయము జయంబు విద్విషదఃసహ్యతరస్వి సుమిత్రపట్టికిన్
జయము జయంబు దాశరథిఃసంపరిపాలితః డౌ వలీముఖో
చ్ఛయపతి సూర్యపుత్రునకు • సాహసవిక్రమకీర్తి శాలికిన్. ౧౦౪౫

అర్థములు. సర్వమహాశ్రు విదగ్రవర్తికిన్=అన్ని మహాశ్రుములను దెలిసిన
వారిలో శ్రేష్ఠునికి.

తా త్పర్యము.

౧౦౩౪ వ. ప. చూచునది.

డి. దాసుండ సర్వసద్గుణవిఃతానమనోహర రామమూర్తికిన్
గోసలదేశవల్లభునకున్ హతశత్రుండ వాయుపుత్రుండన్
నా సరి గారు సంగరమునన్ దశకంఠులు వేపు రేనియున్
వాసి యుడంతు తాల ద్రుమఃపాళుల నే హనుమత్సమాఖ్యుండన్. ౧౦౪౬

తా త్పర్యము.

౧౦౩౫ వ. ప. చూచునది.

క. ధ్వంసంబుఁ జేసి లంకను, హింసించి సమస్తరాక్షఃసేంద్రుల సీతా
హంసీయానకు మ్రొక్కి ప్రశంసితగతిఁ జనెద మినుక • సకలసురాచుల్. ౧౦౪౭

తా త్పర్యము.

౧౦౩౬ వ. ప. చూచునది.

—• హనుమంతుఁడు చైత్యపాలకులఁ జంపుట •—

మ. అని గర్జింపఁగఁ జైత్యపాలకశతం • బా నాదమాలించి హృ
జ్జనితామర్షము పేర్కొని శఃశ్రుప్రాసకుఁతాదులన్
హనుమంతు వ్యధి నొంప గంగ సుడిగుండంబో యనం గ్రాలె నా
దనుజస్తోమము కీశవర్యుఁడును రాఁద్రస్ఫూర్తి సాటోపుఁడై. ౧౦౪౮

అర్థములు. చైత్యపాలక శతంబు = దేవత గుడిని రక్షించు కావలి వారి గుంపు. హృత్ + జనిత + అమర్షము = హృదయమువంతుఁ బుట్టిన కోపము-ప్రాసము = ఈఁట; కుంతము = ఈఁట; ఈ రెంటికిని నాకారమువందుఁ గొంచెము భేదము. సాహోపుండ్రై = ఆహోపముతోఁ గూడినవాడై.

తాత్పర్యము.

అని సింహనాదము చేయుఁగా నా దేవాలయము కావలి వారిగుంపు ఆ ధ్వని విని కోపాతిశయమునఁ జాట్టు ముట్టుకొని యీఁటల చేతను. ఇతర సాధనముల చేతను హనుమంతుని నొప్పింప నపుడు ఆ రాక్షసుల గుంపు గంగయందలి సుడిగుండమువలె నుండెను. వానరేంద్రుఁడును ఆహోపముతోఁ గూడినవాడై, భయంకరుడై.

సీ. ప్రాసాదమునను స్తంభంబును బెకలించి, గిర గిర మన చూడ్కిఁకిని నగోచ రముగ వేవిధముల • రభసంబునను ద్రిప్పఁ, దజ్జాతశిఖిశిఖోత్కరము గవిసి ప్రాసాద మెల్లను • భస్మంబుఁ గావించె, వాయుసూనుండు దై • తేయశతముఁ గాలుని పురి కన్చి • గగనంబునకు దాటి, యిట్లను బిగ్గర • నెల్ల విసఁగ తే. వినుఁడు నావంటివారలు • వేలకొలఁదు, లవని వర్తించు చున్నార • లవనిజాత నెమక సుగ్రీవవశవర్తు • లమితబలులు, వానరేందుఁలు లంకానివాసులార !

అర్థములు. రభసంబునను = వేగముగ, దజ్జాత = ఆ త్రిప్పుడు చేతఁ బుట్టిన, శిఖి శిఖోత్కరము = అగ్నిజ్వాలల సమూహము, ప్రాసాద మెల్లను = ఎల్లప్రాసాదమును, ఎల్ల శబ్దము ద్రుతాంతమైన యన్యయము.

తాత్పర్యము.

ఇదివఱకుఁ బట్టియుండిన గుడియ చిన్నదని తోచుటచే దేవతమందలి ధ్వజ స్తంభమును బీడి కన్నులకుఁ గానరాకండునట్లు వేయిమాన్లు గిరగిర ద్రిప్పఁగా నా వేడిమి కుదయించిన యగ్నిజ్వాల లా దేవాలయమును భస్మము గావించెను. అంతట దాని కావలి రాక్షసులఁ జంపి గూఢాకాశమున కెగిరి యందఱు వినునట్లు గట్టిగా నిల్ల నియె. ఓ లంకా నివాసులారా ! వినుఁడు. నావంటివారు వేలకొలఁదులు వానరులు సుగ్రీవునకు లోపడి మహా బలము గలవారు సీతాదేవిని వెదకు చున్నారు.

సీ. పదియేనుఁగులపాటి • బలియురు కొందఱు, కొందఱు నూ జేనుఁగుల బలంబు దనరినవా రిభ • దశశతబలయుతుల్, కొందఱు వాయువేగులును గలరు అప్రమేయబలాఘ్య • లర్క-జకడ నిట్టి దంతన బ శ్మసాధనులఁ గపుల నూఱులు వేలును • నూఱువేల్ కోట్లును, బదికోట్లు నెన్నంగఁ • బాటిగాని

తే. వారిఁ గొనివచ్చు వానఃపర్వఁ డొన, మేయబలుఁడు సుగ్రీవుండు • మిమ్ముఁజంపు రామచంద్రునితోడ వై • రమును గొంటి, రింక నెచ్చటి రావణుఁ • డెచటిలంక?

అర్థములు. ఇభదశ శతబలయుతుల్ = వేయి యేనుఁగుల బలముగల

వారు, దంత - నఖ - అశ్వ సాధనుల్ = దంతములు గోభృతాలు ఆయుధములుగఁ గలవారు. తా త్వ ర్య ము.

పది యేనుఁగుల బలము గలవారు కొందఱు, నూతేనుఁగుల బలము గలవారు కొందఱు, నెయ్యి యేనుఁగుల బలము గలవారు కొందఱు, వాయువేగము గలవారు కొందఱు, కొలది చెప్పరాని బలము గలవారు కొందఱును సుగ్రీవునొద్దనున్నారు. వీరందఱు గోభృత దంతములు తాలు సాధనములుగఁ గలవారు. ఇట్టి కవులను నూర్లు - వేలును-లక్షలు-కోట్లు పదికోట్లు లెక్కింప సాధ్యముగాని వారినిఁ దీసికొని యమేయ బలుఁడు వానరరాజు సుగ్రీవుఁడు వచ్చును. మిమ్ముఁ జంపును. నిష్కారణముగ శ్రీరామచంద్రమూర్తితో విరోధించితిరి. ఇత రావణుఁడెచ్చట, లంక యెచ్చట, మీ రెచ్చట ? ఋణానుబంధము తీతిన దని తలఁపుడు.

అంతఃపురమునకు వచ్చుచుండు వారికిఁ దప్పఁ దక్కిన వారికి నీత లంకలో, నున్న దను వార్తయే తెలియదు. అంతయు రావణుఁడు రహస్యముగ నుంచెను.

—• ౪౪-వ సర్గము. హనుమంతుఁడు జంబుమాలిని వధించుట •—

ఉ. అంతట నేగుడెంచెను బ్రహ్మ స్తసుతుం డగు జంబుమాలి దే
వాంతక చోదితుం డయి మహారథసంబున రక్తమాల్యముల్
విం తగు రక్తవస్త్రములు • లీలగఁ గుండలముల్ ధరించి దు
ర్గాంతబలుం బ వాసవశఃరాసనకుల్యశరాసహస్తుఁ డై. ౧౦౫౧

అర్థములు. దేవాంతక చోదితుండు = రావణుచే నాజ్ఞాసింపఁబడిన వాఁడు మహారథస్థుఁడనన్ = మిగుల వేగముగ; వాసవ శరాసన కుల్య = ఇంద్రధనుస్సుతో సమానమైన, చాపహస్తుఁడై = వింటిని చేతయిందుఁ గలవాఁడై.

తా త్వ ర్య ము.

హనుమంతుఁ డీ కార్యము చేయుచుండఁగా రావణుచేఁ బ్రేరింపఁబడిన జంబుమాలి యను ప్రహస్త పుత్రుఁడు మిగుల వేగముగ నెఱ్ఱని పూలదండలు, నెఱ్ఱని వస్త్రములు, కుండలములు ధరించి యింద్రచాపమువంటి చాపము చేతఁ బట్టుకొని మహాబలశాలి యగువాఁడు.

ఉ. సాయక మొందు గైకొని దిశావలయంబు వణంక జ్యాలితం
బాయక మీటుచున్ ఖరపమంచిత మైన రథంబు నెక్కి తన్
డాయఁగ వచ్చువానిని ఘోనం బగు నాకృతివానిఁ గాంచి లో
వాయుజుఁ డుబ్బి యార్చె సురనైరిసమూహము పిచ్చలింపఁగన్. ౧౦౫౨

అర్థములు. దిశావలయంబు = దిక్పక్రము, జ్యాలితన్ = తీగెవంటి నారిని, ఖరపమంచితము = కంచరగాడిదలఁ గట్టిన, పిచ్చలింపఁగన్ = భయపడునట్లు.

తా త్ప ర్య ము.

బాణ మొకటి చేతఁ దీసికొని దిక్ష్పక్రము వణచునటు లల్లెతాడు మీటుచుఁ గంచర గాడిదలు గట్టిన తేరక్కి- తన సమీపమునకు వచ్చు పెద్దచేహము గలవానిని జూచి తగినవాఁడే వచ్చుచున్నాఁడని పొంగి రాక్షసులు భయపడు నట్లు లాఁర్చెను.

క. వానరవీరునిఁ గని యా, దానవవీరుఁడు బాణాదశకము వింటిన్

బూనిచి బాహులఁ గ్రుచ్చుచు, నాననమునఁ దలను మార్గఃకావళి నాటన్.

అర్థములు. మార్గకావళిన్ = బాణపంక్తులను.

తా త్ప ర్య ము.

ఆ రాక్షసవీరుఁడు వానరవీరునిఁ జూచి వింటఁ బది బాణములు సంధించి బాహువులఁ గ్రుచ్చుచు ముఖమునందుఁ, దలయందు బాణపంక్తులు నాటుకొనవేసెను.

బాహుయుద్ధముచేయువారిని బంపిన వాఁగ రని కింకిరవధచేఁ జెలిసికొని దూరమునుండి కొట్టువానిగా వింటి యుద్ధము చేయువానిని రావణుఁడు పంపెను.

క. శరనిహతముఖము రక్తని, కర బిందునిషిక్త మగుచు • ఖరకరకిరణో

త్కరవికసితశరదాగమ, సరసీజాతంబు సొంపు • సుపాదించెన్.

౧౦౫౪

అర్థములు. శరనిహత ముఖము = బాణములచేఁ గొట్టబడిన ముఖము - రక్తనికరబిందు = నెత్తుటి సమూహముయొక్క బొట్లచే, నిషిక్తము = తడిసినది, ఖరకర = సూర్యునియొక్క, కిరణోత్కర = కిరణసమూహములచే, వికసిత = వికసించిన, శరదాగమ = శరత్కాలమందలి, సరసీజాతంబు = కమలముయొక్క, సొంపు = అందము.

తా త్ప ర్య ము.

బాణములచేఁ గొట్టబడిన హనుమంతుని ముఖము నెత్తుటి బొట్లచేఁ దడిసి సూర్యకిరణములచే వికసించిన శరత్కాలకమలమువలె నందమై యుండెను.

క. శోణిత మగు కపిచందనము, శోణితబిందువులచేత • శోభిలి మింటన్

శోణిత చందనబిందుల, రాణించెడి కోకనదముఃరాణఁ దలిర్చెన్.

౧౦౫౫

అర్థములు. శోణితము = ఎఱ్ఱనిది, శోణిత బిందువులచేత = రక్తిబిందువులచే, శోణితచందన బిందులన్ = రక్తచందనపు బొట్లచే, కోకనదము = ఎఱ్ఱకమలము. అనుగుణాలంకారము ఒక్క-వస్తువు నందున్న గుణమే మఱియొక వస్తువునని ధిచే నెక్కువైనట్లు చెప్పిన ననుగుణాలంకార మగును. యమునానది యందలి నల్లి కలువ లన్నట్లు.

తా త్ప ర్య ము.

ఎఱ్ఱని హనుమంతుని ముఖము ఎఱ్ఱని నెత్తుటి బొట్లచేత నాకాశమున నెఱ్ఱని చందనపు బొట్లుగల యెఱ్ఱతామరవలె నుండెను.

సీ. రోహితీతాకునఁ • గోపించి మారుతి, డాపున నుండు బండ్లను నోకండు
 గొనివైన వాడును • దునుకలు గావించె, బదిబాణముల దానిపాలు గాంచి
 కపి నాలమొక్కండు • గ్రక్కునఁ గైకొని, త్రిప్పంగ దానిని • దితిజవరుడు
 నాలుగుశరముల • లీలమై ఖండించి, యేనిట భుజముల • నేసి వత్తు
 ఆ. మునను నోకటఁ బదిట • స్తనదేశమును గొట్టి, దీప్త బాణవిధ్ద • దేహుఁ డగుచు
 బరిఘ మదియ త్రిప్పి • గిరగిర మని వాని, తొమ్ము సూటి చూచి • యువ్యులయును.
 అర్థములు. రోహితీ = బాణముల వరుస, నాలము = చెట్టు, ఏనిటన్ =
 ఏదు బాణములచే, బాణవిధ్ద = బాణములచే వేధింపఁబడు.

తా త్పర్యము.

బాణములు వగుసలుగఁ దాఁకుటచే హనుమంతుఁడు గోపించి సమీప మం
 దున్న బండనైతి వానిమీఁద వైవగా వాడు దానినిఁ బది బాణములచే దునుకలు
 చేసెను. అది పడిపోవుట చూచి హనుమంతుఁడు చెట్టు నొక్కటి పీఠికి గిరగిర త్రిప్పు
 చుండఁగా దానిని నాలుగు బాణముల నవలీలగా వాడు నఱికి; యైరు బాణముల
 భుజములను, నొక్క బాణముచే వత్తుమును, పది బాణములచే స్తన ప్రదేశమును
 గొట్టగా మంశుచున్న బాణములచే వేధింపఁబడిన దేహము గలవాఁడై మునుపటి
 యినుపకట్ల గుండు తీసికొని గిరగిర త్రిప్పి వాని తొమ్ము గుఱిచూచి విసరికొట్టెను.
 క. తల యేదో చెయి యేదో, మొల యేదో చాప, మేదో • మోకాళ్ళేవో
 జేలియక యుండఁగ దితిజఁడు, నులి నులియై నేల రాలె • నుగై నూచై.

తా త్పర్యము.

దాని దెబ్బచేత నిది తల, యిది మొల, యిది చేయి, యిది విల్లు, యిది
 మోకాళ్ళేని గుర్తింపరాక యుండునట్లు వాడు పొడిపొడియై నుగై నేల రాలెను.

క. స్వందనముతోడ ఘోటక, బృందముతోఁ బూనియున్న • యిషుకాండముతో
 నందము లగు భూషలతో, మృందెను రక్కసుఁడు ముద్దమాడ్కిగ నగుచున్.
 అర్థములు. స్వందనముతోడన్ = తేరితో; ఘోటకబృందముతోన్ =
 గుఱ్ఱముల సమూహముతో, ఇక్కడఁ దేరికి గట్టిన కంచరగాడిద లని యర్థము. ఇషు
 కాండముతోన్ = బాణసమూహముతో; భూషలతో = ఆభరణములతో.

తా త్పర్యము

తేరితోడఁ, దేరికి గట్టిన కంచరగాడిదలతోడ, వాడు సంధించిన బాణముల
 తోడ, వాడు ధరించిన సాగసైన యాభరణములతోడ, రాక్షసుఁడు ముద్దగానై
 పడెను.

ఆ. జంబుమాలిపాలు • చయ్యన హతశేష, కింకరాళి దెలుపఁ • గింక రేఁగి
 పంక్తికంఠఁ డంతఁ • బనిచె నమాత్యపు, త్రవల శౌర్యగర్వదర్పధనుల. ౧౦౫౯
 అర్థములు. హతశేష కింకరాళి = చావఁగా మిగిలిన కింకరుల గుంపు,

కింకన్ = కోపముతో; అమాత్యపుత్రకులన్ = మంత్రికుమారులను, ఒక విలుకాడు హనుమంతుని సాధింపలేడని పెక్కురక బంపెను.

తా త్పర్యము.

చంపకబడఁగా మిగిలిన కింకరులు జంబుమాలి చచ్చె నని తెలుపఁగా రావణుడు కోపించి శౌర్యదర్పముల గొప్ప వారగు మంత్రిసుతులఁ బంపెను.

♦— రశ్మి-వ సర్గము. హనుమంతుఁడు మంత్రిపుత్రుల నేడ్వరక జంపుట ♦—

సీ. సప్తార్చివర్చసుల్ ♦ సప్తసంఖ్యలు వారు, వెలువడి శరచాపవివిధసాధ
నంబులఁ గైకొని ♦ డంబుమీఱఁగఁ బరస్పరజయవాంఛ లై ♦ ధర్మజాల
కేతనమాలికా ♦ కీలితరథములు, నంబుదధ్వానంబులట్లు మొరయఁ
బాప టంకృతుల ది ♦ శాభాగ మగలఁగఁ, గార్మణ్యుంగుల యట్లు ♦ గ్రాలి చనఁగ
తే. వారితల్లులు కింకర ♦ వార్త వినుట, కొడుకు లే మగువార లొ ♦ కోర్కె యటంచు
బాంధవాప్త సమేతు లై ♦ పల్లటిలిరి, సురవిరోధులు పవమాన ♦ సుతుని డాసి.

అర్థములు. సప్తార్చి వర్చసుల్ = అగ్నివంటి కాంతిగలవారు. సప్తార్చి వర్చ
సుల్ - శేషాద్విభాషా (పాణిని ౫-౪-౧౫౪) ప్రకారము కవర్ణాగమ మనిత్య మగు
టచే నిచ్చట వర్చస్కులని చెప్పఁబడలేదు. పరస్పర జయ వాంఛలై = ఒకరి నొకరు
గెలువఁ గోరికఁగలవార్తై, ఒకరిని మించి యొకరు హనుమంతుఁ బట్టుకొను కోరిక గల
వార్తై, ధర్మజాల = బంగారు మయము లైన; కేతన మాలికా = ధ్వజముల వరుస
లచే, కీలిత = కట్టఁబడిన, అగలఁగన్ = పగులఁగా, కార్మణ్యుంగులు = తోలుకారు
మెఱుంగులు, పల్లటిలిరి = వ్యసనపడిరి.

తా త్పర్యము.

అగ్నివలె మండు వా రేడ్వరు గృహంబులు వదలి విండ్లు, బాణములు తక్కిన
సాధనములు తీసికొని యొకరిని మించి యొక్కరు జయము నొందవలయు నని
కోరిక గలవార్తై బంగారు మయములైన ధ్వజము లై తిన్మరథములు, మేఘము లుఱిమి
నట్లు ధ్వనింపఁగాఁ బోయిరి. వారి తల్లులు కింకరులవార్త విన్నవారగుటచే వీ
రే మగుసరో యని చుట్ట పక్కములతో వ్యసన పడిరి. ఆ రాక్షసులు హనుమంతుని
సమీపించి,

ఉ. స్వందనగర్జితస్వనము ♦ సాయక వృష్టియుఁ గ్రాల దేవతా
బృందవిరోధివారిధర ♦ మెంతయు మూఁగిన వాయుసూనుఁడున్
గొందలపాటు లేక యొక ♦ కొం డన నోర్చి గరించె మింట ని
ర్మందరయాన రాక్షసశరంబులకున్ గుఱిగాక వేగి యై.

౧౦౬౧

అర్థములు. స్వందన గర్జితస్వనము = శేరులయొక్క ధ్వని యనెడి యులు
ముల ధ్వనియు, సాయకవృష్టియు = బాణముల వర్ష మనెడి వర్షము, దేవతాబృంద

విరోధివారిధరము = రాక్షసు లను మేఘము, రూపకాలంకారము. కొందలపాటు = కలఁతపడుట, కొండన=కొండయో యనునట్లు, ఉత్ప్రేక్షాలంకారము, నిర్మందరయాన= మిగుల వేగముగా వచ్చెడి, వేగియై = వేగము గలవాడై.

తా త్ప ర్య ము.

రథచక్రముల ధ్వని యులుములుగా, బాణప్రయోగము వర్షముగా రాక్షసు లనెడి మేఘము గ్రమ్ముకొనగా హనుమంతుడు పర్వతమువలె గలఁత పడక యతి వేగముగ వచ్చు వారి బాణములకు గుఱిగాక వేగము గలవాడై యాకాశముననే తిరిగెను.

క. ఇంద్రశరాసనసంయుత, సాంద్రాంబుదపంక్తి కలఁచు శ్వసనుం డనఁగా

రుంద్రప్రతాపి కపియు న, తంద్రతఁ గోదండధరులఁ దై త్యులఁ గలఁచెన్. ౧౦౬౨

అర్థములు. ఇంద్రశరాసనసంయుత = ఇంద్రధనుస్సుతోఁ గూడిన, సాంద్ర+అంబుద పంక్తి = దట్టమైన మేఘపంక్తులను; కలఁచు = కలఁతపడునట్లు చేయు; శ్వసనుం డనఁగా = వాయునో యనునట్లు; రుంద్రప్రతాపి=ఘనమైన ప్రతాపము గల, అతంద్రతన్ = పొచ్చరికితో.

తా త్ప ర్య ము.

ఇంద్రధనుస్సుతోఁ గూడిన మేఘముల గుంపును వాయువు కలఁచునట్లు ఘనమైన ప్రతాపము గల హనుమంతుడు పొచ్చరిక గలవాడై రాక్షసులను సంక్షోభింపఁజేసెను.

క. కంఠారవ మారఁగఁ గపి, కంఠీరవ మపుడు గవిసి • క్రవ్యావవనో

త్కంఠంబుడై తలపదనభ, కుంతితములఁ జేసె నేలఁ • గూల బలంబుల్. ౧౦౬౩

అర్థములు. కంఠ+ఆరవ=కంఠధ్వని; ఆరఁగన్ = అతిశయింపఁగా; కంఠీరవము = సింహము; క్రవ్యావవన = రాక్షసుల చంపుటయందు; ఉత్కంఠంబుడై = వేగిరపాటు గలవాడై; తల-పద-నభ కుంతితములన్ = అరచేత, కాల, గోళ్ళచే ధ్వంసమయిన వానిఁగా.

తా త్ప ర్య ము.

పెద్ద సింహనాదముచేసి కపిసింహ మపుడు రాక్షసుల వధనుండు వేగిరపాటు గలవాడై పేరితోడనా యంతసేపు యుద్ధ మని తలఁచి యా సేనలను నరచేతులతోఁ గాళ్ళతోఁ గొట్టి, గోళ్ళతోఁ జీల్చినై చెను.

ఉ. కొందఱఁగేల బాఁడి, మఱిఁకొందఱ నేలను మోఁడి, గ్రుద్దుచుం

గొందఱ, వెండి కొందఱను • గోళ్ళను జీల్చుచు, నట్టె తాఁచుచున్

గొందఱ గుండువోలె, నొకఁకొందఱ దిద్దిర దిప్పి నై చుచున్

గొందల మందఁ గూల్చె రిపుఁకోటి వనాటవిధుం డదగ్రుం డై.

౧౦౬౪

అర్థములు. కేలన్ బాది = చేతితోఁగొట్టి; మోది = కాళ్ళు పట్టుకొని
తల నేలకు వ్రేసికొట్టి; వనాట విధుండు = నానర శ్రేష్ఠుఁడు.

తా త్ప ర్య ము.

స్పష్టము.

తే. చెవులు బీటలువాఁడఁగఁగింహనాద, మొవరఁ జేయఁగ మరికొందఁజుర్విఁ గూలఁ
గాక తక్కురు వెఱచి చీకాకుపడుచుఁ, బోయినదే పోకగాఁ బాటిపోయి రంత.

అర్థములు. బీటలు=పగుళ్ళు; తక్కురు=మిగిలినవారు; చీకాకుపడుచుఁ =
శ్రమపడుచు.

తా త్ప ర్య ము.

చెవులు పగుళ్లు పాటునట్లు సింహనాదము చేయఁగా, మఱి కొందఱు నేలఁ
బడఁగా, దక్కినవారు కష్టపడుచుఁ బోయినదే పోకగా మరల తిరిగి చూడక పను
వై త్తి.

తే. తన్నుకొని చచ్చు గుఱ్ఱాలు • ధరణిఁ గూలి

మూల్గు నేనుంగులును నేల • మ్రొగ్గతిలిన

గొడుగులును డెక్కెముల్ నిండె • బుడమి నెత్తు

లేళ్లు పాతెను లంకలో • సెగసె నులివు.

౧౦౬౬

అర్థములు. మ్రొగ్గతిలిన = వ్రేలఁబడిన; ఉలివు = ధ్వని.

తా త్ప ర్య ము.

స్పష్టము.

క. నానర వీరుం డీ గతి, మానవభోజుల వధించి • మసలక చని యు

ద్యానము తోరణమున నా, నీనుండై యుండె రణముఁజేసెడు కోర్కిన్. ౧౦౬౭

అర్థములు. మానవభోజులన్ = రాక్షసులను; మసలక = జాగు చేయక.

తా త్ప ర్య ము.

హనుమంతుఁ డీ విధముగ రాక్షసులఁ జంపి వెంటనే పోయి యుద్యాన తోరణ
మున నింకను యుద్ధము చేయు కోరికగలవాఁడై కూర్చుండెను.

—• ౪౬-వ సర్గము. హనుమంతునిమీఁదికి రావణుఁడు

సేనానాయకుల నేవురఁ బంపుట •—

నీ. మంత్రితనూజుల • మరణంబు రావణుఁ; డాలించి మఱుగిడి • స్వాంతమును వి

రూపాక్ష దుర్ధర • యూపాక్ష భాసక, ర్ణ ప్రభుసుల సైన్యఁనాయకులను

నేవురఁ గనుఁగొని • యేగి మీరలు సర్వ, సైన్యంబుతో వనఁచరుని, బట్టి

తేవలయును జండు • తేకువ మెలకువ, తప్పక కడుఁ బ్రయఁత్నంబు చేసి

తే. కాలదేశవిరోధంబు • గలుగకుండఁ

గార్య మొనరింపుడి క్రోతి • గాఢు వాఁడు

జిష్ణుఁడు తపోబలంబున • సృష్టి చేసి

యంపె బెనుభూత మొం డస్మ • దర్థముగను.

అర్థములు. మఱుగిడి = దాచిపెట్టి, స్వాంతమును = మనస్సును, తేకువ = ధైర్యము, మెలకువ = హెచ్చరిక, జిష్ణుఁడు = ఇంద్రుఁడు, అస్మదర్థముగను = నా నిమిత్తమై. తా త్పర్యము.

మంత్రకుమారులు చచ్చినవార్త విని విరూపాక్షుఁడు, దుర్ధరుఁడు, యూపాక్షుఁడు, భాసకర్ణుఁడు, ప్రభుసుఁడు నను సేనానాయకుల నయిదుగురఁ జూచి మీరు మీ సమస్త సేనలతోఁ బోయి క్రోతినిబట్టి తేవలయును జూమా. ధైర్యము హెచ్చరిక తప్పక, మిగులఁ బ్రయత్నముచేసి క్రోతి గదా యని యలక్ష్యము సేయక దేశకాల విరోధము లేకుండునట్లు పని సేయుఁడు. వాఁడు నిజమైన క్రోతిగాఁడు. ఇంద్రుఁడు తపస్సుచేసి నన్ను జయింపవలయు నని పెద్దభూతమును సృష్టిచేసి పంపెను. అని తన మనస్సునఁ గల దానిని దాచి మోసపుమాటలను జెప్పెను. అట్లు చెప్పినఁ గాని వారు దేవేంద్రుని శక్తియేకదా యని ధైర్యముతోఁ బనిచేయరు. వాస్తవము చెప్పిన నందఱు నిందింతు రని భయము. మేము యుద్ధము చేయ మని యందు రేమో యని సంజేహము.

చ. మిమ్ముఁ గొని కాదె గల్పితిని • మేటిబలాఘ్నల నాగయక్షరా

డమరమహర్షి దానవుల • నద్భుతరీతి రణాగ్రసీమలన్

సమయము వేచి వా రిప్పుడు • సల్పఁగఁ జూచెద రప్రియంబుఁ జం

డమరవిరోధులార! యెటు • లైనను గ్రోతిని బట్టి తేరుడి.

౧౦౬౯

తా త్పర్యము.

మిమ్ము సహాయులఁగాఁ గొనికదా మిక్కిలి బలవంతులైన నాగులను, యక్షిల ప్రభు నగు కుబేరుని, దేవతలను, మహర్షులను, దానవులను యుద్ధభూమియందు లోకు లాశ్చర్య పడునట్లు గెలిచితిని. ఇది మీ రెఱింగిన విషయమే. ఆ కారణముచే వారికి మనకు విరోధ ముండుటయు మీకుఁ దెలిసినవిషయమే. ఎప్పుడు సమయము దొరకునా పగతీర్చు కొందుమా యని వారు కాచికొని యుండుటయు మీకుఁ దెలిసిన విషయమే. ఇప్పుడు వారందఱుఁ తేరి నాకుఁ గీడుచేయ నాలోచించు చున్నారు. నావలె మీరును దేవ విరోధులే కావున వారు పంపిన యా క్రోతిని మీ రెట్టులైనఁ బట్టుకొని రండు.

ఉ. గేలిగఁ జూడఁబోకుఁడు ప్ర • కీర్తితవిక్రము నీ కపీశ్వరున్

వాలిని వాలినోదపు న • వార్యపరాక్రము జాంబవంతుఁ గీ

శాలిచమూపు నీలు ద్వివి • దాదులఁ జూచితిఁ గాని వారి కీ

వాలినయాసు ధీగతి య • వారిత తేజము లుల్లసిల్లెనే.

౧౦౭౦

అర్థములు. కేలిగన్ = క్రోతిగదా యని పరిహాసముగా, కీశాలిచమూ
పున్ = వానరసేనా నాయకుని, వాలిన = అతిశయించిన, ధీగతి = బుద్ధిమార్గము.

తాత్పర్యము.

ప్రతిదినము తోటలలో, దోపులలో జూచు క్రోతిగదా యని పరిహాసముగా
నీ క్రోతిని జూడవలదు. ఇది మిక్కిలి కీర్తి పొందిన పరాక్రమము గలది. నేను వాలిని,
సుగ్రీవుని, వారింపరాని పరాక్రమము గల జాంబవంతుని, వానరసేనానాయకుని నీలుని,
ద్వివిదుఁడు లోనగువారిని జూచితినిగాని యిటువంటి గొప్ప యాకారము, బుద్ధిబలము,
వారింపరాని తేజము వారి కుండెనా?

చ. ఘనతరభూత మెయ్యదియొ • కైకొని వానరరూప మీ క్రియం
బనివడి రాఁగఁ జోలును, బ్రహ్మాదము మాని చరింపుఁ దాశిలో
మనుజసురాసురాదులను • మార్కొనఁ జాలరు మిమ్ము నట్లటం
చును మది నేమటం దగదు • శూరులకుం గలహంబు పట్టులన్.

౧౦౭౧

తాత్పర్యము.

ఏదియో గొప్ప భూత మీ ప్రకారము వానర రూపముతోఁ బనిపూని వచ్చి
యుండవలెను గాని, యిది నిజమైన క్రోతిగాదు. కాబట్టి యుద్ధమందు మిగుల
హెచ్చరికతోఁ జరింపుఁడు. మిమ్ము మనుష్యులు, దేవతలు, రాక్షసులు
యుద్ధము దెదిరింపఁ జాలరు. అట్లున్నను మే మింతవారముగదా మా కెవ్వ
రెదు రని శూరు లగు వారు యుద్ధమందు హెచ్చరిక తప్పరాదు.

చ. కలన జయింతు నేన యనఁగాఁ దగ దేరికి, గెల్పు చంచలం
బలఘుతరప్రయత్నమున • నోఁ దన రక్ష యొనర్ప నంచుఁ దాన్
సెల విడ వార లేగిరి విశిష్టరథేభతురంగపంక్తితోఁ
గలకలనాదముల్ చెలఁగఁ • గాండశరాసనశస్త్రపాణు లై.

౧౦౭౨

అర్థములు కలనన్ = యుద్ధమందు, చంచలము = స్థిరముకానిది; అలఘు
తర = మిక్కిలి గొప్ప దగు, విశిష్ట = మిగుల శ్రేష్ఠములైన, రథ - ఇథ - తురంగ
పంక్తితోన్ = తేరులు, ఏనుఁగులు, గుఱ్ఱములు వీనియొక్క వరుసలతో—పంక్తి -
ఇది సంస్కృతమున 'పత్తి' యని వ్రాయఁ బడును. దీనికి దత్తమమున నిదియె
రూపమని యొక రనిరి. కాని యది మహాకవి సంప్రదాయానుసారము గాదు. ఇట్టి
శబ్దము లెల్ల - అంకితము - మాతంగము - వాంఛ-ఈ ప్రకార మనుస్వారములు
పూర్ణబిందువులుగా మార్చియే వ్రాయఁ బడును. (చూ. సు, సంజ్ఞ. ౧౩. వ.సూ.
సూచిక) 'నిండు మనంబు నవ్య నవనీత సమానము, పల్కు దారుణాఘండలశస్త్ర
తుల్యము జగన్నుత విపుల యందు నిక్క మీ, రెండును రాజులందు విపరీతము
గావున విప్రుడోపు, నోపం డతిశాంతుఁడయ్యు నరపాలుఁడు శాపముగ్రమ్మరింపఁగన్'
ఇది పూర్ణ బిందుప్రాసమున కుదాహరణము. నాలుగు పాదము లందును నిండు

సున్నలే యుండవలెను. ఓపండు అనునది ఓపణ్ణ అని వ్రాయ వ్యాకరణము సమ్మతింపదు. ఓపండు అనుశబ్దమున అర్థానుస్వారము, నిండుసున్న యగుటకుసూత్రము గలదుగాని యరసున్న వర్గపంచమాక్షరముగ మాటు నని సూత్రము లేదు. సంప్రదాయము లేదు. అట్లులే 'సింగం బాఁకటితో' గుహంతరమునం జేడ్పాటుమై నుండి, మాతంగస్ఫూర్తితయూధదర్శనసముద్యోగోధమై వచ్చు నోజం గాంతారని వాసభిన్నమతి నస్మత్సేవనపై వీడె వచ్చెం గుంతీసుత మధ్యముంబు సమరస్థేమాభి రామాకృతిన్' అనుచో సింగము తద్భవము గాన తద్భవములందు బి ఇ లు లేవు గావున సిద్ధమని వ్రాయ రాదు. అట్లులే తక్కిన పాదంబులం జూచునది.

తాత్పర్యము.

యుద్ధమం దెంత బలశాలి మైనను నేనే జయించెద నని చెప్పెదగదా. ఏలన గెల్పు సిరముగాదు. బలవంతుడే జయించునను నియతి లేదు. కావునఁ బ్రతిశూరుఁడు తన్ను రక్షించుకొనుటయందు మిగుల గొప్ప ప్రయత్నము సేయవలయును. అని వారి కాజ్ఞ యియ్యఁగా వారు శ్రేష్ఠము లైన రథములు, ఏనుగులు, గుఱ్ఱములు కావలసినన్ని తీసికొని కలకల ధ్వనులతో విండ్లు, బాణము, లాయుధములు ధరించినవారై.

— హనుమంతుడు సేనానాయకుల నేవురఁ జంపుట —

క. వీరునిఁ బ్రజ్వల దుదయ, తూగునివలె నెలుఁగు వాని • శుభమతిని మహా
కారు మహావేగు మహాధీరు మహాత్సాహుఁ గనిరి • దితిజవ రేఖ్యుల్. ౧౦౭౩
అర్థములు. ప్రజ్వలత్ + ఉదయత్ + సూరునివలె - సూరసూర్యార్థ
మాదిత్య ద్వాదశాత్మ దివాకరాః అమరకోశము. ఇట్లు చెప్పుటచే సూర్యబింబ
మింకను ఎఱ్ఱగానే యున్నదని సూచన.

తాత్పర్యము.

వీరుని, మండుచు నుదయించు సూర్యునివలెఁ బ్రకాశించు వానిని, మంచి మనస్సు గల వానిని, గొప్ప యాకారము గొప్ప వేగము గొప్ప ధైర్యము గొప్ప యుత్సాహము గలవానిని, హనుమంతుని రాక్షసశ్రేష్ఠులు చూచిరి.

సీ. కనుఁగొని దుర్ధరుం • డనుపమశిలపీఠ. ముఖశరపంచకమునను హనును
శిరము నొప్పించిన • హరివరుం డుప్పర, ఏధికి నెగిరి యుర్వియును దెనలు
నిండ గర్జింప నఖండతేజం దైన, దుర్ధరుం డొకనూఱుతూపు లూని
కపిమోద వర్షింపఁగా నల్పమేఘంబుఁ, మాలించు నాయువులీల వాని

ఆ. మాపి పవనజండు • మార్గణ హతి నొచ్చి, మేను వెంచి వేగ • మింటి కెగసి
యచటించుండి పడిమె • నాతని తేరిపైఁ, గొండమోదఁ బిడుగుపిండనంగ.

అర్థములు. అనుపమ = అసమాన మైన, శిల = పదునైన; పీఠముఖ = పచ్చని ముఖము గల, బంగారు గలులు గల యని భావము. శరపంచకమున =

అయిదు బాణములచే, ఉప్పరవీదికిన్ = ఆకాశమునకు, తూపులు = బాణములు, మార్గణహతిన్ = బాణముల దెబ్బలచే.

తా త్పర్యము.

ఇట్లు చూచి యందు దుర్ధరుం డను వాఁడు అసమానమై, పదునైన పచ్చని మైదు బాణములచే హనుమంతుని తలను నొప్పింపఁగా వానరశ్రేష్ఠు డాకాశమున కెగిరి, భూమి, దిక్కులు నిండ సింహనాదము సేయఁగాఁ బూర్ణతేజస్సుగల దుర్ధరుండు నూలు బాణములు వానరుని మీఁద గురియింపఁగాఁ జిన్న మేఘము నెగురఁ జిమ్ము వాయువు వలె వాని నెగురఁగొట్టి హనుమంతుండు బాణముల దెబ్బలకు నొప్పి చెందియు దేహమును జెంచి యాకాశమున కెగిరి యచ్చటనుండి కొండ మీఁదఁ బిడుగు గుంపు పడినట్లు దబాలున వాని తేల్చిపెంబడెను.

ఆ. హయము లెనిమిదియును * నక్షకూబరములు, సమసి విఠిగె వాఁడు*స్వందనంగు నుండి పడియె విడిచి * యుసులు, వానిని గాంచి, తీవ్రరోషు లగుచు*దివికి నెగిరి.

అర్థములు. అక్షకూబరములు=బండికన్ను, నొగలు - క్రమాలంకారము.

తా త్పర్యము.

ఎనిమిది గుఱుములు చచ్చెను. బండికన్ను నొగలు విఠిగెను. వాఁడు ప్రాణములు వదలి తేరిమీఁదనుండి పడెను. వానిని జూచి మిగులఁ గోపించినవారై యాకాశమున కెగిరి.

రాక్షసులు వేసిన బాణములు పోవు నెత్తుకంటె నింకను నెత్తున హనుమంతుఁ డుండుటచే వీరి బాణము లాయనకుఁ దగులకయె క్రిందఁ బడుచుండెను. కావున వారును నాకాశమున కెగిరిరి.

తే. అల విరూపాక్షియూపాక్షి*లనెడివారు,కపి యురస్థలి మోఁద ము*ద్గరము లెత్త హనుమ వారల వేగంబు * నాఁగి మఱలఁ, బృథ్వికిని డిగ్గి చెట్టొండు*పెల్లగించి.

తా త్పర్యము.

మీఁదఁ జెప్పిన విరూపాక్షుండు, యూపాక్షుం డనెడివారు వానరుని తొమ్ము పగులఁగొట్ట ముద్గరము లెత్తుకొని రాఁగా వారివేగమును హనుమ యణచి తటాలున భూమిపైకి వచ్చి చెట్టు నొకదానిని బెల్లగించి.

ఉ. వారలఁ గొట్టి చంపఁ దమ*వారల మువ్వరపాలుఁ గాంచి దు

ర్వారతరాగ్రహంబునను * బట్టిసముం బ్రభుసుండు వైచివన్

శూరుండు భాసకర్ణుండును * శూలముఁ గైకొని గ్రుమ్మె గ్రుమ్మినన్

మారుతి బాలభాస్కరుని * మాడ్కిని మండుచు రక్తసిక్తుడై.

౧౦౭౭

తా త్పర్యము.

ఇప్పుడు రాక్షసులు మీఁద నుండిరి. హనుమంతుండు క్రిందవైపున నుండెను

నా తాతాశమునుండి క్రిందికి వచ్చులోపల హనుమంతుడు చెట్టు పీడికొని పోయి వారిని గొట్టగా వారి ముద్గరములు పొట్టివి, చెట్టు పొడుగాటిది యగుటచే వారిబెబ్బలు హనుమకుఁ దగుల లేను, హనుమంతుడు కొట్టినది వారికిఁ దగిలెను. దానితో నారు చచ్చిరి. ఇట్లు తమవారు ముగ్గురు చావగా మిగులఁ గోపించి మిగిలిన యిరువురిలో ప్రభుసం డనువాఁడు పట్టిసమును వైచెను. భాసకర్ణుడు శూలముతోఁ బొడిచెను. ఇట్లు పొడువగా నాంజనేయుడు నెత్తుటఁ దడిసి బాల సూర్యునివలె మండును.

త. తరుమృగ ఫణిపంయుత మగు, ధరణీధరశృంగమునను • ద్రాక్షసులన్ బురుగతి వైచిన నయ్యిరువురు వ్రాలిరి యపగతాసుపు లయి ధరిత్రిన్. ౧౦౭౮
అర్థములు. తరుమృగఫణిపంయుతము = చెట్లతోను, మృగములతోను, పాములతోను, నూడినది. ధరణీధరశృంగము = పర్వత శిఖరము - పురుగతిన్ = గొప్ప నేగముతో - అపగత + అసువులు = పోయిన ప్రాణములు గలవారు. ప్రాణము పోయినవారు.

తా త్ప ర్య ము.

చెట్లతో మృగములతో పాములతో, నూడియుండిన పర్వత శిఖర మెట్లున్న దాని నట్లే తెచ్చి యా రాక్షసులపై మహావేగముతో వైవగా వారిరువురు చచ్చి నేలఁ బడిరి.

క. ఏవురు దళవాయులు నిటు, చావం బెటవారి నెల్లఁ • జక్కడఁచెను దం తావళహయభటతతి దం, తావళహయభటుల నసురతతి నింగ్రుఁ డనన్. ౧౦౭౯
అర్థములు. దళవాయులు = సేనానాయకులు. దళవాహి—ప్రకృతి; చక్కడఁచెను = చంపెను, దంతావళహయభటతతిన్ = ఏనుఁగులయు, గుఱ్ఱములయు, భటులయు సమూహమును, దంతావళము— దంత + వలయు = దంతావలము— ఇచట వలచృత్యయమునకుఁ గల యని యర్థము. మత్స్వర్ణీయము.

తా త్ప ర్య ము.

ఏవురు సేనానాయకు లిటు చావంగాఁ దక్కిన సేనను ఏనుఁగులతో నేనుఁగులను, గుఱ్ఱములతో గుఱ్ఱములను, భటులతో భటులను గొట్టి యింగ్రుఁడు రాక్షసులఁ జంపినట్లు చంపెను.

క. చనఁ దెగువులేక యుండఁగ, ఘనగజహయభటచయంబు • ఔ నెఱసిన నా హనుమ లయకాలుఁ డనగా, జని తోరణసీమఁ తేరఁ శ్రాంత్యర్థ మనన్. ౧౦౮౦
అర్థములు. తెగువు=తోవ, ఔన్ = భూమియందు, లయకాలుఁడు = ప్రలయకాలమందలి యముఁడు, శ్రాంత్యర్థము = బడలిక తీర్చుకొనుటకు.

తా త్ప ర్య ము.

పోవుటకు మార్గములేకుండునట్లు పెద్ద యేనుఁగులు, గుఱ్ఱములు, భటులసమూ

హము భూమిమీఁద నెఱపినట్లు న్యాపింపఁగా ప్రలయకాలమునువివలె హనుమంతుఁడు బడలిక దీర్చుకొనుటతో యన్నట్లు తోరణనీమ చేరి కూర్చుండెను.

ఉత్పేక్షాలంకారము. అనన్ ఇది యుత్పేక్షావాచకము.

—• ౪౨-వ సర్గము. హనుమంతునిమీఁదికి రావణుఁ డక్షకుమారునిఁ బంపుట •—

సీ. దళహాయు లేవురు • దళములతోఁ బోర, హతు లౌట విని యమఃకారినేత
సమరోధతోన్ముఖుఁ • జండవిక్రమశాలిఁ, దన తనూభవు వక్షుఁ • గనుఁగొనంగఁ
గనుసన్న యెఱిఁగి రాఁక్షస వీరుఁడును స్వర్ణ చిత్రకాగ్నుకమును • కేతఁ బూని
ద్విజవరుల్ వేల్వంగ • వెస భగ్గు మని లేచునగ్నినా దిగ్గన • వట్ట లేచి
తే. తపము బలమున నార్జింపఁ • దప్తకనకజాలశోభిత మై రత్నజాలలసిత
కేతనాంచిత మై జనోపేతసైంధవవాప్తకసుయోజితం బయి • యమరి మఱియు.

అర్థములు. దళములతో = సేనలతో, పోరన్ = రణమందు, సమర + ఉధత + ఉన్ముఖున్ = యుద్ధమునందు గర్వింపినవాఁడు, యుద్ధమునకు సిద్ధపడి యుండువాఁడు, కనుసన్న = కంటిసంజ్ఞ, స్వర్ణ చిత్రకాగ్నుకమున్ = బంగారుచే నలంకరింపఁబడిన వింటిని, ద్విజవరుల్ = బ్రాహ్మణశ్రేష్ఠులు, వేల్వంగన్ = హోమము సేయఁగా, తప్తకనకజాల = పుటమువేయఁబడిన బంగారు సమూహముతో, శోభితమై = ప్రకాశించునదియై, రత్నజాలలసిత = రత్న సమూహములచేఁ బ్రకాశించు, కేతనాంచితమై = ధ్వజములచే నొప్పునదై, జనోపేత = వేగముతోఁ గూడిన, సైంధవాప్తక = ఎనిమిది గుఱ్ఱములచే, సుయోజితంబయి = చక్కఁగాఁ గట్టఁబడినదై.

తా త్పర్యము.

అయిదుగురు సేనానాయకులు సేనలతోడ యుద్ధమందు జచ్చుట విని రావణుఁడు యుద్ధగర్వముగలవాఁడును, యుద్ధమునకుఁబోవ సిద్ధపడి యుండువాఁడును, భయంకరమైన పరాక్రమము గలవాఁడును తన కొడుకు నైన యక్షు డనునానిని జూడఁగా వాఁడు తండ్రి కంటిసంజ్ఞ యెఱిఁగి బంగారుచేఁ జిత్రింపఁబడిన విల్లు చేతఁబూని బ్రాహ్మణులు హోమము సేయఁగా భగ్గు మని మంట లెగయు నగ్నివలెఁ జివాలున లేచి తపముచే నార్జింపఁ బడినదియు, పుటమువేయఁబడిన బంగారుచేఁ బ్రకాశించునదియు, రత్నములచేఁ జెక్కఁబడిన కేతనములతోఁ బ్రకాశించునదియు, శ్రీఘ్రముగఁ బోగల యెనిమిది గుఱ్ఱములను గట్టినదియు మఱియు,

తే. బాలభాస్కరుభంగినిఁ • బ్రహ్మరిల్లి, యమరదానవదుర్జయమై నభశ్చ

రంబు నై రత్నమయ మైనఃరథము నెక్కి, తూణ మప్తకృపాణికల్తోమరములు.

అర్థములు. అమరదానవ దుర్జయమై = దేవతలకు, దానవులకు జయింప రానిదై, నభశ్చరంబునై = ఆకాశమందుఁ దిరుగునదియై, తూణము = అంబుల పొది, అప్త కృపాణికల్ = ఎనిమిది కత్తులు, తోమరములు = చిల్లకోలలు.

తా త్వ ర్య ము.

బాలసూర్యునివలె వెలుగుచు, దేవదానవులకు జయింపరానిదై, యాకాశ మునందు సంచరింపఁగల్గెదై, రత్నములతో నిండిన రథమెక్కి యంబులపొదియు, నెనిమిది కత్తులు, చిల్లకోలలు.

పూర్వపు మంత్రులు రథముల విడిచి యాకాశమున యుద్ధము చేయుటచే జంపఁబడి రని విని యాకాశమందును దేరి మీఁదనుండియే యుద్ధముచేయ సాధ్యపడు నట్లు ఆకాశమున సంచరింప గల తేరిపైఁ గూర్చుండి దూరపు యుద్ధమునకు బాణ ములు, ద్వంద్వ యుద్ధమునకుఁ గత్తులు నని యుభయవిధసాధనములు గ్రహించిన నాఁ డయ్యె నని భావము.

క. వెలుఁగ న్వెలువడి భువి దివి, నులివునఁ బూరించి రథగఁజోత్తమహాయముల్
బలములు గొలువఁగఁ జని కనె, బలియునిఁ దోరణనివాసిఁబల్లవగాధీశున్ ౧౦౮౩

అర్థములు. ఉలివున = కంఠస్వనిచే, బలముల్ = సేనలు.

తా త్వ ర్య ము.

వెలుఁగు చుండఁగా బయలుదేటి భూమియు, నాకాశము ధ్వనిచే నిండించి రథములు, ఉత్తమ గజములు, ఉత్తమ హయములు, కాలిబంట్లు సేవింపఁగాఁ బోయి బలవంతుడై తోరణమందు నున్న వానరేంద్రునిఁ జూచెను.

చ. విలయ కృశానుతుల్యుఁడగుఁబిరవరున్ బహుమాన దృష్టిచేఁ
గలయఁగఁ జూచి వాని జవగర్వము నాత్మఁ దలంచి స్వీయ మా
నలపు బలంబుఁ జూపఁగ హిమాత్మయభాస్కరుఁ బోలి తీవ్రుఁడై
తలఁకక మూఁడుబాణములఁ దాడితుఁ జేసి మరుత్తనూభవున్. ౧౦౮౪

అర్థములు. విలయ కృశాను తుల్యుఁడు = ప్రలయ కాలాగ్నితో సమా నుఁడు; బహుమాన దృష్టిచేన్ = గౌరవముతోఁగూడిన చూపుచే, దీనిచే మాను మంతుఁడు సామాన్యవాసరుఁడుకాఁడు, శత్రువైనను నుత్తముఁడని గ్రహించె ననియుఁ బూర్వము వారు దానిని గ్రహింపజాలక పోయిరనియు, సూచన. దీనివలన నుత్తమ గుణములు గలవాఁడు, ఋజువాది, తనకు విరోధిపక్షమున వచ్చినను వాదమున నోడింపవలయునుగాని, యవమాన దృష్టిని జూడరాదని యేర్పడు చున్నది. కూట యోధులు గుణహీనులు. మాయావాదు లిట్టి గౌరవమునకుఁ బ్రాతులు గారు. జవగర్వము = వేగముగ సంచరింపఁ గల నను పొగరు; అలపు = అత్రుశత్రు విద్యయందుఁ దనకుఁ గల పరిశ్రమము. బలము = దేహబలము. హిమాత్మయ భాస్కరుఁబోలి = మంచుకాలము పోయిన నాటి సూర్యుఁడు - ఎండకాలపు సూర్యుఁడు. మంచుకాలమునకు, నెండకాలమునకు నడుమ వసంత మున్నను హిమ విరోధి సూర్యుఁడు కావున, నతని కాలము గ్రీష్మము కావున గ్రీష్మమునాటి సూర్యుఁ డని చెప్పవచ్చును. లేక చలికాలము పోగానే వచ్చు మాఘమాసమందలి

సూర్యుడని చెప్పినను జెప్పవచ్చును. మాఘ మాసమున మాడయెత్తు వేసంగి యను నామెత గలదు. అదియునుగాక “అర్జునస్య ఇమే బాణా నేమే బాణా శ్శిఖండినః, సీదంతి మమగ్రతాణి మాఘే మాసే గవా ఇవ” ఈ బాణము లర్జునునివి. శిఖండివి కావు. నా యవయవములను మాఘమాస కిరణములవలె బాధించు చున్నవి, యని యొక యర్థము గలదు. మాఘేమా = ఆడెండ్రకాయ, సేగవా = వాని పిల్లలు అని యర్థము.

తా త్ప ర్య ము.

ప్రళయకాలాగ్నివన నున్న యుత్తమవీరుని నాంజనేయుని సగౌరవదృష్టిజూచి వానికి గల వేగ గర్వము నాలోచించి తన శస్త్రాస్త్రపాండిత్యము, దేహబలము వానికి జూప గ్రీష్మమందలి సూర్యునివలె దీప్తవై యాంజనేయుని మూడు బాణములచే గొట్టెను.

— హనుమంతుఁ డక్షకుమారునిఁ జంపుట —

క. వెండియుఁ బైపడి శితభర, కాండంబుల నొంప నక్షత్రపినాథులకున్.

భండనము చెల్లె దివిజుల, గుండెలు దిద్దిగ్గవంగఁ గ్రూరం బగుచున్. ౧౦౮౫

అర్థములు. శితభరకాండంబులన్ = పనునై కఠినములైన బాణములను, భండనము = యుద్ధము.

తా త్ప ర్య ము.

అంతలోఁ బోక పైపడి పనునై న కఠకు బాణంబులచే నొప్పింపగా నక్షకు హనుమంతునకు దేవతల గుండెలు దిద్దిగ్గవంగఁ గ్రూరమైన యుద్ధము జరగెను.

చ. పుడమి నడంకె, దేజ మతి • పోయె నహర్పతి, గాలి వీచుటల్ విడిచె, జలింఁచె గొండలును • విన్ను విరావ మెసంగె, ఖోభముం బడియె సముద్రముల్ భయముఁపాటున; రాక్షసవానరేశ్వరుల్ విడివడి ఘోరభంగిఁ బురి • విచ్చక మచ్చర మెచ్చి పోరుచోన్.

అర్థములు. అహర్పతి = సూర్యుడు, అతి = క్షీణించి, విన్ను = ఆకాశము, పురివిచ్చక = సడలిపోక - దృఢముగ.

తా త్ప ర్య ము.

రాక్షసుడు కపిశ్వరుడు తెగఁబడి విచ్చలవిడిగ దృఢముగ వెనుదీయక మచ్చరమున యుద్ధముసేయు సమయమున భూమి వణకెను. సూర్యుని కాంతి మాసెను. గాలి వీచుట మానెను. కొండలు కదలెను. ఆకాశమున ధ్వని పుట్టెను. సముద్రములు భయమున గలఁతచెందెను.

ఉ. అట్టియెడం గుమారుడు రయంబునఁ గాంచనపుంఖ బాణముల్

పట్టి విఘోజ్జ్వలంబు లగుఁపాములపోలిక మూఁటి నాటినన్

నొత్తుకునెత్తుటన్ ముఖముఁ జోయజశాంధపుఁబోల సోకురా

పట్టి కరంబులు న్విలిగె • భానువు లట్టులు ప్రజ్వరిల్లుచున్.

౧౦౮౭

అర్థములు. కాంచనపుంఖ బాణముల్ = బంగారు పింజ గల బాణములు, బాణముల్ పయోగించునపుడు పట్టుకొను చివర భాగము పుంఖము. ఒక కొన ములికి, ఒక కొన పింజ. విషోజ్వలంబులు = విషముచే నెలుగుచున్నవి. నొత్తుకు=కాటుచున్న, సోకురా+పట్టి=రాక్షస రాజకుమారుడు, భానువులు=కిరణములు.

తాత్పర్యము.

ఆ సమయమందు నా చిన్నవాడు వేగముగ బంగారుపింజ గల బాణములను విషముగల సర్పముల వంటి వానిని మూటిని నాటఁగా నెత్తురు కాటుచుండఁగా హనుమంతుని ముఖము సూర్యబింబమువలె నుండెను. అక్షకుమారుని బాణములు కిరణములవలెఁ బ్రకాశించెను. కిరణములు సూర్యునుండి నెలికిఁబోవును. కాని నెలి నుండి సూర్యునొద్దకు రావు కావున గాయపడి నెత్తురుకాటు హనుమంతుని ముఖము సూర్యుడై నపుడు అందు నాటుకొన్న నెత్తుటఁ దడిసిన బాణములు కిరణము లని గ్రహింపఁగును.

సీ. అది చూచి మాకుతీ • యాగ్రహోదగ్రుండై, తన చూపుగముల నెఁదనుజతనయు
బలముల వాహనంబుల దహించెను, మందరాగ్రస్థాంశుఁమాలిమాడ్కి
నక్షింపు కుశికుండై • యచలంబుమీఁద జీ,మూతముగతి ముల్కిఁముసురు గురిసెఁ
గవియును జంకక • గర్జించి తృణవృత, వాపిని డాసెడివారణంబు

ఆ. పగిదిఁ దన్నుఁ డాయుఁబాలునిఁ గిరురించి, మింటి కెగసె దానఁ • గంటగించి
యసుర్ పఱపె మార్గఁగాసార మతనిపై, హరియుఁ దగులు వడకఁయంద తిరిగె.

అర్థములు. అగ్రహోదగ్రుండై=కోపముచే భయంకరుండై, మందరాగ్రస్థ+అంశుమాలి మాడ్కి = మందర పర్వత శిఖరమున నున్న సూర్యునివలె; భరతఖండమున సాలగ్రామ పర్వతమున కుత్తరమున మందర పర్వతము భూమికి నట్టనడుమఁ గలదట. దానిశిఖరముమీదికి పరిగా సూర్యుడు వచ్చునప్పటికి నుత్తరాయణమున మధ్యాహ్న కాల మగును. అప్పుడు సూర్యుడు మిగులమండుచుండును. జీమూతము=మేఘము, ముల్కి-ముసురు = బాణవర్షము, తృణవృత వాపిని=గడ్డిచేఁ గప్పఁబడిన బావిని, వారణంబు=ఏనుగు, ఏనుగులను బట్టుటకు గుంత తీసి దానిపైఁ దడికలు వేసి, దానిపై పైరు పండునట్లు చేయుదును. ఆ గడ్డికై వచ్చి యేనుగులు గుంతలోఁ బడును. కిరురించి = మోసగించి, కంటగించి = రోపించి, మార్గణాసారము = బాణవర్షము.

తాత్పర్యము.

అది చూచి యాంజనేయుడు మిగులఁ గోపించి చూపులచేతనే యక్షకుమారుని సేనలను, వాహనంబులను దహించెను. అక్షుడు మందర శిఖరము నందలి

సూర్యునివలె నై కోపించి కొండమీద మేఘము వర్షించునట్లు బాణవర్షము గురియించెను. దానికి హనుమంతుడు జంకక గర్జించి గడ్డికప్పిన బావికై వచ్చు నేనుగవలె దన్నుబట్టుకొన వచ్చు నక్షిణి మోపగించి యాకాశమున కెగసెను. తప్పించుకొని పోయె నని బాలుడు కోపించి యతనిపై బాణవర్షము గురియించెను. హనుమయు దానియందు జిక్కుపడక సంచరించెను.

చ. తిరిగిన నీడ నోవకయే • తీవ్రఖరాశుగజాలవర్షముల్

గురియు కుమారుఁ గాంచి కపిశుంజరుఁ డెట్లు జయింతు వీని నం

చరయఁగ నింతలోన నమఃరాంతకసూనుఁడు శాతమార్గణో

త్కరపరివిధబాహువుగఁ • ద న్నొనరింపఁగ మెచ్చి చింతిలున్. ౧౦౮౯

అర్థములు. ఈడనోవక = వెనుదీయక, తీవ్రఖర=తీవ్రములు, కఠినములు నగు, ఆశుగజాల వర్షముల్ = బాణసమూహముల వానలు, శాత మార్గణ = పదు నై న బాణములయొక్క, ఉత్కర = సమూహముచే, పరివిధ = బాగుగ బాధింపఁ బడిన, బాహువుగన్ = చేతులు గల వానిగ, చింతిలున్ = ఆలోచించెను.

తా త్ప ర్య ము.

ఇట్లు తిరిగినను అశక్తుమారుఁడు వెను దీయకయే తీవ్రమైన, కఠినములయిన బాణముల వానను గురియుచుండఁగా వానిని జూచి వీని నెట్లు జయింతునా యని యాలోచించుచుండ నింతలో వాఁడు పదునైన బాణములచే బాహువుల భేదించెను. దాని కాంక్షనేయుఁడు మెచ్చుకొని యిట్లు లాలోచించెను.

ఉ. చూడఁగఁ బిన్నగాని పటుశూరుఁడు బాలదివాకరప్రభుం

డోడఁ డొకించుకేనియు నశుత్తమకన్ముఁడు, వీని కక్కటా !

గోడు ఘటింపఁగా మనసు • గొల్పదు, వీని పరాక్రమంబుఁ గొం

డాడెద రెంతయున్ విబుధాయశ్చమహాహిమహర్షు లద్దిరా ! ౧౦౯౦

అర్థములు. ఓడఁడు=భయపడఁడు.

తా త్ప ర్య ము.

వీడు వయస్సునఁ జిన్నవాడే కాని గొప్ప శూరుఁడు. లేతసూర్యుని కాంతి గలవాఁడు. కొంచెమైన భయపడువాఁడు కాఁదు, గొప్ప పనిచేయువాఁడు. ఇటు వంటి వీనికి నయ్యో యాపదఁగూర్ప మన స్పంగీకరింపకున్నది. వీని పరాక్రమములు దేవతలు; యక్షులు, పన్నగులు, మహర్షులు స్త్రోతముచేయు చున్నారు. ఔరా !

ఉ. చక్కఁగఁ నన్నుఁ జూచెడిని • సమ్ముఖమం దొగి నిల్చి కెంపు పెం

పెక్కెడు నంతఃంతకును • నెక్కుడు నేర్పును దీర్పు నోర్పునున్

మిక్కిలి యీసు మానఁడు, సమిన్నిపుణుండును, బాలుఁ డంచు నే

మక్కువ నూరకున్న నవఃమానము తప్పక గూర్చు నా కనిన్. ౧౦౯౧

అర్థములు. సమిత్ + నిపుణుండును = యుద్ధమందు నేర్పు గలవాఁడు.

తా త్ప ర్య ము.

వీడు దృష్టి చలించి యిటు నటు చూచునేమో మోసగింత మనిన దృష్టి
చెదరనిక నన్నె చక్కఁగఁ జూచుచున్నాఁడు. నే నే దిక్కుపోయిన నా దిక్కున నా
కెరుగు ముఖ మగుచున్నాఁడు, అంతకంతకు నేర్పు - తీర్పు - ఓర్పు అతిశయించు
చున్నది కాని తగ్గుట లేదు. రోషము తగ్గించిన వాఁడు కాఁడు. యుద్ధమందు మిగుల
నేర్పుగలవాఁడు. వీడు చిన్నవాఁడని నే నుపేక్ష చేసినా, యుద్ధమందు నా కవ
మానము తప్పుక కలిగించుచు. హనుమంతుడు పిల్ల రాక్షసున కోడిపోయె నను నప
కీర్తి వచ్చును

ఉ. భంజనసీమ వీరని యభంగపరాక్రమ వేగ తేజముల్
గుండెలు వ్రక్కలించు సురకోటుల కేనియు, నేమి వీనికో
దండవిశృంభణంబు భుజదర్పసమగ్రత! సైచ వచ్చునే?
ఖండితుఁ జేయఁ బూన నగుఁగా, జ్వలదగ్ని నుపేక్ష యర్హమా. ౧౦౯౨

అర్థములు. భంజన సీమన్ = యుద్ధభూమియందు, వ్రక్కలించున్ = పగుల
జేయును, జ్వల దగ్నిన్ = మండుచున్న యగ్నిని - భుజ దర్ప సమగ్రత = బాహు
బలము వలన గలిగిన గర్వము యొక్క సంపూర్ణత్వము.

తా త్ప ర్య ము.

యుద్ధభూమియందు భంగములేని వీని పరాక్రమము, వేగము, ప్రతాపము,
దేవతాసమూహములకైనను గుండెలు పగులఁజేయును. జౌరా యేమి వీని విలువిద్య
యతిశయము - ఏమి వీని భుజబలముయొక్క సంపూర్ణత్వము. దీనిని సహింస
వచ్చునా? కూడదు. వీనిని జంపవలసినదే. మండుచున్న యగ్నిని నుపేక్షించిన వెనుకఁ
జల్లార్ప సాధ్యపడునా? అది తెగఁగాల్పక విచుచునా?

చ. అని తన మేను వెంచి యసురార్భకుఁ ద్రుంపఁగ నెంచి స్వేచ్ఛమై
ఘనతరవేగవంతముల • ఖప్రచరిష్టువు లై నవాజులన్
దునిమెఁ దలప్రహారములఁ • దోడనె తేరును గూల నేల్పైఁ
దునియలు వాఱఁ దద్రథము • మాఁకి కుమారుఁడు చాపహస్తంబై. ౧౦౯౩

అర్థములు. వేగవంతము లగు = మిగుల వేగముగలవి, ఖప్రచరిష్టువులు =
అకాశమందుఁ జక్కఁగాఁ దిరుగు స్వభావము గలవి, వాజులన్ = గుఱ్ఱములను, తల
ప్రహారములన్ = అఱచేతి దెబ్బలచే.

తా త్ప ర్య ము.

ఈ ప్రకార మాలోచించి దేహము పెంచి రాక్షసకుమారుఁ జంప నాలో
చించి యిష్టానుసారము మిగుల వేగము గలవై యాకాశమునఁ దిరుగు స్వభావము
గల గుఱ్ఱములను అఱచేతి దెబ్బలచే జంపెను. అట్లులే తేరును నేలఁగూలఁ దన్నెను.
ఇట్లు తేరు మనుకలు కాఁగా నక్షకుమారుఁడు రథము నుండి మాఁకి విల్లు పట్టుకొని.

చ. అనుపమయోగశక్తిని మహర్షులు దేహము వీడి స్వర్గమున్
జనియెడిభంగిఁ దీవరభాసంబున మింటికి దాటి ఖడ్గముం
గొని పవనాత్మజం గదిసిఁకూరతఁబోరుచు నుండ నంజనా
తనయుఁడు డాసి వైపడి పదంబులు రెండును బట్టి కోపి యై. ౧౦౯౪

అర్థములు. అనుపమ యోగశక్తిని = అసమానయోగబలముచే, తీవ్ర
రభసంబున=మిగుల వేగమున, డాసి=సమీపించి.

తాత్పర్యము.

మహర్షులు తమ యసమానయోగబలమున దేహము విడిచి స్వర్గమునకుఁ
బోవునట్లు మిగుల వేగమున నాకాసమున కెగిరి కత్తి చేతఁ బట్టుకొని హనుమంతుని
సమీపించి ఘోరముగ యుద్ధము చేయుచుండఁగా నాంజనేయుఁడు సమీపించి వై
పడి రెండుకాళ్ళు పట్టుకొని మిగులఁ గోపించినవాఁడై.

ఉ. అండజనేత జిహ్వాగము • నట్లు విదిర్చి విదిర్చి వేగతుల్
గండున నేలపై విసరి • క్రచ్చుట మోద శిరంబు వక్కలై
కండలు నెత్తు రెమ్ములును • త్మోతల మంతయుఁ గప్పఁ దండ్రికిన్
గుండెలు ఝల్లనంగ సురకోటులు సమ్మద మందఁ జచ్చినన్. ౧౦౯౫

అర్థములు. అండజనేత = గరుత్మంతుఁడు, జిహ్వాగము=పాము - వంకరగా.
బోవునచని వ్యుత్పత్త్యర్థము. వేగతుల్=వేయివిధములుగ, గండునన్=బలమున,
క్రచ్చరన్=శీఘ్రముగ, తండ్రికిన్=తన తండ్రికి; రావణునకు.

తాత్పర్యము.

గరుత్మంతుఁడు పాముచువలె వేయి విధముల నీ ప్రక్క, కాప్రక్కకు విదిర్చి,
విదిర్చి పామును దోక పట్టుకొని లేవనెత్తి యట్లులే యుంచిన పగడ వైకిలేచి చేతిని
గఱచును. అట్లుగాక పట్టినపట్టు తోడనే గుడ్డను జాడించినట్లు జాడించి కదలించుచుఁ
బట్టుకొనిన లేవలేకు. వేగముగ బలము కొలది నేలకువేసి మోదఁగాఁ దల తును
కత్తై కండలు, నెత్తురు, ఎముకలు నేలయంతయు నావరింపఁగా రావణుని గుండెలు
పగుల దేవతలు సంతోషింపఁ జావఁగా.

క. మునులును యక్షులుఁ బన్నగులును జక్రచరుల్ మహాత్ములును వాసవుఁడున్
వినియములు నమరవరులును, గని రచ్చెరు వొలియఁ బంక్తికంఠసుతారిన్.

అర్థములు. చక్రచరుల్=(౧) జ్యోతిర్మండలమున నుంపవారు. (౨) ఆకాశ
మండలమున సంచరించువారు. (౩) గుంపులు గుంపులుగాఁ దిరుగువారు. వినియ
ములు = విశేషవ్రతములు గలవారు. పంక్తికంఠసుతారిన్ = అక్షుమారుని
జంపిన వానిని - హనుమంతుని. తాత్పర్యము.

మునులు, యక్షులు, పన్నగులు, చక్రచరులు, మహాత్ములు, ఇంద్రుడు, మహా
వ్రతస్థులు, దేవతలు హనుమంతునిఁజూచి యాశ్చర్యపడిరి.

క. క్షతజోపయాత్మ వాసవ, సుత సన్నిభ తేజః వక్త్రం • స్రుక్కించి మరు
క్షుక్తుః డేగి ప్రళయకాలుని; గతిః దోరణమందుః తేజః • గాసి దోలంగన్. ౧౦౮౭

అర్థములు. క్షతజ + ఉపమ + అక్షన్ = నెత్తుటితో సమానమైన యెట్టిని కన్నులు గలవానిని, వాసవ సుత సన్నిభ = జయంతునితో సమానమైన, తేజన్ = పరాక్రమము గలవానిని.

తాత్పర్యము.

నెత్తురువలె నెట్టి వగు కన్నులు గలవాఁడును, జయంతునితో సమానమైన పరాక్రమవంతుఁడును వగు వక్త్రంబు జంపి హనుమంతుఁడు ప్రళయకాల యమునివలె బడలిక తీర్చుకొనుటకై దోరణమందుఁ జేరెను. దీనివలన వక్త్రంబు జంపుటయందు హనుమంతునకు బడలిక గలిగె నని సూచన.

{ ౪౫-వ వర్గము. రావణుఁ డింద్రజిత్తును హనుమంతుని
మీఁదికిఁ బంపుట. }

క. వీరుఁడు తనయుం డక్షకు, నూరుడు వానరునిచేత • మడియుట విని కో
పారుణితలోచనుండై, భీరత రావణుఁడు పల్కు • దేనేంద్రజితున్. ౧౦౮౮

అర్థములు. కోపారుణితలోచనుండై = కోపముచే నెట్టి పాతిన కన్నులు గలవాఁడై - దేనేంద్ర జితున్ = ఇంద్రజిత్తును - భీరతన్ = అక్షకుమారుఁడుకూడఁ జచ్చినాఁ డనఁగానే శత్రువు బలిష్ఠుఁ డని భయపడియు భయము బయటికిఁ దెలియ నీయక.

తాత్పర్యము.

వీరుండైన తన కొడుకు నక్షకుమారుఁడు క్రోధిచేతఁ జచ్చె నని విని రావణుఁడు కోపముచే నెట్టి నైన కన్నులు గలవాఁడై యింద్రజిత్తుతో సిట్లనియె.

తన ప్రియమైన యుద్ధానవనము క్రోధియొక్కఁడు పాడు చేసె నని విన్నంతనే యింత సాహస మొక్కఁడు చేయఁజాలఁడు. నెపమునకై మొక్కని బంపిరిగాని వీనికి వెనుక ప్రాప్త పెక్కురు సహాయు లుండు రని తలఁచి వీనిని దన సేవకులచే బట్టి తెప్పించి యవమాన పఱుప నాలోచించి తొలుత కింకరులఁ బంపెను వారు చావఁగానే యిందఱఁ జంపినవాఁడు మిగుల బలిష్ఠుఁడు, ద్వంద్వయుద్ధమున నసాధ్యుఁ డని తలఁచి మారమున నుండి కొట్టి చంపుటకై నిలువద్య నేర్పినవాఁడైనను నొంటరి వాఁడు వానరుని ముందఱ నాఁగఁ డని మంత్రిపు కుల నేర్వరఁ బంపెను. ఇట్లు బాలురఁ బంపి వానరునిఁ జంప యత్నించెను గాని వాని యూలోచన విధల మయ్యెను. పిల్లవాండ్రను బంపి లాభము లేదని తలఁచి, సేనానాయకులను బంపెను. వారును జావఁగాఁ దన నిరుత్తిమై యితరులఁ జంపించుచున్నాఁ డని లోకులందు రని తలఁచి తన కుమారునే చిన్నవానిని బంపెను. వాఁడు చావఁగా నితఁ నీ క్రోధి శత్రుములకుఁ

జిక్కఁడు. బాహు బలమునకు లోపడఁడు. అస్త్రములచేఁగాని సాధ్యుఁడు గాఁడని యస్త్రవిద్యయందుఁ బ్రవీణుఁడును దనకు రెండవవాఁ డగు నింద్రజిత్తును బంధు చున్నాఁడు.

మత్తకోకిలము. ఈవె యస్త్రవిద్యగ్రగణ్యుఁడ • ఏవె సర్వసుపర్వదై
త్యావళీవ్యసప్రదాతపు • భ్యాత మెల్లజగంబులన్
దావకీనభుజాబలంబు, విధాతఁ గొల్చి మహాస్త్రముల్
నీవు పొందితి, నీ చరిత్రలు • నిర్జరాళికి స్పష్టముల్.

౧౦౯౯

అర్థములు అస్త్రవిద్ + అగ్రగణ్యుఁడవు = అస్త్రములను దెలిసినవారిలో మొదట లెక్కింపఁదగిన వాఁడవు. సర్వసుపర్వ+దైత్యావళీ = ఎల్ల దేవతలకు, దైత్యుల గుంపులకు వ్యసప్రదాతపు = శోకము గలిగించు వాఁడవు. భ్యాతము = ప్రసిద్ధి కెక్కినది, తావకీన భుజాబలంబు = నీ బాహుబలము.

తాత్పర్యము.

అస్త్ర విద్యావంతులందు మొదటివాఁడవని లెక్కింపఁదగినవాఁడవు నీవే! నీవే సమస్త దేవదానవులకు శోకము కలిగించిన వాఁడవు. నీ భుజబల మెల్లలోకంబులఁ బ్రసిద్ధికెక్కినది. బ్రహ్మదేవునిచే మహాస్త్రములు సంపాదించితివి. నీవు చేసిన కార్యములు దేవత లందఱెఱుఁగుదురు.

క. నీ యుస్త్రబలము పెంపున, నీయెగుటను నిలువ వశమె • నిర్జగులును దై
తేయులు వాసపుఁడైనను, మాయామ్నాయమున నీ సమానులు గలరే! ౧౧౦౦
అర్థములు. మాయా+ఆమ్నాయమునన్ = మాయావిద్యయందు.

తాత్పర్యము.

దేవదానవులు నింద్రుఁడైనను నీ యస్త్రబలముమొక్క యాధిక్యముచే నీ యెదుటనైన నిలువగలరా! ఇంక యుద్ధము చేయ లేరను మాటయేల! మాయలు చేయుటయందు నీకు సమానులు లేరు.

ఇట్లు చెప్పుటచే హనుమంతుని న్యాయ్యమార్గమున నస్త్రములచే జంపఁ జూచుము. అది సాధ్యము కాదని తోచెనేని మాయచే నైన వధింపునుని సూచన.

మత్తకోకిలము. యోజనం బొనరింపఁ దోపనియుక్తి మొక్కఁడు లేదు నీ

కాశికేళి నసాధ్య మా పనియైన నేదియు లేదుగా
యీ జగత్త్రియి నీదు దర్ప మహీననిస్తులితాస్త్రసం
యోజితాదృశశక్తి మెవ్వరోకో యెఱుంగరు పుత్రకా! ౧౧౦౧

తాత్పర్యము.

ఆలోచించితివేని నీకుఁ దోపని యుక్తి మొక్కటియైన లేదు. అన్ని యుక్తు లాలోచింపను, వానిని గొనసాగింపను నీవే నేర్తువు. యుద్ధమందు నీ కసాధ్యమైనది

లేదు. ఈ మూడులోకములందు నీ బలము, నీ గొప్ప యస్త్రపాండిత్యము నాయనా! తెలియనివా రెవ్వరు?

తరలము. తపముపేర్కె బరాక్రమంబున • దారుణాస్త్రబలంబునన్
విపుల శక్తిని మాన్యశుండవు • నీకు గెల్పు రణంబులో
నెపుడు నిశ్చిత మౌ తెలుంగుట • నేను జంత్ర దోషంగి ధీ
నిపుణ! యెప్పుడు హాయి నుండుదు • నేటిమాట యిదేటికిన్. ౧౧౦౨
అర్థములు మాన్యశుండవు = నాతో సమానుడవు. ఎప్పుడు = ఇప్పుడే
కాదు, సర్వకాలములందు, హాయిన్ = సుఖముగా.

తా త్పర్యము.

గొప్పతనమునందు - పరాక్రమమందు - భయంకరమైన యస్త్రబలమునందు
గొప్ప శక్తి యందు నాతో సమానుడవు. • నీకు యుద్ధమందు జయ మనునది నిశ్చ
యింపఁ బడినదే. ఇది తెలిసిగదా నేను నిర్విచారముగా నన్నిటికి నింద్రజిత్తు గలఁడు,
నా కెవరి వలన నేను భయమని సర్వదా యున్నాను. ఇక నేటి మాట చెప్పు నేల!
తరలము. నభరస జజగములు గణములు. పండ్రెండింట యిది. తరలము
నందలి మొదటి రెండు లఘువులు గురువుగా మార్చిన మత్తకోకిల యగును. మత్త
కోకిల నందలి మొదటి గురువు రెండు లఘువులు చేసిన తరల మగును.

రావణాసురుఁ డింద్రజిత్తుతో మాటలాడు నపుడు వాల్మీకి అనుష్టుప్పు
వృత్తము లీ ప్రకారము మార్చి మార్చి చెప్పి యున్నాఁడు. దానికిఁ గారణము
శోక భయములు - అవమానము - వీనిచే రావణునకు స్వరథంగ మయ్యె నని కవి
హృదయ మని, యట్లులే తెనుఁగు నందును కందము వృత్తము మార్చు బడెను.

క. ఓడక ని న్నెదిరిచి యల్లాడని వాఁ డెవఁడు? భుజతపోఁతిబలంబుల్

గూడి నినుఁ గాచ నెప్పుడు, ఏడక మఱి దేశకాలవేదిని తనయా. ౧౧౦౩

తా త్పర్యము.

భయపడక నిన్నెదిరిచి యుద్ధము నం దల్లాడని వాఁ డెవఁడు గలఁడు? ఏలన
భుజబలము, తపోబలము దానిని మించినబల మస్త్ర బలము, నిన్ను సర్వదా రక్షించు
చున్నవి. అదియుఁగాక నీవు దేశము కాలము నెఱిగి యెప్పు డే ప్రదేశమున నెట్లు
వర్తింపవలయునో యట్లు వర్తింపఁ గలవు.

ఇవన్నియుఁ జెప్పుట హనుమంతునితో యుద్ధము చేయునప్పు డిన్నియు నుప
యోగింప వలసి యుండు నని హెచ్చరించుటకే.

సీ. కింకరులను గాలకింకరులను గూల్చె, జంబుమాలిని బట్టిడంబు మాల్చె
మంత్రిపుత్రుల యమమందిరంబున కన్పె, బంచత సై న్యేశంపంచకమున
కలవరించెను హయనాగరభాళిలో, దళముల నెల్ల విదళనపరిచె
నీ ముద్దుదమ్ముండు • నీలై నక్షకుమారుఁ డింద్రజితా! నాకు • నెల్లయందు

తే. కంటే నీ యందు విశ్వాసముంట నిన్ను, బనుప వలసెను వానరు బలముజలము చక్కఁ బరికించి నీ బలశౌర్యములను, దదనురూపంబు సేయుముతనయ కుట్ట.

అర్థములు. కాలకింకరులను = యమకింకరులను, డంబు = తేజము, పంచత = మరణము, ఎదవదశ - బాల్యకౌమార యౌవన జరా మరణంబులను వానిలో నైదవది. దేహము నందలి పంచభూతములు కలయిక మాని వేతైపోవును గావున పంచత. అలవరించెను=కలిగించెను. దశముల నెల్లన్=సేనల నన్నిటిని, విదశన పటిచెన్ = చీల్చివైచెను, ఎల్లయందు=ఎల్లవారి యందుకంటే, విశ్వాసము=నమ్మకము, ఇంద్రజితా = ఇంద్రజిత్తుడా అనుదాని సంబోధనరూపము. ఋత్విగాదులు గుణ.....విభాషనగు. తత్సమ ౮౪ సూ. సు. వ్యా. ఈ సూత్రప్రకారము ఇంద్ర జిత్తు, ఇంద్రజిత్తుడని రూపంబులు. జగదింద్రజిత్తుల తకారంబునకు లోపంబు విభాష నగు. సు. వ్యా. తత్స ౯౧ ప్రకారము ఇంద్రజి - ఇంద్రజిత్తుని రూపములు.

ఎల్లయందు = ఎల్ల శబ్దము ద్రుతాంతంబయిన యవ్యయంబు. “సద్భశం త్రిషు లింగేషు సర్వాసుచ విభక్తిషు వచనేషుచ సర్వేషు యన్ననేతి తదవ్యయ” మ్మని యవ్యయ లక్షణము. అనఁగా మూడు లింగములందు, అన్ని విభక్తులందు, ఎల్ల వచనంబులందు నేకవిధముగ నుండునది యవ్యయము. అట్లు యుండియు అప్పు డను నవ్యయమునకు అప్పటికి నని రూప మున్నట్లు ఎల్లయంచు నని ప్రయోగములు గలవు. ‘ఎల్లయందును దా వసియించుటెల్ల’ భాత. ఉద్యో. ౧ ఆ. “ఎఱిగె సకల శాస్త్రులు నెల్లయందు” భార. ఆది ౨ ఆ. ఈ శబ్దము విశేష్యముగను బ్రయో గములు గలవు. “ఎల్లం జూడఁగ,” భార. కర్ణ ౧ ఆ. ౧౪౬ ప. “ఎల్లజూడ” ౩ఆ. ౧౧ ప.

తా త్పర్యము.

నాయనా! కింకరులను, జంబుమాలిని, మంత్రిపుత్రులను, సేనానాయకుల నేవురను సేనలతోడ వానరుఁడు చంపెను. అందఱకంటే నీ యందు నాకు నమ్మకము మెండు. కావునఁ దక్కిన వారిని బంపిన గెలిచి వత్తు రను నమ్మకము లేదు. నీవు గెలిచి వత్తు వను నమ్మకము గలను. కావున నిన్నుఁ బంపవలసి వచ్చెను. వానరుని బలము, చలము చక్కఁగాఁ బరికించి దానికిఁ దగినట్లు నీ బలశౌర్యములను జూపుము.

మత్తకోకిలము. సేన యంతయు వానరేంద్రునిచే హతం బయి పోకమున్

వాని నశ్రువిదగ్గగఁగూ! జంబుమైఁ బరిమార్చుమీ

వానిఁ దాఁకఁగఁ బోవు ముందుగ • వానిశక్తి స్వశక్తియున్

మానసంబునఁ జక్కఁజూడు ప్రమాదముం బడఁబోకుమీ. ౧౧౦౫

తా త్పర్యము.

వానిని జంపుటయందు నీ వెంత యాలస్యము చేసెదనో యంత మన సేన

నాశ మగును. కావున మనసేన వానిచే నాశము గాక ముందే యుక్తములచే వాని నేగముగఁ జంపుము. ఉత్త బాణప్రయోగములఁ గాలము పుచ్చుకుము. వానిపై బడి పోకముందే వాని శక్తి యే మాత్రమో, నీ శక్తి యే మాత్రమో, చక్కఁగాఁ బరీక్షింపుము. పౌచ్చరిక తప్పకుము.

మత్తకోకిలము. సేన కావఁగ లేదు ని న్నని * సిద్ధ మియ్యది, సేన లె వైనఁ దాఁకిన ద్రుంచు వాఁడు, మహాబలోపమవేగు వై శ్యావరాధుని డాయఁ బోకుము * వజ్రమున్ ధరియించి యొం దేని ముష్టిరణంబు సేయఁగ*నేని మర్దితశాత్రవా. ౧౧౦౬

అర్థములు. మహాబలోపమ వేగున్ = వాయువుతో సమానమైన వేగము గలవానిని; వై శ్యావరాధునిన్ = అగ్నితో సమానుని, వజ్రమున్ = ఇది యొందుని వజ్రము కాదు. విష్ణుచక్ర మన్నట్లు లిది యొక యాయుధము. చూచుటకు వజ్రము వలె నుండును. ఇది శత్రుమై కాని యుక్తముకాదు దీనిని సామాన్యరాక్షసులు కూడ ధరించి తిరుగుచుండి రని ౧౧౦౩ వ పద్యమునఁ గలదు.

తా త్ప ర్య ము.

ఇరువురు యోధులు విండ్లతో దూరమున నుండి యుద్ధముచేయునపుడు సేన లడ్డమువచ్చి రక్షింపఁగలవు. ఈ వానరుఁ డిట్టివాఁడు కాఁడు. తటాలున నీ మీఁదనే దూఁచును అప్పుడు సేన లేమి చేయఁగలవు? కావున నీవు సేనల నమ్మికొని పోవుట వ్యర్థము. సేన లెన్ని తాఁకినను వాఁడు చంపును. నీవు వజ్రము ధరించి యైనను వాని మీఁదికిఁ బోకుము. వాఁడు వాయువువలె నలు ప్రక్కలఁ దిరుగు చుండును. ఏ మూల మాటి నిన్నుఁ గొట్టునో? అది గాక వజ్రము కదలక యుండు దానిని గొట్టఁ గలదు. గాలి నెట్లు నఱకఁగలదు. కావున శత్రుముల నమ్మవలదు. అట్లు పై పడిన ముష్టితోఁ గొట్టెద నందు వేమో. వాడగ్నివంటి వాఁడు. వాఁడు పడినచోట నెల్ల భస్మము చేయును. అగ్నిహోత్రుని ముష్టిదెబ్బ లేమి చేయఁగలవు. కావున వానితో ముష్టి యుద్ధము సేయ యత్నింపకుము.

మత్తకోకిలము. ఇంతయుం దలపోయుమీ మఱియేది యుక్తమో చూచుమీ యంత నింతను బోఁడు వాఁడు మహాశత్రుముల్ స్మరియింపుమీ, స్వాంతమున్ నిజదృష్టియున్ శరపాత మొక్కటిగాఁగ ను ర్ధాంతశక్తి రణంబు సేయుము * తొల్లి, నీకు జయం బగున్. ౧౧౦౭

అర్థములు. అంతనింతన్ = అల్ప ప్రయత్నముతో, సులభముగా, స్వాంతము = మనస్సు, శరపాతము = బాణము పడుట, తొల్లిన్ = తొందరపడక, నిబ్బరముగ.

తా త్ప ర్య ము.

ఇప్పుడు నేను జెప్పిన దంతయు నాలోచింపుము. దీనిలో నక్కడికిఁ బోయి నపు డేది యుక్తమో యది చేయుము. అల్పప్రయత్నముతో వాఁడు సాధ్యుఁడు

కాడు. కావున బ్రహ్మాస్త్రాది మహాస్త్రములను స్మరింపుము. మనస్సు-దృష్టి-బాణము మూడు నేకకాలమందు నేక ప్రదేశమందుఁ బడునట్లు యుద్ధము చేయుము. వానిని జెదర నీయును. తొందర పడకుము. నిబ్బరముగ మనస్సునఁ గలతలేక యుద్ధము చేయుము. జయము కలుగును.

క. బాలుని వినుఁ బంపఁగ రా, దాలమునకు నాకుఁ దెలియు * నైనను ధరణీ

పాలురకు శ్రీత్రసీతీయ, వాలాయము దాని దాటవచ్చునె చెపుమా. ౧౧౦౮

అర్థములు. ఆలమునకు = యుద్ధమునకుఁ శ్రీత్రసీతీయ = రాజధర్మమే, వాలాయము = నిర్బంధము, అతిక్రమింపరానిది.

తా త్పర్యము.

పెద్దవా రుండఁగా యుద్ధమునకుఁ బిల్లవాండ్రను బంపుట సరిగా దని నాకుఁ దెలియును. అయినను మనము రాజులము. మనకు శ్రీత్రయ ధర్మము నిర్బంధము. లెక్కిన వారివలె మనము ప్రవర్తింపరాదు. శ్రీత్రయ ధర్మప్రకారము రాజు ముందుగ యుద్ధమునకుఁ పోరాడు.

ఇందు శ్రీత్రయులగు రాజుల కిది ధర్మమని చెప్పుటచే దాను శ్రీత్రయుండనని యంగీకరించి నట్లు లామెను. ఇదియె వాస్తవ విషయము. రావణాసురుని కంట వాని జాతి విషయము తమకుఁ దెలిసినట్లు కొందఱు వాడు బ్రాహ్మణుఁ డనియు వానిని బంపుటచే రానుచంద్రమూర్తికి బ్రహ్మహత్య వచ్చెననియుఁ జెప్పెదరు. బ్రహ్మహత్య విచారము యుద్ధకాండమునఁ జేయఁబడును. ఇచ్చట రావణ మూటలు సత్యమా? లెక్కినవారి మూటలు సత్యమా? విచారింప వలయును. ఎట్టివాడు బ్రాహ్మణుఁ డని శాస్త్రములు, వాని జాతి నిర్ణయించు చున్నవో చూతము.

శ్లో. సర్వవర్ణేషు తుల్యాసు, పత్నీ మృత్యుతయోనిషు

ఆనులోమ్యేన సంభూతా, జాతా జ్ఞేయాస్త ఏవ తే. మను. ౧౦-౫.

బ్రాహ్మణాదు లగు నాలుగు జాతులవారు నాలుగు జాతులలోను శాస్త్రవిధి చొప్పునఁ బెండ్లియై వ్యభిచార దోషము లేని సవర్ణజాతి పత్నుల యందు, అనఁగా బ్రాహ్మణునకు బ్రాహ్మణి యందును, శ్రీత్రయనకు శ్రీత్రయ యందు, ని వివిధమున నా యా జాతుల వారికి నా యా జాతుల స్త్రీల యందుఁ బుట్టిన వారు మాతాపితరుల జాతి గలిగి సజాతీయు లనఁబడుదురు. శ్లోకమున పత్నీయందు నని ప్రయోగింపఁ బడుటచే బ్రాహ్మణునకు తాను శాస్త్రప్రకారము వివాహము చేసికొనని యన్యబ్రాహ్మణ స్త్రీయందు జనించినను వాడు బ్రాహ్మణుడు గాడు. ఈ విషయమున దేవలుఁ డిట్లు చెప్పెను. 'ద్వితీయేన తు యః పిత్రా సవర్ణాయాం ప్రజాయతే | అవవాట ఇతి భ్యాతః, శూద్రధర్మా సజాతీః | వ్రతహీనా నసంస్కార్యాః స్వతంత్రాః స్వసి యే సుతాః | ఉత్పదితా సవర్ణేన, వాత్యా ఇవ బహిష్కృతాః' సవర్ణ స్త్రీ యందు రెండవ తండ్రికిఁ బుట్టినవాడు అవవాటుఁ డనఁబడును. వాడు జాతిచే

శూద్రధర్మము గలవాడే. వానికి బ్రహ్మచర్యాది వ్రతములు, ఉపసయనాది సంస్కారములు లేవు. వాడు వ్రాత్యునివలె బహిష్కరింపఁబడఁ దగినవాడు.

‘యేతు జాతా స్సమానాసు సంస్కార్యాస్య రతోన్యథా’ యని వ్యాసులు చెప్పెను. ‘సవర్ణేభ్య స్సవర్ణాసు జాయంతే హి సజాతయః’ అనియు ‘విన్నా స్వేష విధిః స్మృతః’ వివాహమున భార్యాభర్తలుగ నైన వారియందే యీ విధి యని యాజ్ఞ వల్క్యుఁడు చెప్పెను.

‘స్త్రీవ్యవంతర జాతాసు ద్విజైరుత్పాదితాన్ సుతాన్ సదృశాసేవ తానాహు ర్మాతృదోష విగర్హితాన్.

దీనికి వ్యాఖ్యాన మందిల్లు వ్రాయఁబడినది.

అనులోమముగా నవ్యవహిత వర్ణ జాతీయభార్యలందు నెవరు పుట్టుదురో అనఁగా బ్రాహ్మణునకు క్షత్రియ స్త్రీ యందు, క్షత్రియునకు వైశ్య స్త్రీ యందు, వైశ్యునకు శూద్ర స్త్రీ యందు, పుట్టిన కొడుకులు తల్లి యొక్క హీనజాతి వలన నిందింపఁబడిన వారై పితృసదృశు లగుదురే కాని తండ్రి జాతివారుకారు. పితృ సదృశు లని చెప్పుటచే తల్లి జాతికంటె నెక్కువవారు, తండ్రికంటె నిక్కువైన లగుదు రని తెలియ వలయును. వరుసగా వీరికి మూర్ధాభిషిక్తుఁ డనియు, మాహిష్యుఁడనియు కరణజాతివాఁ డనియుఁ బేర్లు వచ్చును గాని బ్రాహ్మణుఁడు, క్షత్రియుఁడు, వైశ్యుఁడు, నను సీర్లు రావు. వీరికి వృత్తులు వేఱువేఱుగా విధింపఁ బడినవి. బ్రాహ్మణునకు వివాహిత లగు క్షత్రియ వైశ్య శూద్ర స్త్రీలయందుఁ బుట్టిన మువ్వరు-క్షత్రియునకు వైశ్యశూద్ర స్త్రీలయందుఁ బుట్టిన యిద్దఱు, వైశ్యునకు శూద్ర స్త్రీయందుఁ బుట్టిన యొకఁడు - ఈ యార్గురు అపశేదు లనఁ బడుదురు. (అపశేదు లనఁగా నిక్కువైన - అని మనువు)

విప్రస్య త్రిషు వర్ణేషు, నృపతే ర్వర్ణయో ర్వయోః

వైశ్యస్య వర్ణే చైకస్మిన్, షడేతేపశదాః స్మృతాః.

మనువు. ౧౦-౧౦.

బ్రాహ్మణేన క్షత్రియానాం ముత్పాదితః క్షత్రియ ఏవ భవతి, క్షత్రియేణ వైశ్యాయాం వైశ్య ఏవ, వైశ్యేన శూద్రాయాం శూద్ర ఏవేతి శంఖస్మరణమ్. వైద్యనాథీయము.

బ్రాహ్మణునకు వివాహిత యగు క్షత్రియస్త్రీయందుఁ బుట్టినవాడు క్షత్రియుడే; క్షత్రియునకు వైశ్య స్త్రీయందుఁ బుట్టిన వాడు వైశ్యుడే; వైశ్యునకు శూద్రస్త్రీయందుఁ బుట్టినవాడు శూద్రుడే యని శంఖుఁడు.

కావున బ్రాహ్మణుడైన విశ్రవసునకు వివాహము చేసికొనిని రాక్షస క్షత్రియ యందుఁ బుట్టిన రావణుఁడు బ్రాహ్మణ జాతివాఁ డెట్లగును? ఇంక గుణ కర్మములఁ బట్టి చూతము.

బ్రాహ్మణునకు బ్రాహ్మణ జాతి స్త్రీయందుఁ బుట్టినవాడైనను బ్రాహ్మణ గుణకర్మములు లేవేని వాడు బ్రాహ్మణుడు గాఁడు. వాఁడే వృత్తియందున్నాఁడో యా జాతివానిఁగానే యెన్నవలయును. 'బ్రాహ్మణ క్షత్రియత్వంహి యాతి శత్రు సముద్యమాత్' అని భీష్ముడు పరశురామునితో వనెను. బ్రాహ్మణుడా ! నీవు శత్రువును ధరించుటచే క్షత్రియుఁడ వైతివి. కావున నిన్నుఁ గొట్టెద ననెను.

విశ్వామిత్రుని తాత కుశుడు, సాక్షాద్బ్రహ్మపుత్రుడైనను నాయన వంశము వారందఱు క్షత్రికర్మ మవలంబించుటచే క్షత్రియులైరి. కాని బ్రాహ్మణు లనబడలేదు. వ్యాసులకు శూద్రస్త్రీయందుఁ బుట్టిన విదురుడు శూద్రుఁ డయ్యెను గాని బ్రాహ్మ ణుఁడు కాలేదు. ఋషుల జన్మముగుఱించి యుత్తరకాండమునఁ జర్చింపఁబడును. ఈ కారణములచే రావణుడు జాతి గుణకర్మములచే క్షత్రియుఁడేకాని బ్రాహ్మణుడు కాఁడు. అయోధ్య ౨౪౬౪ వ్యాఖ్య చూచునది.

కావున రావణుడు తాను క్షత్రియుఁడ నని క్షత్రియధర్మ మనుసరించి నిన్నుఁ బంపుచున్నా నని యింద్రజిత్తుతోఁ జెప్పినమాట శాస్త్రసమ్మత మైనది. రావా సురుఁడు క్షత్రియుఁ డని చెప్పఁబడుట యిచ్చట మాత్రమే కాదు.

క. పరలోక సుఖముఁ గోరెడి, పురుషులు పెనువీరక బెనఁగి * పాలియుదు రనిలో ధర క్షత్రిధర్మమున సం, గరమునఁ దెగువారి కేడ్వఁ గా న్యాయంబే. యుద్ధ. ౨౪౯౯.

క. క్షత్రియ సమ్మతము పురా, ధాత్రీశాధిష్ఠితమ్ము తగుగతి యిది యా క్షత్రియున కాహవోజ్ఞత, గాత్రునకై కార్పరాదు కన్నీరెందున్. యుద్ధ. ౨౫౦౨.

రావణునకు జరపిన యుత్తరక్రియల విధానము పరిశీలించినను నవి బ్రాహ్మణు నకుఁ జేయు కార్యములు గా నని స్పష్టపడును.

పుత్రా యే ౨నంతర స్త్రీజాః, క్రమేగోక్తా ద్విజన్మనామ్
తా ననంతరనామ్న స్తు, మాతృదోషా త్రచక్షతే

మను-౧౦-౧౪.

ద్విజులకుఁ దమ వెంబడి జాతులందుఁ బుట్టిన బిడ్డలకు వారి తల్లియొక్క హీన జాతిని బట్టి హీనజాతులందుఁ బుట్టినవారుగా నెంచఁ బడుదురు. కనుక మాతృ జాతికిఁ దగిన సంస్కారమునకు నర్హులు. మీఁద వ్రాసిన దంతయు వివాహిత లైన స్త్రీలకుఁ బుట్టిన వాని విషయము. రావణుడు వివాహిత స్త్రీకిఁ బుట్టినవాడు కాఁడు. విశ్రవసుఁడు కైకసిని వివాహ మాడలేదు. దాని తండ్రి కన్యాదానమును జేయలేదు. సమీపమందుఁగూడలేదు. కైకసి బిడ్డలు గోరి వచ్చెను. కావున విశ్రవసుఁడు బిడ్డల ననుగ్రహించెను. కావున నామె యుంపుడు కత్తై వంటిది. కావున ననులోమ జాతుల కంటె రావణుడు హీనుఁ డగు చున్నాఁడు. ఉత్త. కాం. ప. ౧౮౫-౧౮౬. భగవ

ద్వేష్టి యైన సుమాలియొక్క పుత్రిక యగు కైకసి ప్రదోషకాలమందు విశ్రవస్సును బొందినది. కాబట్టి మాతృదోషము వల్ల రావణుడు కర్మచండాలబీజోత్పన్నుఁ డనియును జెప్పవలసి వచ్చును. అంతకు లైన భగవద్భాగవత విషయము లైన యసహ్యపచారములవల్ల నితఁడు కర్మచండాలుఁ డనుట సహజము.

క. కావున ని న్నంపెద నా, నావిధమహితాశ్రముల మనంబునఁ గడు సం
భావించుచుఁ బోరుము పుత్రా! విజయముఁ గొమ్ము పోయి * రమ్మా సుమతీ !
తా త్ప ర్య ము.

క్షత్రియ ధర్మమును మన మతిక్రమింపరాదు. కావున నిన్నుఁ బంపుచున్నాను. అనేకవిధము లైన గొప్ప యశ్రములను మనస్సున స్మరించుచు యుద్ధముచేయుము. యమారా! పోయి జయించి రమ్ము.

—* ఇంద్రజిత్తు హనుమంతుని మీఁదికి యుద్ధమునకుఁ బోవుట. —

చ. అని జనకుండు వల్క వివఃయంబున నాతనికిం బ్రదక్షిణం
బానరిచి దక్షపుత్రనిధుఁ * ఉద్ధతి సన్నహనంబు సేసి బం
ధునిచయపూజితుం డగుచుఁ * దూర్ణమ పర్వమువేళ వార్ధిరీ
తిని భగరాజవేగహరిఁదీ పరథంబును నెక్కి- నెల్వడెన్. ౧౧౧౦

అర్థములు. దక్షపుత్రనిధుఁడు = దేవతలతో సమానుఁడు, 'మనసాశ్వేన భూతాని పూర్వం దక్షోఽస్పృశత్తథా' । దేవా నృషీన్ సగంధర్వా నురగాన్ పక్షిణ స్త హ'యని వి. పురా. వాక్యము ప్రమాణము. ఉద్ధతిన్ = గర్వముచే, సన్నహనంబు = దృఢప్రయత్నము. బంధునిచయ పూజితుఁడు = చుట్టముల గుంపులచే గౌరవించఁ బడిన వాఁడై; దూర్ణమ = వేగముగ, పర్వమువేళ = పున్నమనాఁడు; వార్ధిరీతిని = సముద్రమువలె, భగరాజవేగ = గరుత్మంతుని వేగము గల, హరి = గుఱ్ఱములచే, దీప్త = ప్రకాశించు, రథంబును = తేరిని.

తా త్ప ర్య ము.

ఈ ప్రకారము తండ్రి చెప్పఁగా వినయముతో నాయనకుఁ బ్రదక్షిణము చేసి దేవతలతో సమానుఁ డగు నింద్రజిత్తు గర్వించి యుద్ధమునకుఁ దగిన ప్రయత్నముచేసి బంధువు లందఱు గౌరవించఁగా వేగముగఁ బున్నమనాటి సముద్రమువలె బొంగి గరుడ వేగముతో సమానవేగము గల గుఱ్ఱములు కట్టిన తేరెక్కి యిల్లు వెడలెను.

ఉ. ఆ రథికోత్తముండు పవనాత్మజు చక్కటి కేగ నాతఁ డా
ఘోరశతాంగనిస్సృవము * క్రూరశరాపగుణారవంబులున్
భూరితరంబు గావుటయుఁ * బొంగి గళార్పటి నించె వ్యోమసం
చారులు నాగయక్షముషి*నత్తము లుబ్బున మూఁగ వేడుకన్. ౧౧౧౧

అర్థములు. ఘోరశతాంగ నిస్వనము = భయంకరమైన తేరి ధ్వని, క్రూర శరాసగుకారవంబులున్ = కఠినములైన యల్లెత్రాటి ధ్వనులును, గళార్భటి = కంఠధ్వని, వ్యోమ సంచారులు = ఆకాశమందుఁ దిరుగువారు, ఉబ్బునన్ = సంతోషముతో.

తాత్పర్యము.

రథిసులం దుత్తిముఁ డైన యా యింద్రజిత్తుహనుమంతుఁ డున్నచోటికి సరిగాఁ జోఁగా నతని రథచక్రధ్వని; అల్లెత్రాటిమోత-మిక్కిలి యతిశయింపఁగాఁ దగిన వాఁడే వచ్చుచున్నాఁ డని హనుమంతుఁడు సంతోషించి సింహనాదము చేసెను. ఆకాశమున సంచరించువారు నాగులు, యక్షులు, ఋషిశ్రేష్ఠులు, సంతోషముతో గుంపుఁగూడిరి.

చ. దరకరభూరిచాపమును • దారుణశాతశిలీముఖంబులున్

వరబలుఁ డుద్ధతింగొని జంపంబున సంగరకాంక్షఁ జోవ భీ

కరముగఁ గూసె సత్త్వములు • కాంతి దొలంగె డెసల్ విహంగమో

త్కరములు మింటఁ బెక్కులు విధంబుల నాద మొనర్చె భీతిచేన్. ౧౧౧౨

అర్థములు. దరకర = భయంకరమైన, భూరి = గొప్పదగు, చాపము = విల్లు, దారుణ శాతశిలీముఖంబులున్ = భీతిని గలిగించు పదునైన బాణములు, వరబలుఁడు = ప్రళయమైన బలము గలవాఁడు, బ్రహ్మవరబలము గలవాఁడు; సంగర కాంక్షన్ = యుద్ధమునందలి కోరికతో - సత్త్వములు = జంతువులు, విహంగమ + ఉత్కరములు = పక్షిసంఘములు.

తాత్పర్యము.

భయంకరమైన పెద్దవింటిని, పదునైన బాణములను దీసికొని యుద్ధమునందలి కోరికచే వేగముగఁ జోఁగా మృగములు గూసెను. దిక్కులు కాంతి మాసెను. పక్షులు భయపడి యాకాశమున కెగసి నానావిధములఁ గూసెను.

శా. జ్యోటంకారవిపాటితాళుఁ డగుచున్ • శక్రకారి నిర్వక్రమా

నాటోపంబున బాణవర్షములతో • నవ్యానరున్ డాయ వృ

క్షౌటుం డుద్భటవైరిభీతికరగఃస్థాస్ఫటితోర్విధుఁడై

యూటాడంగ ధరాతలంబు నిజవేగోద్ధాతజీమూతుఁడై.

౧౧౧౩

అర్థములు. జ్యోటంకార = అల్లెత్రాటి టంకారముచే, విపాటిత + తాళుఁడు = చీల్చుబడిన దిక్కులు గలవాఁడు, శక్రకారి = ఇంద్రజిత్తు, నిర్వక్రము = వంకరలేనిది, ఆటోపంబున = వేగమున, వృక్షౌటుండు = క్రోధి, ఉద్భట = మిక్కిలి; గర్జా = సింహనాదముచే, స్ఫటిత = చీల్చుబడిన, ఉర్విధుఁడై = కొండలు గలవాఁడై, యూటాడంగన్ = ఊగులాడఁగా - నిజ = తన, వేగ = వేగముచే - ఉద్ధాత = ఎగురఁ గొట్టబడిన, జీమూతుఁడై = మేఘములు గలవాఁడై.

తా త్పర్యము.

అలైత్రాటి ట మ్మను ధ్వనిచే దిక్కులు పగులఁ జేల్చుచు, నింద్రజిత్తు నింఛారు వేగమున బాణవర్షము గురియించుచు వానరుని జేరఁబోవ నానరుడు కంఠ నాదముచేఁ గొండలు బ్రద్దలు గాఁగా, భూమి కదలఁగ తన వేగమువలనఁ బుట్టిన గాలిచే మేఘములు చెదరి పోవఁ జేయుచున్నవాఁడై.

చ. విడివడి తాఁకె నిట్లు రణఃవీరు లనారణ విక్రమంబునన్
గడుకొని దేవదానవులఁకై వడిఁ బోరి బద్ధవైరు లై
యెడ గొన నీక వచ్చు శరఃవృష్టిరయంబును నాపి కాయముం
బొడ వొనరించి తొడ్డిపథఃముం గొని గ్రుమ్మెరుచున్న మారుతిన్. ౧౧౧౪

అర్థములు. విడివడి = యథేష్టముగ, అనారణ = అడ్డములేని, గడుకొని = ప్రయత్నించి, ఎడగొన నీక = సందు గలుగ నీయక, శరవృష్టిరయంబును = బాణవర్షము యొక్క వేగమును, అపి = అడ్డగించి, తొడ్డిపథమున్ = ఆకాశమును.

తా త్పర్యము.

విచ్చల విడి తాఁకెను. ఇట్లు యుద్ధమునందు వీరు లగు హనుమ దింద్రజిత్తులు దేవదానవులవలె విరోధబుద్ధిచే యుద్ధము చేసిరి. అప్పుడు సందులేక వచ్చుచున్న బాణవర్షముయొక్క వేగము నడ్డగించిన వాఁడై దేహము పెంచి వాయుమార్గమునఁ జరించుచున్న యాంజనేయుని.

ఉ. ఆయతీతీక్ష్ణశల్యకనఃకాంచితపుంఖశరాలి నైచె న
త్యాయతేవేగ మార నసుఃరాధిపనందనుఁ డంత దూర్యముల్
పాయక భేరికాపటహఃవారరవంబులుఁ గార్ముకధ్వనుల్
మ్రోయుఁ దొడంగె దాని విని ః రోషమునం బవమాన సూతియున్. ౧౧౧౫

అర్థములు. ఆయత = నిడువైన - తీక్ష్ణ = పదునైన, శల్య = ములికి కల, కనకాంచిత పుంఖ శరాలిన్ = బంగారుచేఁ బ్రకాశించు పింజలు గల బాణ సమూహమును, అత్యాయతే వేగము = మిక్కిలి యధికమైన వేగము, దూర్యముల్ = వాద్యధ్వనులు, భేరికా = నగారాలయు, పటహ = తప్పెటలయు, రవంబులు = ధ్వనులు, కార్ముకధ్వనుల్ = వింటి చప్పుడులు.

తా త్పర్యము.

నిడువై వాడియగు ములుకులు గల బంగారు పింజబాణములను మిగుల వేగముగ వేసెను. దానిని జూచి వాద్యధ్వనులు, భేరులు, తప్పెటలు రాక్షసులు మ్రోయించిరి. దానికి నాంజనేయుఁడు కోపించి.

మ. కృతహస్తం డగు వాసవారి దశవైః • గీలించు బాణావళిన్
విరేగాఁ జేయుచు వాని యంతరమునన్ • వేగంబు నీపింపఁగా

ధృతి పెంపారఁ జరించు, నెట్టయెరుటన్ • దృగ్గోచరంజౌ, నభౌ

గతుఁడౌ, పెంటనె మీఁద దూఱుఁ, గరయుఁగ్గం బడ్డగించు న్వేసన్. ౧౧౧౬

అర్థములు. కృతహస్తంబు = బాణములు గుఱి తప్పక వేయువాఁడు, 'కృతహస్తస్సుప్రయోగ విశేషః - కృతపుంభవత్'. అమర. వితగా = వ్యర్థముగా, అంతరమునన్ = నడుమ.

తాత్పర్యము.

గుఱి సూటిగవేయు నిందజిత్తు తన మీఁద వేయు బాణములను వ్యర్థపఱచుచుఁ దనకుఁ దగులకుండఁ జేసికొనుచు నా బాణములకు నడుమ మిగుల వేగముగా దిరుగును. ఎట్టయెరుటఁ గానవచ్చును. ఎరుట నున్నాఁడని బాణమువేయునంతలో నాకాశమున నుండును. అంతలో మీఁద దూఱును. చేతు లడ్డము పెట్టును.

ఉ. ఇద్దరు యుద్ధకర్మచణు • లిద్దఱు భూరిజవాధికోత్తముల్

పద్మగఁ బోరి రిద్దఱు న • పారపరాక్రమ ముల్లసిల్లఁగా

నద్దిర నాఁగ భూతనిచ • యంబు, పరస్పరతారతమ్య మా

యిద్దఱెఱుంగ రైరి యసు • రేశ్వరనందన వాయునందనుల్. ౧౧౧౭

అర్థములు. యుద్ధకర్మచణులు = యుద్ధము చేయుట యందు సమర్థులు, భూరి = గొప్ప, జవాధిక = మిక్కిలివేగమునందు, ఉత్తముల్ = గొప్పవాకు.

తాత్పర్యము.

ఇద్దఱు యుద్ధమందు సమర్థులు, ఇద్దఱు నతివేగము గలవారు. అంతములేని పరాక్రమముతో భూతసమూహము లాశ్చర్యపడఁగా యుద్ధము చేసిరి. ఇంద్రజిత్తు-హనుమంతులు పరస్పర తారతమ్యము నెఱుంగ లేరైరి.

చ. హనుమ యెఱుంగఁ డయ్యె వసుధాధిపనందను నంతరంబు, నా

దనుజుఁ డెఱుంగఁ డయ్యె వసుధారుహచారుని యంతరంబు, నా

యనఘులు పోరుచో దృఢసమాధిని నింద్రజి బాణముల్ వృథా

చనుటయ కాని కీశవరుఁ • జక్కఁగ నాటవ యేమి సేయుదున్. ౧౧౧౮

అర్థములు. అంతరము = చంద్రము - లోపము, వసుధారుహచారుని = క్రోధియొక్క, దృఢసమాధిని = గట్టి నిశ్చల మనస్సుతో, ఇంద్రజి = ఇంద్రజిత్తు, అనఘులు = యుద్ధకర్మమందు దోషము లేనివారు.

తాత్పర్యము.

ఇంద్రజిత్తునందలి లోపము హనుమ తెలిసికొనలేడయ్యె. హనుమలోపము నింద్రజిత్తు తెలిసికొనలేడయ్యె. ఇట్లు యుద్ధకర్మమందు లోపములేక పోరునపుడు ఇంద్రజిత్తు తనలో నిట్లు లాలోచించెను. నా బాణము లన్నియు వ్యర్థములై పోవుచున్నవి. కాని వానిలో నొకటియైన క్రోధిని దాకినది లేదే. ఏమి సేయుదును ?

—• ఇంద్రజిత్తు హనుమంతుని బ్రహ్మశ్రుయున బంధించుట. •—

ఉ. చిక్కఁడు లక్ష్మసిద్ధికిని • తేవడి వీని వధింప శక్యమా
యొక్కరణి గ్రహింప నగు • నీతని నంచుఁ బితామహశ్రుయు
గ్రక్కున నారికిం దొడిగి • రావణి పావని వైచి కట్టె వీఁ
డుక్కరి యొంటఁ బోఁ డనుచు • నుర్విపయిం బడె దానఁ గ్రోతియున్. ౧౧౧౯
అర్థములు. చేవడి = చేతి వేగముచే, పితామహశ్రుయున్ = బ్రహ్మశ్రుయును,
నారికిన్ = అల్లెత్రాటికి, తొడిగి = సంధించి, ఉక్కరి = బలశాలి, ఒంటఁబోడు =
మఱియొక విధముగఁ జిక్కఁడు.

తా త్పర్యము.

నా గుఱికి వీఁడు చిక్కుటలేదు. భుజబలముచే వీనిని జంప సాధ్యముగాదు.
ఏ విధముగ వీనిని గట్టివేయ సాధ్య మగునని యాలోచించి బ్రహ్మశ్రుయును వింట
సంధించి యింద్రజిత్తు వీఁడు మఱియొక బాణమునకు సాధ్యుఁడు కాఁ డని యాంజ
నేయునిమీఁద వేసి కట్టెను. దానితోఁ గ్రోతి నేలఁబడెను.

ఉ. సోలి విచేష్టుఁడై పవనసూనుఁడు బ్రహ్మవరంబు నెంచి దో
ర్గ్ల నడంచి నిర్జరవరిష్టుని యానతి దాట శక్యమా
పాలన సేయుట పరమభవ్యము చిక్కితిఁ బో భయంబు లే
దోల్చిఁ బితామహుండును బిడోజుఁడు వాయుపు నన్నుఁ గావఁగన్. ౧౧౨౦

అర్థములు. సోలి = నేలఁబడి - విచేష్టుఁడై = కాలుసేతులు కదలింపనివాడై,
దోర్గ్లన్ = భుజబలమును - నిర్జర వరిష్టుని = దేవతాశ్రేష్టుఁడగు బ్రహ్మయొక్క
ఆనతి = ఆజ్ఞ, పితామహుండును = బ్రహ్మయు - బిడోజుఁడును = ఇంద్రఁడును,
నాలుగవపాదంబున వృద్ధివళి గావున బిడ+ఒజన్ లోని ఓకారముతో యతి చెల్లెను.

తా త్పర్యము.

కాలు సేతులు కదలింపలేక నేలఁబడి యాంజనేయుఁడు బ్రహ్మ దన కిచ్చిన
వరము స్మరించి భుజపరాక్రమము చాలించి బ్రహ్మ యాజ్ఞ దాటవచ్చునా?
దానిని రక్షించుట మిగుల శ్రేయస్కరము. వీరికిఁ జిక్కితిని పో నాకు వరము
లిచ్చిన బ్రహ్మ యింద్రుఁడు తండ్రి యగు వాయుపు నన్ను రక్షింపఁగా నాకు రాఁగల
భయమేమి ?

క. ననుఁ బట్టుకొనుచుఁ బోదురొ, దనుజులు పోవుదురు గాక • దశకంధరునిం

గనుఁగొని సంభాషింపఁగఁ, జను నదియును నొక్కమేలె • చర్చింపంగన్. ౧౧౨౧

తా త్పర్యము.

వీరిచేతఁ జిక్కితిని పో వీరు నన్నేమి చేయుదురు. రావణాజ్ఞ లేక వీరేమియుఁ
నన్నుఁ జేయఁజాలరు. కావున వీరు నన్నుఁ బట్టుకొని రావణు నొద్దకుఁ దీసికొని

పోదురు. పోనీ రావణుతో సంభాషింపఁ గలుగుదును కావున నదియు నొక మేలే. వాని యభిప్రాయము తెలిసికొని నట్లు లగును గదా.

ఆ. అని సమీక్ష్యకారి • యా హనుమంతుఁడు, చేష్టలుడిగి యుండి • దుష్టు లఱిమి నారత్రాశ్శుఁ బెనిచి • నారచీరలు గట్టి, నూత లిడియొఁ గ్రోతి • గుణముఁ దెలుప.

అర్థములు. సమీక్ష్యకారి = ఆలోచించి కార్యము చేయువాఁడు. సమ్ + ఈక్షౌ + కరో తీతి సమీక్ష్యకారీ = ఈక్షించుట = చూచుట - వీనికి పర్యాయశబ్దములకు నాలోచించుట యని యర్థము గలదు. అఱిమి = ఆక్రమించి.

తా త్పర్యము.

చక్కఁగా నాలోచించి కార్యముచేయు నా హనుమంతుఁడు కదలక మెదలక యూరకుండి యా దుష్టరాక్షసులు పైబడి నారత్రాశ్శుతో నారగుడ్డలు పెనవేసి తన్నుఁ గట్టుచుండఁగాఁ దన క్రోతి గుణము తెలుపుటకై కూతలు పెట్టుచుండెను.

—• రాక్షసులు హనుమంతునిఁ గట్టి రావణురౌద్ధకుఁ దీసికొని పోవుట. •—

చ. కనుఁగొని నిర్విచేష్టుఁ డగు • కై సరి నాశరవార మెల్లఁ గిం
కను బలితువుఁ బగ్గములఁ • గ్రౌర్యమునన్ ద్రుమచీరపాళితోఁ
గొనకొని కట్టఁగా నసుర • కుంజరుఁ డుత్కటకౌతుకంబునన్
గను నను నంచు నోర్చి కపి • కట్టులు పైఁచి యణంగి యుండఁగన్. ౧౧౨౩

అర్థములు. నిర్విచేష్టుఁడు = ఏ చేష్టలు లేనివాఁడు, కై సరిన్ = హనుమంతుని, కేసరి పుత్రుఁడు కై సరి-అపత్యార్థక తద్ధితము. ఆశరవారము = రాక్షస సమూహము. ద్రుమ చీరపాళితో = చెట్లపల్లలతోనైన వస్త్రముల సమూహముతో-కొనకొని = ప్రయత్నించి.

తా త్పర్యము.

ఇట్లు హనుమంతుఁడు చేష్టలుడిగి పడి యుండుట చూచి చూచి రాక్షసులు కోపించి, బలముగల పగ్గములను నారవస్త్రములతోఁ బెనవేసి ప్రయత్న పూర్వకముగాఁ గట్టఁగా రావణాసురుఁడు మిగులఁ గౌతుకముతోఁ దన్నుఁజూచును గాకయని హనుమంతుఁడు కట్లు సహించి యూరకుండెను.

చ. అసురలు త్రాశ్శుఁ బగ్గముల • నా హనుమంతునిఁ గట్టినంతనే
వెస వెస నస్త్రబంధమును • వీడి చనెన్, ద్రుహిణాస్త్రబంధముల్
పసచెడి పోవు నన్య మగు • బంధచయంబులతోడఁ గూడినన్
లసదసమాస్త్ర మిగతి ఫలం బఱిపోవుట చూచి దీనుఁ డై. ౧౧౨౪

అర్థములు. ద్రుహిణాస్త్రబంధముల్ = బ్రహ్మాస్త్ర బంధములు, లసత్ = దివ్య తేజస్సుతోఁ బ్రకాశించు, అసమాస్త్రము = సమానము లేని యస్త్రము - ఫలంబఱి = ఫలము చెడి.

తా త్పర్యము.

రాక్షసులుత్రాశ్యచేతను, బగ్గముల చేతను హనుమంతుని గట్టఁగానేబ్రహ్మాస్త్ర) బంధములు తొలగి పోయెను. బ్రహ్మాస్త్ర) బంధములు మఱియొక బంధములతోఁ గూడఁదేని వ్యర్థమై పోవును. అసమానశక్తిగల యస్త్ర) మీ విధముగ నిష్ఫలమై పోవుట చూచి శోకించినవాడై.

బ్రహ్మాస్త్ర) బంధబలమునందు విశ్వాసము లేనివారై రాక్షసులు త్రాశ్యతోఁ గట్టఁగానే యా యవమానము సహింపలేక యస్త్ర)బంధము లూడిపోయెను. అట్లులే ప్రపత్తి చేసినవాఁడు దానియందు విశ్వాసము లేక దానికి సాహాయ్య మని వేటొక సాధనమును గ్రహించెనేని ప్రపత్తి చెడును ప్రపత్తి యందుండు నపాయ మిదియే. ఇతరోపాయముల నది సహింపదు. ఉత్తములు నీచ సహవాసము సహింతురా.

శా. అయ్యో ! యెంతటికార్య మిట్లు విఫలం • బాయెన్, సురారుల్ మహా
జయ్యం బా వరమంత్రశక్తి మది నెంతం జాలరై రక్కటా !
యి యస్త్ర)ంబు పునఃప్రయుక్తమయి కాఁదేనిన్ మఱొం డస్త్ర)మేన్
గయ్యానన్ ఫలకారి కా దొదవె, శంకన్ సర్వదైత్యాళికిన్. ౧౧౨౫

తా త్పర్యము.

అయ్యో ! యెంత గొప్ప ప్రయత్న మిట్లు వ్యర్థమై పోయెను. ఈ రాక్షసులు జయింపరాని గొప్ప మంత్రశక్తియందు నమ్మకము లేనివారైరి కదా. ఈ యస్త్ర)మును మఱలఁ బ్రయోగింపరాదు. ఇది వ్యర్థమైన చోట మఱి యే యస్త్ర)ము పనిచే యదు. ఇంక నేమి గతి ! వీనిచే రాక్షసులందఱు నాశమై పోవు కాలము వచ్చినది.

చ. తనమెయి నస్త్ర)బంధములు • దాటు తెఱుంగఁడు గాక వానరుం
డని యిటు చింత సేయఁగ సురాధిపతేత, వనాటనేత బం
ధనములఁ గట్టి కట్టియలఁ • దాచుచు ముష్టుల బిట్లు గ్రుద్దుచున్
గొని చని రావణాసురుని • కొల్వున నిల్వరి క్రూరరాక్షసుల్. ౧౧౨౬

అర్థములు. తనమెయిన్ = తన దేహమునందు, తాటుట = వదలిపోవుట, సురాధిపతేత = ఇంద్రజిత్తు.

తా త్పర్యము.

తనదేహమును గట్టిన యస్త్ర)బంధములు వదలిపోవుట వానరుఁ డెఱుంగఁడు. కావుననే చిక్కుపడి యున్నాఁడు. తెలిసిన విజృంభించి యుండును. అని యింద్రజిత్తు ఆలోచించు చుండఁగా క్రోధితుని త్రాశ్యతోఁగట్టి కట్టలతోఁ గొట్టుచు, పిడికిళ్ళతో గ్రుద్దుచుఁ దీసికొనిపోయి కొలువుకూటమందున్న రావణాసురుని యెదుట రాక్షసులు నిలిపిరి.

ఉ. తెచ్చితి మయ్య ! క్రోధి నని • తెల్పిన నచ్చట నున్న వారు వీఁ
డెచ్చటనుండి వచ్చె ? నితఁ • డెవ్వఁడో? యెవ్వఁడు పంపె? దాను రా

నిచ్చటి కేమి కార్య! మిటు • లేటికిఁ జేసె నటంచు నొంజొరుల్
ముచ్చట లాడుచుండ మద • మోహమునన్ మఱికొంద యుద్ధతిన్. ౧౧౨౭

తా త్ప ర్య ము.

తెచ్చితిమయ్య క్రోతిని, క్రోతి యని మొదటఁ జెప్పిన నింత్రజిత్తుని గూడఁ జంపెనని రావణుడు భయపడునని తెచ్చితి మని మొదటనే చెప్పిరి. రాజా! తెచ్చితిమి క్రోతిని తెలుపఁగా నా సభయందున్న వారు ఏఁడెక్కడినుండి వచ్చెను? ఏఁడెవ్వఁడు? ఏనిని బంపిన వాఁడెవ్వఁడు? ఏమిపని గలిగి వచ్చినాఁడు? ఏల యిట్లు చేసెను. అని యొకరితో నొకరు ముచ్చటలాడు చుండఁగా మదమోహముచే దేహము తెలియని కొందఱు గర్వించి.

ఉ. కట్టుడి కొట్టుడి యతనిఁ • గాల్పుడి మ్రొంగుఁ డటంచుఁ గ్రుద్దులై
నెట్టన పల్కుచుండ విని • నీరజబాంధవవంశ్యదూత య
ప్పట్టన రాక్షసాధిపుని • పాదసమీపమునందు మంతులన్
దిట్టల వృద్ధసేవకుల • దివ్యమణిమయగేహముం గనెన్. ౧౧౨౮

అర్థములు. నీరజబాంధవ వంశ్యదూత = రామదూత.

తా త్ప ర్య ము.

కట్టుడు, కొట్టుడు, కాల్పుడు, మ్రొంగుఁ డని కోపించి రాక్షసులు పలుకుచుం డఁగా విని రామదూత రాక్షసుల నెంటఁబోయి రావణుని పాదముల యొద్ద నున్న మంత్రులను దిట్టలను వృద్ధులను సేవకులను జూచెను. మఱియు దివ్యరత్నములతో నిండిన యా సభామంటపమును జూచెను.

క. ఇటురా యిటురా యనుచును, బటువికృతాకారదైత్యభటు లీడ్వఁగ ముం
దటఁ గేనుఁగొనె దశముఖుఁ డు, దృఢసాధ్వసహేతుశేజ • వాయుతనూజున్.

అర్థములు. పటువికృతాకార దైత్య భటులు=మిగుల వికారములైన యాకార ములు గల రాక్షస భటులు, ఉదృఢ=మిగుల - సాధ్వసహేతు=భయ కారణమైన - శేజున్ = పరాక్రమము గలవానిని.

తా త్ప ర్య ము.

మిగులవికార మైన యాకారములు గల రాక్షసభటు లిటు రారా యని, యొక్కడిపనఁగా మఱియొక్కడిటురారా యని యిటు లీడ్వఁగా వచ్చి యెదుట నిలువఁ బడిన మిగుల భయము గలిగించు శేజముగల హనుమంతుని రావణుడు చూచెను.

క. మర్కటసత్తముఁడును గనె, నర్కునివలె వెలుఁగువాని • నతిబలశేజున్
గర్కశముఖు రాక్షసపతిఁ, దర్కింపఁగ రాని మహిమదనరఁగ నతఁడున్. ౧౧౩౦

తా త్ప ర్య ము.

సూర్యునివలె వెలుగు వానిని, మిగుల బలము, శేజము గలవానిని, గోప

ముచేఁ గఠినమైన ముఖముగలవానిని, నూహింపరాని మహిమగల రావణుని వానరుఁడును జూచెను. అప్పు డా రావణుఁడు.

చ. వికటతరాగ్రహరుణితః వింశతిలోచనముల్ నెలుంగఁగాఁ
బ్రకటమనీషులన్ సచివరాజుల సత్కులశీలవృద్ధులన్
నికటతలానువర్తుల నానెం, గపి యెవ్వఁ డెఱుంగుఁ డీరు త
త్సకల మటన్న వారు కపిసత్తముఁ గార్యముఁ బ్రశ్నసేయఁగన్. ౧౧౩౧

అర్థములు. వికటతర=మిగుల భయంకరమైన, అగ్రహ = కోపముచేత - అరుణిత=ఎఱుపుగల-అరుణశబ్దము తారకాది గణములోఁ జేరినది. తారకాదిగణ మాకృతి గణము - తదస్య సంచారం - తారకాదిభ్య ఇతచ్ (చాణిని ౫-౨-౩౬) వింశతి లోచనముల్ = ఇరువది కన్నులు - ప్రకట మనీషులన్ = ప్రసిద్ధ బుద్ధి మంకులను - మనీషా శబ్దము శకంధ్యాదులలోఁ జేరినది. "శకంధు రథ కర్కంధూః కుద్ధాలోల క్తపర్కటీ । లాంగలీమా హలీమాచ మనీషాచ పతంజలిః । కుత్కి-లోష్ఠీష మంజీర మస్తిష్క-కులటాదయః । తథా వృకంధు నీమస్తా శకంధ్యాది గజే స్పృతాః. శకంధ్యాదిషు టేః పర రూపం వాచ్య మ్మని వీనియందు పరరూపసంధి - మనస్ + ఈష - మనీష - మనీష గలవారు - మనీషులు - సచివరాజులన్ = మంత్రిశ్రేష్ఠులను - నికట తరానువర్తుల = మిగుల సమీపమందుండు వారిని.

తాత్పర్యము.

మిగుల భయంకరములై యెఱుఁగిన యిరువది కన్నులు నెలుంగఁగాఁ దనకు మిగుల సమీపమందుఁ గూర్చుండిన మిగుల బుద్ధిమంతు లగు మంత్రిశ్రేష్ఠులతోను, కులమునందు, నాచారమందుఁ బెద్దవారితోను ఏడెవ్వఁడో తెలిసికొనుఁడని చెప్పఁగా వారును హనుమంతునిఁ బ్రశ్నించిరి.

క. హలోకేశ్వరుఁ డగు నా, హరితనయుం డంప దూతఃనై యిచ్చటి కే
నరుదెంచితి నని వారికిఁ బరమబలోదారుఁ డొసఁగెఁ బ్రత్యుత్తరమున్. ౧౧౩౨

అర్థములు. హరి లోకేశ్వరుఁడు = వానరకోటల ప్రభువు - హరి తన యందు=సూర్య పుత్రుఁడగు సుగ్రీవుఁడు - పరమ బలోదారుఁడు = గొప్ప బలము గల వారిలో గొప్పవాఁడు.

తాత్పర్యము.

వానర రా జగు సుగ్రీవుఁడు పంపఁగా వచ్చితి నని వారికి మహాబలుఁడగు నాంజనేయుఁడు ప్రత్యుత్తర మిచ్చెను.

ఇది వ్యాస వాక్యమునకు ముందు సంగ్రహ వాక్య మనియైన గ్రహింపవచ్చును, లేక సభ్యుల కిచ్చిన ప్రత్యుత్తరమని యైన దలంప వచ్చును.

—* ౪౯-వ సర్గము. హనుమంతుడు రావణుని సభలోఁ జూచుట. *

క. హనుమయు రావణచర్యలకును నబ్బురపాటు గదురఁ * గోపారుణలో

చనుఁ డై నిర్లక్ష్యగతిం, గనుఁగొనియెం బంక్తికంఠఁగలహోత్కంఠున్. ౧౧౩౩

అర్థములు. గోపారుణలోచనుఁడై = కోపముచే నెఱ్ఱనైన కన్నులు గల వాఁడై, నిర్లక్ష్య గతిన్ = సరకు సేయని విధముగ, కలహోత్కంఠున్ = యుద్ధ మందు తహతహపాటు గలవానిని - రావణు నెఱ్ఱులైన యుద్ధమున కీడ్చి నాలుగు తన్నులు తన్నవలె నని హనుమంతుని యాలోచన. తాను యుద్ధమునకుఁ జోకయె హనుమంతుని బట్టి తెప్పింప వలయు నని రావణు నాలోచన. వాని యాలోచనయే వాఁడు ఫలింపఁ జేసికొనియెఁ గదా యని హనుమంతుడు ఆశ్చర్యపడెను.

తా త్పర్యము.

రావణుడు చేసిన కార్యములకు హనుమంతుడు ఆశ్చర్యపడి కోపముచే నెఱ్ఱ నైన కన్నులు గలవాఁడై కలహమునందు మిగులఁ గోరిక గల రావణుని సరకు సేయక చూచెను.

సీ. అతులమహార్హము * క్తావలీవృత మయి, మెఱుఁగారు మకుటంబు * వఱలు వాని
సంకల్పసంఘాత * జాంబూనదాధర, కాంచిత మైనదే * హంబువాని
తేమవస్త్రిని రక్త * చందనలిప్తఁడై, వలపులు వెదగ్రమ్మ * గొలుపువాని
దర్శనీయంబు లై * తగవివృతంబు లై, దెఱుకెట్టుకన్నుల * మెఱపువాని

తే. మెఱుఁగుఁగోటలు వ్రేలువా * తెఱయుఁ గలుగు
వక్త్రదశకంబుతోడ స * వ్యాశమంద
రాద్రిశిఖరంబునకు నెన * యైనవాని
ననురవరులకు హృచ్చల్య * మైనవాని.

౧౧౩౪

అర్థములు. అతుల = అసమానమై - మహార్హ = మిగుల నెలగలవైన - ముక్తావలీ = ముత్యముల వరుసలచే - వృతమయి = చుట్టఁబడినవై - మెఱుఁగారు = కాంతిచే నతిశయించు, మకుటంబు = కిరీటంబు - తలలు పది చెప్పి మకుటమొక్క టినే చెప్పుటచే నడిమి శిరస్సునకు మాత్రమే కిరీటము గలదని యేర్పడుచున్నది. సంకల్పసంఘాత = తలఁపులచేతనే కలిగిన, జాంబూనదాధరణ = బంగారు సొమ్ము లచే, అంచితము = ప్రకాశించునది. మనస్సుచే గల్పింపఁబడిన వనుటచే కోరిన నెల్ల లోపములేకుండ నిర్మింపఁబడిన వని భావము. చేతితోఁజేసిన వానియం దేదైన లోపము లుండును. తేమవస్త్రినిన్ = తెల్లని పట్టువస్త్రము కట్టుకొన్నవానిని, రక్తచందన లిప్తఁడై = ఎఱ్ఱని గంధము పూసికొనిన వాఁడై, వలపులు = వాసనలు, వెదగ్రమ్మన్ = నాలుగుప్రక్కల వ్యాపింపఁగా, దర్శనీయంబులై = చూడనందములై, వివృతంబులై = విచ్చఁబడినవై, వక్త్రదశకంబు తోడన్ = పదితలలతోడ, వా + తెఱ = పెదవి,

వా + తెఱపి = వా + తెరయన్నప్పుడు పండ్లకు తెరవలె నుండునది యని యర్థము. సవ్యాళ = పాములతోఁగూడిన, మందరాద్రి శిఖరమునకు = మందర పర్వతము యొక్క శిఖరమునకు, దీనివలన నడిమితల పెద్దదిగాను, దక్కినవి చిన్నవిగా నున్నవని భావము. ఎన = సమానము, హృత్ + శల్యము = గుండెగాలము.

తా త్ప ర్య ము.

అసమానమై, గొప్పవారు ధరింపఁదగిన గొప్ప వెలగలవై ముత్యములచేఁ జట్ట బడి మెఱుఁగులు గ్రక్కుచుండు కిరీటము గలవానిని, మనస్సుచేఁ గల్పింపఁబడిన బంగారు సాములచేఁ బ్రకాశించు దేహము గలవానిని, తెల్లని పట్టువస్త్రము కట్టు కొన్నవానిని, ఎఱ్ఱని గంధము పూసికొని నలుప్రక్కల సువాసన వ్యాపింపఁ జేయు వానిని, చూడఁదగినవై తెఱవబడిన భయము కలిగించు కన్నుల వానిని, మెఱయు కోటలు, వ్రేలాడు పెదవి, పదితలలు గలిగి పాములతోడి మందరశిఖరమువలె నుండి దేవతలకు గుండెగాల మైన వానిని. ✓

—• రావణుని తలలు •—

వింశత్యుజం దశగ్రీవం దర్శనీయ పరిచ్ఛదమ్. అర. 3౨-౮

దశాస్యః కార్ముకీ బాణీ బభూవ. అరణ్య. ౫౧-౮

స్వం రూపం కాలరూపాభం - ప్రతిపద్య స్వకం రూపమ్

క్రుద్ధస్యాగ్నినిభా స్పర్శా రేజ ర్వింశతి దృష్టయః.

అరణ్య. ౫౧-౧౧

నామబాహూ న్నశ తదా వ్యపాహర దరిందమః

సచ్చిన్న బాహో స్పద్యైవ బాహవ స్సహసాభవన్

అరణ్య. ౫౧-3౯

ఏకో పాదా మయాస్మిన్ధా శిరోభిః పరిషీడితౌ.

అరణ్య. ౫౫-3౫

శిరోభి ర్దశభి ర్వీరం భ్రాజరూపం మహాజనమ్.

సుంద. ౪౯-౬

బహుభి ర్బద్ధ కేయూరై శ్చందనోత్తమరూషితైః.

౪౯ ౮

దశాస్య వింశతిభుజః ప్రగృహీత శరాససః

అదృశ్యత దశగ్రీవో మైనాక ఇవ పర్వతః.

యుద్ధ. ౧౦3-3౪

విశ్వేష్య దీర్ఘా నిశ్చేష్టా భుజావంగద భూషితౌ, అని రావణు మరణానంత రము రెండు చేతు లొక తలతోనే కానవచ్చెను. నిద్రపోవు నపుడును రెండుచేతులు ఒక తలతోనే కానవచ్చెను.

ఇట్లు రామాయణమున రెండు విధములుగఁ జెప్పి యుండుటచేతను పది తలలుండుట విపరీతము గనుకను రావణుఁ డొంటి తలవాఁడే యనియుఁ బది తల లను నవి యత్యుక్తి యని కొందఱు, బచ్చెన తల లని కొందఱు నానావిధముల వ్రాసి యున్నారు.

సీతాదేవి యొద్దకు నొంటితల సన్నాసిగాఁ జోయి యున్నట్టుండి పదితలల వాఁడగుటకు నీ బచ్చెన తలలును, జేతు లెందుఁ దాచి యుంచి తగిలించుకొనెనో! జటాయువు విఱుగఁదన్నినప్పు డివి యేల నేలఁబడియుండి రామలక్ష్మణులకుఁ గానరా లేదో! వానిని గూడ రావణుఁడు మూటకట్టుకొని పోయెను కాఁబోలు. ఇట్టి దురూహలకు గ్రంథమునందుఁ బ్రమాణబుద్ధి లేకుండుటయే కారణము. రావణుఁడను పేరు రాకముందు వానిపేరేమో. నామకరణ మేమిగాఁ జేయఁబడెనో - వీ రాలో చించినవారు కారు. ఉత్తర రామానుజమున రావణుఁడు పుట్టినప్పుడే పది తలలతో బుట్టె నని చెప్పఁబడెను శివుఁడు రావణుఁడను పేరు పెట్టువఱకుఁదన పేరు దశకంఠుఁడనియె వాఁడు చెప్పుకొను చుండెను.

ఏవ ముక్తాతు సా కన్యా రామ, కాలేన కేనచిత్,

జనయామాస బీభత్సం రక్షోరూపం సునాగుణమ్ ।

దశగ్రీవం మహాదంష్ట్రం నీలాంజనచయోపమం

తామ్రాష్ట్రం వింశతిభుజం మహాస్యం దీప్తమూర్ధజమ్ ॥

ఉత్తర.౯ సర్గ.౨౮. శ్లో. ౪ గాం చూడు.

ఈ వాక్యములు రావణుఁడు పది తలలతోను, నిరువది చేతులతోను బుట్టెనని చెప్పుచున్నవి.

అథ నామాకరోత్తస్య సీతామహాసమః సీతా

దశగ్రీవః ప్రసూతోయం దశగ్రీవో భవిష్యతి॥

ఉత్తర. ౧౯౨ వ.ప.

దీనిచే రావణునకు దశగ్రీవుఁ డనియే నామకరణమువాఁడు దండిచే బేరిడఁ బడెను. ఆవల దశగ్రీవుఁడు బ్రహ్మను గూర్చి తపస్సు చేయునపుడు తొమ్మిది తలలు గోసి వేల్చినట్లు ఉత్తర రామాయణమున. ౨౦౨ వ పద్యమునఁ జెప్పఁబడెను. ఒంటి తలవాఁడైనచో నిది యెట్లు సాధ్యము. బచ్చెనతలలు గోసి హోమము చేయఁగా దానికి బ్రహ్మ మెచ్చుకొనెను గాఁబోలు.

నీ నెవఁడవు నీ పేరేమి యని మయుఁ డడిగినప్పుడు.

అహం పాలస్యతనయో దశగ్రీవశ్చ నామతః

మునే ర్విశ్రవసో యస్తు తృతీయో బ్రహ్మగోభవత్.

ఉత్తర. ౧౨-౧౪ పద్య. ౨౫౪.

ఇందు రావణుఁడు తనపేరు దశగ్రీవుఁ డనియె చెప్పెను. దీనివలనఁ బది తలలు సహజము లనియుఁ గృత్రిమములు గా వనియు నేర్పడెను.

పది తలల వాఁడొంటితలవాఁడుగా నెట్లు కానవచ్చె నందురేమో, అది బ్రహ్మవరబలముననే.

హుతాని యాని శీర్షాణి పూర్వ మగ్నా త్వయానఘ

పునస్తాని భవిష్యంతి తదైవ తవ రాక్షస,

చందత స్తవ రూపం చ మనసా యద్యసీస్పితమ్
భవిష్యంతి న సందేహో మద్వరాత్తవ రాక్షసః ఉత్తర ౧౦-౨౫ ప. ౨౦౨.
రావణుడు కోరినప్పుడు కోరినరూప మెత్తు వరము బ్రహ్మయిచ్చెను గావున
కోరినప్పు డొంటి తలతోను, పది తలలతోను నుండఁగలఁడు.

ప్రకృతివిరుద్ధ మని ప్రకృతి రహస్య మంతయుఁ దెలిసిన సర్వజ్ఞుడు చెప్పఁదగిన
మాట. మనతెలివి లేమిచే గొన్ని దినములకు ముందు ప్రకృతివిరుద్ధములని తలచినవి
నేడు కన్నులారఁ జూచుచున్నాము. మూడుతలల వా రిరువురు, రామాయణ మందే
చెప్పఁబడిరి. రెండు తలల మనుష్యుల మనము చూచి యున్నాము. ఒక తెను నలుగురు
బిడ్డలు పుట్టుట, మగవాఁ డాడది యగుట, ఆడది మగవాఁడగుట నేడు ప్రసిద్ధము
లైనవి. పుష్పక విమానము గుఱించియు నేటి పెద్దమనుష్యు లవినేకపు వ్రాతలు
వ్రాసియున్నారు. అది యుద్ధకాండమునఁ జర్చింపఁ బడుచు.

ఉ. కాటుకప్రోవుఁబోలు మెయి • గ్రాల నురంబునఁ దారహారముల్
నీలు చెలంగ నిండు నెలఁ నెయ్యముఁ జూపు ముఖంబుతో బలా
కాటనయు క్తవారిదమునంగు వహించెడివానిఁ జిత్రిత
స్ఫటిక రత్నపీఠమున • సాగు వహించెడివాని వీరునిన్. ౧౧౩౫

అర్థములు. ప్రోవు = రాశి, బలాకాటన యుక్త వారిదము = కొంగల
సంచారముతోఁగూడిన మేఘము, అంగు = అందము.

తాత్పర్యము.

కాటుక కుప్పవంటి నల్లని యురంబున ముత్యాల దండలు సొగసుగాఁ గనఁ
బడఁ జంద్రునితో సమానమైన ముఖముతోఁ గొక్కెరలతోడి మేఘమువలె నుండు
వానిని, చిత్రపుఁ బనిచేయఁబడిన స్ఫటికములు, రత్నములు చెక్కఁబడిన సింహాసన
మందుఁ గూర్చుండి శోభించువానిని, వీరుని.

క. అంగద కేయూరాదిక, సంగతములు పీఠములు • చందనయుతముల్
రంగుగ నై దుశిరములభు, జంగము లనఁ దేజరిలు భుజంబులతోడన్. ౧౧౩౬

అర్థములు. అంగదకేయూరాదికసంగతములు = రెట్టకడియములు, బాహు
పురులు మొదలయిన వానితోఁ గూడినవి. పీఠములు = బలసినవి. చందనయుత
ముల్ = గంధము పూయఁబడినవి.

తాత్పర్యము.

రెట్టకడియములు, బాహుపురులు మొదలయిన వానితోఁగూడి బలసి గందపు
బూత గలిగి మైదు తలల పామువలెఁ బ్రకాశించు భజములతో.

సీ. కంకణరూపరూపః త్కరంబు తోరంబు, గను జామరములు జవ్వనులు నైవ
మంత్రితత్త్వజ్ఞానోమంత్రినరుల్ దుర్ధనుడు ప్రహస్తుడు నికుంభుఁడును మఱి మ

హాపార్శ్వంబును భవనాళి వార్ధి చతుష్టయంబు రీతిని జుట్టి + యమగు చుండ
నితరమహామాత్రు + లింగుని సురతతి, భంగిని భజయింప + బ్రబలువాని
తే. మేగు శిఖరాగ్రగత మైవ + వారి యుక్త
వారిధర మన వెలుగొందు + వాని రాక్ష
సేశ్వరుని రావణుని జూచి + హృదయసీమ
బరమవిస్మయపరుఁ డయి + పవనజంకు.

౧౧౩౨

అర్థములు. తోరంబు = అధికము-స్థూల శబ్దభవము. జవ్వనులు = యౌవన
వతులు; మంత్రతత్త్వజ్ఞులు = ఆలోచనల రహస్యము తెలిసిన వారు; వార్ధి చతుష్ట
యము = నాలుగు సముద్రములు; ఇతర మహామాత్రులు = ఇతర సచివులు; మేగు శిఖ
రాగ్రగతము = మేగుశిఖరము కొన నుండునది, వారియుక్త = నీళ్ళతోఁ గూడిన
వారిధరము = మేఘము.

తాత్పర్యము.

వయస్సు పడుచులు చేతి కంకణములు రుణంరుణ యని విశేషముగ
మ్రోగుచుండఁ జామరములు వేయఁగా ఆలోచనములు చెప్పు మంత్రులు ప్రహ
స్తుఁడు, నికుంభుఁడు, దుర్ధరుఁడు, మహాపార్శ్వంబు ననువారు భూమిని నాలుగు
సముద్రములు చుట్టుకొను నట్లు చుట్టియుండ ఇతర మంత్రులు దేవేంద్రుని దేవతల
వలెఁ గొంచెము దూరమునుండి సేవింప, మేగుశిఖరము కొన నుండు నీళ్ళు గల
మేఘమువలె నల్లగా నుండు వానిని, రావణుని జూచి హనుమంతుఁడు మిక్కిలి
యాశ్చర్య పడెను.

శా. ఔరా రూప! మహో బలంబు! ధృతి యాహా! తేజమా యద్ధిరా!

యౌరా రాజసమ స్తచిహ్నకలనం + బయ్యో యధర్మక్రియా
చారోదారుఁడు కాండ యేనియు బిడోజస్సంయుతం జౌ మరు
ద్వారాగారము నేల లేడె యితఁ డుద్వచ్చక్తి సంపన్నతన్.

౧౧౩౩

అర్థములు. అధర్మక్రియాచారోదారుఁడు = అధర్మ కార్యములు చేయుట
యందు గొప్పవాఁడు-బిడోజః + సంయుతంబు = ఇంద్రునితోఁ గూడినది - మరుత్ +
వార + అగారము = స్వర్గము, ఉద్వత్ + శక్తి + సంపన్నతన్ = కలుగు చున్నశక్తి
సంపత్తిచే.

తాత్పర్యము.

ఏమి రూపము, ఏమి బలము, ఏమి ధైర్యము, ఏమి తేజము! ఔరా రాజుల
కుండవలసిన యన్ని చిహ్నములు కలవే. ఇట్టివాఁడు ధర్మవిరుద్ధ కార్యములు చేయుని
వాడగు నేని యింద్రుని తోడి స్వర్గము నైనను దనశక్తి సంపత్తిచేఁ జాలింప లేడా.

క. కూసుం డై భూతదయా, దూరుం డై లోకమెల్ల + దూషించు పనుల్

వారక సలుపుట గాదే, సౌరాసురసమితి లోకచయములు వణకున్.

౧౧౩౪

అర్థములు. సార + అసుర + సమితి = దేవతల సమూహము, అసుర సమూహము.

తాత్పర్యము.

కఠిన మనస్సుగలవాడై, భూతదయలేని వాడై, జనులందఱు దూషించు చెడు కార్యములు చేయుటఁబట్టిగదా దేవతలు దానవులుకూడ వడఁకు చున్నారు.

క. లోకంబు నెల్లఁ గినుకను, నేకార్ణవము బొనర్ప • నితఁ డెంచినచో
వీకున నట్ల యొనుర్పం,డే! కా దనువార లెవ్వ • రీ గురుతేజన్. ౧౧౪౦

అర్థములు. ఏకార్ణవము = ఒక్కసముద్రము, వీకున = బలమున.

తాత్పర్యము.

వీడు కోపించి, పరాక్రమించి లోకము లన్నియుఁ బ్రలయకాలమందు వలె నొక్కసముద్రముగాఁ జేయఁబూనెనేని యీ గొప్ప తేజస్సు గలవానిని నడ్డగించు వారు గలరా ?

—• ౫౦-వ సర్గము. రావణుఁడు హనుమంతునిఁ జూచి యోషించుట •—

మ. అను నాలోచన నుండ రావణుఁడు పింగాక్షం బురోదేశవ
ర్తిని గీశేశుని నట్ట చూచి మది సందేహించె గైలాసమున్
ఘనశక్తిం బెకలింప శాప మిడు సాక్షాన్మందియా యేమి వ
చ్చెను నీ లంకకుఁ గాక బాణుఁ డొక వచ్చెన్ గ్రోతిరూపంబునన్. ౧౧౪౧

అర్థములు. పింగాక్షన్ = పచ్చనికన్నులు గలవానిని, పురోదేశవర్తిని = తనకు ముందు ప్రదేశ మందుండు వానిని, గీశేశుని = వానరశ్రేష్ఠుని, బాణుఁడొక = ఈబాణుఁడు కృష్ణునినాటి బాణుఁడుకాడు. వానిపేరుగల మఱి యొకఁడు. బాణుఁడు శత్రుపక్షమువాఁడుగాఁ జెప్పఁబడుటచే వాడుకూడ రావణుని శపించె నని తోచు చున్నది.

తాత్పర్యము.

ఈ ప్రకార మాంజనేయుఁ డాలోచించుచుండగా గోలోచనవన్నెగల కనులు గలవానిని, దనయెరుట నున్న వానిని, వానరుని వెగాదిగ చూచి వీడు నేచు గైలాసమును బెల్లగించినపుడు నన్ను శపించిన యా నందియే యీ రూపముతో వచ్చెనో, లేక బాణుఁడే గ్రోతి రూపము ధరించి వచ్చెనా యని సందేహించెను.

మ. అని శంకించి సరోషతామ్రనయచుండై మంత్రివర్యుం బ్రహ్మ
స్థుని వీక్షించి ప్రహస్త ! నీ వడుగు మీఁకుష్టాత్మకుం డెవ్వఁ ? డే
పన్నికై వచ్చెనో నుత్పరంబునకు ? నొవ్వం డంప ? నుద్యానధం
జన మేలా యొనరించె నేమిటికి రక్ష స్త్రీలఁ దర్జించుటల్? ౧౧౪౨

అర్థములు. సరోష తామ్రనయచుండై = కోపముచే నెఱ్ఱ నైన కన్నులు గలవాడై, తర్జించుటల్ = ధయపెట్టుటలు.

తాత్పర్యము.

అని సందేహించి కోపముచే గన్ను లెఱ్ఱినకాగా ముఖ్యమంత్రి యగు ప్రహస్తుని జూచి ప్రహస్తా! యీ దుష్టాత్మకుఁ డెవ్వఁడు? మా పట్టనమున కేమి పనికై వచ్చెను? వీనిని బంపినవాఁ డెవ్వఁడు? ఉద్యానవన మేల చెఱిచెను? ఏల రాక్షసస్త్రీల బెదరించెను?

ప్ర. ఈ దురాత్ము నడుగు • మేటికి యుద్ధంబు, సలిపె? ననఁగ నతఁడు • పలికె నిట్లు లోరి క్రోఁతివాఁడ! యూరడిల్లుము భయపడఁగ వలదు నీకు • భద్ర మగును.

తాత్పర్యము.

ఏల యుద్ధము చేసెను? నీ వడుగుము అనిన నతఁడు హనుమంతునిఁ జూచి యిట్లు లనెను. ఓరి క్రోఁతిజాతివాఁడా! యూరడిల్లుము. భయపడవలదు. నీకు మేలగును.

—• ప్రహస్తుఁడు హనుమంతునిఁ బ్రశ్నించుట •—

చ. అడలకు నీదుచందము యథార్థము చెప్పుము, నిక్క మాడఁ బో విడుతుము, గాక దబ్బఱలు • ప్రేలితి వేనియు సిన్న మేనితో విడువము, వాసపుం డసురు•వీటికిఁ బంపెనె నిన్ను? గానిచో విడిముడితేని మాత్రమో? రవిప్రభవాప్పకు లంప వచ్చిలో? ౧౧౪౪
అర్థములు. విడిముడితేని = కుబేరుని. విడిముడి = ధనము, రవిప్రభవ + అప్పకులు = యముఁడు, వరుణుఁడు. అప+పతి = బలాధిదేవత—“ప్రచేతా వరుణః పాతీ యాదసాంపతి రప్పతిః” అమరము.

తాత్పర్యము.

భయపడవలదు. నిజము చెప్పితివా నిన్ను వదలిపెట్టుదుము. అసత్య మాడితివా నిన్ను దేహముతో వదలము. చెప్పుము. నిన్ను నీ రాక్షస నగరమునకు నిండుఁ డంచెనా? కుబేరుఁడు పంపెనా? యముఁడు పంపెనా? వరుణుఁడు పంపెనా?

చ. అసురుల గెల్వఁ గోరు హరి • యంపఁగ వచ్చినమాత వేము, యీ లసదసమాన తేజము బలంబును వానరమౌనునందు నీ రస నెట నేనియుం గనఁగ • రాదు, స్వరూపముచేత మాత్రమే యెసఁగెదు వానరుండ వయి • యేటికి వచ్చితి? విన్నవింపరా. ౧౧౪౫

అర్థములు. లసత్ + అసమాన + తేజము = ప్రకాశించు సమానములేని పరాక్రమము, రసన్ = భూమియందు, “భూ-రూపి రచలానంతా రసా విశ్వంధరా స్థిరా” అమర. విన్నవింపరా. గీ॥ కవులు పాగడువేళఁ గాంతలు రతివేళ సుతులు ముద్దువేళ తూరవరులు రణము సేయువేళ రాకొట్టి పిలుచుట పాడి యిదియ మిగుల భజన క్రొక్క.

తా త్పర్యము.

రాక్షసుల గెల్వఁ గోరిక గల విష్ణువు పంపఁగా వచ్చిన దూతవా యేమి ? ఈ యసమాన పరాక్రమము సామాన్య మగు క్రోధియందు నీ భూమండలమునఁ గానరాదు. నీ వాకారముచేత వానరుఁడవే కాని, నా స్తవమునఁ గావు. ఇచ్చటికి నేల చూచునేమముతో వచ్చితివి. విన్నవింపుము.

క. విశుతుము నిను నిజ మాడిన, మెడపైఁ దల నిల్వఁబోదు • మిథ్యలు వలుకన్
నొడుపుము సర్వము పోకుల, యొడయనిపునీ నీవు చొచ్చు • సుద్దేశంబున్. ౧౧౪౬

తా త్పర్యము.

నీవు నిజము చెప్పితివా వదలి పెట్టుదుము. అసత్యము చెప్పితివా నీ మెడ మీఁద తలనిలువదు. చచ్చుట నిజము. ఈ రాక్షస రాజు నగరము నీవు ప్రవేశించిన కారణము సర్వము చెప్పుము.

— • హనుమంతుఁడు రావణునకుఁ దనవృత్తాంతముఁ జెప్పుట • —

క. అన విని హనుమంతుఁడు త, ద్దనుజగతేశ్వరునిఁ జూచి • తడఁబడక యనెన్
వినుమీ నా వృత్తాంతము, దనుజేశ్వర! పలుకువాఁడఁ • దధ్యము గాఁగన్. ౧౧౪౭

తా త్పర్యము.

ప్రహస్తుని మాటలు విని హనుమంతుఁడు వానిని లక్ష్యము సేయక రావణుఁ జూచి జంకులేక మాట తడఁబడక యిట్లు చెప్పెను. రాక్షసేశ్వరా! నా వృత్తాంతము సత్యముగఁ జెప్పెద వినుము.

సీ. వజ్రపాణియు యమవరుణులు పంపఁగా, నేను వచ్చినవాఁడఁ • గాను జమ్ము
శ్రీ కృపకున్ నాకుఁ జెలిమి యెప్పుడులేదు, నను విష్ణు విటకుఁ బొమ్మనఁగరాను
జాతి యియ్యదియ యచ్చపువానరుండను, రాక్షసరాజదర్శనము సేత
దుర్లభం బది నాకు • దొరకునిమిత్త మై, ప్రమదావనం బటు • పాడుచేసి

అ. నాఁడ యుద్ధకాంక్ష • నానాసురారులు, రా మనీయ దేహారక్షణార్థ
మేను బోరినాఁడ • నింద్రాదులును నస్త్ర, పాశములను నన్ను బట్టలేరు. ౧౧౪౮

తా త్పర్యము.

ఇంద్ర యమ వరుణులు పంపఁగా నేను రాలేను. కుబేరునకు నాకు స్నేహ మే నాఁడును లేదు. నన్ను విష్ణు విచ్చటికిఁ బొమ్మనుటచే రాలేను. నేనే గూకారమునఁ గానవచ్చు చున్నానో యా జాతికిఁ జేరిన వాఁడనే. స్వచ్ఛముగ వానరుఁడను. రాక్షస రాజ దర్శనము నాకు దుర్లభము. అది దొరకు నిమిత్తమై ప్రమదావనము పాడు చేసితిని. యుద్ధముచేయు నిమిత్తమై రాక్షసులు రాఁగా నా దేహమును గాపాడు కొను నిమిత్తము యుద్ధము చేసితిని. ఇంద్రాదిదిక్పాలుకు కూడ నన్నస్త్రములచే గట్ట లేరు. నేనే కావలయు నని చిక్కుపడితిని.

ఆ. బ్రహ్మవలన నిట్లు వర మేనునుం గంటి, రాజు గనంగ నత్తు రాజమునకు
బట్టువడితిఁ ద్రాశ్యఁ గట్టుట రాక్షసుల్ పాసె నెల్లయత్తు బంధనములు.

తా త్పర్యము.

బ్రహ్మచేత వరములు పొందిన వాడవు నీవు మాత్రమే కాదు. నేను గూడ
నిట్టి వరములు పొందిన వాడనే. రాజును జూడఁగోరి బ్రహ్మత్పుమునకుఁ బట్టువడితిని.
రాక్షసులు నన్ను ద్రాశ్యచే గట్టుటచే నత్తుబంధము లూడిపోయెను.

ఆ. రాక్షసేంద్ర! యొందు రాజకార్యముకల్గి, నేను వచ్చినాడఁ గిన్నిఁ జూడ
భూరితేజఁ దైవశ్రీరామచంద్రుని, బంట నాగుమేలు పలుకు వినుము. ౧౧౫౦

తా త్పర్యము.

అయినను నిన్నుఁ జూడవలయు నని కోరి పట్టువడి వచ్చితిని. నే నొక రాజ
కార్యము గలిగి నిన్నుఁ జూడ వచ్చినాడను. గొప్ప పరాక్రమము గల శ్రీరామచంద్ర
మూర్తి బంటను. నీకు డేమ కరమైన మాట చెప్పెద వినుము.

— ౫౧-వ సర్గము. హనుమంతుఁడు రావణునకుఁ దాను లంకకు

వచ్చిన కారణముఁ బెల్పుట —

సీ. సుగ్రీవునాజ్ఞ దశగ్రీవ ! వచ్చితి, నీ పట్టనమునకుఁ గిన్నిఁ జూడ
నీ సోదరుండు వశేచరనాథుండు, నీ కుశలంబులు గెమ్మి నడిగె
దమ్ముండు చెప్పిన ధర్మోక్తి యిహ పర, సౌఖ్యనిదానంబుఁ గింకర వినుము
దశరథుం డనియెడి ధర్మశ్శ్రుండు చతురంగ బలంబులు గెమ్మరువాఁడు
ఆ. ధర్మదేవములకును గింకర మూల, తేజమున సురేంద్రుఁడీటువాఁడు
అతని పెద్దకొడుకు గింతితలరంజన, శాలి విభుండు రామచంద్రుం డతఁడు.

అర్థములు. నీ సోదరుండు = రావణుండు వాలి భ్రాతృ భావము గలవారమై
యుండ మని సంధి చేసికొనినవారు. కావున వాలిసోదరుండు రావణ సోదరుడే - సౌఖ్య
నిదానంబు = సౌఖ్యకారణము - గింతితలరంజన శాలి = భూమండలమును సంతోషింపఁ
జేయువాఁడు. ఆయన పేరు రామచంద్రుండు.

తా త్పర్యము.

సుగ్రీవుఁ డాజ్ఞాపింపఁగా నిన్నుఁ జూచుటకై నీ పట్టనమునకు వచ్చితిని. నీ
తమ్ముండు వానరరాజు సుగ్రీవుఁడు నీ కుశలము సంతోషముతో నడిగెను. ఆయన నీకు
నిహమందు బరమందు సౌఖ్యము గలిగించు ధర్మవాక్యము చెప్పి పంపెను. దానిని విను
ము. చతురంగ బలంబులుగల దశరథుం డను రాజు గలఁడు. ఆయన ప్రజలకుఁ దండ్రువంటి
వాఁడు. తేజమున నింద్రుని సాటివాఁడు. అతని పెద్దకొడుకు (నీవలె భూమీరాజులకు
బీడించువాఁడు కాఁడు) భూజనులను సంతోష పెట్టువాఁడు. కీర్తిచే సర్వత్ర వ్యాపించిన

వాఁడు. (నీవలె నపకీర్తిచే గాదు) ఆయన పేరు రామచంద్రుడు. (ప్రజల సంతోష పెట్టువాఁడు) ఏడిపించువాఁడు కాఁడు.

ఈ మాటలు నితఁడ జెప్పఁజూపునని సుగ్రీవుఁడు చెప్పలేదు. అయినను నుత్తమ దూత తన ప్రభువు నభిప్రాయము ననుసరించి దానికి విరోధము గాకుండునట్లు ఏ మాట లైతఁ జెప్పవచ్చును. ఏ కార్యమైతఁ జేయవచ్చును. అచ్చటచ్చట నేను అని చెప్పక సుగ్రీవుఁడు చెప్పి ననుటకుఁ గారణము (౧) పేరునకుఁ గల ప్రతిష్ఠాశయము దెలుపుట. (౨) గర్వాతిశయముచే రాజులు తమ్ము గుఱించి చెప్పునపుడు అస్మదర్థక ముతోఁ జెప్పక యుక్యుఁడుగాఁ జెప్పిన మర్యాద కలదు. ఆ ఛాయ ననుసరించి సుగ్రీవుఁడని చెప్పఁబడెను. దశరథుం డను పదము మొదలు 'సత్యము! రాక్షసేశ్వరా'! యను పదము వఱకు రామకార్యానుకూల మగు విషయము హనుమంతుఁడు స్వయముగాఁ జెప్పిన మాటలు.

చ. దనకునియాజ్ఞఁ జేసి సతి • జానకి తమ్ముఁడు లక్ష్మణుండునున్
దనబడి నేగుదేరఁ జని • దండకఁ జొచ్చెను ధర్మశీలి, యా
తనిసతి నష్ట యయ్యె ననఁధారిణి ధారిణికన్య, దత్సతిన్
బనిగొని రోయుచుం దనకు • బాసటగాఁ జనుదేరఁ దమ్ముఁడున్. ౧౧౫౨

అర్థములు. తనబడి = తన వెంటబడి, ధర్మశీలి = ధర్మస్వభావుఁడు, నష్ట యయ్యెన్ = కానరాకపోయెను, బాసటగాన్ = సహాయుఁడుగా.

తా త్పర్య ము.

ఆ రామచంద్రమూర్తి తండ్రి యాజ్ఞప్రకారము భార్యయగు సీతయుతమ్ముఁడు లక్ష్మణుఁడు తోడరాఁగా ధర్మస్వభావుఁడు గాన దండక ప్రవేశించెను. (రాజ్యకాంక్షచే దండయాజ్ఞ మీఱి నీ వలె నన్నను గొట్టినవాఁడు కాఁడు.) ఆయన భార్య యా యడవిలోఁ గానరాకపోయెను. ఆమెను వెదకుచు దమ్ముఁడు తోడు రాఁగా.

ఉ. రాముఁడు ఋశ్యమూకకుధరంబున సూర్యజుఁ జూడ నాతఁడున్
భూమిప రోయఁగాఁ బరిస • పూనఁగ భానుకుటుంబు నల్లె శా
బామ్మగరాజ్య మిత్తు నని • క్రచ్చఱ వాలి వధించి యాజిలోఁ
బ్రేమను గట్టెఁబట్టము హరిప్రవరుండుగ సూర్యనందనున్. ౧౧౫౩

అర్థములు. కుధరంబునన్ = కొండయందు, ప్రతిస = ప్రతిజ్ఞ, శాబామ్మగ రాజ్యము = వానరరాజ్యము, క్రచ్చఱన్ = శీఘ్రముగా, ఆజిలోన్ = యుద్ధమందు, హరిప్రవరుండుగన్ = వానరరాజుగ.

తా త్పర్య ము.

రామచంద్రమూర్తి ఋశ్యమూక పర్వతంబున సుగ్రీవునిఁ జూడరాఁగా వతఁడు సీతను వెదకింపఁ బ్రతిజ్ఞ చేసెను. రామచంద్రుడు సుగ్రీవునికి వాలిని జంపి వానర రాజ్య మిచ్చెననని చెప్పి యుద్ధమునందు వాలిని జంపి సుగ్రీవుని వానరరాజుఁగ బట్టము కట్టెను.

ఉ. వాలిని మున్ను నీ వెఱుగఁగోవా? యతఁ డొక్కశరంబు చేతనే
కూలెను రాముచేఁ, బిదపఁ • గోమలి రోయఁగఁ గీతనాథులన్
బోలఁగ దిక్కుదిక్కులకు • బుచ్చె దివాకరసూతి నూఱులున్
వేలును వేవవేలుగను • విగియు నేలయుఁ జూచి క్రమ్మఱన్. ౧౧౫౪

తా త్ప ర్య ము.

వాలి యెవడోఁ యెట్టివాడో నీవు ముందే మెఱుంగుదువు కదా. అట్టివాఁడు
రాముని యొక్క బాణముచేతనే చచ్చెను. ఆ పిమ్మట సీతను వెదకివచ్చుటకు వాన
రేంద్రులను నూర్లు వేలు వేవవేలుగ నన్నిదిక్కులకు సుగ్రీవుఁడు పంపెను.

ఈ వృత్తాంతముఁ జెప్పుట రామచంద్రమూర్తి యసహాయుఁడు ఒంటరిగాఁడని
నీవు తలఁచితివి; అది సరిగాదని తెలుపుటకే. వాలిని జంపిన వృత్తాంతముఁ జెప్పుట,
నిన్ను జయించిన వాలిని నొక బాణముతోఁ జంపిన నిన్నుఁజంపుట కదియు పనిలే
దనియు రామునికి నిన్నుఁజంపుట సులభ కార్య మనియుఁ దోఁపఁ జేయుటకే.

✓ క. గరుడానిలసమ వేగులు, హరివీరులు భూవిక్రమాధ్యులు సీతా
హరిణాక్షిమణి నెల్లెడ, నరయుచు చున్నారు వారియందే నొకఁడన్. ౧౧౫౫
అర్థములు. గరుడానిల సమవేగులు = గరుత్మంతునితోను వాయువుతోను
సమానమైన వేగముగలవారు, హరివీరులు = శూరు లగు వానరులు.

తా త్ప ర్య ము.

గరుత్మంతునితో వాయువుతో సమానముగఁ బోఁగల వేగముగలవారు,
వానరవీరులు భుజబల సంపత్తిగలవారు సీతాదేవిని నన్ని ప్రదేశములందును వెదకుచు
నున్నారు. వారిలో నే నొకఁడను.

సుగ్రీవు నొద్ద నా యెట్టివాఁడు నే నొకఁడనే కాదు. అనేకులు గలరు.
న న్నొకని జయించుటే నీకు దుష్కరమైనపు డంద అొక్క సారిగ నిచ్చటికి వచ్చిన
నీ నేమి చేయఁ గలవో యాలోచింపు మనుట.

ఉ. మారుతు నొరసుండ, హనుమంతుడఁ బెరను, రాముడేనికై
యారయ నూఱుయోజనము • లాయతమా లవణాబ్ధి దాటి నేఁ
జేరితి నీ పురంబు, నిట • సీతను రోయఁగ నీ గృహంబునం
దే రమణీమణిం గనితి • నింతయు సత్యము రాక్ష సేశ్వరా. ౧౧౫౬
అర్థములు. ఒరసుండన్ = కొడుకను.

తా త్ప ర్య ము.

నేను వాయువుఁడను, నా పేరు హనుమంతుఁడు. సీతాదేవి నిమిత్తమై
నూతామడ గల లవణ సముద్రమును దాటి నీ పురమునకు వచ్చితిని. ఇచ్చడ సీతను
వెదకఁగా నామెను నీ యింటనే చూచితిని, రావణా! యిది యంతయు సత్యము.
అన్ని ప్రదేశములందు వెదకి నట్లే యిచట వెదక వచ్చితిని. నీవు లంకకుఁ

బోయినపుడు మా యన్న రావణు నకుగుము. ఆయన యన్ని లోకముల వృత్తాంతము తెలిసివచ్చెను. నీత వృత్తాంతము దెలుపు నని సుగ్రీవుడు చెప్పి యుండెను. ఆ మాట ప్రకారము నీకై వెదకు చుండగా నీతో మాట్లాడుటకు ముందు నీతయే కానవచ్చెను అని భావము. నీ దర్శనము నాకు దుర్లభమని తక్కిన కార్యము చేసితిని.

హనుమంతుడు మాత ధర్మము ననుసరించి రాక్షసరాజు యని సగౌరవముగ సంబోధించి సామోపాయమున యత్నించువాడు కావున నీతను రావణుడు తెచ్చుట తాను జూచి యుండియు నీవు నీతను దొంగిలించితి వని చెప్పలేదు. అది పరుషము కావున సామూహ్యానుసారి కాదు. దొంగసాత్తు ఎవరి యింటనున్నదో వాడు దొంగయని కాని దొంగకు సహాయుడని కాని కదా యెంచవలయును. కావున నీ గంటిలో నేడైనను నీకు దగిన కార్యము కాదని వాని యోగ్యతను బొగడు చున్నాడు.

—• హనుమంతుడు రావణునకు బుద్ధి చెప్పుట •—

చ. చదివితి వెల్ల ధర్మములు • శాస్త్రవిధానము చొప్పునన్, జగ
ద్విదితముగాఁ దపోధికతఁ • దీరితి, వట్టిడ వయ్య నన్యతా
ముదితల నేఁప న్యాయమే! సఃమూలవినాశనహేతు వాపదా
స్పదామగు ధర్మహీనకృతిఁ • జల్పుకొకో నినువంటి ప్రాజ్ఞుడున్. ౧౧౫౭

అర్థములు ధర్మశాస్త్రములు - శాస్త్రవిధానము చొప్పునన్ = శాస్త్రము తెల్లు చదువ వలయునని శాస్త్రములందుఁ జెప్పఁబడినదో యట్లు, అనఁగా గురుల యొద్ద 'తత్త్విద్ధి ప్రణిపాతేన పరిప్రశ్నేన సేవయా' యన్నట్లు-అధ్యయనము-బోధము-ఆచరణము - ప్రచారణము - అను నాలుగు రీతులుగా - జగత్ + విదితముగా = జగత్ప్రసిద్ధముగా, తపోధికతన్ = గొప్ప తపస్సుచే, అట్టిడవు = అట్టివాడవు - అన్యలు = ఇతరులను జెడ్డొడినవారు - ముదితలన్ = స్త్రీలను; ఏఁపన్ = బాధించుట - సమూల వినాశన హేతువు = మూల ముట్టుగ నాశము చేయునది. వంశ నాశము చేయునది - ఆపదాస్పద = విపత్తునకు నాధారము - ధర్మహీనకృతి = ధర్మము తప్పిన కార్యము - ప్రాజ్ఞుడున్ = బుద్ధిమంతుడు కూడ.

తా త్పర్యము.

గురుసేవ చేసి యెట్లు చదువ వలయుకో యట్లు ధర్మశాస్త్రములను నధ్యయనము చేసితివి. ప్రపంచము పొగడునట్టి తపస్సు చేసితివి. ఇంతటి గొప్పవాడ వయ్య నితర పురుషుల స్త్రీలను బాధచెట్టు ధర్మమా! అది వంశమును గూడటి వ్రేళ్ళతో నాశము చేయువంతటి విపత్తునకుఁ గారణము కదా. నీవంటి బుద్ధిమంతుఁ డిట్టి విపత్తు తెచ్చు కార్యము చేయవచ్చునా!

ఓయి, రాజులు పరులను బాధింపరా దంటివి. అటయిన రాజులకు సుఖభోగము లబ్బునా! రైతులు పన్నులైన నిత్తురా? ఆహారము గొనుటకూడ నితరభూములకు బాధాకరము గాదా! యందువేమో. దానివలనఁ దనకు నెక్కువ సుఖము తక్కువ క్షిణైవచో సహింపవచ్చువేమో కాని యెక్కువకీడు, అల్పసుఖము, గలదానిని జేయ వచ్చునా? అందు నీవలె సుఖమే లేక కీడ విశేషించినపుడు దానిని బొత్తిగఁ జేయ రాదు కదా. నీతాపారణమువలన నీకు సుఖలేశము లేదు. కీడు విస్తరించి నిన్ను సమూలము నాశముచేయునది మ్రొ యున్నది. కావునఁ జేయఁదగినది కాదు. నా కెవ్వఁడు కీడు గలిగించువాఁ డందువేమో.

క. రామాగ్రహానువర్తులు, సౌమిత్రికరోజ్జితములు • శరముల కెదుటన్
సేమముగ నిలుతురే నా, నామరరాక్షసులు నైన • వసురప్రవరా! ౧౧౫౮

అర్థములు. రామ+అగ్రహ+అనువర్తులు = రామచంద్రమూర్తి కోపము ననుసరించి వెడలువని, రామునకుఁ గోప మెంత యెక్కువో బాణ వేగ మెంత యెక్కువగు నని భావము. కోపములేక వేసిన యొక బాణమే చాలి నంతటివానిని జంపినపుడు కోపముతో నైచిన బాణముల నెవ్వరు సహింపగలరు? అట్లు వెలువడినవి రామ చంద్రమూర్తి బాణములు మాత్రమే కావు. సౌమిత్రి కరోజ్జితములు=లక్ష్మణునిచే విడువఁబడినవి.

తా త్పర్యము.

రామచంద్రమూర్తి కోపమున కనురూపముగ వెలువడు బాణములకు లక్ష్మణునిబాణములకు నెదుట నీ వొక్కడవుకావు, లోకముల నుండు దేవతలు రాక్షసులు నందఱు నేకమై వచ్చినను నెదిరించి నిలువఁగలరా?

క. రామునకు గీడు చేసియు, నీ మూఁడు జగంబులందు • నెలమి సుఖంపం
గా మన నేనియు నెవనికీ, సామర్థ్యము గలదొకో • విచారింపు మెదన్. ౧౧౫౯
అర్థములు. మన నేనియున్ = జీవించుటకై నను.

తా త్పర్యము.

రామచంద్రమూర్తికిఁ గీడుచేసికూడ నీ మూఁడులోకములందు నెవ్వఁడైనఁ నెందైనఁ బ్రాణముతో నుండుటకు నైన సాధ్య మగునేమో నీవే యాలోచింపుము. యుద్ధమునందు నిన్ను నీ సేనలతోడ జయించి నిన్నుఁ గారాగృహమందుంచినవాఁడు కార్తివీర్యార్జునుఁడు. వాఁడు చక్రవర్తియై భూమండల మందలి యందఱనుజయించెను. అట్టివానిని సమస్తరాజులకు నిరువదియొక్కమాఱు చంపినవాఁడు పరశురాముఁడు. ఈయన యీలోకరాజులనేగాక దేవతల సేనలకు నాయకుఁడై రాక్షసుల జయించిన కుమారస్వామిని జయించిన వాఁడు, అట్టి పరశురాముని నరగడియలో బాణప్రయోగము లేకయే యోడించెను. ఇక నెవరు రామచంద్రమూర్తి యెదుట నిలువఁగలరు. దీనిని నీవు చక్కఁగా నాలోచింపుము.

ఉ. కావున ధర్మ యుక్తము ద్రికాళహితంబును సార్థమైన సు
గ్రీవుని వాక్యమున్ వినుము • శ్రీనరదేవున కిమ్ము జానకిన్
మా విభుదేవి నిందుఁ గనినాఁడ, నదే గడు, సింక నో దశ
గ్రీవ! రఘూద్వచుండు పయిఁకృత్యము లన్నిటిఁ దీర్చఁజాలెడిన్. ౧౧౨౦

అర్థములు. త్రికాళహితము = భూతభవిష్యద్వర్తమాన కాలములందు
మేలైనది. ఒకఁడు ధర్మాశ్వుఁ డయ్యెనేని వానిమూలమున వాని పితరులు సుఖం
తురు. వాని కిహపరముల సుఖము గలదు. వాని వంశమునఁ బుట్టబోవువారును
మేలు కీర్తిగాంతురు. చచ్చినవారికిఁ బుట్టియుండు వారికిఁ బుట్టబోవువారికి మేలైనది.
సార్థము = సౌఖ్యప్రయోజనముతోఁ గూడినది. ఇప్పుడు నీవు రాముఁడు వచ్చు
వేమో యని దిగులు కూడు తినుచున్నావు. అది తోలగును. శ్రీ నరదేవునకు =
సంపత్కరుఁడైన రాజునకు, (౨) శ్రీదేవుఁడు + నరదేవుఁడు = శ్రీనరదేవుఁడు =
లక్ష్మీదేవికిని; జీవకోటికిని దేవుఁడు, మా విభుదేవిన్ = మాకు బ్రభువైన రామ
చంద్రమూర్తి భార్యను- (౩) మా = లక్ష్మీదేవి- విభు = నాథుఁడైన వాని -
దేవిన్ = భార్యను - లక్ష్మీని లక్ష్మీపతి కిచ్చుట కార్యమే కదా. రామునకు-
శ్రీ నరదేవునకు- మావిభు దేవి యను పదములు భావగర్భితములు. పరత్వద్యోత
కములు. గంపసు = కష్టకార్యము, రఘూద్వచుండు = రామచంద్రమూర్తి, దశ
గ్రీవ = రామున కొక తలయైన నాకుఁ బది తల లున్నవంకువేమో. తలల లెక్క-
వచ్చినేని శ్రీ నరదేవుఁడు మా విభుఁడు రాముఁడు. 'సహస్రశీర్షా' యన్నట్లు ఆయన
వెయ్యి తలలవాఁడని భావింపుము అని భావము. లేక అందఱకు నొక్క తలయుండిన
నీకుఁ బదితల లున్నవే. అందఱకంటఁ బదంతలు ఎక్కువగా నాలోచింపవలసిన
వాఁడనై యుండియు నొంటితలవారి కుండు నాలోచనకూడ నీకు లేదాయెఁగదా
యని సూచన.

తాత్పర్యము.

ఈ కారణముచే ధర్మముతోఁగూడినది కావుననే త్రికాలములవారికి మేలు
చేయునది, సుఖలాభముతోఁ గూడినది యగు సుగ్రీవునివాక్యము వినుము. అది
యేదంటివా? జానకీదేవిని రామచంద్రమూర్తి కిమ్ము, ఆమె యెందుండునది తెలిసి
కొనుట కష్టమైనది. అది తెలిసినది. నేను జూచితిని. తక్కిన కార్యములు రామ
చంద్రమూర్తియే చక్కఁగాఁ జేయఁగలఁడు. నీతను జూచినవాఁడవు తీసికొనిపోరాదా
యందువేమో తీసికొని పోగలను గాని, రామచంద్రమూర్తి చూచి రమ్మని చెప్పినే
కాని తీసికొని రమ్మని చెప్పలేదు. కావునఁ జూచితిని, వెళ్ళిపోవుచున్నాను. ఆవల
నాయన యిష్టము వచ్చినట్లు చేసికొననీ. ఆ విచారము నాదికాదు.

ఉ. కంటిని రావణా! జనక • కన్యక నిచ్చుట, నామె నీవు వా
ల్గంటిమకాఁ దలంచితిని • గాని యెఱుంగుము పంచనక్త్ర మై

కంటు వహించి యున్న పెనుఁగొలఁబుజంగిగ, దుర్విహన్నము

గొంట సతన్ గ్రహించు టునుఁకొమ్ము సురాసురకోటి కేనియున్. ౧౧౬౧

అర్థములు. వాల్గంటియకాన్ = కేవల స్త్రీ యనియే - పంచవక్తయై = విశాలమైన పడగ గలదై. కంటు = పగ, కాలభుజంగిగన్ = నల్ల యాఁడుత్రాఁచు పాముని, దుర్విహన్నమున్ = చెడ్డవిషముతోఁ గూడిన యన్నము, తీవ్రమైన విషము దినినవాఁ డెట్లు చచ్చునో యట్లు చచ్చునని భావము. 'తీవ్రకోపా భుజంగమా' యన్నట్లు పామునకుఁ గోపము మెండు. తన్ను బాధించినవానిఁ బగపట్టి మెన్నాళ్ళ కైనఁ గఱచి చంపక వదలదు. అట్లు సీతాదేవి నిన్నుఁ జంపక వదలదని భావము.

తాత్పర్యము.

రావణా! సీతాదేవి నిచ్చటఁ జూచితిని. ఆమెను నీవు స్త్రీ యని చూచుచున్నావు. కాని నిన్నుఁ జంపుటకై పగపట్టి వచ్చియుండు ఆఁడు త్రాఁచుపాముని మెఱుఁగుము. ఆమెను సమీపించితివా నిన్నుఁ జంపుచు. నిన్నుఁ జంపుటకు రామ చంద్రమూర్తి రావలసిన పని లేదు. ఆమెయే చాలుచు. దేవదానవుల కైనను తీవ్ర విషముతోఁ గలసినయన్నము దినుట మెట్టిదో యామెను గ్రహించుట యట్టి దనుకొమ్ము. కడుపులోఁ జేరిన విషమెట్టిదో నీ యింటిలోఁ జేరిన సీత యట్టిది. నిన్నుఁ జంపక వదలదు. కావున వదలి వెట్టుము.

(చ.) అల్పఘృతపశ్యమాన్జితము • నాయువుఁ దేజముఁ జెంచు ధర్మస

త్ఫల మిటు పాడుచేసికొన • భావ్య మొకో! సురరాక్షసాళి నన్

గలన జయింప లే దనెడుఁగర్వము నూను, మవధ్యతావరం

బులు నినుఁ గావ విప్లు, చెడిపోదువు చు మృది మెట్టు లంటినేన్. ౧౧౬౨

అర్థములు. అలఘు = గొప్ప దగు, తపశ్శ్రమ = తపస్సనెడి కష్టము చేసి, ఆర్జితము = సంపాదించినది, ధర్మ సత్ఫలము = ధర్మముమొక్క మంచిఫలము. కలవన్ = యుద్ధమందు - అవధ్యతావరంబులు = చంపఁ బడకుండునట్టి వరములు,

తాత్పర్యము.

రావణా! నీకుఁ బది తల లున్నవని లెక్కమొకాని మంచి చెడ్డ యాలోచించు తలమొకటియు లేదు. ఎంతగొప్ప తపస్సు కష్టపడి చేసితివో, యది మఱచితివా. ఆ ధర్మము వలనఁ గలుగు సత్ఫలములు ఆముప్పువృద్ధి, తేజోవృద్ధి గదా. ఆ రెంటిని నాశము చేయు కార్యములు నీవుచేసిన, నీవు చేసిన తపస్సు వ్యర్థమై కదా. తపస్సు ఫలము దేవతలు రాక్షసులు నన్నుఁ జంపకుండుట యను వరము పొందితిని, నాకేమి భయ మని గర్వింపకుము. ఆ వరములు నిన్నిపుడు రక్షింపఁ జాలవు. కావునఁ జెడిపోదువు. అదెట్లు లందువా వినుము.

క. కాఁ డసురుఁడు కాఁ డమరుఁడు, కాఁడు దనుప్రోద్భవుండు • గంధర్వుండున్

గాఁ డహి సుగ్రీవుఁడు కపి,తేఁ డెట్టులు బ్రదుకు దీ తఁటిన్ రాక్షోదా! ౧౧౬౩

తా త్పర్యము.

నీవు దేవతలచేత రాక్షసులచేత దానవులచేత గంధర్వులచేత నాగులచేతఁజూప కుండఁగదా వరము పొందితివి. సుగ్రీవుఁడు అమరుఁడుగాఁడు-అసురుఁడు గాఁడు- గంధర్వుఁడుకాఁడు - దానవుఁడు కాఁడు - నాగులలోఁ జేరినవాఁడు కాఁడు. రాజేంద్రా! యిప్పుడు నీ వరములు నిన్నెట్లు రక్షింపఁగలవు? ఆ వరముల బలమున నీ వెట్లు బ్రతుకఁ గలవు. కావునఁ దపోబలము గల దను గర్వము వదలుము.

ఆ పాపఫలము పుణ్యాఫల మేకకాలము, దనుభవింప నెప్పు ఁ డనువు పడదు ధర్మఫలము మెలకె ధర్మఫలం బేను, ధర్మమునను జెను నధర్మఫలము. ౧౧౬౪

తా త్పర్యము.

చీకటి వెలుగును లేకకాలమున రావట్లు, పాపఫలము పుణ్యాఫల మేక కాలమునను ననుభవమునకు రావు. ఒకటి పోయిన రెండవది వచ్చును. ఒక కాంతిలో మఱియొక కాంతి కలిసిపోవును గాని చీకటి కలియనట్లు ఎన్ని ధర్మముల ఫలము లైనను లేకకాలమున ననుభవమునకు వచ్చును గాని పుణ్యాఫల మనుభవించు కాలమందుఁ బాపఫలము రాదు. కావున నేను జేసినది పాప మైనయెడల దాని ఫలము నా కేల యనుభవమునకు రాలే దనకుము. ధర్మఫల మధర్మమును జెఱుచును. కావున ధర్మఫలానుభవసమయంబున నధర్మఫలము ననుభవమునకు రానీయదు. 'ధర్మేణ పాప మపనుదతి' యను శ్రుతి గలదు గదా! అధర్మఫల మిప్పు డేల యనుభవమునకు రాలే దందువా. చీకటి వెలుతురును జెఱుపఁజాలదు. వెలుతురు చీకటిని జెఱుచును. చీకటి వెలుతురును జెఱుపలేదు. కావున నధర్మఫలము నీ కనుభవమునకు రాలేదు. ధర్మ మధర్మమును జెఱుచు నని శ్రుతి కలదుగాని యధర్మమవలన ధర్మము చెడు నని శ్రుతి లేదు.

ఒరీ నీవు చెప్పినది సరిగాదు. అష్టేశ్వర్యము లనుభవించు వానికి రోగము రాదా? రోగము పాపఫలముగాదా? ఆ రోగము పుణ్యాఫలమైన ధనముచే నొషధ రూపమున నాశమగుటలేదా. అట్టలే నేను జేసిన పాపము నా పుణ్యముచే నాశ మగును గాని నన్ను బాధింపదు. నా తపఃఫలము వలన నాకు పాపఫలము రానే రాదు. వచ్చినను దానివలన నే పరిహార మగు నందువా? అది సరిగాదు.

ఐశ్వర్యము రోగము పరస్పరవిరుద్ధములు గావు. కావుననే యేకకాలమున రావచ్చును. నీవు చేసిన తపస్సు వలన నీర్హమువుకావలె. నీవు చేసిన పరదారహరణ మును పాపము వలన వేగిరము చావవలె. ఒకటి యాయుర్వృద్ధికరము. మఱి యొకటి యాయుర్నాశకరము. ఇట్టివి రెండెట్లు ఏకకాలమున సంభవించును? కావున నాత్మనాశక మగు పరదారహరణఫలమును, ఆత్మరక్షక మగు తపఃఫలము నశింపఁ జేయు నని నమ్మును.

రెండవది:—అధర్మఫలము న న్నంటనే యంటకుండ నా ధర్మఫలము చేయు

నంటివి. అదియును సరిగాదు. 'తదేవ ఫల మన్వేతి ధర్మోవా ధర్మనాశనః.' ధర్మము ధర్మఫలమునే యిచ్చుచుగాని యధర్మమును జేయుప దని యర్థము అనగా ధర్మము తా నెంతఫల మీయవలయునో యంతే యిచ్చుట దాని కార్యముగాని, అధర్మమును జేయుచుట దాని కార్యముగాదు. నేను దేవదానపులచేతఁ జావకుండుట నా తపము ఫలమునఁ గదా. అట్లులే యిది నరవాసదులనుండి కాపాడదా యందువేమో, కాపాడదు. నీవు తపస్సు చేసినవాడవు వ్రతఫలము కోరక యుంకినవో నది విన్నందతి నుండి కాపాడి యుండును. అటుగాక నీవు వ్రతఫలముగ దేవదానవాదులచే జావు లేకండఁ గోరితివి. కావున నీ తప మంత మాత్రమే చేయఁగలదు గాని యంతకెక్కువ చేయజాలదు. అదియునుగాక నీవు నరవాసదుల నిషేధించితివి. కావున నీ తపఃఫలము వారినుండి నిన్నుఁ గాపాడఁజాలదు. 'ధర్మో రక్షతి రక్షిత' యను వాక్యము వలన నా ధర్మము నన్నుఁ గాపాడదా యందువేమో అది యాగంతుక విపత్తుల విషయము ననే కాని బుద్ధిపూర్వకమైన కర్మానుభవవిషయమునఁగాదు.

'ధర్మ శ్చాధర్మ నాశనః' యని కలదు గదా. నేను బూర్వము చేసిన ధర్మము నేటి యధర్మము నుండి కాపాడదా యందువేమో. నీవు పూర్వముచేసిన పుణ్యము దానికిఁ బూర్వము చేసిన పాపములనుండి రక్షింపఁగలదుగాని దానికి వెనుక నిష్కడు చేయు నధర్మముల నాశము చేయుదు. నీవు నేడు భోజనము చేసితి వేని యంతకు ముందున్న యాకలిబాధను నది హరించును గాని, జ్ఞేపటి యాకలి బాధను నది హరింపదుగదా. అధర్మమును ధర్మము నాశము చేయలేదేని ప్రాయశ్చిత్తము లేల పుట్టిన వందువేమో. ఏ పాపమున కేది ప్రాయశ్చిత్తమో యాప్రాయశ్చిత్త మా పాపమునే హరించును గాని యితర పాపముల హరింపఁ జేయఁజాలదు. జ్వరము వస్తే నీవు సేవించు నోషధము వ్రణమును మానుపఁజాలదు. అదియునుగాక ప్రాయశ్చిత్త ముచునది వెనుకఁ జేసినదానికి బరితాపము. ఇతముం దిట్టివి చేయనను నిశ్చయ ముండవలెను. నీవు చేసినదానికిఁ బ్రాయశ్చిత్తము చేసిన పాపమునకు వగచి యింకఁజేయనని నిశ్చయించుకొని నీవు బలవంతముగఁ దెచ్చిన సీతాదిస్త్రీలను వారివారి మగవారి కప్పగింపుము. ఆ దోషము నివర్తించును.

అ. మున్న నీవు సలిసి • యున్న తపోరూప, ధర్మమునఫలంబు • దానవేంద్ర యనుభవించి తింతఃదమక న దంతయుఁ, బడయఁ గల వధర్మఫలమువేగ. ౧౧౬౫

అర్థములు. ధర్మమునఫలంబు - షష్ఠ్యర్థమున నకారాగమము - ధర్మము యొక్క ఫలము.

తా త్పర్యము.

నా తపఃఫలము నన్ను రక్షించు నని తలఁచెదవేమో? అది భ్రాంతి. తపః ఫలము పుణ్య మనుభవించు కొలఁది క్షీణించును గాని శాశ్వతము గాదు. కావున నీ తపఃఫల మెంత యనుభవింపవలయునో యంతయు నేటిదాఁక ననుభవించితివి. ఆ

ఫలము సమసినది. ఇంక నీవుచేసిన పాపఫలము నేటినుండి యనుభవింపఁగలవు. దాని పూర్ణఫలము వేగముగనే గాంచఁగలవు.

క. తలఁపు జనస్థానము వధ, దలంపుమ యవ్వాలివధము • ధరణిపసుగ్రీ
పులచెలిమియు స్మరియింపుము, దలపోయుమ యాత్మసుఖవిధానం బధిపా !

తా త్పర్యము.

నా పాపఫల మనుభవమునకు వచ్చుచున్నదని నీ కెట్లు తెలియగలఁ దండు వేమో. జనస్థాన మందలి నీ తమ్ములు లోనగు నీ వారందఱు చచ్చుట దాని కంకురా రోపణ మనుకొనుము. తరువాత నీకు మిత్రుఁడైన వాలి చచ్చుటయు నీ మిత్రునికి విరోధియైన సుగ్రీవుఁడు రామచంద్రమూర్తితో స్నేహము సేయుటయు, నివన్నియు నీ కవిష్టసూచకములు గావా. వీని నన్నిటిని నాలోచించి యేది నీకు సుఖకరమో దానిని జేయుము.

ఉ. నే నొకరుండనే కడిమి • నిర్మథనం బొనరింప నేర్తు లం
కానగరంబు సర్వమును • గాని వచింపఁడు రాముఁ డవ్వధిం,
దానే వధింతు నంర్ము బ్రతివన్ వచియింపఁ గపింద్రుపన్నిధిన్
జానకిద్రోహి, నట్లుగుట • సైరణ సేసితి రాక్షసేశ్వరా !
అర్థములు. నిర్మథనము=నాశము, సైరణ చేసితిన్=సహించితిని.

౧౧౬౭

తా త్పర్యము.

నీ యధర్మఫలమును నేడే నీ వనుభవింపఁజేసి నా వాక్యముల యాఘాత్యమును బ్రత్యక్షముగ నీకుఁ జూపఁగలను. నే.నొకఁడనే యీ లంకానగరమంతయు నాశము చేయఁగలను. మీ యందఱలో నన్ను బాధింపఁగలవాఁడు లేడు. మీ శస్త్రాస్త్రములు నన్నేమియుఁ జేయఁజాలవు. ఇంద్రుని నొద్ద నున్న బ్రహ్మాస్త్రము పని ముగిసినది. అది మఱల నుపయోగింపదు. అంత కెక్కువ యస్త్రములఁ దేయఁగలదు. నాకుఁ గల వరముల బలముచేఁ దక్కిన యస్త్రములు నన్నేమియుఁ జేయఁజాలవు. ఇప్పుడు నేను దిరుగఁబడి తన్నఁబూనిన నతఁడు కాని మఱి యెవ్వఁడు కాని యడ్డగింపలేను. కాని యట్టిది నాకు రామచంద్రమూర్తి చెప్పలేను. కావున సహించితిని. జానకీదేవికి ద్రోహముచేసిన వానిని దానే వధింతునని సుగ్రీవు సమక్షమునఁ బ్రతిజ్ఞ చేసెను. కావున నీ విషయమై నే నేమియుఁ జేయఁజాలక యున్నాను.

క. రామునకును సాక్షాత్తుఁడైతాముఁడు నపకృతిని జేసి • రాదు సుఖంపన్
సామాన్యుల నన నేలా! నీ మా టిక నేమి చెప్ప • నిర్జరవైరీ.

౧౧౬౮

తా త్పర్యము.

రామచంద్రమూర్తి కిందఁ దైనను అపకారము చేసి సుఖంపలేడు. తక్కిన వారిని నేమి చెప్పవలయును? పాపోపహతుఁడనైన నీవార్త చెప్పవలసిన పని యేమి?

ఉ. నీ వశమంద యుండి ధరిరణీసుత యంచును నీవు చూచు నా
భావిని లంక వంతయును * బాహునరింపగఁ జేరియున్న యా
దేవిని గాసిరాత్రిగ ముడిం దలపోయుము, నీ మోక్షందు నీ
తావిధకాలపాశ ముడిదార్కొనఁ జూడుము యోగ్యపద్ధతిన్. ౧౧౬

అర్థములు. భావిని = ఉత్తమస్త్రీ, కాశరాత్రిగన్ = పలయకాలమున
సర్వము సంహారము చేయు భగవంతుని శక్తిగ - 'సమీచ కాశరాత్రిశ్చ భైరవీ గణ
నాయికా' యను నిఘంటు ప్రకారము గణనాయిక పేరిని కొందఱు - బ్రహ్మతన్ను
మధుకైటభులు బాధించి నపుడు ఈ శక్తిసాహాయ్య ముపేక్షించి ప్రార్థించె నని
మార్కండేయ పురాణమునఁ గలదు. ఆ పురాణముందే యీమె మోహరాత్రి,
కాలరాత్రి, మహారాత్రి, నారాయణి లోనగు పేర్లు గల దనియు నీమె విష్ణుశక్తి
యనియుఁ జెప్పఁబడును. త్రిగుణాత్మిక యగు ప్రకృతి భగవచ్చక్తియే. శక్తియేమాయ
యని మహామాయ యని యిత్యాది నామంబులఁ జెప్పఁబడుచుండును. "ఈశ్వరస్య
మహామాయా తదాజ్ఞావశవర్తిసి - తత్సంకల్పానుసారిణీ; వివిధానంత మహా
శక్తి సంసేవితా | అనంత మహామాయాజాల జననమందిరా | మహావిప్లవః క్రిడా
శరీరరూపిణీ | బ్రహ్మాదీనా మనోచరా | ఏతాం మహామాయాం తరంత్యేన యే విష్ణు
మేవ భజంతి, నాన్యే తరంతి కదాచన | వివిధోపాయైరపి || మహానారాయణోపనిషత్తు.
భగవంతుని మహామాయ ఆయన యాజ్ఞకు లోపడి వర్తించునది. ఆయన సంకల్పము
ననుసరించి యుండినది. మహావిష్ణువునకుఁ గ్రీవాశగీర మైనది. బ్రహ్మకుల కనోచర
మైనది. ఎవరు విష్ణువును భజింతురో వారు మహామాయను దాటుదురు గాని, యిత
రోపాయముల నెన్నిటనైనను ఏ కాలమునకైనను దాటలేరు ఈ విష్ణుశక్తియే జగ
ద్రక్షాకార్యమునందు కేవల సర్వగుణము నంగీకరించి లక్ష్మీ - శ్రీ - భూమి రిశ-
రుక్మిణీ - సీతాద రూపంబుల నవతరించును. సంహారము చేయు కాలమందు తమో
భూయిష్టమై మహాకాళి, కాశరాత్రి లోనగు నామధేయములు గలదై యుండును.
ఏ కార్యమును జేయఁబూని నపుడు ఆ వేషభాష లుండుట యావశ్యకమే గదా.
కావున సాత్త్వికులు శ్రీ దేవిని, లక్ష్మీదేవిని, భూనీళాదులను, సీతారుక్మిణుల భజిం
తురు. తామసులు మహాకాళి - కరాళి - మహారాత్రి - దుర్గా - చండీత్యాది
నామంబుల భయంకర మూర్తుల భజింతురు. ఈ తామసశక్తులలో మహాచంద్ర -
యోగేశ్వరి - సిద్ధికరాళి, సిద్ధి వికరాళి - మహాంత - మారి - వజ్రకపాలిని - ముండ
నూలిని - అట్టహాసిని - చండకపాలిని, కాలచక్రేశ్వరి - గుహ్యకాళి - కాత్యాయని -
కామాక్షి - చాముండ - సిద్ధిలక్ష్మీ - శుబ్ధిక - మారంగి - చండేశ్వరి - కౌమారి -
వీరు శుమారికలు - శుద్ధ - కాళిక - లలిత - నూలిని - వసుంధర - సరస్వతి - రమ-
గారి - దుర్గ - వీరు దేవులు. రమ యనఁగ లక్ష్మీ కావున నీమె యీ శివశక్తులలోఁ
జేరిన దని తలంపరాదు. ఆపేరు గల శక్తి మహామాయ. కాశరాత్రి - సర్వముగళ -

డమరుక - రాజరాజేశ్వరి - సంపత్ప్రద - భగవతి - కుమారి - వీరు దేవులు. వీరికి ఆలుగురు శక్తులు పరిచారికలు గలరు. అనంగకుసుమ - అనంగమన్మథ - అనంగ మచన - అనంగకుసుమానుర - అనంగమచనాతుర - అనంగశిశిర - ఈ పేరులే యీ దేవతల స్వభావములు దెలుపుచున్నవి. ఈ శక్తి పూజలు కామ్యములు, నైమిత్తికములు. ఈ విషయము పూర్ణముగ మహాకాలసంహితయందుఁ జెప్పబడినది. సీత కాళరాత్రి యని నెలుసుకొను మని హనుమంతుడు చెప్పినమాటను బట్టి మీఁదఁ జెప్పిన తామసశక్తియే సీత యని కొందఁ జెందురు. అది సరిగాదు. సీత గుణము లందుఁ దమోగుణపుర్వ లవ మైన లేదు. ఉపమానములఁబట్టి చూచిన సీత నీపాలి కాలపాశముని కాలభుజంగి యనిపూడ హనుమంతుడు చెప్పెను. దానినిబట్టి యాడు త్రాచువాముగాఁ బుట్టె ననవచ్చునా? కాళరాత్రి ప్రలయకాలమందు సంహార మెట్లు చేయునో యట్లు సీత నీ వంశము నాశము చేయు ననియే గ్రాహ్యముగాని, యుప మానములందు సర్వము యథార్థ మని గ్రహింపరాదు. పురుష సింహ మన్నప్పుడు సింహమున కుండు గోభృ, కోఱలు, కేశరములు పురుషున కున్నవనవచ్చునా? సాత్త్విక తామసశక్తులకుఁ గల భేద ముత్తర పీఠిక యందు వివరింపబడును.

ఇక్కడ సీతాదేవి సర్వసంహారక శివశక్తి యగునేని 'అక్కట కాళరాత్రిగతి నా ధరణీశుని నీవ చంపితే'యని భరతుడు కైకవిషయమై చెప్పెనదా. (అయోధ్య ౧౮౨౧ ప) అక్కడనే కాళరాత్రి వచ్చెను. రెండు స్థలములం దుపమ యని యెఱుంగ నగును. సీతావిధకాలపాశము = సీతా స్వరూపమైన యమపాశము. కాలపాశము సీతగాఁ బుట్టలేదు గదా.

తాత్పర్యము.

నీ వశమందుండి జానకి యని నీవు తలంచు నుత్తమస్త్రీ లంకయంతయును బాకు చేయఁగ వచ్చి చేరిన కాళరాత్రివలెఁ దలంపుము. కాళరాత్రి యే విధముగ లోకమును బ్రలయకాలమున నాశముచేయునో యట్లేమె యీ లంకయంతయు నాశము చేయును. ఈమె నీ మెడయందుఁ దగులు కొనిన యమపాశముని తలంపుము. కావున నీవు బ్రదికి లంకను గాపాడుకొనఁదలఁచితి నేని యీమెను నదలిపెట్టుము. ఇది నీకు యోగ్యమగు మార్గము.

చ. ధరణీసుతాతపోనలసుదగ్ధము రాఘవకోపపీడితం

బరయుము సాట్టవప్రపుర • మంతయు, మంత్రహితానురక్త సో

దరసుత దారయుక్తముగఁ • దద్దయు నాశన మేల యయ్యె దీ

పురమును వారిఁ గాచికొనఁ • బోలెడె చూడుము రాక్షసేశ్వరా.

౧౧౭౦

అర్థములు. ధరణీసుతా తపోనల సుదగ్ధము = జానకియొక్క తపస్సనెడి యగ్నిచే బాగుగఁ గాలినది. రాఘవ కోపపీడితంబు = రామచంద్రమూర్తి కోపముచే

బాధింపబడినది. స+అట్ట + వప్ర + పురము = కోట బురుజులు ప్రాకారముతోఁ గూడిన పట్టణము, అనురక్త = నీ యందుఁ బ్రీతిగలవారు.

తాత్పర్యము.

ఈ పట్టణ మంతయు సీతాపాత్రవ్రత్య మను నగ్నిచేఁ గాలినదిగను రామచంద్ర మూర్తి కోపముచే బాధింపబడినదిగాను దెలిసికొనుము. మంత్రిులతో హితులతో నీయం దనురాగము గల బంధువులతో, తమ్ములతో, దారపుత్రాదులతో నేల నాశ మయ్యెదపు? (భార్యలకు వైధవ్యము వచ్చుటచే వారు నాశమైనవారే.) ఈ పట్టణ మును దారపుత్రాదులను రక్షించు కొనరాదా?

క. వినుమీ నా వచనంబులు, దనుజేశ్వర! పలుకువాడఁ + దభ్యము నే రా మునిదాసుడఁ దూకుడఁ నం,దును వానసుడన్ శుభంబుఁ దొరకొను నీకున్.

తాత్పర్యము.

రాక్షసేశ్వరా! నీవా రాక్షసుడవు. రామచంద్రమూర్తియూ మనుష్యుడు. నేను మీ యిరువుర జాతిలోఁ జేరిన వాడనుగాను. మధ్యవర్తిని. నేను సామ్యు పోఁగొట్టు కొన్నవాడనుగాను, రాఁబట్టుకొను వాడనుగాను ఇందు నాకు రాఁగల లాభనష్టములేవు, అందు నేను రామదాసుడను. రామచంద్రమూర్తి సీతను జూచి రమ్మనిన దూతనై వచ్చినవాడను. నే నసత్యమాడవలసిన పనిలేదు; సత్యము చెప్పు చున్నాను. నా మాటలు వినుము. నీకు మేలు గలను.

క. సచరాచరభూతజగ,న్నిచయంబుల సంహరింప + నిరుపమశక్తిన్
రచియింప మఱల రాముడె, ఖచరేశ్వరదమన! నేర్పు + ఘనయశ మొలయన్.

అర్థములు. సచరాచరభూత=చరములు, అచరములగు భూతములతోఁగూడిన-జగత్ + నిచయంబులన్ = లోకసమూహములను, నిరుపమశక్తిన్ = అసమాన శక్తిచే, రచియింపన్ = సృజించుటకు, ఖచరేశ్వరదమన=ఇంద్రుని జయించినవాడ.

తాత్పర్యము.

నేను మధ్యవర్తి నగుటచే నాయనబలము నే నొందుదును. నీ బలము నే నొందుదును.

ఇరువుర బలాబలము తెలిసి చెప్పుచున్నాను. నీ వొక యింద్రుని గెలిచితి నని గర్వించెదవు. రామచంద్రమూర్తి జంగమస్థావరములతోఁ గూడిన సమస్త ప్రపంచములను దన శక్తిచే సంహరింపఁ గలఁడు. మఱల సృష్టింపఁ గలఁడు. కనుక నాయనకు నీకు నెక్కడి నెక్కడ? యుద్ధము సమానులందు శోభించును గాని దోమకు నేనుగనుక నెక్కడి తారతమ్యము?

హనుమంతుడు తొలుత నయవాక్యముల నారంభించి తన యొక్కొక మాట వలన రావణుని ముఖనయనంబులందుఁ గలుగు వికారమును గనిపెట్టి తరువాత

మాట క్రమముగా నిట్లు చెప్పుచు వాని యందుఁ బ్రసన్న భావము గానక భయ వాక్కుల నారంభించె నని తెలియ వలయును.

ఈ పద్యము “యశోవా ఇమాని భూతాని జాయంతే- యేవ జాతాని జీవంతి- యత్ ప్రయం త్యభిసంవిశంతి-తద్రృహేతి-యను శ్రుతి యర్థమును” బోధించుచున్నది. ఇట్లు రామచంద్రమూర్తి పరత్వము చెప్పబడెను. నేను సత్యము చెప్పుచున్నా ననుటచే నిది బెదరింపుమాటగాఁ దలఁప రాదు. ఘనయశ మొలయున్ అనుచో ‘నత స్యే శే కశ్చన తస్య నామ మహద్యశే’ యను శ్రుతి వాక్యము ప్రమాణము.

ఓయీ! సృష్టించుకార్యము బ్రహ్మది. సంహరించుకార్యము గురునిది కదా! ఆ కార్యములు రామకార్యములుగాఁ జెప్పనేల యనరాదు. అనేకకోటి బ్రహ్మాండముల కంతయుఁ బ్రథమకారణము, ప్రథమాధికారి భగవంతుఁ డొక్కఁడే. ‘ఏక మేవాద్వితీయం బ్రహ్మ’ యన్నట్లు పరబ్రహ్మ మొక్కఁడే కాని యాయనకు సమానుఁడు మఱియొకఁడు లేడు. అధికుఁడు లేడు. గడ్డిపోచ కదలుటకుఁ గూడ నాయనయే కారణము. కాని సృష్టికని యొక యధికారి, సంహారమున కని యొక యధికారి స్వతంత్రించిలేడు. ఆ భగవంతుఁడే బ్రహ్మయం దంతర్యామియై ప్రవేశించి సృష్టి కార్యముచేయును. ఆయనయే గురునియందుఁ బ్రవేశించి సంహారకార్యము చేయును. భారతయుద్ధ మం దర్జునుఁడు నిమిత్తమైనట్లు బ్రహ్మగురులు నిమిత్తమాకులు. వీరు భగవంతుఁడగు నారాయణుని విభూతులు. ఈ ప్రపంచమంతయుఁ గన యేకాంశమున నిలువఁబడియున్న దని కదా శ్రీకృష్ణభగవానుఁడు చెప్పెను. “విష్ణుభ్యాష్టా మిదం కృత్స్నమ్ మేకాంశేన స్థితో జగత్” భ.గీ. ౧౦-౪౨. “ఏ పరమేశుచే జగము లీ సచరాచరకోటిచే సముద్వీపిత మయ్యె నే విధుని - దివ్యకళాంశజ లబ్ధగర్భకా రీపతి ముఖ్యదేవ మునిబృందము” భాగ. ఈ యర్థమునే సమ స్తగంధములు చెప్పుచున్నవి.

విష్ణో స్సకాశా దుద్భూతం జగదత్రైవచ స్థితమ్ | స్థితిసంయమకర్తాసౌజగతోస్య జగచ్చ సః | యస్మాదిదం జగ దజాయత యత్ర తిష్ఠ | త్యంతే సమస్త మిద మస్త మునైతి యత్రాతస్మై నమ స్సదసదాదివికల్పశూన్య | చైతన్యమాత్ర వపుషే పురుషోత్తమాయ || సృష్టి స్థిత్యంతకరణాత్ బ్రహ్మవిష్ణుశివాత్మకాంస సంజ్ఞాం యాతి భగవా నేకఏవ జనార్దనః || చతుర్విభాగ సంసృష్టే చతుర్థా సంస్థితస్థితౌ || ప్రలయంచకరో త్యంతే చతుర్భేదో జనార్దనః || ఏకే నాంశేన బ్రహ్మసౌ భవ త్యన్య క్తమూర్తిమాన్ || ఏకాం శేన స్థితౌ విష్ణుః కరోతి పరిపాలనమ్ | ఆశ్రిత్య తమసో నృత్తి మంతకాలే తదా ప్రభుః | గుద్రయాపీ భగవా నేకాంశేన భవ త్యజః | గుద్రకాలాంతకాద్యాశ్చ సమస్తా త్తైచ్చవ జంతవః | చతుర్థా ప్రళయా యైతే జనార్దనవిభూతయః || యత్కించి తస్మిన్మతే యేన సత్త్వజాతేన వైద్విజాత్య సత్త్వస్య సంభూతో తత్సర్వం వైహరే స్తనుః | హంతి యావ త్క్వచి త్కించి ద్భూతం స్థావరజంగమమ్ | జనార్దనస్య తద్రాద్రం, మైత్రేయాం

తకరం వపుః! ఏవ మేకో జగత్సప్తా జగత్పాతా తథాజగత్ జగద్భూతయితా దేవో
సమ స్తస్య జనార్దనః॥ వి.పు.౧-౧౨. భగవంతుడగు విష్ణువు రజోగుణము విశేషముగఁ
గల జీవులయందుఁ బ్రవేశించి వారిచే సృష్టి కార్యమును - తమోగుణము గలవారి
యందుఁ బ్రవేశించి సంహార కార్యమును, సత్త్వగుణము గలవారి యందుఁ బ్రవేశించి
రక్షణమును జేయుచుండును. కావున సమ స్తమునకు వా స్తవ ప్రయోజక క ర్త
భగవంతుఁ డనియు నై మి త్తిక ప్రయోజ్యక ర్తలు జీవులనియు నెఱుంగ వగు.

మ. నర దేవాసురయక్షకింపురుషగంధర్వాహివిద్యాధరో

తక్రసిద్ధామరకిన్న రావతుల వి • క్రాంతాద్య విష్ణూపమున్

నరదేవోత్తము రామునిన్ దురములో • నన్ మార్కొనం జాల రె

వ్వరు నెక్కాలమనందు నెల్లయెడ స • ర్వప్రాణిజాలంబులన్.

౧౧౭౩

అర్థములు. విక్రాంతాద్యన్ = పరాక్రమము గల వారిలో మొదటివాఁడు,
విష్ణూపమున్ = విష్ణువుతో సమానుని - అవతారమూర్తి యగుట సమత్వము చెప్పఁ
బడెను. నరదేవోత్తము = (౧) రాజులందు శ్రేష్ఠుని - (౨) నరులందు దేవతలందు
నుత్తముని - దురిములోనన్ = యుద్ధము నందు.

కా త్వ ర్య ము.

మనుష్యులు-దేవతలు - అసురులు - యక్షులు-కింపురుషులు - గంధర్వులు -
పన్నగులు-విద్యాధరుల సమూహములు-సిద్ధులు-తక్కిన దేవజాతులవారు - కిన్నరులు
వీరల సమూహములలోఁబరాక్రమమున మొదటివాఁడగు విష్ణుసమానుని, రాజులలో
శ్రేష్ఠుని, రామచంద్రమూర్తిని యుద్ధమునందు నెవ్వరైనను నేకాల మందైనను ఎల్ల
ప్రదేశములందును సర్వప్రాణి సమూహములం దెవ్వరైనను నెదిరింప జాలరు. అంశము
పూర్ణమును నెందైన నెదిరింపఁ గలదా? సముద్రములోని యల లన్నియును గలసి
సముద్రముతో విరోధించి బ్రదుకఁ గలవా?

౧౧౭౨ మొదలు ౧౧౭౫ వఱకుఁ గల పద్యములందు రామచంద్రమూర్తి
'రామపదేనాసౌ పరబ్రహ్మభిధీయతే' యనునట్లు త్రికాల సత్యమగు పరబ్రహ్మ మని
హనుమంతుఁడు చెప్పుచున్నాఁడు. అటు గాదేని యా కాలమునం దుండు రామ
చంద్రమూర్తిని నంతకు ముందటివారు వెనుకటివారు, నెదిరింప లేరనుట యున్నత
ప్రలాపము లగును.

క. రామునకు రాజసింహున, కా మహనీయాత్మునకును • నవికలలోక

స్వామికి ద్రోహ మొనర్చితి, వే మెయి దుర్లభము బ్రదికి • యెసఁగుట నీకున్.

అర్థములు. అవికల లోకస్వామికి = వికలముగాని సమ స్తమైన లోకము
లను దన సొమ్ముగాఁ గల వానికి - ప్రభువునకు - ఏమెయిన్ = ఏ విధముగ నైనను.

తా త్పర్యము.

రాజులందు శ్రేష్ఠుడు, పూజ్యస్వభావము గలవాడు, సమస్తలోక ప్రభువు నగు రామచంద్రమూర్తికి నీవు ద్రోహము చేసితివి. కావున నీ వే విధముగ నాలో దించినను బదుకఁ జాలవు.

తే. మూఁడులోకంబులకుఁ బ్రభు • ముఖ్యుఁడైన

రామచంద్రుని రణమున • రాక్షసేంద్ర !

నాగయక్ష నిశాట గం • ధర్వదేవ

దైత్యవిద్యాధరులు నైనఁ • దాఁకలేను.

౧౧౭౫

తా త్పర్యము.

మూఁడు లోకంబులకుఁ బ్రభువు లగు వారిలో ముఖ్యుడగు రామచంద్ర మూర్తిని నీ వొకఁడవు కాదు, నాగయక్షరాక్షస గంధర్వదేవ దానవ విద్యాధరు లందఱు నొక్కటియై కూడ నెదిరింప లేరు.

తే. అధిప ! బ్రహ్మ స్వభువు చతు • రాస్యుఁడైనఁ

ద్రవ్యంబుకొడు రుద్రుఁ, డును బుర • హరుఁడు నైన

నింద్రుఁడు మహేంద్రుఁడును సురా • ధీశుఁడైనఁ

గలన శ్రీరామవధ్యునిఁ • గావ లేను.

౧౧౭౬

అర్థములు. సాధారణ దేవతలు రాము నెదిరింప లేకున్నను రాక్షసు లని ప్రసిద్ధి లైన పర(గొప్ప) దేవత లెదిరింపరాదా యనుటకు సమాధానము చెప్పుచున్నాఁడు. అధిప - యిత్యాది-ఇందలి యొక్కొక్క విశేషణమును నా యా దేవత యొక్క శక్తి పరిపూర్ణతను దెల్పుచు. మొదటి రెండు మూఁడు పాదములను దల్లికిందుగా నన్వయించిననే యుత్కర్షాపకర్షములు చక్కఁగ నేర్పడును గాన నట్లే యన్వయించుకొనవలెను.

“ఇది పరమేశ్వర్యే” యను ధాతువుపైఁ బుట్టిన యింద్రశబ్దము త్రిలోకాధిపతి యని యర్థమును దెల్పును. ఇంద్రుఁడు త్రిలోకాధిపతి యయ్యును నింద్రునకు శత్రులను గెల్వ సామర్థ్యము లేదేమో యని యాశంకింపరా దనుచున్నది మహేంద్రుఁ డను పదము. ఇంద్రుఁడు వృత్రాసురుని జంపుటచేత గొప్ప సామర్థ్యము కలవాఁ డని ప్రసిద్ధి కలదుగదా. అట్లయ్యును రాముని దాఁకలేడని భావము. “మహాన్వై ఆయ మభూ ద్యో వృ త మవధీ దితి, తస్మహేంద్రస్య మహేంద్రత్వ”మ్మను శ్రుతి మహేంద్ర శబ్దముందుఁ బ్రమాణము. ఎంత సామర్థ్యము కలిగియున్నను సహాయసంపత్తి లేనిచో నే కార్యమును గాదుగదా యనుటకు సమాధానము సురాధీశుఁడైన నను పదము. ఇంద్రుఁడు తనవలె బలశాలు లైన ముప్పదిమూఁడు కోట్ల దేవతలతోఁ గూడియున్నను రామునిఁ దాఁకలేడని భావము.

హృదయైవ యిందుగ్రీవకుః తేత గాకున్నను నుండ వచ్చును గాని సర్వ సంహారకుః డైన రుద్రునికి రాముని దాచునట్టి శక్తి తప్పక యుండు ననుటకుఁ జెప్పుచున్నాడు. రుద్రుఁ డిత్యాది (౧) ప్రళయ కాలమందు జనులను సంహరించుచు నేడ్చించువాఁడు. (౨) రుతం వేదశబ్దంఁ బ్రహ్మణే కల్పాదౌ) రాతీతి రుద్రః అని యొక వ్యుత్పత్తి. సృష్ట్యాది యందు బ్రహ్మకు సమస్త వేదములను జెప్పువాఁడు. (౩) రుతా - నాదేన (సకల మిదం జగత్) ద్రావయతి - రంజయతీతి రుద్రః=నాద రూపుఁడై సకల జగంబులను సుతోషపఱుచువాఁడు. (౪) రుతా-ప్రణవస్య వేదస్య నాదేన-దావయతి-ఇష్టం ప్రాపయ తీతి రుద్రః. ప్రణవముగాని, వేదముగాని యుచ్చరించు వారికిఁ గోరిక లీడేర్చువాఁడు. ప్రణవప్రతిపాద్యుఁ డనిగాని, వేదప్రతిపాద్యుఁడని గాని భావము. (౫) రుతం=సంసారదుఃఖం-దుఃఖహేతుం వా ద్రావయతీతి రుద్రః - సంసారదుఃఖమునో, దాని కారణమునో పోగొట్టువాఁడు. ఇంతశక్తి గలిగియున్నను రుద్రుఁడు రామునిదాకలేడని భావము. ఇతనికి సంహారకత్వశక్తి యొక కాలవిశేషము నందే, అనఁగాఁ బ్రళయకాలమునందే గాని సదా లేదేమో. కాబట్టియే రాముని జయింప లేడేమో యని శంకింప రా దను చున్నాడు. త్ర్యంబకుఁడు - త్రి+అంబకుఁడు=మూఁడు కన్ములు గలవాఁడు. నొసటనున్న మూఁడవకంటిలోని నిప్పు మంటలచేతఁ బ్రళయ భిన్న కాలమునకు మన్మథునిఁ జంపి యుండలేదా. కాబట్టి యిట్లా శంకింపరాదు అని భావము. ఇదియుఁ గాక తాళీయము కా దనుచున్నాడు. పురహరుఁడు నైనను=మిక్కిలి బలవత్తులైన త్రిపురాసురులను సంహరించిన వానికి రుద్రునికి శక్తిలోపమే లేదని భావము. ఇంతటివాఁ డయ్యును రాముని మాత్రము దాక లేడు. రుద్రునికి శక్తి లేకపోయినను బోనిమ్ము. “బ్రహ్మణః పుత్రాయ శ్శేషాయ శ్రేషాయ” యని శ్రుతి చెప్పినట్లు అంతటి రుద్రునికి జనకుఁడైన బ్రహ్మ దేవునికైనను రాముని దాకు శక్తి యుండదా యనుటకు సమాధానము చెప్పుచున్నాడు. బ్రహ్మ ఇత్యాది - బృంహతీతి బ్రహ్మ యని వ్యుత్పత్తి; నాటి లేని గొప్పవాఁడు బ్రహ్మ రుద్రునికిఁ దండ్రియైనను గర్మవశ్యుడే కదా. అయినచో నాతని కెట్లు లంత గొప్పశక్తి కలుగు ననుటకు సమానధాము. స్వభువు = కర్మపర తంత్రుఁ డయ్యును బ్రహ్మ పరులవలెఁ గాక తనకుఁ దానే జన్మించిన వాఁడు. కాన గొప్ప శక్తి నుండుడే యని భావము. ఎంత శక్తియున్నను నహాయసంపత్తి లేనిచో నెట్లు కార్యము నెఱవేర్చుననుటకు సమాధానము. చతురాస్యుఁడైనను = నాలుగు మోములచేతను సమస్త వేదములను నొక్క రుతూరి యుచ్చారణ చేయుటచేతఁ గలిగిన గొప్ప యతిశయము కలవాఁడయ్యును, ఇంతటి గొప్పవాఁడయినను బ్రహ్మ రాముని దాకనేలే డని భావము. ఈ ముగ్గురు ప్రత్యేకించి రాముని దాక లేరని యింతవఱకును జెప్పెను. ముగ్గురు కలిసి వచ్చినను రాముని దాకలేరని క్రియాపదముపై నున్న బహువచనము సూచించును. శ్రీరామవధ్యునిన్ =

శ్రీరాముల వారిచే వధింపఁదగినవానిని, “స్థానవినిగ్రహస్య చ” యన్నట్లు వారి వారి కనుగుణముగానే గదా శ్రీరాములవారు శిక్ష విధింతురు. అట్లు వారు శిక్షించునపుడు వాని నెవరు రక్షింపనేర్తు రని భావము. కలవన్ గావలేరు - వీరు రామునితో యుద్ధము చేసి యా వధ్యుని సంతరింప శక్తిగలవారు కారు. ఇట్లు కాక పోయినను వీరు రాముని శరణుజొచ్చి యా వధ్యుని విడిపింపుమని వేడి కాపాడుటకు మాత్రము శక్తికలవారే యని కలవ నను పదము సారస్యము.

“హిరణ్యగర్భ స్సమవర్త తాగ్రే” యని బ్రహ్మదేవుడే పరదేవత యనియు, “న సన్నచాస చ్చివ ఏవ కేవల” యని రుద్రుడే పరదేవత యనియు, ఇంద్రోమాయాభిః పురురూప ఈశతే” యని యింద్రుడే పరదేవత యనియు వేదమున నచ్చటచ్చట నీ ముగ్గురిని బరదేవతలుగాఁ జెప్పియున్నను నా ముగ్గురి కన్నను రాముడే పరాత్పరుఁ డని యీ పద్యమునఁ జెప్పఁబడెను. వేదాంతమునందు సత, బ్రహ్మ, ఆత్మా యిత్యాదులైన సామాన్యశబ్దములు పెక్కులున్నవి. హిరణ్యగర్భ శివేంద్రాదులైన విశేష శబ్దములును ననేకము లున్నవి. వాని కన్నిటికిని శ్రీరాముల వారేయని పరాత్పర నిరారకమైన యీ పద్యములోని శ్రీరామ శబ్దముసూచించును. రక్షకు లని ప్రసిద్ధిఁ గాంచిన పరదేవతలను జెప్పెడి యీ సందర్భమున నింద్రుడ్ర, బ్రహ్మలను మాత్రము చెప్పి విష్ణుమూర్తిని జెప్పమిచేత శ్రీరాముల వారే విష్ణుమూర్తియని పారిశేష్యమున నేర్పడును.

ఈ ప్రకారము విలోమముగఁ జెప్పినను జెప్పవచ్చును. లేక అనులోమముగఁ జెప్పిన జెప్పవచ్చును.

బ్రహ్మ సురజ్యేష్ఠుఁడు. అంతకంటె గొప్పవాఁడు దేవతలందులేఁడు. నీయంపను గ్రహించి నీగ వరము లిచ్చినవాఁడు, అట్టి వాఁడైనను నిన్నుఁ గావలేడు. అట్టి బ్రహ్మ యొక్క శిరస్సును దెగఁగొట్టినవాఁడు రుద్రుఁడు. నీ యం దనుగ్రహించి వరములు, బిరుదములు తన యాయుధము లిచ్చిన వాఁడు. అట్టి వాఁడును నిన్ను రక్షింపలేడు.

ఇక వీరే రక్షింపఁజాలనప్పుడు నీచేతఁ గట్టు పడిన యింద్రుని మాట చెప్ప నేల! వా రిరువురితోఁ గలిసిన బలవంతుడగును గదా యనిన వారు మువ్వరేక మైనను రామచంద్రమూర్తి చంపఁదలఁచిన వానిని గావలేరు. యుద్ధము చేసి నిన్ను రక్షింపలేరుకాని కాకాసురునివలె శరణాగతి చేయుటచే రక్షింపఁ గలరు.

“సబ్రహ్మ స శివ స్సేంద్ర” యనుచో విష్ణువును జెప్పక యాయన పరత్వమును శ్రుతి సూచించు నట్లు లిచ్చట నా మువ్వరే చెప్పఁబడి రనియు వీరు మువ్వరకు బరుడైన వాఁడు రామచంద్రమూర్తి యనియు సూచింపఁబడెను. “సబ్రహ్మ సశివ స్సహరి స్సేంద్ర” యను నది మాయావాది కల్పిత మగు నపచిత మని యెఱుంగు నది. ఛందోధంగము.

తాత్పర్యము.

ఓయీ రాక్షసరాజా! చిల్లరదేవతల మాట యటుండనిమ్ము. నీ యందుఁగ
బ్రేమగలిగి వరము లిచ్చిన స్వయంభువు, నాలుగు మొగములు గల బ్రహ్మయైనను,
మూడు కనులు గలిగి త్రిపురముల నాశము చేసిన రుద్రుఁ డైనను ముప్పదిమూడు
కోట్ల దేవతల కధిపతి యయి యింద్రుఁడే కాక మహేంద్రుఁడు నైన వాఁ డైనను
గాక వీరు మువ్వరు కలసి యైనను యుద్ధమునందు నిన్నుఁ గావలేరు. కావున నీకు
రక్షకము శరణాగతియే.

క. అను హితయుత మగుకఠిన వ,చనముల ధృతి చెడక హనుమ + సభఁద న్నాడన్
విని దశవదనుఁడు కోపం, బున గుడ్డులు దిప్పికొనుచు + భ్రుకుటి వడంకన్.

తాత్పర్యము.

ఈ ప్రకారము హనుమంతుఁడు హితములైనను గఠినములైన మాటలను
దన్ను సభలో నందఱు వినుచుండ ధైర్యముతోఁ జెప్పిన విని మహాకోపముతో
గుడ్లు గిరగిర ద్రిప్పుచుఁ గనుబొమలు ముడివడి వడకుచుండ—భ్రుకుటి-భ్రూకుటి.

— ౫౨-వ సర్గము. విభీషణుఁడు రావణుతో మాత్రమ జంపరాదని చెప్పుట —

సీ. హనుమంతుఁ జంపఁగ + నాజ్ఞ సేయగ విని, దోషజ్ఞుఁ డైన విభీషణుండు
నిశ్చితార్థుండయి + నీతి నాలోచించి, తద్ధితకాంక్ష నత్యంత హితము
వలె నన్నను మృదువాక్కుల నిట్లను, క్షమియింప వయ్య రోషంబు తిడుము
దయఁ జూడు నామాట + తగవు విచారింపు, నయవిధిజ్ఞులు ధరానాథు లెందు
తే మాత వధియింప నొల్లరు + దోష మగుటఁ,

గపిని జంపుట లోకవిగర్హితంబు

రాజధర్మ విరుద్ధంబు + రాక్షసేంద్ర !

నిన్ను బోటికిఁ దగ దిది + నిర్జరారి !

౧౧౭౮

అర్థములు. దోషజ్ఞుఁడు=పండితుఁడు, దోషములఁ దెలిసినవాఁడు. విద్యా
నిష్పన్ను దోషజ్ఞు స్సత్పుధీః కోవిదో బుధః - అమర - నిశ్చితార్థుఁడు=నిశ్చయింపఁ
బడిన ప్రయోజనము గలవాఁడు. తత్ + హిత కాంక్షన్ = రావణుని మేలుగోరి-
నయవిధిజ్ఞులు=నీతిశాస్త్ర మెఱిగినవారు; లోకవి గర్హితంబు = జనులచే నిందింపఁ
బడినది.

తద్ధితము-విభీషణుఁడు చెప్పినది రావణునకు రెండు విధముల మేలు.(౧) రాజ
ధర్మము నీతిశాస్త్రము నశిక్రమింప కుండుట. (౨) నీతో మాటలాడుటకై కట్టుపడి
వచ్చి నాను గాని యీకట్లు నన్నేమియుఁ జేయఁజాల నని లంకయంతయుఁ దానొకఁడే
నాశము చేయఁగల నని హనుమంతుఁడు చెప్పెను. బ్రహ్మశ్రుమునకుఁ గట్టు పడని
వానిని జంపు వారెవరు? దేహము పెంచియో కుటుచచేసియో కట్లు విడిపించికొని

రావణుని దూకిన నడ్డపడు వారెవరు? అది యెంతటి యవమానకరము. కావున విభీషణుడే రెంటిని దప్పించెను.

తాత్పర్యము.

హనుమంతుని జంపవలసిన దని యాజ్ఞ సేయఁగా విని పండితుఁ డగుటచే రావణు నాజ్ఞ రాజనీతివిరుద్ధ మని దాని యందలి దోష మెఱిగిన విభీషణుఁడు కార్యము నిశ్చయించి నీతి నాలోచించి రావణాసురుని మేలాలోచించి మిక్కిలి హితముగ నన్నతో మెత్తని మాటల వినయముతో నిట్లు నెను. రాజా! యింపుము. కోపము మానుము. వీనియందు దయచూచుము. న్యాయ మాలోచింపుము. నీతిశాస్త్ర మెఱిగిన రాజులు ధూతను జంపుట దోషమని చింపరు. అందుఁ గ్రోతనిజంపుట లోకమువారు నిందించు కార్యము. రాజధర్మమునకు విరుద్ధమైన పని. సామాన్య రాజుల విషయమే యిట్టిదై యుండ నీవంటివాని విషయ మేమనవలెను. దేవతలను జయించిన నీవు గ్రోతని జంపించుటవలనఁ బేరా కీర్తియా?

శ్రీ. శ్రుతధర్మమునందు విశారదుఁడవు, మేలు మఱవనివాఁడవు * మేటి నీవు ధర్మవిదులందు లోకఁబుతప్పు నొప్పు, దెలియుదువు పరమార్థ సుధీవ రేణ్య!

తాత్పర్యము.

క్షత్రియుల ధర్మమునందుఁ బండితుఁడవు, కృతజ్ఞుఁడవు, సామాన్య ధర్మము లను దెలిసినవారిలో నీకు సమానులులేరు. జనులుచేయు తప్పులను నొప్పులను దెలిసిన వాఁడవు, పరమార్థము తెలిసిన పండితులందు నీవు శ్రేష్ఠుఁడవు.

క. చదువరి యగు నీబోటియు, మదిఁ గింకిరిఁ బూని కానిమార్గము చనఁగాఁ

గొడుకనిచో నన్నాళ్ళు, చదివిన చదువులకు ఫలము * శ్రమ మొకఁడేకదా.

అర్థములు. చదువు+అరి = చదువరి = పండితుఁడు, విద్యావంతుఁడు, నీబోటియు = నీవంటివాఁడును, కింకిరి = కోపము, కానిమార్గము = సరిగాని మార్గము - చెడుమార్గము, కొడుకనిచో = సందేహింపని యెడల.

తాత్పర్యము.

నీవంటి పండితుఁడును గోపమునకుఁ బాలుపడి సరిగాని మార్గమునఁ బోవ సందేహింపనియెడల నెంతో కష్టించి పెక్కుకాలము చదివిన విద్యకు ఫలము కష్ట పడుట యొకటేకదా. చదివిన చదువు లందలి విషయంబు లనుష్ఠాన మందుంచు కొననివాఁడు విద్య నేర్చుటకై పడిన పాటు వ్యర్థము. మూఁఁడు పండితుఁడు నొక్కవిధముగ వర్తించిరేని వారి కిరువుర కేమి భేదము? శ్రమపడి చదువుట యొకటియే భేదము.

క. కావున నసురేశ్వర! పరిభ్రావితపరిపంథి! యుచితభంగిని మది సు

భావించి దూతునిం దగ, వౌ విధి దండింపు మనిన * నాతం డలుకన్. ౧౧౮౧

అర్థములు. పరిభ్రావిత పరిపంథి = అవమానింపఁబడిన శత్రువులు గలవాఁడా!

తా త్ప ర్య ము.

కాబట్టి శత్రువుల దండించువాడా ! బౌచిత్యము నాలోచించి మాత నే విధముగ దండింప న్యాయ్యమో యట్లు దండింపుము.

క. పాపాత్ముల వధియించుట, పాపం బగు నెట్లు శత్రుభంజన ! కానన్
బాపచరిత్రుని వానరు, వ్యాపాదితుఁ డేయువాడఁ * నని వచియింపన్. ౧౧౮౨
అర్థములు. వ్యాపాదితున్ = చంపఁబడిన వానిని.

తా త్ప ర్య ము.

విభీషణా! పాపాత్ముల దండించుట పాపమా ? కావునఁ బాపపు నడవడి గల కోరిని జంపించువాడను. అని చెప్పఁగా,

ఇచ్చటఁ బాపము - రాజద్రోహము - శత్రుపక్షమున వచ్చుట - రాక్షసులఁ జంపుట.

ఆ. అధికదోషయుత మనార్యసమ్మతము న, ధర్మమూల మైన * దశశిరస్సు-
పలుకు లాలకించి * ప్రాజ్ఞఁ డైన విభీషణుండు పరమతత్త్వధీచణుండు పలుకు.

అర్థములు. అధిక దోష యుతము = మిక్కిలి పాపముతోఁ గూడినది.
అనార్య సమ్మతము = పెద్దలు సమ్మతించినది. అధర్మమూలము = అధర్మము ఆధారముగాఁ గలది - పరమ తత్త్వ ధీ చణుండు = మిగుల సద్బుద్ధి నేర్ప సమర్థుండు.

తా త్ప ర్య ము.

మిక్కిలి దోషముతోఁ గూడినది, పెద్దలు సమ్మతించినది, ధర్మ మాధారముగ లేనిది యగు రావణు మాట విని సద్బుద్ధి నేర్పఁగల సమర్థుండు, బుద్ధిమంతుండు నగు విభీషణుఁ డిట్లు చెప్పెను.

పంచచామరము. ✓ క్షమింపు రాక్షసేంద్ర ! ధర్మసంయుతంబు నా నుడిన్
శమంబుతోడ నాలకింపు * చంపరాదు మాతఁ గా
ర్యమున్ ఘటించునేళ నంచు * నన్నిజాతులందునున్
సమస్తసీమలందు సూరిసంఘముల్ వచించెడిన్. ౧౧౮౪

తా త్ప ర్య ము.

రాక్షసరాజా! నీమాట కెదురు చెప్పుచున్నా నని కోపింపకుము. నా దోషము సహింపకుము. నేను ధర్మయుక్తముగాఁ జెప్పుచున్నాను. కోపము వదలి వినుము. మాతను దూతకార్యము చేయునేళఁ జంపరాదు. ఈ మర్యాద అన్ని జాతులందు నన్ని దేశములందుఁ గల దని పండితులు చెప్పుదురు.

సుగంధి. శాస్త్రపుండు వీఁడు, లేదు * సందియంబు, శిక్షకున్
బ్రాతుఁడున్ మహాపకార * వారమున్ ఘటించుటన్
తైత్రవర్య ! మాతపట్ల * సజ్జనాళి పల్కెడిన్
గాత్రపీడనంబు నాది * గాఁగఁ బెక్కుశిక్షలన్.

అర్థములు. శాత్రువుండు = పగవాడు - మహా+అపకార వారమున్ = గొప్ప యపకారముల సమూహములను, జైత్రవర్య = జయశీలురలో శ్రేష్ఠుడా ! గాత్రపీడనంబు = దేహమును బాధించుట.

తా త్ప ర్య ము.

జయశీలురందు శ్రేష్ఠుడా! నిన్ను జయించువాఁ డెవ్వఁడు లేఁడు. కావున నీఁ డేమో యనినాఁడని నీవు కోపింప వలసిన పనిలేదు. నీఁడు పగవాఁడే. ఆ విషయమున సం దేహము లేదు. నీఁడు గొప్ప యపకారము చేసినవాఁ డగుటచే దండింపవలసిన వాఁడే. అదియు నేను గా దనను. నీనిని క్షమించి విడుపు మని నేను చెప్పలేదు. నేను జెప్పునది దూతను దండింపవలసిన విధిప్రకారము దండింపు మనుచున్నాను. దూతను దండించుటయందు దేహబాధ కలిగించుట కొన్ని విధములు పెద్దలచే జెప్పబడినవి.

ఆ ప్రకారము దండింపుము.

✓ ౧౫ తల గొఱిగించుట యంగవి, కలుఁగాఁ గావించుటయును • గళ నకుచుటయున్
దెలియఁగ గుర్తులు వేయుట, పలుకుదు రివి దూతదండపద్ధతు లనుచున్ ౧౧౮౬

అర్థములు. అంగవికలున్ = అవయవ హీనుఁగా - ముక్కు-గోయుట, చెవులు గోయుట మొదలయినవి. కళ = కొఱడా - చురుకు. దూతదండపద్ధతులు = దూతను దండించు మార్గములు. తా త్ప ర్య ము.

తల గొఱిగించుట, యవయవ హీనుఁగాఁ జేయుట, కొఱడాతోఁ గొట్టించుట కఱ్ఱగాల్చి వాఁతలువేయుట- యీ మొదలయినవి దూతను దండించు విధము లని పెద్దలు చెప్పుదురు.

ఉ. అంతియకాని దూత వధ • కర్హుఁ డటం చన నాలకింప, నీ
యంతటిధర్మవేత్త యుచిఁతానుచితార్థవినిశ్చితాత్ముడున్
శాంతిని మాని కార్యములు • సల్పఁ గడంగిన నింక నే ధరా
కాంతులు సత్త్వవంతులు ప్రఁగాధతరాగ్రహ మాపువారలో ? ౧౧౮౭

అర్థములు. ఉచిత+అనుచిత + అర్థ + వినిశ్చిత+అత్ముడున్ = ఇదితగును ఇది తగదు అనువిషయమును నిశ్చయింప యోగ్యుఁడు - ధరాకాంతులు=రాజులు; సత్త్వవంతులు = బలవంతులు.

తా త్ప ర్య ము.

ఈ విధముగ దూతను దండింపుమని పెద్దలు చెప్పుచున్నారు గాని, దూతను జంపవచ్చునని యెవరుచు చెప్పఁగా నేను వినలేదు. నీ వంటి ధర్మము తెలిసినవాఁడు ఉచితము అనుచితము అను విషయమున నిశ్చయమైన మనస్సు గలవాఁడు, కోప ముతోఁ గార్యములు ధర్మవిరుద్ధముగఁ జేయఁబూనెనేని యింక బలవంతు లగు నే రాజులు మిగుల దురాగ్రహమును నడపఁగలరు. వారికి నీవే మార్గదర్శి చగుచువు గదా.

సుగంధి. ఆరయంగ ధర్మవాదః మందుఁ గాని లోకకా
చారమందుఁ గాని సర్వశాస్త్రభోధనంబునన్
ధారణన్ భవత్సముండు • దానవామరాభులన్
వీరవర్య ! లేడు సుమ్ము • నీవె మేటి వన్నిటన్.

౧౧౮౮

అర్థములు. ఆరయంగన్ = విచారింపఁగా- భోధనంబునన్ = జ్ఞానమందు-
ధారణన్ = జ్ఞప్తియం దుంచుకొనుట- భవత్సముండు = నీతో సమానుఁడు.

తా త్ప ర్య ము.

చక్కఁగా విచారించి చూచిన ధర్మముగ వాదించు విషయమందుఁ గాని,
లోకవ్యవహారము నడపుట యందుఁ గాని, సర్వశాస్త్రముల జ్ఞానమందుం
గాని, చదివిన దానిని జ్ఞప్తియం దుంచుకొనుటయందుఁ గాని, దేవతలందుఁగాక
దానవులందుఁ గాని నీతో సమానుఁడొక్కఁడును లేడు. ఏ విషయ మందైనను నీవే
గొప్పవాడవు.

క. ఈకోతిఁ జంపితేనియు, నేకార్యము గలదు? వీని • నెవ్వం డంపెన్

వీకున నవ్వానిని శి,తౌకలితుం జేయు టాప్పు • భ్యాతి యెసంగన్.

౧౧౮౯

అర్థములు. శి,తౌకలితున్ = దండింపఁబడిన వానిని.

తా త్ప ర్య ము.

వీనిని జంపితి వనుకో - దానివలన రాఁగల లాభమేమి ? విరోధ మంతతోఁ
దీఱునా ? కావున వీనిని బంపిన వాఁడెవ్వఁడో వానిని దండించినఁగాదా లాభము
గలదు. పగ యడఁగును. కీర్తి హెచ్చును. వేరట్టులే యుంచి యేదో యొక
కొమ్మను గొట్టిన లాభమేమి ?

క. ఖలుఁడైన సుజనుఁ డైనం గొలువునకై చిక్కి పరులకుం దజ్జనముల్

పలికిన పలుకుల నొం డెడఁ, బలికెడు నద్దూతఁ జంప • భావ్యం బగునే? ౧౧౯౦

తా త్ప ర్య ము.

మంచివాఁడో, చెడ్డవాఁడో కడుపుకూటి నిమిత్తము పరులకు లోపడి వారు
చెప్పిన మాటలు మఱియొకచోటఁ జెప్పెను దూతను జంప వచ్చునా ?

సీ. ఇతని నీవు వధించిఁ తేనియు జలనిధి, వాటి రాఁజాలినదర్పణునుండు

వేటొక్కరుండు లేడు • వీఁ డిం మడిసిన, రాజపుత్రులకు నీయోజఁ జెలిసి

వారిని గొనివచ్చువాఁడును గలుగంపు, కాన యుద్ధముమాట • కలుగఁ బోగు

యుద్ధప్రియుండవు • యుద్ధసముత్కంఠ, రతులు నీ భటులు దుర్జయులు సుమ్ము

తే. యింనుఁడాదిగ దేవత • లెత్తిరేని, పోర నుత్సాహ మూనుటఁపురుషగుణము

గాక నీయట్టివానికి • గడకుఁ ద్రోయ, కగునె దూతను జంపకు • మసురనాథ!

అర్థములు. మడిసినన్ = చచ్చినయెడల, ఓజ=విధము - యుద్ధ సము

తక్కువరతులు = యుద్ధమునందు విశేషము ప్రీతిగలవారు, దుర్జయులు = జయింపరానివారు.

తా త్వ ర్య ము.

ఇతని నీవు చంపితివా సముద్రము దాటి రాగల బలశాలి మఱి యొక్కఁడుండఁడు. వీడిక్కడఁ జచ్చెనా యీవార్త రామలక్ష్మణులకుఁ దెలిసి వారినిఁ బిలుచుకొని వచ్చువాఁడును గలుగఁడు. కావున యుద్ధ ప్రసక్తి లేకయే పోవును. ఇక్కడ నింత ఘోర కార్యము వీనిచేఁ జేయించిన దానికై వారిని నీవు దండింపవలసి యున్నది. కావున యుద్ధము మానుపని చేయరాదు. నీవు యుద్ధమునందాసక్తి గలవాఁడవు. యుద్ధమనిన భయపడు వాఁడవుగావు. నీ భటులో యుద్ధ మెప్పుడెప్పుడు వచ్చురా యని యెదురు చూచుటయందుఁ బ్రీతి గలవారు. యుద్ధమునందు జయింపరానివారు. ఇంక యుద్ధమునకు నీవు జంకనేల? కావున నింద్రుడు మొదలైన వారందఱు దండెత్తి వచ్చినను యుద్ధము చేయుట యందుత్సాహమును వహించుట మగతనము. దానిని నీవు తప్పింపఁ జూడరాదు. కావున దూతను జంపకుము.

క. హితులు మహామతులు సమాహితులు కులోద్భవులు శత్రుభృతౌగ్రసరుల్
జితకాశులు యోధులు సంభృతులు భవత్సైన్యపతులు • మేటిబలాద్యుల్.

హితులు = నీ మేలు గోరినవారు - మహామతులు = గొప్ప యాలోచన చేయఁగలవారు, సమాహితులు = దానచూనాదుల వశేషముచుకొనఁబడినవారు - కులోద్భవులు = గొప్ప వంశమునఁ బుట్టినవారు - శత్రుభృత్ = ఆయుధముల ధరించిన వారియందు - ప్రాగ్రసరుల్ = శ్రేష్ఠులు - జితకాశులు = యుద్ధమునందు జయము నొందువారు - ఏకవచనము జితకాశి - సంభృతులు = నీచే యుద్ధమునకై జీతములు గొని భరింపఁబడువారు.

తా త్వ ర్య ము.

నీ సేనానాయకులు, నీ మేలు గోరువారు, మంచి యాలోచనలు సేయవారు జీతములు బహుమానము లిచ్చి చేర్చుకొన బడినవారు, గొప్ప వంశములఁ బుట్టినవారు, ఆయుధములు ధరించువారిలో శ్రేష్ఠులు, యుద్ధములందు జయించు స్వభావము గలవారు, చక్కఁగ యుద్ధము చేయఁగలవారు; నీచేఁ బోషింపఁబడువారు, గొప్ప బలవంతులు.

క. వలసినచోఁ గొందఱు తమ, బలములతో నాడినెట్టి • పార్థివపుత్రుల్
నిలిచిన చోటికిఁ జని తమ, బలములు ప్రకటించు టదియ • పౌరుష మధిపా !

తా త్వ ర్య ము.

రాజకుమారుల మీఁదఁ బగసాధింపవలె నని తలంపు గలదేని గొందఱు తమ సేనలతో దండెత్తి వారువచ్చుచోటికిఁబోయి తమశక్తి సామర్థ్యములు చూపించుట పౌరుషముగాని యొక క్రోధిని దండించుట పౌరుషము గాదు. మేలుగాదు.

—* ౫౩ వ సర్గము. రావణుడు హనుమంతునితోఁగఁ గాల్చి నాజ్ఞఁజేయుట. *

చ. అన విని నీవు పల్కినది * యంతయు సత్యము, దూతజంపుట
సనయము గాదు, వీశుటయు * సమ్మతి గా, దొకశిక్ష వీనికిన్
జనుఁ బొనరింపఁ, క్రోతులకు * సమ్మతభూషణ మాటఁ దోఁక నా
నిని దెగఁగాల్చి పుచ్చుటయె * నిర్మలతేజ యథార్థదండ మా. ౧౧౯౪

అర్థములు. సనయము=నీతితోఁ గూడినది-సమ్మత భూషణము= ఇష్టమైన
యలంకారము.

తా త్పర్యము.

విభీషణా ! నీవు చెప్పినదంతయు సత్యము. దూతను జంపుట రాజనీతికిఁ దగిన
కార్యము గాదు. వీని నూరక విడిచి పెట్టుటయుఁ దగదు. వీని కేదియో యొక శిక్ష
విధింపవలెను. క్రోతులకుఁ దోఁక యిష్టమైన యలంకారము. కావున దానిని గాల్చి
పంపుట వీనికిఁ దగిన దండ మగును.

తే. అంగవైరూప్యకర్మితుఁ * డైన వీనిఁ, జూచి యీతనిచుట్టముల్ * సుహృదు లెల్ల
నవ్వుదురు గాక వీని నీ * నగరమునను, దోఁకఁ గాల్చుచుఁ ద్రిప్పఁడి * తూర్ణముగను.

అర్థములు. అంగవైరూప్య కర్మితుఁడు=అవయవములు చెడుటచే దుఃఖించు
వాఁడు- సుహృదులు = మిత్రులు- తూర్ణముగను = శీఘ్రముగ.

తా త్పర్యము.

అవయవములు విరూపము పొందుటచేఁ గృశించు వీనిని చూచి వీని చుట్ట
ములు స్నేహితులు నవ్వునట్లు వీని తోఁక గాల్చుచు నీ యూరంతయు వేగముగఁ
ద్రిప్పఁడు.

సీ. అనుచు దశగ్రీవుఁ * డాజ్ఞ సేయఁగ విని, రాక్షసుల్ ప్రాతవ * స్త్రములు దెచ్చి
చమురునఁ దడిపి వా * లమునకుఁ జట్టుచో, నెండుకట్టల రేఁగి * మండువహ్ని
వీధమునఁ దనమేను * వృద్ధిచేయఁ గడంగ, వారును జెలరేఁగి * వాలమునకు
నిప్పు దగిల్చిన * నిష్ఠరామర్ష ప, రీతాత్ముఁ డై వాత * సూతి చెలఁగి

తే. బాలభాస్కరుపగిదిన్దై * వాలమునను, జట్టుకొని యుండునసురుల * నట్టై కొట్టెఁ
దోఁక గాలుట గనుచు న * స్తోకముదము, గనిరి బాలురు వృద్ధులు * కాంత లెల్ల.

అర్థములు. నిష్ఠర+అమర్ష + పరీతాత్ముఁడు = కూర్మమైన కోపముచే
నావరింపఁబడిన మనస్సు గలవాఁడు- వాతసూతి = వాయుపుత్రుఁడు, అస్తోక
ముదము = గొప్ప సంతోషము.

తా త్పర్యము.

ఈ ప్రకారము రావణుఁ డాజ్ఞ చేయఁగా విని రాక్షసులు ప్రాత గుడ్డలు
దెచ్చి చమురునందుఁ దడిపి తోఁకకుఁ జట్టినపుడు అంజనేయుఁడు ఎండుకట్టలచే

విజృంభించి మండు నగ్ని వృద్ధిచెందునట్లు తనదేహము వృద్ధిచేయఁ దొడఁగెను. వారును జెలరేగి తోఁకకు నిప్పంటించిరి. అది చూచి హనుమంతుఁడు బాల సూర్యునివలెనై మిగులఁ గోపించి యా తోఁకతోనే వారి నట్ట కొట్టెను. తోఁక గాలుచుండుట చూచి పిల్లలు, పెద్దలు, స్త్రీలు చాల సంకోషించిరి.

—• రాక్షసులు తోఁకఁ గాల్చుచుండ హనుమ యాలోచించుట •—

సీ. తనచుట్టు ముట్టి యా • మనుజాశు లేపఁగఁ, దనలోన నిట్లని • తలఁచె హనుమ
కర్తవ్య మెద్ది యిక్కా•లంబునను నాను, వీరు కట్టి గాక • కోరినంత
నా కడ్డమే తెచ్చి • వీకునఁ బాశముల్, గాల రాచనె వీరి • నేలఁబెట్టి
భర్తృహితార్థమై • పరఁగన యేనియు; రావణాసురు నాజ్ఞ•రాక్షసులును

ఆ. నన్నుఁ గట్టి కీడు • నా కొనరించిన, వారు గార; యిది శుభంబె చూడ;
రణమునందు నెల్ల • రాకాసులను గూల్చు, నొకఁడ నేర్తునైన • నోర్చువాఁడ.

అర్థములు. కర్తవ్యము = చేయఁదగినది.

తాత్పర్యము.

ఇట్లు రాక్షసు లందఱు చుట్టుకొని బాధింపఁగా హనుమంతుఁ డిట్లు లాలోచిం చెను. వీరు నన్నుఁ గట్టి గదా! ఇప్పుడు నేను జేయఁదగిన పని యేది? నేను విడి పించుకొనవలయు ననిన వీరు నా కడ్డమా! త్రాళ్లు డాదీసికొని వీరి నందఱును నేలఁ బెట్టి కాల రాపనా? అయినను ఆక్రోశమునకు సమయముగాదు. భర్త కేది మేలో యిది నే నాలోచింపవలయును. ఇంతకు వీరి నిప్పుడు నేనేల కొట్టవలె! రావణాసురు నాజ్ఞ ప్రకారము వీరు నన్నుఁ గట్టి నా కేమియుఁ గీసు చేసిన వారు గారు. మేలే చేయుచున్నారు. ఈ రాక్షసుల నందఱును గొట్టవచ్చును. గాని సహించు కొనెదను. వీలనఁగా:—

తే. రాత్రివేళను దుర్గకర్మంబు జెఱఁగు, సాధ్యపడ దయ్యె నెల్లను • జక్కఁజూడ
నే నిశాక్షయముం దొప్పు • నెల్లఁ జూడ, నవనిభర్తకు నయ్యది • హర్ష మొసఁగు.

తాత్పర్యము.

కోటలు కట్టిన విధము రాత్రివేళ చక్కఁగాఁ జూడ సాధ్యపడినది గాదు. ఈ యుదయ కాలమున నంతయుఁ దిరిగి చూచితినేని రాజున కది సంకోషకరముగ నుండును.

ఉ. కావున వీరు నన్నుఁ బెడకట్లను గట్టినఁ గట్టనిమ్ము, మై
కావర మెత్తి కాల్చినను • గాఁవంగ నిమ్ము లిట్లు లీడ్చిరా
హావడి నీడ్చ నిమ్ము, హృదయవ్యథ యేమియు లేదు, దైత్యచే
ష్టావిపరీత వర్తనల • సర్వముఁ దీర్చెద నడ్డితో వెనన్.

తాత్పర్యము.

కాఁబట్టి నన్ను వీరు తెక్కలు విఱచి కట్టిరా కట్టనిమ్ము, గర్వించి నాదేహమును గాల్చిరా కాలుపనిమ్ము. ఆ ప్రక్క కీ ప్రక్క కీడ్చిరా యీడ్వనిమ్ము. మనస్సున నాకేమియు బాధలేదు. వీరి విపరీత చేష్టల నన్నిటిని వడ్డితోఁ గూడ నప్పుతీర్చెదను.

ఉ. ఇప్పుడిదిం దలంచునెడ • నెంతయుఁ గేరుచు రాక్షసాగ్రణుల్
దప్పక శంఖభేరినిన • దంబులతోఁ బురి వాడవాడలన్
ద్రిప్పిరి తొప్పి రెంతయును • దిట్టిరి కొట్టిరి కొంద తార్చుచున్
జప్పటు లొప్పు గొందఱును • సప్రథమ మారఁగ వెంట వంటఁగన్. ౧౨౦౦

తాత్పర్యము.

హనుమంతుఁ డిట్లు లాలోచించు చుండఁగా రాక్షసులు విజృంభించి శంఖములు భేరులు వాయించుచు వాడ వాడఁ ద్రిప్పిరి. తొప్పిరి, కట్టిరి, కొట్టిరి, తిట్టిరి. కొందఱు చుచు జప్పట్లు కొట్టుచుఁ గూడవచ్చిరి.

చ. హనుమ యథాసుఖంబుగను • నాశరపంక్తులు వెన్నడింపఁగాఁ
గనుఁగొనె దత్పురంబునను • గ్రంతయుఁ గ్రంతయు సందు సందు నొ
య్యనఁ జని వాడ వాడయును • నాయతవీధులు గూఢదేశముల్
ఘనగృహకాంతరంబులు న • గారములున్ విలసద్విమానముల్. ౧౨౦౧

అర్థములు. ఆశరపంక్తులు = రాక్షసుల గుంపులు. వెన్నడింపఁగా = వెంటఁ
రాఁగా - క్రంతయు = రచ్చ - సందు = సన్నత్రోవ, గూఢదేశముల్ = రహస్య ప్రదేశములు,
ఘనగృహకాంతరములు = పెద్దయిండ్లకుఁ గల రహస్యపుఁ ద్రోవలు -
'ప్రచ్ఛన్న ద్వారమంతర'మిని వై జయంతి. అగారములు = సాధారణ గృహములు -
విమానములు = మేడలు.

తాత్పర్యము.

రాక్షసులు వెంట రాఁగా హనుమంతుఁడు కష్ట మనువదిలేక, యా నగరంబున సందు సందు, గొండి గొండి, వాడ వాడ, వీధి వీధి, రహస్య ప్రదేశములు, పెద్దయిండ్లకుగలనొంగద్రోవలు, సాధారణ గృహములు, పెద్ద మేడలు తిరిగితిరిగిచూచెను.

మ. ఇతఁడే చారుఁడు చూడుఁ డోయసురు లం • చెల్లెత్తి రక్షోభటుల్
వితతారావము నింప గుంపు లగుచున్ • వృద్ధుల్ శిశుల్ స్త్రీలు దీ
పితలాంగూలు సమీరనందనుని సా • ప్రితిం గనన్ వచ్చి, రా
వితముం గొందఱు రాక్షసాంగనలు పృ • థీవుత్రితో జానకీ! ౧౨౦౨

అర్థములు. చారుఁడు = వేగువాఁడు, చెల్లెత్తి = గొంతెత్తి - బిగ్గఱగా, వితతారావము = విస్తారధ్వని, దీపితలాంగూలు = మండుచున్న తోడగలవాని, వితమున్ = విధము.

తాత్పర్యము.

ఓ రాక్షసులారా ! వీడే మన యూరికి వచ్చిన వేగులవాఁడు. రండు.

చూడుడు. అని గొంతెత్తి గట్టిగా రాక్షస భటులు కేకలు వేయఁగా పిల్లలు పెద్దలు ముదుసళ్ళు గుంపులు గుంపులుగా వచ్చి తోచ గాలుచున్న హనుమంతుని సంతోష మతో వచ్చి చూచిరి. వారిలోఁ గొందఱు రాక్షసస్త్రీలు పరువెత్తిపోయి సీతా దేవితో.

క. ఎఱ్ఱని ముఖంబుతో గుఱు, గుఱుని సీతోడఁ బల్కుఁక్రొఱిని నసురుల్
బిఱ్ఱుగఁ గట్టియుఁ దోఁకను, జఱ్ఱనఁ గాల్చుచును బురముఁ జుట్టెద రనినన్.

తా త్పర్యము.

జానకీ ! యెవఁడో యెఱ్ఱని ముఖముతో గుఱు గుఱుని సీతో ముచ్చటలాడెనే యా క్రొఱిని బట్టుకొని రాక్షసులు బిఱ్ఱుగఁగట్టి తోఁకను చుఱ్ఱని కాలుచుచు నూరిలోఁ ద్రిప్పుచున్నారే యని చెప్పిరి.

దీనివలన వీరు సీతాదేవి కావలికత్తె అనియు, సీతాంజనేయుల సంభాషణ మును గొందఱు వినుచుండి రనియు వారి మాటలు వారి కర్థము కాలే దనియు నేర్పడెను.

--- • సీతాదేవి యగ్నిహోత్రునిఁ బ్రార్థించుట. • ---

తే. మంగళాత్మిక సతి యాత్మమరణతుల్య
మైన వాక్కులు విని వికఁచాంబుజాక్షి
శోకసంతప్త యయి కపిశుభముఁ గోరి
హుతవహుని నూర్చి యిట్లని • నుతి యొనర్చె.

౧౨౦౪

అర్థములు. మంగళ+ఆత్మిక = హనుమంతుని మేలుగోరు మనస్సుగలది. ఆత్మమరణతుల్యము = తన చావుతో సమానము- హనుమంతుడు చచ్చెనా తాను జచ్చినట్లే యని తలచునది. వికఁచాంబుజాక్షి = వికసించిన కన్నులు గలది. శోక సంతప్త = వ్యసనముచే మిగులఁ దపించినది. హుతవహునిన్ = అగ్నిహోత్రుని, నుతి = స్తోత్రము.

తా త్పర్యము.

హనుమంతుని మేలుగోరుచున్న పతివ్రత యగు సీతాదేవి ముందు హనుమం తుని పరాక్రమము, రాక్షసవధ విని సంతోషముతో వికసించిన కన్నులు గలదై యుండినది. ఇప్పుడి తన మరణముతో సమానమైన వార్త విని మిగుల వ్యసనపడి యాయన మేలు గోరి యగ్నిహోత్రు నిట్లు ప్రార్థించెను.

తే. భర్తశుశ్రూష యొనరించుపడఁతి నేని, దపములను నిష్ఠ సలిపినతరుణి నేని
నేఁ బతివ్రత నగుటయుఁ నిక్కమేని, హనుమయెడ శైత్య మూనుమిఁ యగ్ని దేవ!

తా త్పర్యము.

నేను బతిసేవ చేయు స్త్రీనై యుంటినా, నేను దపమును నిష్ఠతో సలిపి యుంటినా, నేను నిజముగాఁ బతివ్రతనై తినా, యగ్నిహోత్రుడా ! హనుమంతునకు శీతలుండ వగుము.

క. ఇవకులతిలకుం డగు రామునకు న్నామీదఁ గనుఁ • మొనయున యేనిన్
గన భాగ్యశేష నేనియు, హనుమయెడన్ శీతలుండ • వగుము హుతాశా! ౧౨౦౬

తా త్పర్యము.

సూర్యవంశము వారిలో శ్రేష్ఠుఁ డగు శ్రీరామచంద్రమూర్తికి నా మీద
దయ గలదేని, నాకింకను గొంచెము భాగ్య మనుభవించు నదృష్టము గలదేని యగ్ని
దేవా! హనుమకు శీతలుండ వగుము

క. ఘనమతి రామునికూటమి, ననవరతముఁ గోరుదాన • ననుచున్ శుభశీ
ల నటంచు నతఁడు నమ్మిన, హనుమయెడన్ శీతలుండ • వగుము హుతాశా! ౧౨౦౭

తా త్పర్యము.

గొప్ప మనస్సుగల రామచంద్రునితోడి సాంగత్యము నే నెల్లవేళఁ గోరుచుండు
దాన/నని, మంచి నడవడి గలదాన నని హనుమంతుఁడు నమ్మియుండెనా యాయనకు
నగ్ని దేవా శీతలుండ వగుము.

తే. సత్యసంగరుఁ డైన భాస్కరసుతుండు
సరగ సుగ్రీవుఁ డిట వచ్చి • సతము నన్ను
ముంచు శోకాబ్ధినుండి దాఁటించు నేని
హనుమయెడ శ్రీత్య మూనుమీ • యగ్ని దేవ ! ౧౨౦౮

తా త్పర్యము.

వంచన లేక యుద్ధము చేయుసుగ్రీవుఁడు శీఘ్రముగ నిటకువచ్చి, విడువకనన్న
బాధించు నీ శోక సముద్రమునుండి దాఁటించుట సత్యమేని యగ్నిదేవా! హను
మంతుని యెడ శీతలుండ వగుము.

హనుమంతుని విషయమున నగ్నిహోత్రుఁడు చల్ల వాడయ్యెనా యివన్నియు
సత్యము లని భావము.

రామచంద్రమూర్తి బ్రహ్మాత్మము సంధించి నిన్ను రూపు మాపెద నని
బెదరించినను సముద్రుఁడు నా స్వభావగుణము నేను విడువ నని చెప్పఁ గలిగెను గాని
సీతాదేవి మాట మాత్రమునఁ దన దాహకశక్తి వదలి యగ్ని చల్లపడెను. ఎంతటి
మహాశుల్కకై నను బురుషులకు సాధ్యము గానిది, పతివ్రత లగు స్త్రీలకు సుసాధము
లని యెఱుంగ నగు.

కొండ టీ యశోకవనమున నుండునది యింద్రజాలపు సీత యని, యిది మాయా
రూప మని వ్రాసియున్నారు. మాయారూపములకు రావణుని భస్మము చేయఁగల
నను శక్తియు-నగ్నిహోత్రుని జల్లనగాఁ జేయు పాతివ్రత్యమహిమయుఁ గలుగునేమో
పాతకు లాలోచింపవలెను. ఈ మాయాసీత పతి శుశ్రూష చేసినది కాదు. తపము
లాచరించినది లేదు. ఇట్టి మాయాసీత మాటలకు నగ్నిహోత్రుఁ డెట్లు చల్లపడెను.
ఈ మాయాసీత భాగ్యశేషగాదు. ఏలన నగ్నిహోత్రములోఁ బ్రవేశించినపుడు రూపు

లేక పోయెను. ఆవల సుఖ మనుభవించినది లేదు. కావున నీ మాయాసీత వాక్యము తెల్లు సత్యము లయ్యెను.

సుగ్రీవుఁ డీ మాయాసీతను దుఃఖమునుండి దాటించినవాఁడుకాడఁయ్యె. కావున నీమె యథార్థసీతయే కాని మాయాసీత గాదు.

ఆప్రాతర మంత్రమందు (౧) ప్రణవము (౨) నమస్సు. (౩) చతుర్థీ విధ క్రియ క్షమైన నారాయణపదము గలవు. అందుఁ బ్రణవము జీవాత్మ పరమాత్మకేయుపకరణము, ఆయన సేవకే జీవాత్మ వినియోగపడవలయు నని తెలుపును. (౨) నమస్సు, స్వార్థంత్రయ రాహిత్యమును కేవల పారథంత్రయమును దెలుపును. (౩) భగవత్ప్రియమైన భాగవత సేవ దెలుపును. భాగవతసేవ భగవత్ప్రీతికరము. ఈ విషయములు పూర్వకాండముల వివరింపఁబడెను. ఈ మూఁటియందు మొదటిది లక్ష్మణుఁడు, రెండవది భరతుఁడు, మూడవది శత్రుఘ్నుఁడు ననుష్ఠానముచే దెలిపిరి. ఈ మూఁటిని సీతాదేవి యొక్క తెయే యనుష్ఠించి చూపెను. ఎట్లన “ఉర్విజ నీవును గూడి యాదుచున్ గొండల పేటలన్ నిదుర గూరియ యున్నను మేలుకొన్నఁ గోదండ ధనుండునై మెలఁపు దాలించి సర్వము నేన తీర్చెదన్” (అయోధ్య.౮౮?) అని చెప్పి యా ప్రకారము యావజ్జీవము లక్ష్మణుఁడు శుశ్రూష చేయుచుండెను. భరతుఁడు “ఈ రాజ్యము నేను రాముని విట్టగుటన్ నీవ చెప్పుమీ ధర్మగతిన్ (అయోధ్య ౧౮౫౯) అని చెప్పి కేవల పరతంత్రుడై రాముఁడులేని యయోధ్య యందుండ నొల్లక పల్లెటూర వానప్రస్థునివలె వసించెను.

శత్రుఘ్నుఁడు (అయోధ్య.౨) రామపరతంత్రుడై భాగవతుడైన భరతునకుఁ బ్రీతికరముగ వర్తించుచుండెను.

సీతాదేవి భర్తశుశ్రూష నొనరించు పడఁతినేని యని తెలిపి తన రామ కైంకర్యమును స్థిరపఱిచెను. రావణుని దగ్ధము చేయనని, హనుమంతుని వెంట రానని చెప్పి యట్లు చేయుటకు, దాను స్వతంత్రురాలఁగా నని తెలిపి తన పారతంత్ర్య మును బ్రకటించెను. (౩) ఇప్పుడు రామదాసుండగు హనుమద్భాగవతునకు నపాయము లేకుండఁజేసి భాగవతప్రీతి కనఁబఱిచెను.

ధర్మసం దేహము:— “శీతో భవ” చల్లగాఁ గమ్ము అనిన మాత్రముననే యగ్నిహోత్రుఁడు చల్లనయ్యెను. అట్లులే “హతో భవ” చావుము అని చెప్పి యుండిన రావణుఁడు చచ్చియుండును. ఈ నిదర్శనముబట్టి యంతటిశక్తి యామె యందుఁ గలదని యంగీకరింపవలసినదే. కాని రావణుతో నిన్ను దగ్ధునిఁ జేయఁగలను గాని నా భర్త యాజ్ఞ లేదు. కావున నా తపస్సు వ్యర్థమై పోవుట యొల్లను. కావున నిన్ను శపింపనని చెప్పెనుగదా. హనుమంతుని రక్షించుటకు మాత్రము భర్తయాజ్ఞ గలదా! దీని వలనఁ దపోహాని లేదా.

పరిహారము : సీతాదేవి యీ కార్యమును దుష్కామక్రోధ లోభములకు

వశపడి చేయలేదు. ఇది పరహింసాత్మకమైనది కాదు. స్వధర్మ విరుద్ధమైనది కాదు. కావున దహోహాని లేదు. దయ యాధారముగాఁ గల పరోపకారముఁ అవశ్యక ర్థవ్యమైన మిత్రభాగవత భర్తృహితలక్షణముఁ స్త్రీలకు రక్షాకార్యము స్వధర్మము. బిడ్డలను రక్షించుటయందు భర్తకుఁ గల స్వాతంత్ర్యము భార్యకుఁ గలదు. మగని నడిగి భార్య బిడ్డల కన్నము పెట్టవలసిన పని లేదు. దానికి భర్త యాజ్ఞ యనావశ్యకము. సీత సహధర్మచారిణి కదా. దీని వలనఁ బారతంత్ర్య హాని లేదు. ఆత్మరక్షార్థము ప్రవర్తించినది కాదు గదా. పారతంత్ర్య మనునది స్వరక్షావిషయమే నే నిట్లు చేసెదనుఁ దీని నీ వంగీకరింపు మని భర్తకుఁ జెప్పలేదు. భర్త చేయవలసిన కార్యము తాను చేయలేదు. భర్త చేయవలసిన పని యాయన యాజ్ఞ లేక స్వతంత్రించి తాను జేసిననే పారతంత్ర్యహాని కాని స్వధర్మనిర్వహణమందు భర్తయూజ్ఞతోఁ బనిలేదు.

వధ స్త్రీ కార్యము గాదు పురుష కార్యము. అట్టిదానిని భర్త యనుజ్ఞ లేక తన సుఖమునకై స్వతంత్రించి చేసినఁ బారతంత్ర్యహాని. క్రోధమునకు వశపడుటచే దహోహాని. నేను విడిచి పోవుదున్నాను. నిన్ను నీవు కాపాడు కొమ్మని నలుఁగు చెప్పినట్లు రామచంద్రమూర్తి చెప్పలేదు. కావున సీతాదేవి చేసినది యకార్యముగాదు. ఇంతకు సీతాదేవి యగ్నిని బ్రార్థించెను గాని నా తపోబలముచే నీ విట్లుకమ్మని శాసింప లేదు.

—* అగ్ని చల్లనై నందుకు హనుమంతుఁ డాశ్చర్య పడుట. *

సీ. అని నేఁడు సీతకు * హనుమంతు సేమాంబు, వచియించువిధమున * వహ్ని సప్రదక్షిణశిఖుఁ డయి * తనరెను; దేవిపై, వాలాగ్ని యుతుఁ డయ్యు * నాయువపుడ ప్రాలేయమారుత ప్రాయుఁడై వీచెను, హనుమయుఁ దనలోన * నబ్రపడుచు ధగ ధగ మండియుఁ * దాపంబుఁ గూర్చును, శీతలుం డై వహ్ని * హేతు నేము

ఆ. తెలిసెఁ దెలిసె రామ * దేవునిమహిమను, మల నొకంకు వార్ధి * మధ్యమునను గనుచు నక్కజంబు * గొనితి నియ్యదియును, నతనిమహిమ సంది * యంబు లేదు.

అర్థములు. సప్రదక్షిణ శిఖుఁడయి = ప్రదక్షిణముగాఁ దిరుగుచున్న శిఖలు గలవాఁడయి - ప్రాలేయ మారుత ప్రాయుఁడై = మంచు మీఁది నుండివచ్చు గాలివంటి వాఁడై.

తాత్పర్యము.

ఈ ప్రకారము ప్రార్థించు సీతాదేవికి హనుమంతున కపాయము లేదని తెలుపు వానివలె నగ్నిశిఖలు ప్రదక్షిణముగఁ దిరుగు వాడయ్యెను. కాలుచున్న శోక మీఁదనుండి వచ్చుగాలియు వేడిగరాక మంచుగాలి వచ్చునట్లు చల్లగా నామెపై వీచెను. ఇట్లు అగ్ని తన్నుఁ గాల్చుక చల్లగా నుండుట చూచి హనుమంతు డాశ్చర్యపడి యిది యేమి యాశ్చర్యము, అగ్ని చల్లగానున్నాఁడు. దీని కేమి కారణము అని యాలోచించి తెలిసెఁ దెలిసెను. పూర్వము సముద్రముదాటి వచ్చునపుడు పర్వ

తము, సముద్రము సాహాయ్యముచేయుట చూచితిని. అది రామదేవుని మహిమయే కదా. ఇదియును నాయన మహిమయే. ఆయన నా కిచ్చిన రామముద్రిక నా తోడ నుండి నన్ను నాపదలేకుండఁ కాపాడెను. ఇప్పుడు సీతాదేవిచూడఁగామఱి నా యొద్ద నున్నది. అది నన్నుఁ గాపాడఁగలదు.

క. జడధియు మైనాకుండును, గడుకొని శ్రీరాముపట్లఁ • గాన్పించినకై
వడి నేల యగ్నియును దో, డ్పడి శుభముం గూర్చుండుఁవాడు దలంపన్. ౧౨౧౦
తా త్పర్యము.

సముద్రుఁడు మైనాకుండు శ్రీరామునిపట్ల కానుపించిన ప్రీతిని, నగ్నిహోత్రుఁడు మాత్ర మేల కనఁబడఁజేయకుండును. ఇదియు రామచంద్రమూర్తి మహిమయే. తన కార్యముచేయు నాకు శ్రీరామచంద్రమూర్తి యేల యసాయము రానిచ్చును. మేలే కలిగించును.

దీనివలన నిర్వంచనముగ రామకైంకర్యము చేయువారికి శ్రీరామచంద్ర మూర్తి యసాయములు రాసీయఁడు. సాహాయ్యమే చేయు నని భావము. ఒంటిమిట్ట శ్రీరామచంద్ర కైంకర్యము చేయు సమయంబున నిది యీ గ్రంథకర్తకు ననుభవ విదితమే. 'యత్ర రామో భయం నాత్ర నాస్తి తత్ర పరాభవ' యనుట మూఁటికి ముమ్మాటికి సత్యము.

క. సీతాసతిదయచేతను, సీతాహృదయేశు మహిమ • స్వీయసఖు తనూ
జాతుఁడ నగుటను నాయెడఁ, బ్రీతిం గొని పావకుండుఁవేడిమి మానెన్. ౧౨౧౧
తా త్పర్యము.

పతివ్రతయగు సీతాదేవి దయచేతను, ఆమె భర్తయగు శ్రీరామచంద్ర దేవు మహిమచేతను, తన మిత్రుని కొడుక నగుటచేతను అగ్నిహోత్రుఁడు నాయందుఁ బ్రీతి గలవాడై వేడిమి చూపకున్నవాడు.

చ. అని తలపోసి కొంతవడి • యార్భటులన్ దెస లెల్ల నించి చి
వ్వున గిరిశృంగతుల్యమయి • పూర్వసుపర్వ నికాయహీన మై
తనకు పురంబు వాకిటికి • దాటి గిరింద్రనికాశ దేహుఁ డా
హనుమఁడు హ్రస్వఁ డైనను దఃమంతట బంధములెల్ల నూడినన్. ౧౨౧౨

అర్థములు. కొంతవడి = కొంతసేపు, ఆర్భటులన్ = సింహనాదములచే - గిరిశృంగ తుల్య మయి = పర్వతశిఖరముతో సమానమయి, పూర్వసుపర్వ నికాయ హీనమై = రాక్షసుల గుంపులేనిదై, గిరింద్ర నికాశ దేహుఁడు = పర్వతముతో సమానమైన దేహము గలవాఁడు - హ్రస్వఁడైనను = పొట్టివాఁడు కాఁగా.

తా త్పర్యము.
ఈ ప్రకారము కొంత సేవాలోచించి సింహనాదము చేసి పర్వత శిఖరమువలె నెత్తై రాక్షసులులేని లంకానగరద్వారము గోపురము మీదికి చివాలున దాటి

పర్వతమువలె నున్న తన దేహమును జిన్నదిగాఁ జేయఁగాఁ గట్టిన కట్టులు వరులు పాటి వా వంతట నవియే జాతిపడిపోగా.

క శ్రీమంతుఁ డాత్మ వంతుఁ, డౌ మారుతసంభవుఁ డాహార్యసమం కా
భీమాకృతి మఱలం గొని, యీమెయి నామెయిసి బాటవిడిచి రుషన్. ౧౨౧౩

అర్థములు. శ్రీమంతుఁడు - ఆత్మవంతుఁడు = ఇవి రెండు మారుత సంభవుఁడను పదమునకు విశేషణములు. శ్రీమంతుఁడు = అక్షి కటాక్షమునకుఁ బాత్రుఁడైనవాఁడు - ఆత్మ యనగా విష్ణువు - ఆయన యనుగ్రహమునకుఁ బాత్రుఁడైనవాఁడు - ఆత్మ వంతుఁడు = అక్షి కారాయణుల యనుగ్రహమునకు, అనగా సీతారాముల యనుగ్రహమునకుఁ బాత్రుఁడైన వాఁడు, మారుతసంభవుఁడు = హనుమంతుఁడు - ఆహార్యసమంబు = పర్వతముతో సమానమైనది. భీమాకృతిన్ = భయంకరమైన యాకారమును - ఈమెయి నామెయి = ఈ ప్రక్క నాప్రక్క.

తాత్పర్యము.

సీతారాముల కటాక్షమునకుఁ బాత్రుడైన హనుమంతుఁ డీ ప్రక్క నాప్రక్క చూచి పూర్వపు భయంకరాకారమును మఱలం గైకొని.

తే. తోరణాశ్రిత మైనట్టి నొడ్డ గుదియ, సరగం గైకొని కావలి • సురవిరోధ
చారములగూల్చి ప్రజ్వలద్యాలుఁడగుచు, వంశమాలినిబోలి యిట్లాత్మదలఁచు.

అర్థములు. తోరణాశ్రితము = ద్వారము నొడ్డ నుండిన, సరగన్ = వేగముగ, ప్రజ్వలత్ + వాలుఁడు = మండుచున్న తోడ గలవాఁడు, ఆంశుమాలిని = సూర్యుని, దీనివలన సూర్యుఁడు కొంచెము పైకి వచ్చినాఁ డని సూచన.

తాత్పర్యము.

ద్వారమువద్ద నున్న గడియమ్రాసును దీసికొని శీఘ్రముగ నందు కావలి యున్న రాక్షసులఁ జంపి తోడ మండు చుండగా సూర్యునివలె నై యిట్లాలోచించెను.

—• ౫౪-వ సర్గము. హనుమంతుఁడు లంకఁ గాల్చుట. •—

క. కర్తవ్యం బెది యి కిట ! మార్తరకును దుఃఖపీడ • మఱి మఱి కలుగన్
నర్తింపవలయు నీతా, భర్తకుఁ గార్యంబు సుకరఃపసు నట్లెనన్. ౧౨౧౪

అర్థములు. కర్తవ్యంబు = చేయఁదగిన కార్యము, మార్తరకును = శత్రువులకు.

తాత్పర్యము.

ఇంక నేను జేయవలసిన పని యేమి? శత్రువులకు దుఃఖబాధ విశేషముగఁ గలిగింపవలయును, అట్లు చేసితి నేని రాముకార్యము సులభముగ నగును. లంకా పౌరులకు బాధ గలిగించితి నేని యీ బాధ రావణువలనఁ గలిగిన దని పౌరులందఱు వానిపట్ల విరోధభావము వహింశురు. అప్పుడు వారిలో వారికి భేదము పుట్టును.

సీతను మఱల నిమ్మని చెప్పువా రుందురు. వివాదేని రాము పక్షము వహించు వా రేర్పడుదురు. కావున నీ రాక్షసులకు బాధ కలిగింపవలెను.

క. చెండితి నశోకవనమున్, ఖండించితి రాత్రిచరుల * కాండము సేనా
దండ మొకకొంత ద్రుంచితి, గండున దుర్గాళి. జెఱుచు * కార్యమ మిగిలెన్.

తా త్ప ర్య ము.

అశోకవనమును బాడు చేసితిని. ఇది రావణునకు వాని స్త్రీలకు నప్రియ కార్యము. దీనివలన స్త్రీలు రావణునకు సీత నిమ్మని యీమె వలన నీయనర్థము కలిగె నని చెప్పువారై యుందురు. కొందఱు రాక్షసులఁ జంపితిని. వారివారు రావణు దూషించు వా రగుదురు. సేనలోఁ గొంచెము భాగము నాశము చేసితిని. వీరికి స్థాన మైన కోటలు, బురుజులు మిగిలి యున్నవి. వానిని జెఱుప వలయును.

ఉ. ఇంచుక యత్న మూని పుర * మెల్లను నాశము జేయ మత్రిక-యా
సంచయ మెంతయున్ ముగియు * సార్థక మయ్యెడు మచ్చమంటు; వా
లాంచలహవ్యవాహునకు * నాహుతిచేయుట న్యాయ్య మీ గృహో
దంచితపత్తనం బనుచుఁ * దదృవనాళిపయిం జరించుచున్. ౧౨౧౭

అర్థములు. మత్రిక-యాసంచయము=నేను జేయవలసిన పనులు - సార్థకము=ప్రయోజనముతోఁ గూడినది, మచ్చమంటు = నేను పడిన కష్టము - వాలాంచల=తోడ కొన నున్న, హవ్యవాహునకున్ = అగ్నికి - గృహోదంచిత పత్తనము = ఇండ్లచేఁ బ్రకాశించు నగరము - తిత్ + భవనాళిపయిన్ = ఆ యిండ్ల మీఁద,

తా త్ప ర్య ము.

ఇంకఁ గొంచెము ప్రయత్నము చేసి యీ నగరమును నాశము చేసితి నేని నేను జేయవలసిన కార్యము లన్నియు ముగియును. నేను పడిన శ్రమము ఫలించిన దగును. నాకు నుపకారముచేయు నగ్నిహోత్రునకుఁ బ్రత్యుపకారముగ నా తోడ కొన నుండు నగ్నిహోత్రునకు నీ యిండ్లన్నియు నాహుతిగా నిచ్చుట న్యాయ్య మగును. అని యీ యిండ్ల మీఁద దిరుగ నారంభించెను.

క. శంపాయుతతోయద మనఁ, గంపింపక హనుమ లంకఁ * గలయిల్లిల్లున్
దెంపునఁ జొచ్చుచు దాహన, లంపటుఁ డై తిరిగెఁ దోట * లన్ సౌధములన్.

అర్థములు. శంపాయుత తోయదము=మెఱుపులతోడి మేఘము, గంపింపక సందేహభయములచేఁ జలింపక, దాహన లంపటుఁడై = కాల్పుటయం దాసక్తి గలవాఁడై.

తా త్ప ర్య ము.

మెఱుపులతోడి మేఘమువలె జలింపక హనుమంతుఁడు లంకలోఁగల యిల్లిల్లు తోట తోట మేడ మేడ, మాతినవాఁడై సర్వము కాల్పుటయం దాసక్తి గలవాఁడయ్యెను.

సీ. మంత్రప్రహస్తుని • మందిరంబున మహా, పాహ్నుని గృహమున • వజ్రనాథు
సదనంబునను శుకసారణాలయముల, నింద్రజిత్తు వసించు • నింటియందు
జంబుమాలి సుమాలి • సౌధశీమంబుల, రశ్మికేతుని వాటి • రవివిరోధి
ప్రహస్యకర్ణుల భవ • నాంగణంబులయందు, దంష్ట్రోరోమశమత్త • తలములందు
తే. నలను మెఱసి యుద్ధోన్మత్తు • నిలయమందు, నల ధ్వజగ్రీవదైత్యకే • హంబునంగు
ఘోరహస్తి ముఖాఖ్యుల • కూటములను, నోజ మెఱయ విద్యుజ్జహ్వూ • డున్నవీట.

అర్థములు. మందిరము- గృహము- సదనము- ఆలయము- భవనము- నిల
యము- గేహము- కూటము- వీడు వాసతలము- వీని కన్నిటికి నిల్లని యర్థము.
ప్రహస్తుడు, ముఖ్యమంత్రి గావున ప్రథమాంపిబతే వహ్ని' యన్నట్లు మొదటవాని
యింటికే చిచ్చుపెట్టెను.

తాత్పర్యము.

ప్రహస్తుడు, మహాపాహ్నుడు, వజ్రనాథుడు, శుకసారణులు, ఇంద్రజిత్తు, జంబు
మాలి, సుమాలి, రశ్మికేతుడు, సూర్యజిత్తు, ప్రహస్యకర్ణుడు, దంష్ట్రోడు, రోమశుడు,
మత్తుడు, యుద్ధోన్మత్తుడు, ధ్వజగ్రీవుడు, హస్తి ముఖుడు, విద్యుజ్జహ్వూడు, కరాళుడు,
పిశాచుడు, శోణితాక్షుడు, కుంభకర్ణుడు, మకరాక్షుడు, కుంభుడు, బ్రహ్మశత్రువు,
నికుంభుడు, యజ్ఞశత్రువు వీర లుండు నిండ్రకు నిప్పుపెట్టెను.

తే. సార్వదిగం గరాళుని పిశాచు • శోణితాక్షు, కుంభకర్ణుని మకరాక్షు • కుంభు బ్రహ్మ
శత్రుని నికుంభు మఱి యజ్ఞ • శత్రు వాస, తలములం దెల్లవగ్నిని • గొలిపె గవిసి.

[యీ పద్యమునకు ౧౨౧- పద్యమునకు గలిపి తాత్పర్యాదులు వ్రాయు
బడినవి.]

చ. విడిచి విభీషణాలయము • వేమఱు గుమ్మరి యొక్క • జేనియున్
విడివడకుండగల్గుగల • వీడుల నన్నిటిం గాల్చి యంతటన్
గడచి మహార్హ రత్నకనక ప్రకటోజ్జ్వలభూషణావళిన్
గడుబెడగై న రావణు నగారమునన్ దహనంబుఁ గొల్పుచున్. ౧౨౨౧

అర్థములు. విడివడకుండన్ = వదలి పోకుండునట్లు, మహార్హ = మిగుల
వెలగల- రత్నకనక = రత్నములచే, బంగారుచే - ప్రకటోజ్జ్వల భూషణావళిన్ =
విస్తారముగఁ బ్రకాశించు నాభరణములచే- కడుబెడగు = మిగుల నందమైన.

తాత్పర్యము.

సీతాపక్షమువాఁ డని విని యుండుటచేతను, తన పక్షమున ధర్మమార్గ
మున రావణుతో వాదించుటచే ధర్మాత్ము డని పేలిసి యుండిన కారణముచే విభీ
షణు నిల్లు మాత్రము కాల్చ లేదు. తక్కిన యింద్రునియుఁ దగులఁ బెట్టెను. ఆ
సీమ్మట మిగుల వెలగల బంగారు మణుల సొమ్ములచే నలంకరింపఁబడిన రావణు
నింటికే జచ్చుపెట్టెను.

క. కల్పాంతజలదగర్జా; కల్పం బగు నాద మడరఁ • గపి రేఁగి నిజా
నల్పజవ మారఁ జిచ్చును; గొల్పెను బెనుగాలి విసర • ఘోరపుభంగిన్. ౧౨౨౨

అర్థములు. కల్పాంత = ప్రళయకాలము కడపటి, జలద = మేఘముల
యొక్క, గర్జాకల్పము = ఉలుములతో సరిపోలిన, కల్పప్రత్యయము కొంచెము
తక్కువగా సమత్వమును దెలుపును. నిజ = తనయొక్క - అనల్ప = గొప్పదగు,
జవము = వేగము, అరన్ = అతిశయింపగా.

తా త్ప ర్య ము.

ప్రళయకాల మేఘ ధ్వనివంటి ధ్వని వ్యాపింపగా వానరుఁడు విజృంభించి
సింహనాదము చేయుచు, గాలి బలముగ వీచు చుండగా మిగుల వేగమునఁ
జిచ్చు తగిలించెను.

క. చిటులుచుఁ బతీలు మనుచుం, బెటులుచుఁ బటపట మటంచు • వివిధమణితతిన్
స్ఫటికంబుల గొన బారెడి, కిటికీలును మేడ లిండ్లు • ఊతిపైఁ గూలెన్. ౧౨౨౩

తా త్ప ర్య ము.

సృష్టము.

క. కాలి విమానంబులు ధరఁ, గూలుట చూపట్టె సుకృతఃకోటులు దీఱన్
గూలెడి సిద్ధభవనముల, పోలిక నెల్లెడల నసురఃపురవరమందున్. ౧౨౨౪

అర్థములు. విమానంబులు = పెద్దమేడలు - చూపట్టెన్ = కనఁబడెను,
సుకృతఃకోటులు = పుణ్యసమూహములు, దీఱన్ = ఓయింపగా.

తా త్ప ర్య ము.

లంకయందుఁ గాలి నేలఁబడు పెద్దమేడలు, పుణ్యము లన్నియు ఓయింపగా
నేలఁగూలు సిద్ధుల యిండ్లవలె నుండెను.

ఉ. మండెడు నిండ్లకై కడుపు • మండఁగఁ బర్విడి వచ్చి వేడిమిన్
దండను జేర లేక మసి • నాశన మయ్యెడు విత్తముల్ గనన్
గుండెలు బ్రద్ద లై నను దిఁగుల్ గొని యేడ్చెడివారు హా! యటం
చుండెడివారు మొస్తుకొను • చుండెడివారు భ్రమించువారుగన్. ౧౨౨౫

అర్థములు. దండను = నమీసమందు, మసి = బూడిద, విత్తముల్ =
ధనములు.

తా త్ప ర్య ము.

సృష్టము.

చ. తమతమ యిండ్లు కాచికొన • దవ్వల నుండియుఁ బాటువారుఁ, బెం
డ్లములును బిడ్డలున్ మడియ • లబ్బెన లాడెడివారు, వారికై
తమకము మీఱ లోనఁ జని • తామును గాలెడివారు, ధూమసం
తమసమునందుఁ జిక్క వగ • దార్కొనువారును, నేడ్చు వారున్. ౧౨౨౬

అర్థములు. కాచికొనన్ = రక్షించుకొనుటకు, దవ్వలనుండి = దూరము నుండి, ఇతరులయిండ్లు కాలుచుండఁగా జూడఁబోయినవారు తమ యిండ్లు కాలుచున్న వని వార్తరాఁగానే పరువెత్తి రని భావము, లబ్ధైస లాడెడివారు = లబ లబ మొస్తుకొనువారు, భూమసంతమసము = పొగవలనఁ గలిగిన చీకటి.

తాత్పర్యము.

స్పష్టము.

క. కటకట! కపిరూపున మున్నటివైరముఁ దీర్చికొనఁ గఁగంగెను దహనుం
డిటు లనిమెడివారల యు, పుటి యులిపు దిగంతరాళభాగము నిండెన్. ౧౨౨౭

అర్థములు. కఁగంగెను = ప్రయత్నించెను, నులిపు = ధ్వని, దిగంతరాళ
భాగము = దిక్కులకు నడుమనుండు ప్రదేశము.

తాత్పర్యము.

అయ్యయ్యా! పూర్వము రావణుఁడు తన్ను పెట్టిన బాధ తీర్చుకొనుటకై
యగ్నిహోత్రుఁడు నేఁడు క్రోధి వలె వచ్చి పగ తీర్చుకొను చున్నాఁడు. అని యను
వారల ధ్వని యాకాశము నిండెను.

చ. పరువడిఁ జట్టు ముట్టుకొనఁ • బావకకీలలు కొంద అంగనల్
విరిసిన కేశపాశములు • న్రేలుచు నుండ మహాస్వనంబుతో
నురమనఁ జంటిపాపలను • నొత్తుచు మేడలనుండి కూలి రం
బరమున నుండి మబ్బులను • బాసి దొరంగు మెఱుంగులో యనన్. ౧౨౨౮

అర్థములు. పావకకీలలు = అగ్నిజ్వాలలు, విరిసిన కేశపాశములు = ఊడి
పోయిన కోస్సులు, అంబరమున నుండి = ఆకాశము నుండి, తొరంగు = నేలఁబడు.

తాత్పర్యము.

కొందఱు స్త్రీలు త మృగ్నిజ్వాలలు చుట్టు ముట్టుకొనఁగా తలవెండ్రుకలు
విరియఁబోసికొని పెద్దగా నేడ్చుచు జంటి బిడ్డలను తొమ్ముల కొస్తుకొని మేడల
నుండి క్రిందఁ బడుట చూడఁగా మేఘముల నుండి మెఱుపులు క్రిందఁ బడుచున్నవా
యన్న ట్లుండెను.

తే. వజ్రవిద్రుమవై దూర్య • వర్గములును
వెండి పైడియు ముత్తైముల్ • వింత లైన
ధాతుభవనాళి కరఁగి యెం • తయును బాఱు
చుండఁగా నంజనానంద • నుండు గనియె. ౧౨౨౯

తాత్పర్యము.

అగ్ని నేడిమికి వజ్రములు, పగడములు, వైదూర్యములు, వెండి, బంగారము
ముత్తైములు, లోహములతోఁ జేసిన యిండ్లు కరఁగి ప్రవహించుచుండఁగా
హనుమంతుఁడు చూచెను.

రాశిచేత, నాలుకల్ - మంటలు - జ్వాలలు; క్రోయుచున్ = హెచ్చుదక్కువలుగా
వ్యాపింపజేయుచు, దినేశులసాటి = సూర్యులతో సమానము, వడువునన్ = విధ
ముగ, అసితంపు = నల్లని, మొగులు = మబ్బు, జిగి = కాంతి.

తా త్పర్యము.

అగ్నిహోత్రుఁ డాకాశము నంటు జ్వాలలచే వ్యాపించినవాడై రాక్షసుల
శరీరములనెడి నేయిచే జ్వాలలను గొన్ని పొట్టివిగాఁ గొన్ని పొడవుగా వ్యాపింప
నాలుగు ప్రక్కల వ్యాపింపజేయఁగాఁ దనకు గాలి సహాయపడుచుండ విజృంభించి
బ్రహ్మాండంబును మ్రింగు విధముగ కోటిసూర్యుల కాంతిఁగలిగి పిడుగుల రాలునట్లు
చిటపట ధ్వనులు గలిగి యెక్కడఁ జూచినఁ దానే యై వ్యాపింపఁగా నాకాశమున
కెగయు మంటలు మోదుగుపూల గుత్తులవలె నుండెను. నిప్పు చల్లారినచోట నెగయు
పొగలచే నల్లపడి నల్లకలువల కాంతి గల దయ్యెను.

—♦ రాక్షసవిలాపము. ♦—

ఉ. ఈ కపి యామహేంద్రుడొ సు! రేశ్వరుడొ పవిత్రుడొ యముం
డొ కుముదాపుడొ దహనుడొ ధనదుండొ జలాధినాయకుం
డొ కమలాపుడొ పవనుడొ యలరుద్రుడొ కాక యీతనిన్
బ్రాకృతవానరుం డనఁగ * వచ్చునె! కాదు లయాంతకుం డొకో. ౧౨౩౪

తా త్పర్యము.

ఈ వానరుఁడు ముప్పది మూఁడుకోట్ల దేవతలకుఁ బ్రభువై వజ్రము ధరిం
చిన యింద్రుడా - యముడా - చంద్రుడా - అగ్నిహోత్రుడా - కుబేరుడా - నరు
ణుడా - సూర్యుడా - వాయుదేవుడా కాక, యీ రుద్రుడా వీరిలో నెవడొ
యొక్కడై యుండవలెను గాని, సామాన్యపు క్రోతి యనరాదు. అటుకాక ప్రలయ
కాలాంతకుడొ - వీ రెవరు గారు-ఏలన వీ రందఱు నిదివఱకు రావణుచే బీడింపఁ
బడి యణఁగి పడి యుండువాడే కావున.

ఆ. సర్వలోకకర్త * సర్వవీతామహుం, డై చతుర్ముఖుండు * నైవ బ్రహ్మ
ప్రబలకోప మిట్లు * రాక్షసనాశార్థమరుగుచెంచెనో వ! నాటూ డగుచు. ౧౨౩౫

అర్థములు. సర్వలోకకర్త = అన్ని లోకముల సృజించువాఁడు, సర్వ వీతా
మహుఁడు = అన్నిటికిఁ దాతయైనవాఁడు, చతుర్ముఖుండు = నాలుగుముఖములు కల
వాఁడు; రాక్షసనాశార్థము = రాక్షసుల నాశము చేయుకొఱకు, వనాటూడు =
క్రోతి.

తా త్పర్యము.

సర్వలోకముల సృజించువాడై ఆ కారణమున సర్వలోకముల తాతయై
నాలుగుముఖముల బ్రహ్మదేవుఁడు తా నిచ్చిన వరములచే గర్వించి చేయరాని పనులఁ

జేయు రావణుఁ గోపింపఁగా నా కోపము రాక్షసుల నాశము చేయుకొఱకు క్రోధియై వచ్చెనేమో ఇదియును గాదు. ఏలన.— బ్రహ్మ సృష్టించువాడే కాని చంపువాఁడు కాఁడు. కావున నీ వానరుఁడు బ్రహ్మ కాఁజాలఁడు. ముసిడిచెట్టు నైనఁ దాఁబెట్టిన చెట్టును దానెవ్వఁడు కొట్టడుగదా,

క. అనుచు విశిష్టులు రాక్షసు, లనలశిఖాదగ్ధభూరుహోలయవనప

క్షీనికరముఖజీవ్యన్విత,మును దమనగరంబుఁ గాంచి * పొక్కుచు మఱియున్.

అర్థములు. విశిష్టులు = జ్ఞానవంతులు, అనలశిఖా = అగ్నిజ్వాలలచే, దగ్ధ = కాల్పఁబడిన, భూరుహ = చెట్లతోను, ఆలయ = ఇండ్లతోను, వన=తోటల తోను. పక్షీనికరముఖజీవి = పక్షుల గుంపులు మొదలగు ప్రాణులతోను, అన్విత = కూడిన, పొక్కుచున్ = స్వరపడుచు.

తా త్పర్యము.

అని చెప్పుచు జ్ఞానులగు రాక్షసు లగ్నిజ్వాలలచే దగ్ధమైనచెట్లు-గృహములు-వనములు - పక్షులు లోనగు జీవజంతువులు గల తమ పట్టనమును జూచి దుఃఖ పడుచు నీ వానరుఁడు మీఁదఁ జెప్పిన వారిలో నెవ్వఁడుగాఁడు. వారి కింత శక్తి లేదు. తే. అకట! యవ్యక్త మేక మనంత మగు న,చింత్యవిష్ణుసు తేజంబుఁ స్వీయమాయ వానరాకృతిఁ గైకొని * వచ్చె నేమొ, యఖిలరాక్షసకులవినాశార్థ మనగ.

అర్థములు. అవ్యక్తము = కన్ను మొదలగు బాహ్యేంద్రియములకు గోచరింపనిది, ఏకము=ముఖ్యము, అట్టిది రెండవది లేనిది. అనంతము = మూఁడు విధములైన పరిచ్ఛేదములు లేనిది - కాలపరిచ్ఛేదము, వస్తుపరిచ్ఛేదము, దేశపరిచ్ఛేదము-అని పరిచ్ఛేదములు మూఁడు విధములు. ఒక కాలమందుండి వేఱొక కాలమందు లేకుండుట కాలపరిచ్ఛేదము. అది లేని దనఁగా నిత్యమైనది. ఒక ప్రదేశమున నుండి వేఱొక ప్రదేశమున లేకుండునది దేశపరిచ్ఛేదము. అది లేని దనఁగా సర్వదేశ వ్యాపి యని యర్థము. ఒక వస్తువు దానై మఱియొక వస్తువు తాను గాకుండునది వస్తు పరిచ్ఛేదము. అదిలేని దనఁగా సమస్త వస్తుస్వరూపమై యుండుట. ఇది వ స్త్వై క్యముచేతను, అంతర్యామిత్యముచేతను, శరీరశరీర భావముచేతను నిర్వహింప నగును. అచింత్యము=మనస్సుచే నాలోచించి తెలిసికొన సాధ్యముగానిది. విష్ణుసుతేజంబు= విష్ణువునం దున్న పూజ్య మగు పరమశక్తి, (౨) విష్ణుమూర్తియనెడి తేజస్సు-స్వీయ మాయ = అచింత్యము అద్భుతమునైన తనశక్తి, అఖిల రాక్షసకుల వినాశార్థము = సకల రాక్షస వంశమును నాశము చేయు కొఱకు.

తా త్పర్యము.

బ్రహ్మరుద్రాదులు, నింద్రాది దిక్పాలురు గాకున్న నెవ్వరింతకార్యము చేయఁ గలవారు అని యాలోచించి యా జ్ఞానులు బాహ్యేంద్రియ గోచరము గానిది, యసమానమైనది, ఏ విషయమందును నంతము లేనిది, ఇట్టి దని యూహింపరానిది నగు

విష్ణు మహా తేజంబు అచింత్యమై యత్యద్భుత కర్మములు చేయగల శక్తి వానర స్వరూపమును గైకొని సర్వ రాక్షస వంశములను నాశము చేయకొఱకు వచ్చిన దని నిశ్చయించిరి. ఇందు ఏమొ యనునది సంస్కృతమున 'వా' వలె నిర్ధారణార్థమందుఁ బ్రయుక్తము. 'వా స్యాదికల్పోపమయోరేవార్థేచ సముచ్చయే' యని విశ్వము. దీనికి తరువాత మఱియొకటి దీని నిషేధించి చెప్పుకుండుటచే నిదియే నిశ్చయ మని గ్రహింప నగు.

క. హనుమత్ ప్రేరితహుతభు, గ్ధనకీలాదగ్ధసాశ్వః గజరథజనప

క్షీనిచయమృగవృక్షం బై, మనుజాశన నగర మపుడు • మఱిమఱియేడ్చెన్.

అర్థములు. హనుమత్ + ప్రేరిత = హనుమంతునిచేఁ బ్రేరింపఁబడిన, హుత భుక్ = అగ్నిహోత్రుని, ఘనకీలా = గొప్ప మంటలచే, దగ్ధ = కాలిన. స + అశ్వః + గజ + రథ + జన + పక్షి నిచయ + మృగ + వృక్షంబు = గుఱ్ఱములు - ఏనుఁగులు - తేల్లు - జనులు - పక్షుల గుంపులు - మృగములు - చెట్లతోఁ గూడినదై, మను జాశన నగరము = రాక్షసుల పట్టణము. నగర మేడ్చె ననఁగా నగరములోని జను లేడ్చి రని లక్షణచే నర్థము గ్రహింపనగు.

తా త్ప ర్య ము.

హనుమంతునిచేఁ బ్రేరింపఁబడిన యగ్నిహోత్రులచేఁ గాలిన గుఱ్ఱములు - ఏనుఁగులు - రథములు - జనులు - పక్షుల గుంపులు - మృగములు - వృక్షములు గల లంకా నగరము విశేషముగ నేడ్చెను. ఏ మని యేడ్చె ననిన.

క. అయ్యో తండ్రీ! కొడుకా!, యయ్యో ప్రాణేశ! మిత్రమా పోయితిరే

యియ్యెడ సుఖజీవన మయ్యయ్యో పోయె నని యంగలార్చిరి యసురుల్.

తా త్ప ర్య ము.

సుస్పృష్టము.

చ. కెరలి ఛటచ్చటాకలితః కీలల మాలలఁ గాలి కూలుచున్

బరువిడు యోధవర్గములు • ప్రాణము వాసిన వీరవర్షు లై

పరఁగఁగ కోదనధ్వనులు • పావని కోపబలాభిభూత మై

స్థిరఁ గనుపట్టెఁ దత్పురము • తిట్టిన రూపఱుమాడ్కి దీనమై.

౧౨౪౦

అర్థములు. కెరలి = విజృంభించి, ఛటచ్చటా కలిత = ఛట ఛట మను ధ్వనులు గల, కీలల మాలలన్ = జ్వాలల సమూహముచే, పావని కోపబలాభిభూత మై = హనుమంతుని కోపబలముచే - అభిభూతమై = చెఱుపఁబడినదై, స్థిరన్ = భూమియందు, తిట్టినన్ = శపింపఁగా, రూపఱు మాడ్కిన్ = లేక పోయినవిధముగా.

తా త్ప ర్య ము.

విజృంభించి ఛట ఛట ధ్వనులతోడి జ్వాలల వరుసలచేఁ గాలి, పడుచుఁ బరువై యోధుల గుంపులు చచ్చిన వీరశ్రేష్ఠులు గలదై, యేడుపు ధ్వనులు

వ్యాపింపగా హనుమంతుని కోపముచే జెడి యా లంక శాపముచే రూపుమాసిన దానివలె దీనమై కనబడెను.

తే. సంభ్రమత్రస్త సవిషణ్ణః పారవైరి, పాశిచే నుజ్జ్వలజ్వాలః పావకార్చి
రంకములచేతఁ జూపట్టె • లంక కల్ప, విశ్వస్పృహ పనిహత మా • విశ్వ మనఁగ.

అర్థములు, సంభ్రమ త్రస్త = తత్తట పాటుచే భయపడిన, సవిషణ్ణ = దుఃఖముగల, పారవైరి పాశిచే = రాక్షసుల గుంపులతోఁగూడిన, ఉజ్జ్వలతే = మండుచున్న, జ్వాల = మంటలు గల, పావక = అగ్నియొక్క, అర్చిః + లంకముల చేత = శిఖల చిహ్నములచే, కల్ప = ప్రలయ కాలమందు, విశ్వస్పృహ = బ్రహ్మ యొక్క, కోప = అగ్రహముచే, నిహతము = కొట్టబడిన, విశ్వము = ప్రపంచము.

తాత్పర్యము.

సంభ్రమముచే భయపడి దుఃఖించు రాక్షస సమూహములచేతను మండు చున్న మంటల జ్వాలల గుర్తుల చేతను లంక ప్రలయమందు బ్రహ్మ కోపముచే నశింపు చేయబడిన ప్రపంచము వలె నుండెను.

ఆ. వనముఁ బాడుచేసి • మనుజాదులను జంపి, సాధభవనములను • జడును చేసి
మండు తోఁడతోడ • మార్తండు నట్లు త్రి, కూటశిఖరిఁ జేరిఁ త్రోతిజేడు. ౧౨౪౨

అర్థములు. మనుజాదులను = మనుష్యులను తిను రాక్షసులను, చడును = నేల చడుము. తాత్పర్యము.

వనము పాడుచేసి రాక్షసులఁ జంపి మేడలు మిడ్డలు నేల విదరము చేసి యింకను మండుచున్న తోడతో సూర్యునివలె వెలుఁగుచు వానరేంద్రుఁడు త్రికూట పర్వతము చేరి.

తే. జానశ్వేరుఁ గనుఁగొన • జనఁగఁ దలఁచె, నతని యగ్భుతకర్మంబు • నవధరించి
దేవగంధర్వమునినాగఁ దివ్య లెల్ల, నిస్తులం బైన ముదమున • నివ్వటిలిరి.

తాత్పర్యము.

రామచంద్రమూర్తిని జూడఁబోవఁదలఁచెను. ఆయన చేసిన యాశ్చర్యకర్మమన పనిఁజూచి దేవతలు గంధర్వులు నాగులు మునులు ఆకాశ సంచారులు మిగుల సంతోషించిరి.

క. గంధవహసునునిచే దశ, కంధరపుర మెల్ల భస్మః కాండము గాఁగన్
గంధర్వులు సిద్ధర్వులు, బంధురవిస్మయముతోడ • బరికింపంగన్. ౧౨౪౩

తాత్పర్యము.

వాయుపుత్రునిచే రావణుని పట్టణ మంతయుఁబూడిద రాశిగాఁగ గంధర్వులు సిద్ధర్వులు మిగుల నాశ్చర్యముతోఁ జూడఁగా.

క. జ్వాలామాలావృతలాంఁ గూలు మరు త్రవయుఁ జూచి • కూరిన భీతిన్
గౌలావలుఁ డో యనుచును, జాలఁగఁ గంపించె భూతః సంచయ మెల్లన్. ౧౨౪౪

అర్థములు. జ్వాలా మాలావృత లాంగూలున్ = మంటల సమూహముచేఁ జట్టఁబడిన తోఁకగలవానిని, కాలావలుఁడో = ప్రలయ కాలాగ్నియో.

తా త్పర్యము.

అగ్ని శీఖలచేఁ జట్టుకొనిన తోఁకగల యాంజనేయుని చూచి భయపడి భూతముల సమూహములు ప్రలయకాలమందలి యగ్నిహోత్రుఁడిపుడే వచ్చెనేమో యని భయపడెను.

తామరసము. మునిసురపన్నగః ముఖ్యులుయత్నో, గనుఁగొని మారుతిః కార్యమునాత్మన్ ఘనమగు ప్రీతిని గాంచిరి మేల్ మేలనుచును మెచ్చిరి యంజనపుత్రున్.

తా త్పర్యము.

మునులు దేవతలు పన్నగులు మొదలగు వారును, యక్షులును ఆంజనేయుఁడు చేసిన కార్యమును జూచి మిగుల సంతోషించి మేలు మేలని హనుమంతునిఁ బొగడిరి.

తామరసము - దీనికి తోదక మనియుఁ బేరు. నజజయ గణములు - ఎనిమిదింటి యతి.

- ౫౫-వ సర్గము. హనుమంతుఁడు సీతాదేవి దగ్గ యయ్యె నని పరితాపపడుట. - క. అంతట హనుమంతుఁడు వా, లాంతాగ్నిని వార్ధినిట * నాటిచి నగరం

బంతయును జూచి దుస్సహ, చింతారతి స్రుక్ష్మ నేమి * చేసితి నయ్యో. ౧౨౪౭

అర్థములు. వాలాంతాగ్నిని = తోఁక కొన నున్న యగ్నిని - దీనివలన తోఁక కంఠియు గుడ్డలు చుట్టలేదనియు శుచ్చుగా నొక కొనయందు మాత్రమే చుట్టఁబడె నని గ్రహింప నగు.

తా త్పర్యము.

ఆవల హనుమంతుఁడు తోఁకకొన మండుచున్న యగ్నిని, తోఁకను సముద్ర జలములందు ముంచుటచేఁ జల్లార్చి పట్టనమంతయుఁ గాలియుండుట చూచి యయ్యె యేమిపని చేసితినిని సహింపరాని విచారము గల వాడయ్యెను.

క. ఎంత యకార్యంబును నేఁ, జింతింపక లంకఁ గాల్చి * చేసితి ననుచున్
స్వాంతమున దిగులుపడి యే, కాంతంబును దన్ను నానె * గర్హించుకొనెన్.

తా త్పర్యము.

లంకవంతయుఁ గాల్చి నే నెంతటి చేయరాని పని యాలోచన లేక చేసితినిని మనస్సున దిగులుపడి తన్నుదానె మిగుల నిందించుకొనెను.

క. దీపించు నగ్ని జలముల, రూపు చెఱుచునట్లు పెరుగుఁ రోషమును సుధీ

వ్యాపారముచే నణఁచెడు, నా పురుషుఁడె పో మహాత్ముఁడవు ధన్యుఁడున్ ౧౨౪౮

తా త్పర్యము.

మండుచున్న యగ్నిని నీళ్ళచేఁ జల్లార్చునట్లు వృద్ధి యగుచున్న రోషమును మంచి బుద్ధి వ్యాపారముచే నణఁచెడి వాడే గొప్ప మనస్సు గల ధన్యుఁడు.

క. కోపి తునుము గురువులనేన్, గోపి కడుం గఱకులాను • గుణవంతులనేన్
గోపి యొనర్పఁగఁ జాలని, పాపం బే దైనఁ గలదె • భావింపఁగన్. ౧౨౫౦

తా త్పర్యము.

కోపము గలవాఁడు గురువులనైనను జంపును. గుణవంతుల నైనను దిట్టును. ఆలోచింపఁగా కోపి యగువాఁడు చేయఁజాలని పాపమేలేదు.

క. ఆరయ వాచ్యావాచ్యవి, చారంబే లేదు కోపి • జనులకుఁ జేయం
గారాని కార్య మాడం, గారాని యవాచ్య మొండుఁ గలదే చూడన్. ౧౨౫౧

అర్థములు. వాచ్య-అవాచ్య-విచారంబు=ఇది చెప్పవచ్చును, ఇది చెప్పరాదను నాలోచన, అవాచ్యము = చెడుమాట.

తా త్పర్యము.

కోపము గలవానికి వీని నీమాట యనవచ్చును, వీని నీమాట యనరాదు అను నాలోచనయే లేదు. ఎంత గొప్పవారి నైన నెంతమాటయైన మాటలాడును. కోపికిఁ జేయరాని పని, చెప్పరాని మాట లేదు.

క. వాతాశనంబు జీర్ణం, జాతన కుబుసంబు విధుచు • నట్లులు ఓమచే
జాతక్రోధముఁ బొందెడి, యాతఁడె పో పురుషుఁ డనఁగ • నర్హుఁడు జగతిన్.

అర్థములు. వాతాశనంబు=గాలి యాహారముగాఁ గలది- పాము, జీర్ణంబు=చివికినది- కుబుసము = పొర, కుప్పసము; ఓమచేతన్ = ఓర్పుచే, జాతక్రోధము = పుట్టిన కోపము, ఆందెడి = నివారించెడి.

తా త్పర్యము.

పాము చివికిన తన దేహము పొరను వదలి నెట్లునట్లు పుట్టిన కోపమును నోర్పుచే నెవఁ డడ్డగించునో వాఁడే పురుషుఁ డనఁదగిన వాఁడు.

క. ఎంతటి లజ్జాహీనుఁడ, నెంత సుదుర్బుద్ధిఁ బాపకృత్తముఁడ నిసీ
చింతింపక శ్రీరాఘవు, కాంతను దహియించి స్వామిఁ భూతుకుఁ డైతిన్. ౧౨౫౩

అర్థములు. లజ్జాహీనుఁడన్ = సిగ్గులేనివాఁడను, సుదుర్బుద్ధి = మిగులఁ జెడు బుద్ధి గలవాఁడను, పాపకృత్ + తముఁడన్ = పాపముచేయు వారిలో గొప్ప వాఁడను, స్వామి భూతుకుఁడు=స్వామిద్రోహము చేసినవాఁడను, ఉత్తమ పురుషమునకు మాటు ప్రథమ పురుషము, పాండు భూవరునకుఁ గోడలైతివలె.

తా త్పర్యము.

నే నెంతటి సిగ్గులేనివాఁడను. ఎంతటి పాడు బుద్ధిగలవాఁడను. పాపాత్ములలోఁ బాపాత్ముఁడను. ఛీ ఛీ ఆలోచన లేక శ్రీ సీతాదేవిని కాల్చి స్వామి ద్రోహము చేసినవాఁడ నైతిని.

ఉ. నిక్కము లంక యంతయును • నీ ఆయి పోవుట, నీత యగులు

జిక్కి నకించి యుండు, నెది • సేయఁగఁ బూనితి దానిఁ జెల్వితే

కక్కట నేనె కీడ్చుటచు • టయ్యెను, జానకి గావఁ జూడమి

గ్రక్కసకింకచేతఁ బతికార్యము నంతయుఁ బాడుచేసితిన్.

౧౨౫౪

అర్థములు. నీఱు = భస్మము, క్రక్కసకింక = కఠినకోపము. కర్కశ భవము క్రక్కస. తాత్పర్యము.

లంకయంతయుఁ గాలి బూడిద యగుట నిజము. ఆ మంటలలోఁ దగులుకొని నీత నశించియుండుటయు నిజము. దేనిని నేను జేయఁబూనితిని? దానిని నేనే తెలివిలేక పాడుచేసితిని. జానకిని గావవలె నను నాలోచన లేనివాడనై క్రూరమైన కోపముచేఁ బతికార్యము నంతయు నేనే పాడు చేసితిని.

క. కొంచెపుఁబని యీపురిని దహించుట యది యెల్లఁ దీరె • నేలా! నేఁ గా వించితిఁ బని నాశము నెదఁ, గాంచక, మతి యున్నె యాత్రిగారికి నెందున్ ?

తాత్పర్యము.

ఈ పురిని దహించుట చిన్నపని. అది యంతయుఁ జేసితినిగాని యేమిప్రయోజనము? ఆలోచనలేక నేను బాగుచేయఁదలఁచిన పనిని పాడుచేసితిని. తొందరపడి పనిచేయువానికి బుద్ధిగలదా? ఆత్రగారికి బుద్ధిమట్టు అనునది లోకోక్తి.

ఉ. ఎంతటిలోన నా శ్రమములెల్ల వృథా చనె, రోషదూషిత

స్వాంతత స్వామి కార్యమును • వఱునఁ గల్పితి మూలముట్టుగాఁ

గొరితయుఁ దక్క కంతయును • గూలె సురాశిపురంబు, మైథిలీ

కాంతయు నిందుఁ జిక్కి హఠఁగా కెటుజేవము నిల్చ నోపెడిన్.

౧౨౫౬

అర్థములు. రోషదూషిత స్వాంతతన్ = కోపముచే దుష్టముగాఁ జేయఁబడిన మనస్సుచే- వఱునన్ = వఱదలో.

తాత్పర్యము.

అయ్యో! యెంత యల్పకాలములో నేనుజేసిన కష్టమంతయు వ్యర్థమైపోయెను. రోషముచేఁ జెడిన మనస్సుతో స్వామి కార్యమును సమూలముగల వఱదపాలు చేసితిఁగదా. రావణుని నగరము కొంచెమైన మిగులక సర్వము నాశమయ్యెను. ఈ ప్రలయములో నీతాదేవి మాత్రము చావక ప్రాణ మెట్లు కాపాడుకొనఁ గలిగి యుండును. ఆమెయుఁ గాలి యుండును.

క. నా యజ్ఞానముచేతను, నా యూనినపనియె నాశఁనం బైన నిటన్

జేయుదుఁ బ్రాణత్యాగం, బీయెడ నయ్యదియ యుచిత • మెటు యోజింపన్.

తాత్పర్యము.

నా తెలివి తక్కువ తనముచే నేను జక్కఁజేయఁ బూనిన పనియే చెడిపోయిన యెడల నేను బ్రాణత్యాగము చేయుటయె యీ సమయమునఁ దగిన కార్యము.

క. చిచ్చుఱుకుదునో? కడలిని, మచ్చెములకు సత్త్వములకు • మై యెఱగాఁగన్

జొచ్చుదునో? బడబాగ్గికి, నిచ్చుదునో దేహ! మిప్పు • డెటు మరణింతున్ ?

అర్థములు. చిచ్చులుకుదునో = చిచ్చునందుఁ బడుదునా - సప్తమ్యర్థమునఁ బ్రథమ. మచ్చెములకున్ = చేపలకు - మత్స్యశబ్దభవము మచ్చెము. సత్త్వములకు = కూర జంతువులకు - మై = దేహము. ఎఱఁజహారము, బడ బాగ్నికి = సముద్రమున నాఁడు గుఱ్ఱము రూపమున నుండు వగ్నికి - శుచి - వర్ణవ్యత్యయమున తద్భవము చిచ్చు. ఇచ్చుదునో = చువర్ణంబుతోడి దుగ్ధకారంబునకు తకారంబు వై వక్షికంబు.

తాత్పర్యము.

అగ్నియందుఁ బడుదునా? సముద్రమందు నాఁకి మత్స్యములకు పెద్దజంతువులకు నా దేహము నాహారముగా నిత్తునా, బడబాగ్నిచాలు సేయుదునా? ఏవిధముగ దేహము విడుచుట తగును?

ఉ. వారలకార్యముం జెటిచి • ప్రాణము మేన ధరించి యే మటం
చా రఘురామలక్ష్మణుల • నా కపినాథుని మోముఁ జూచెదన్ ?
భూతిరాగ్రహంబుమెయి భూప్రథితం బగు క్రోతిబుద్ధి నే
నీరహిఁ జూపితిం, ప్రకృతివృత్తము నాఁపఁగ నేరనైతిగా. ౧౨౫

అర్థములు. వారల = రామలక్ష్మణ సుగ్రీవుల, భూప్రథితంబు = భూలోకమున ప్రసిద్ధికెక్కిన, ఈ రహిన్ = ఈవిధముగ, ప్రకృతి వృత్తము = సహజముగా వచ్చిన వడవడి, ఆఁపఁగన్ = నిలుపుటకు; నేరనైతిన్ = సమర్థుడగా నైతిని.

తాత్పర్యము.

రామలక్ష్మణుల సుగ్రీవుని కార్యము పాడుచేసి ప్రాణములతో వారి యెదుటికిఁ బోయి వారిముఖముల నేమని చూతును? ఏమి చెప్పుదును? మిక్కిలి గొప్పదగు కోపముచే నా స్వభావసిద్ధమైన క్రోతిబుద్ధిని నిలుపఁజాలనైతిని గదా.

నీది క్రోతి బుద్ధి యని నీతాదేవి యనిన హనుమంతునకు నది యవమాన కరముగా నుండెను. కాని యిప్పుడు తన్నుఁదా ననుకొనుట తాను సుగ్రీవు ననుట నాగుగనే యున్నది.

ఆ. అనెడువారు లేమి • నతిచంచలము రజో, భావ మైనబుద్ధి • పాడు గాను
శక్తి గలిగియుండి • జానకి గావంగఁ దలఁప నైతిఁ గినుక • బలిమిఁ జేసి. ౧౨౬

అర్థములు. అనెడువారు = ఏమి యిట్లు చేసితి వని దండించువారు.

తాత్పర్యము.

దండించు పెద్దవారు లేని కారణమున మిగులఁ జలించునది రజోగుణముగలది యైన బుద్ధి పాడై పోవును. రక్షించుటకు శక్తుడనై కూడ కోపాతిశయమున జానకిని రక్షింపనైతిని గదా.

సీ. భూమిజ మరణింప • రామలక్ష్మణులును, బ్రతుక రవ్వారల పాటుఁ జూచి
సమయు సుగ్రీవుండు • సహబంధుఁ డై యది, విని భరతుండును • విలయ మొందు

శత్రుఘ్నుతో నిట్లు • మిత్రకులం బెల్లఁ, దీక్షివఁ బ్రజలును • దీర్ఘశోక
సంతప్తు లయ్యెద • రింతకు ధర్మార్థ, హీనుఁడ భాగ్యరహితుఁడ రోష
తే. దోషకలితాంతరంగుండ • దుర్మదుండ
నైన నే మూల మై లోకమంత నాశ
మొందఁ గన్గొందుఁ, గల దొకో • సందియంబు
దీన ? ననుచును జింతించె • దీనుఁ డగుచు.

౧౨౬౧

అర్థములు. మిత్రకులము = సూర్యవంశము, దీక్షివఁ = నశింపఁగా, దీర్ఘ
శోక సంతప్తులు = విస్తారమైన శోకముచేఁ దపించువారు, ధర్మార్థహీనుఁడన్ =
ధర్మప్రయోజనము లేనివాఁడను - భాగ్యరహితుఁడను = సీతారాములు కూడి
యుండఁగా జూచు పుణ్యము లేనివాఁడను - రోషదోషకలిత + అంతరంగుండ = రోష
మనెడి పాపముతోఁగూడిన మనస్సుగలవాఁడను - దుర్మదుండన్ = చెడ్డగర్వము గల
వాఁడను - మూలమై = కారణమై.

తాత్పర్యము.

జానకి మరణించెనా రామలక్ష్మణులు బదుకరు. వారలు మడియుటఁ జూచి
బంధువులతోడ సుగ్రీవుఁడు చచ్చును. ఇదంతయు విని శత్రుఘ్నునితో భరతుఁడును
జచ్చును. ఈ విధముగ సూర్యవంశము నశింపఁగా ప్రజలు దీర్ఘమైన శోకముచే
మిగుల తపింతురు. ఇంతటి యనర్థమునకు ధర్మము ప్రయోజనముగా లేనివాఁడను,
అదృష్ట హీనుఁడను రోష మను పాపములచేఁ జెడిన మనస్సు గలవాఁడను, బలము
గలదు, నా కెవ్వరడ్డ మని చెడ్డ పొగరుచే దేహము తెలియని వాఁడను, నేను కారణ
మై లోక మంతయు నాశమై పోవుట చూడ వలసియున్నది. ఇందు సందేహములేదు.
అని శోకము గలవాఁడై హనుమంతుఁ డాలోచించెను.

—• హనుమంతుడు సీతాదేవిని నగ్ని దహింపఁజాలఁ డని నిశ్చయించుట. •—

క. ఈ విధమునఁ జింతించెడి, పావనికిం బూర్వదృష్టభద్రశకునముల్

వావిరి మెయిఁ దోఁపఁగఁ జే, తోవీధిం జింత సేయఁ • దొడఁగెన్ మఱలన్.

అర్థములు. పూర్వదృష్ట = పూర్వము కనఁబడిన - భద్రశకునముల్ = శుభ
చిహ్నములు - మెయిన్ = దేహమునందు - తోఁపఁగన్ = కనఁబడఁగా.

దక్షిణాక్షిపరిస్పందో దక్షిణస్య భుజస్య చ

హృదయస్య ప్రసాదశ్చ సద్యః స్పృసిద్ధి సూచకా॥

మగవారికిఁ గుడి కన్ను, కుడిభుజము అదరుటయు హృదయము ప్రసన్నమై
యుండుటయు నప్పుడే కార్యసిద్ధి తెలుపు శుభసూచకములు.

తాత్పర్యము.

ఈ విధముగ నాలోచించు నాంజనేయునికి ముందు కనఁబడుచుండిన శుభ

శకునములు దేహమునందుఁ గానరాఁగా ముటల నిటు లాలోచించెను.

చ. అది యెటు సంభవించుఁ గలదా దహియింపఁగ నగ్ని నగ్ని ? భూ

విదితమహాత్మ శీలవతి • స్వీయమహామహిమంబుచేత న

భ్యుదయము నొంద కున్నె! వరఃపుణ్యచరిత్ర మహాత్ముడేవినిన్

సదమలశీలగు ప్రమహిఃజన్ దహనుం డెటుదాఁడఁ జాలెడిన్ ?

౧౨౬౩

అర్థములు. అది = సీతాదేవి యగ్ని చే నశించుట- భూవిదిత మహాత్మ = ప్రపంచమునఁ బ్రసిద్ధికెక్కిన గొప్ప మహిమగలది. శీలవతి = సదాచారముగలది. స్వీయ మహిమంబుచేత = తన గొప్ప పాతివ్రత్య మహిమచే. అభ్యుదయము = శుభము- సదమలశీల గుప్త = మంచి నిర్దోష మైన సదాచారముచే రక్షింపఁబడు దానిని.

తాత్పర్యము.

సీతాదేవి నట- అగ్ని యట-దహించు నట-అయ్యో! నా తెలివి తెల్లవాట నెటువంటి యాలోచన చేసితిని. సీతగూడ రాక్షస స్త్రీవంటి దని తలచితినిగదా- అయ్యో! నా పాపమా! అగ్నిని నగ్ని దహించుట యెందై నఁగలదా! ప్రపంచము నం దంతయుఁ బ్రసిద్ధికెక్కిన గొప్పమహిమ గలది. సదాచారసంపన్న. తన గొప్ప మహిమముచే బాగుపడి యుండదా! గొప్ప పుణ్యపు నడవడిగల రామచంద్రమూర్తి దేవిని, మిగుల నిర్మలమైన పాతివ్రత్యముచే రక్షింపఁబడు దానిని, జానకిని నగ్నిహోత్రుఁడు దాఁడఁగలడా! అంతటి శక్తి యతనికిఁ గలదా ?

ఉ. రాము మహాత్మతన్ జనకఃరాజసుతాసుకృతంబుకల్పి న

న్నామెయిఁ గాల్పనేరని హుఃతాశనుఁ డెట్లులు కైకపట్టి లో

నౌ ముగు రన్నదమ్ములకు • నర్చిత దేవత యై రఘూత్తమ

ప్రేమకు నాకరం బయిన • ప్రేయసినిన్ దహియింపఁ జాలెడిన్ ?

౧౨౬౪

అర్థములు. సుకృతంబు = పాతివ్రత్యము- ఆమెయిన్ = ముందుచెప్పిన విధముగ- అర్చిత దేవత = పూజింపఁబడు దేవత- ఆకరము = స్థానము.

తాత్పర్యము.

శ్రీరామచంద్రమూర్తి మాహాత్మ్యముచేత- సీతాదేవి పాతివ్రత్య సంపద చేత నా దేహమును గాల్ప సమర్థుఁడు గాని యగ్నిహోత్రుఁడు లక్ష్మణ భరత శత్రుఘ్నులు మహాలక్ష్మీవలె నెవ్వరను బూజించు చున్నారో, ఎవతె శ్రీరామచంద్ర మూర్తి ప్రేమకు స్థానమో అటువంటి శ్రీరామప్రియురాలిని యగ్నిహోత్రుఁడా గాల్పగలవాఁడు ?

ఆ. అవ్యయుండు బ్రభువు • వఖలంబు నెం దేని, గాల్చి నైచు వేల్పుఁగాడుపుంబుఁడు

పూనఁ డయ్యె నాదుఁపుచ్చంబు దహియింప, నమ్మ హానుభావ • నంటు నెట్లు ?

అర్థములు. అవ్యయుండు = నాశములెనివాఁడు. పుచ్చంబు = తోఁక

తా త్పర్యము.

నాశము లేనివాడు, ప్రభువు నైన యగ్నిహోత్రుడు రామచంద్రమూర్తి దాసుడనై యాయన కార్యము చేయుచున్నా నను తలంపుతో నాతోడ కొన వెండ్రుకనైన గాలుప బూనని వాడు అటువంటి మహానుభావురాలిని నెట్లు తాడంగలడు.

లే. ఔర! లంకకు వచ్చుచో * వీరనిధిని, నడుమఁ గన్గొంటి గాదె మైనాక మనెడి శైలమొక్కటి నన్ను నాశ్వాసపలుప, ననుచు వెండియుదానిని * నాత్మక దలంచి.

తా త్పర్యము.

ఏమి యాశ్చర్యము! నేను లంకకు వచ్చునపుడు సముద్రము నడుమ మైనాక పర్వతము నాకు నూటట గలిగింప వచ్చెను గదా. ఇది యెవరి యనుగ్రహము! అనుచు నాలోచించి.

ఉ. సూనృతవాక్యసంపదను * శుద్ధతపంబునఁ బ్రాణనాయక
ధ్యావరతైకచిత్తమున * నాయమ కోరిన హవ్యవాహునే
పూని దహించుఁగాక, పువుఁ * బోణిని నగ్ని దహింపఁ బాలునే ?
లేనికుశంక లేల యని * లేమ మహత్త్వము నెంచుచుండగన్. ౧౨౬౭

అర్థములు. సూనృత వాక్య సంపదను = సత్యముచెప్పుట యను సంపత్తి చేతను - శుద్ధ తపంబునన్ = నిర్మలమైన పాతివ్రత్య మను తపస్సు చేతను - ప్రాణ నాయక ధ్యావరతైక చిత్తమునన్ = తన భర్తనే ధ్యానించుట యందలి ప్రీతి యొక్కటియై గల మనస్సు చిత్తము చేతను - కోరినన్ = ఇష్టము గల దయ్యెనేని- హవ్యవాహునే = అగ్నిహోత్రునే - కుశంకలు = పనికిమాలిన దుష్ట సంజేహములు లేమ = ప్రీతి.

తా త్పర్యము.

సమస్త లోకముల జయింప బాలు సత్యవాక్య సంపదచేతను, నిర్మలమైన పాతివ్రత్య మను తపస్సుచేతను, భర్తను ధ్యానించుట యందే సంతోషించు మనస్సుగల దగుటచేతను నామె కోరిన నగ్నిహోత్రునే దహింపఁగలను. అటువంటి ప్రీతి నగ్ని యా దహించువాడు. నాకేల యీ పనికిమాలిన కుచ్చితపు సంజేహములు గలిగ నని సీతామాహాత్మ్యమును నాలోచించు చుండఁగా.

క. ఔరా ! వాయుతనూజ, ప్రేరిత మగు నగ్ని లంక * నెల్ల దహించెన్
దోరణవ పాటప్రా, కారసమేతం బసాధ్య * కార్యం బిదియున్. ౧౨౬౮

తా త్పర్యము.

ఆశ్చర్యమాశ్చర్యము!! హనుమంతునిచే బ్రేరింపఁబడిన యగ్ని తోరణముల తోను ప్రాకారములతోను బురుజులతోను లంకనంతయు దహించెను. ఇది యసాధ్య కార్యము.

క. సౌనములు విడిచి పరువిడ. దానవమాణవక వృద్ధతరుణీజనతా

నానారోదనముల లం, కానగరము గుహల నేడ్చుకై వడిఁ దోచెన్. ౧౨౬౯

అర్థములు. మాణవక = బాలురు, జనతా = జనసమూహము.

తా త్ప ర్య ము.

తమ తమ యిండ్లు వదలి పరువె తిపోయి రాక్షసబాలురు, వృద్ధులు, వయస్సు స్త్రీ సమూహము, గుహలయందుఁ జేరి యేడువఁగా లంకానగరము గుహలందు నేడ్చుచున్నదా యేమి యన్నట్లు లున్నది.

క. ఏమీ చిత్రము భవన, గ్రామంబులతోడ లంక * గాలియు సకలం

బా మహికన్యక మాత్రము, సేమంబున నున్న దగ్గి * సేరదు నీతన్. ౧౨౭౦

అర్థములు. భవనగ్రామంబులు - ఇండ్ల సమూహము, “గ్రామః పల్ల్యాం స్వరే బృందే త్వయం శబ్దాదిపూర్వకః.” నానా. ర. గ్రామ శబ్దము సమూహవాచక మైనపుడు దీనికి ముందు శబ్దము మొదలైన దేదైన యొక శబ్ద ముండును. శబ్ద గ్రామము - స్వరగ్రామము - గుణగ్రామము - భూతగ్రామము మొదలైనవి.

తా త్ప ర్య ము.

ఏమి యీ యాశ్చర్యము! లంక ఇండ్ల సమూహములతో నంతయుఁ గాలియు నీతాదేవి మాత్రము క్షేమముగా నున్నది. ఆమెను నగ్ని సమీపింపను గూడ లేదు.

క. అని ఋషులు చారణాదులు, వినువీదిని బల్కుచుండ * వీనుల నమృతం

బును గురిసిన యట్లా నుడు,లను విని యా హనుమ పొంగి*లాఁతుగఁ దనలోన్.

అర్థములు. వినువీదిని = ఆకాశమన, వినునట్టి వీధి. ఆకాశము శబ్దగుణ కము, నుడులను = మాటలను - లాఁతుగన్ = అధికముగ.

తా త్ప ర్య ము.

ఆకాశమున ఋషులు, చారణులు మొదలగువారు చెవులతో నమృతము పోసినట్లు చెప్పుచుండఁగా నా మాటలు విని హనుమంతుఁడు మిక్కిలి యువ్వుంగి తనలో.

చ. కలిగిన సన్నివిమిత్తములఁ * గన్నులఁ జూచిన భూరికారణం

బుల, ఋషి వాక్యజాలముల * భూమిజ సేమ మెఱింగి, యాత్మలో

నలరుచుఁ గన్నులారఁగ మహాసతఁ జూచి; సుఖం జెఱింగి, యా

వలఁ, బయనింపఁగాఁ దలఁచె * వాయుసుతుండు కృతార్థుఁ డంతటన్. ౧౨౭౨

అర్థములు. సన్నివిమిత్తములన్ = శుభశకునములను, కుడికన్నదరుట లోనైనవి, అలరుచున్ = సంతోషించుచు.

తా త్ప ర్య ము.

శుభశకునములు కలుగుటచేతను, నీతాదేవి మాహాత్మ్యము కన్నులారఁ

జూచి యుండుటచేతను, ఋషులమూలల చేతను, సీత ష్టేమముగా నున్నదని తెలిసి
కొని సంతోషించుచు నయినను నా మహాపతివ్రతను కన్నార దర్శించి ప్రత్యక్షముగ
ష్టేమముగ నుండుట చూచి తెలిసికొని పిమ్మటఁ బ్రయాణము చేయవలయు నని
వచ్చిన పని నిర్విఘ్నముగ సాంతముగ నెఱవేర్చిన హనుమంతుఁడు తలఁచెను. ఇట్లు
తలఁచి.

—* ౫౬ వ సర్గము. హనుమంతుఁడు మఱల సీతాదేవిని సందర్శించుట. *

ఉ. ఆ లలితాంగి యున్న యెడఁగా పవనాత్మజఁ డేగి శింశుపా
మూలగతావనీజఁ గని * మొక్కిడి తల్లి! మదీయభూరి పు
ణ్యాలివశంబునం గుళిలి*తా ప్తిరహించెడి నిన్నుఁ గంటి, నా
యేలినవాని కార్యతతు * లెల్లను దీరె యథోచితంబుగన్. ౧౨౨౩

అర్థములు. శింశుపామూల గతావనీజన్ = శింశుపావృక్షము మొదటనుండు
సీతాదేవిని, మదీయ = నాయొక్క, భూరి = గొప్ప దగు, పుణ్యాలి = పుణ్యపరం
పరల, వశంబునన్ = కారణముచేత, గుళిలితా ప్తిన్ = ష్టేమముగా నుండు, ఏలిన
వాని = ప్రభువుమొక్క, యథోచితంబుగన్ = తగిన రీతిని.

తాత్పర్యము.

ఆ కోమలచేహ యున్న ప్రదేశమునకుఁ బోయి శింశుపావృక్షము క్రిందఁ
గూర్చుండిన సీతను దర్శించి నమస్కరించి తల్లి! నేను జేసిన గొప్పపుణ్యముల పరం
పరల కారణముచే ష్టేమముగా నుండు నిన్ను మఱల దర్శించు భాగ్యము కలిగెను.
నా ప్రభుకార్య మేదేది యెట్లెట్లు చేయవలయునో యట్లు లన్నియుఁ జేసితిని.

దీనీవలన 'నీచాశ్రయం న కర్తవ్యమ్ । కర్తవ్య మ్మహాదాశ్రయమ్' నీచుల
నాశ్రయింపరాదు. గొప్పవారి నే యాశ్రయింపవలయు నన్నట్లు సీతాదేవి నాశ్ర
యించిన కారణమున శింశుపావృక్షము ఆశోకవృక్షములే గాక వాని చుట్టునుండునవి
కూడ విఱిగి పడక కాలిపోక నిలిచినవి. దీనీవలన సీతారామల నాశ్రయించిన వారే
గాక వారి నాశ్రయించినవారు కూడఁ జెడరని గోర్పడుచున్నది. విభీషణుఁడే కాక
విభీషణు వెంటవచ్చినవారుకూడ రక్షింపఁబడిరిగదా. పశు ర్మనశ్యః పక్షి వా యేచ
వైష్ణవ సంశ్రయః, తేనైవ తే ప్రయాశ్యంతి తద్విష్ణోః పరమంపదమ్! విష్ణుభక్తుల
నాశ్రయించిన పశువులు మనుష్యులు పక్షులుకూడ నాని వెంట విష్ణుని పరమపదము
నకుఁ బోదురు అను శ్లోక మనుసంధింపనగు.

క. అనుచుఁ బ్రయాణోన్ముఖుఁడౌ హనుమనుమఱిమఱియుఁగాంచి యవనిజ యనియెన్
బెనిమిటిపైఁ గలప్రీతిన్, మునుకొని సూచించువాక్యముల నిట్లనుచున్. ౧౨౨౪

అర్థములు. ప్రయాణోన్ముఖుఁడు = బయలుదేఱిపోవఁ బ్రయత్నించు
వాఁడు.

తా త్పర్యము.

ఈ ప్రకారము చెప్పి బయలుదేలి పోవఁ బ్రయత్నముచేయు హనుమంతు నితో తన భర్తపైఁ దన కుండు ప్రేమ తెలుపు వాక్యములను నిట్లని చెప్పెను.

క. నీ వొకఁడవె యీ కార్యము, పావని ! సాధింప శక్తి పరుడవు సుమ్మా
వావిరి బలోదయముచే, నీవే కనియెవవు కీర్తి • నిర్దళితారీ ! ౧౨౭౫

అర్థములు. నిర్దళితారీ = చిల్వఁబడిన శత్రువులు గలవాఁడా.

తా త్పర్యము.

అజనేయా ! నీ వొకఁడవే యీ కార్యమును నీ బలాధిక్యముచే శత్రువుల వధించి సాధింప శక్తి గలవాఁడవు సుమ్మా. నా కంటె గొప్పవారు సుగ్రీవునొద్ద నున్నారని నీ భారము నీవు తప్పించుకొన యత్నింపకుము. ఎందఱున్నను ఈ కార్యసాధన భారము నీ యందే యున్నది. మఱి యెవ్వరీ కార్యమును సాధింపలేరు.

క. ప్రాకట శితరానాచా, నీకంబునఁ జలిసి లంక • నీఱుగఁ గడిమిన్
గైకొని న క్షీగినచోఁ, కాకుత్స్థున కదియె తగిన • కార్యము చుమ్మి. ౧౨౭౬

తా త్పర్యము. ౯౯౯ వ పద్యము చూచునది.

శ్లో. పరమశూరుండు రాముండు • బవరమందు

నలని మగఁటిమి కనురూప • మైన దాని

యోజన యొనర్చి చెప్పమీ • యోజ మీఱ

వనచరకులావతంస నీ • వనుచుఁ బలుక.

౧౨౮౭

తా త్పర్యము. ౯౯౦ వ పద్యము చూచునది.

క. వినయము హేతుయుతంబును, ననఘాఘోపహితమైన • యా దేవినుడు

విని యంజనవరతనయుం, డనియెన్ సముచితపుభంగి • నవనీసుతకున్. ౧౨౮౮

అర్థములు. అనఘాఘోపహితము = దోషరహిత మైన ప్రయోజనముతోఁ గూడినది.

తా త్పర్యము.

అణ కువతోను ప్రకారణముగను దోషరహితమైన యర్థముతోఁ గూడినదిగను నుండు నామ మాటలచు విని యాంజనేయుఁడు తగిన రీతి నిట్లనియెను.

చ. అడలకు మమ్మ వానర బలాన్వితుఁ డై వెస రామభద్రుఁ డీ

కడలిఁ దరించి రాక్షసుల • గర్వ మడంచి త్వరీయ శోకమున్

గెడపును, నమ్ము నా పలుకుఁ • గీడ్పడఁ బోకుము, రాముఁడ న

య్యెడ కిదె యేగువాఁడ, సెలఁవీయఁగ దే జనయిత్రి మ్రొక్కెదన్. ౧౨౮౯

తా త్పర్యము.

అల్లీ ! నీవు వ్యసనపడకుము. రామచంద్రమూర్తి వానర సేనలతోడ సముద్రము దాటివచ్చి రాక్షసుల పొగ రణించి నీ శోకమును నిర్మూలము సేయును.

నా మాట నమ్ముము. నీవు సాహసము చేసి యపాయము కలుగు కార్యము చేసికొనకుము. అనగా మరణింపకుము. ఇదిగో నిప్పుడే రామచంద్రమూర్తిని జూడఁ జోవుచున్నాడను. అమ్మా! నా కనుజ్ఞనిమ్ము, నమస్కరించెదను.

— సీతాదేవిచే సలపుగొని మరలి హనుమంతుఁ డరిష్టాది నెక్కుట —

మ. అని సాష్టాంగనమస్కృతుల్ సలిసి కీశాధీశుఁడున్ స్వామి ద
ర్శనకౌతూహలి యై లతాబహుళభూజప్రాత మై కేసరి
స్వనగంభీరగుహాసమూహ మయి యక్షపూహగంధర్వస
న్మృనిసర్పాదినిషేవితం బగుచు స్వాదుస్సీతమూలాద్యమై. ౧౨౮౦

అర్థములు. సాష్టాంగ నమస్కృతుల్ = సాష్టాంగముగ నమస్కారము. తొలుత సీతాదేవిని జూచినపుడు ప్రాకృతస్త్రీయని తలచి హనుమంతుఁడు సీతాదేవికి నమస్కరించినవాఁడుకాఁడు. సంభాషణానంతరము ౧౦౦౧ వ పద్యమున పతివ్రత యనియు, నూరకశిరస్సుతో నమస్కరించెను. ఇప్పుడు తల్లి యను భావముతో సాష్టాంగముగ నమస్కరించెను యోగ్యత తెలియు కొలఁది భక్తియు హెచ్చెను. ఇప్పుడు కేవలము మాతృభావమే కాని వేఱుభావము లేదు. దీనివలన నుత్తమ పతివ్రతలకు పతిదేవత లకు మాతృభావముతో నెట్టివారైన, నెంతటివారైన సాష్టాంగ నమస్కారము చేయవలయు నని యేర్పడుచున్నది. స్వామి దర్శన కౌతూహలి = రామచంద్ర మూర్తిని దర్శించుట యందుఁ గోరిక గలవాఁడై - లతా బహుళ భూజప్రాతమై = అనేక వృక్షములు తీగలు గలదై - కేసరిస్వన = సింహముల ధ్వనులు గల - గంభీర గుహా సమూహ మయి = లోఁతైన గుహల సమూహములు గలది - స్వాదుస్సీత మూలాద్యమై = మిక్కిలి తియ్యనైన వేళ్ళు మొదలయినవి కలదై.

తా త్పర్యము.

ఇట్లు చెప్పి యభివాదనము చేసి యామెచే నాశీర్వదింపఁబడి వానర శ్రేష్ఠుఁడు రాముని దర్శింపఁ గోరిక కలవాఁడై విశేషముగఁ దీగలు చెట్లు గలిగి సింహముల ధ్వనులతోఁ గూడిన పాడుగాటి గుహలు గలదై యక్షసంఘములు, గంధర్వులు మునులు, పాములు గలదై తియ్యని కందమూలములు గలదై.

సీ. తుంగపద్మకజుప్తరంగనీలోద్యానమాలికాహృద్యమై • క్రాలుదాని
శృంగాంతర విలంబిరంగత్పయోదోత్త, రీయమై కనువిందు • సేయుదాని
మార్తాండకరబోధ్యమానోన్మిషద్ధాతు, నేత్రసంజాత మై • నెగడుదాని
నిర్ఘరచయమంద్రనిస్స్వనాధ్యయనఘో, హకలితం బయి • యమరుదానిఁ
తే. బ్రహ్మరావవిస్పష్టరమ్యగీత, మైనదానిని దేవదార్శవనిజముల
నూర్ధ్వభాహువు నట్టుల • యొప్పుదాని, నిలను బడు నీళ్ళనులివుల • నేడ్చుదాని.

ఈ పద్యము దీని తరువాతి పద్యము హనుమంతుడు సముద్రమును దాటుటకై యెక్కిన యరిష్ట మను పర్వతముయొక్క వర్ణనము.

అర్థములు. శుంగ = ఏతైన - పద్మక = తామరరంగు గల ప్రాకులచేత - జాప్త = కూడిన - రంగ = ప్రదేశములు గల, నీలోద్యాన = నల్లని వనముల - మాలికా = వసుసలచే - హృద్యమై = మనోహరమై, క్షాలుదానిన్ = ప్రకాశించు దానిని, ఇది పర్వతమునకు గట్టు దోవతియై యున్నదని భావము. శృంగాంతర విలంబి = శిఖరముల నడుమ ప్రేలాడుచు - రంగత్ = ప్రకాశించు - పయోద = మేఘములనెడి - ఉత్తరీయమై = ఉత్తరీయము కలదానిని - మార్కాండ కర = సూర్యకిరణములచే - బోధ్యమాన = మేలుకొలుపఁ బడుచున్న - ఉన్మిషత్ = తెప్పలు దెఱచి చూచుచున్న - ధాతు = ధాతువు లనెడి - నేత్రసంజాతమై = నేత్ర సమూహము గలదై, నిర్భుచయ = సెలయేళ్ళ సమూహములయొక్క - మంద్ర = గంభీరమైన - నిస్స్వన = ధ్వని యనెడి - అధ్యయన ఘోషకలితంబు = వేదాభ్యాసముచేయు ధ్వని కలదై, ప్రసవణరావ = ఊటనీళ్ళు దూకు చప్పుడనెడి, విస్పష్ట = మిగుల స్పష్టముగాఁ దెలియవచ్చు, రమ్య = మనోహరమైన, గీతము = పాటలు గల దానిని, దేవదారు + అవనిజముల = దేవదారు చెట్లచేతి, ఉర్వశాహువులు = చేతులెత్తినవి, ఇలను = నేలమీఁద, ఉలిపుల = ధ్వనలచే.

తాత్పర్యము.

ఏతైన తామర వర్ణము గల ప్రదేశములు గల నల్లని యుద్యానము లనెడి దోవతియు, శిఖరముల నడుమ ప్రేలాడు మేఘము లనెడి యుత్తరీయము గలదై, సూర్యకిరణములచే మేలుకొలుపఁబడిన (విచ్చిన) ధాతువులనెడి నేత్రములు కలదై, సెలయేళ్ళ మంద్రధ్వను లనెడి వేదాధ్యయన ధ్వనికలదై, ఊటనీళ్ళు పడుటవలనఁ గలిగిన విస్పష్టమైన ధ్వని యనెడి సంగీతము కలదై, దేవదారు వృక్షము లనెడి చేతులనెత్తినదై నేలఁబడుచున్న నీళ్ళచప్పుడు గల దానిని.

సీ. శ్యామమై పుష్పించి • శరదద్రవ్యతకులచే, వార్ధకమునఁబోలె • వణకుచుండ
వెనురుబొంగుల గాలి • వెడవెడఁ జొచ్చుచు, వెడలఁ గూడిత మన • వెలయుచుండ
సర్పముల బుసగొట్టు • సాకున హనుమ పై, మల నిశ్చ్యసించిన • మాడ్కి నుండ
నిండారఁగా మంను • నిండి గంభీరమై గుహలు ధ్యానించెడి • వహి భజింప

తే. వారిధరపాదనిధి పాద • వారములను, నడచి చనుచున్న యట్టి నా • ణ్యము వహింప
సాలతాలాశ్వకర్ణ వం • శప్రకీర్ణ, మగు నరిష్టనగంబు నా • హనుమ యెక్కి.౧౭౮౨

అర్థములు. శ్యామమై = నీలమై, శరదద్రవ్య తకులచే = శరత్కాలమందలి మేఘములచే; వార్ధకమునఁ బోలెను = ముసలితనము నందువలె, కూడితము = అవ్యక్తమగురధ్వని-కోకిల పంచమధ్వని - వారిధరపాద = కొండలు ప్రాకులు కను

కూలమైన, మేఘముల యవయవములతో - నిధి=సమానమైన-పాదవారములను =
గుట్టల సమూహములచేత- ప్రకీర్ణ=విరివియైన- వహి = విధము.

తా త్ప ర్య ము.

వలుపై - పుష్పించి శరత్కాల మేఘములచే ముసలి దానివలె వణకు
దాని, వెదురుబొంగులలో నడుమ నడుమఁ బ్రవేశించి వెడలుటచే పంచమధ్యనివలె
ధ్వని గలదానిని, పాములు బుసకొట్టు నెపమున హనుమంతునిపై శ్వాసము విడుచు
చున్నట్లుండు దానిని, పూర్ణముగా మంచు నిండి గంభీరమై గుహలు, ధ్యానించు విధ
ముగ నుండుదానిని, మేఘములచేత బ్రాహ్మణుడు గుట్టలు గలదానిని, మద్ది- తాటి-
ఇనుమద్ది- వెదురు- వీనిచే వ్యాపించి యుండుదానిని, అరిష్ట మను పేరు గల కొండను
హనుమంతుఁ డెక్కిను.

నీ. చక్కఁగాఁ బూచిన * పెక్కు తెఱంగుల, లలికలచే నలంకృతము నగుచు
వింతవింతగ బహువిధము లౌ మృగముల, వారంబుచే నభివ్యాప్త మగుచుఁ
బలుచాయ లగుధాతువుల వన్నె లొచ్చారు, శీతలవారి భూషితము నగుచు
బండల నుండుల * బ్రసవణంబుల, దుర్గమం బగుచును * దోచుదాని

తే. యక్షిగంధర్వ ఋషికిన్న * రాహిసేవి, తంబు నగుదాని బెబ్బులుల్ * దనగుదాని
సింగములుకందరములఁ జెలింగుదాని, రాముఁగనుఁగొనుత్వర నెక్కి*భీమబలుఁ స.

అర్థములు. లలికలచేన్ = తీగలచే- అలంకృతము = అలంకరింపఁబడి
సది-అభివ్యాప్తము=దిక్కిలి వ్యాపింపఁబడినది- శీతలవారి=చల్లనినీటిచే-ప్రసవణంబు
లన్=ఊట కాల్వలచే - దుర్గమంబు = పోరానిది. కందరములన్ = గుహలచే.

తా త్ప ర్య ము. స్పష్టము.

క. నిజపాదఘట్టనంబుల, రజమై శిల లఱుగ నెక్కి * రాజీవాలీ

భుజగభయదాబ్ధిఁ గని వా,తజాడనిలునిధంగి దాని * దాటఁ గడంగెన్. ౧౩౮౪

అర్థములు. నిజపాదఘట్టనంబులన్ = తన కాళ్ళ త్రొక్కుడులచే - రజమై=
పొడియై - అఱుగన్ = యింపఁగా - రాజీవాలీ = గుంపు వెంటవేసికొని తిరుగు
కొలువాసము లను చేపల పంక్తులచే - రాజీవ మట్టె రాజీవోమృగే మత్స్యే-నానా.
ర॥ భుజగ = పాములచే, భయన = భయంకరమైన - అబ్ధిన్ = సముద్రమును -
వాతజాడు = వాయుపుత్రుడు - అనిలుని ధంగిన్ = గాలివలె - కడంగెన్ =
ప్రయత్నించెను.

తా త్ప ర్య ము.

తన కాలి త్రొక్కుడులచేత తాలు పొడి పొడి యగుచుండగా నెక్కి కొలస
మీనులు పాములు గలిగి భయము కలిగించు సముద్రమును హనుమంతుఁడు దాటఁ
బ్రయత్నించెను.

ఉ. ఉత్తరపార మేగుతము + నోత్తర బదంబుల శైలరాజమున్
దత్తత మందె సత్త్వములు + ధారిణి డొల్లె వరప్రసూనపం
పత్తులతో ద్రుమోత్కరము + పర్వత కందర సంస్థసింహముల్
బిత్తరపాటుతో దెసలు + పెల్లగిలన్ ధ్వను లిచ్చె హెచ్చుగన్. ౧౨౫

అర్థములు. ఉత్తరపారము = ఉత్తరపు గట్టు, వరప్రసూన సంపత్తులతోన్ =
అధికములైన యడవి పూలతో, ద్రుమోత్కరము = చెట్ల సమూహము, పర్వత
కందర = కొండగుహలయందు, సంస్థ = ఉన్న సింహములు, బిత్తరపాటు = భయము.

తాత్పర్యము.

సముద్రముయొక్క యుత్తరపుగట్టు చేరు కోరికతో నా పర్వతశ్రేష్ఠమును
కాళ్ళచే నడుమఁగా నడవి మృగములు తత్తటలాడెను. పూల సమూహములతో
చెట్లు నేలఁబడెను. కొండ గుహ లందున్న సింహములు బెదరి దిక్కులు పెల్లగిల్లునట్లు
విశేషించి ధ్వనించెను.

క. కుసుమితతరుచయములు సరభసముగ, జను నతని తొడలఁపటువేగమునన్
బసచెడి వజ్రము తాఁకున, వసుమతిఁ గూలినవిధానఁ + బడె భగ్నములై.

అర్థములు. కుసుమితతరు చయములు = పూచిన చెట్ల సమూహములు,
సరభసముగన్ = శీఘ్రముగ, భగ్నములై = విఠిగినవై.

తాత్పర్యము.

వేగముగఁ బోవు నతని తొడలు తాఁకి పూచిన పూలచెట్లు బిగువు చెడి
పిడుగుపడిన విధమున విఠిగి నేలఁ బడెను.

క. గాడుపుపట్టి జనోద్ధతి, వీడిత మై గిరిమృగేంద్ర + బృందంబు గుహ
క్రోడంబులలోఁ దబ్బి, బ్బాడెను గగనంబు పగులు + నారవ మెసఁగన్. ౧౨౬

అర్థములు. జనోద్ధతిన్ = వేగాధిక్యముచే, వీడితమై = బాధింపఁబడినవై.
గిరిమృగేంద్ర బృందంబు = కొండ సింహముల సమూహము, గుహక్రోడంబులలో =
గుహలందలి సందులలో, తబ్బిబ్బాడెను = తత్తటపడెను.

తాత్పర్యము.

హనుమంతుని వేగాతిశయముచే బాధింపఁబడి కొండ సింహములు గుహలలో
దూఱి యందలి సందులలోఁ దబ్బిబ్బాడెను దిక్కులు పగులునట్లు ధ్వనించెను.

క. తూలఁగఁ జీరలు పైఁటలు, వ్రేలఁగ మెయిభూషణములు + వీడ్పడఁ గలఁగన్
శైలంబున విద్యాధర, బాలామణు లెగసి చనిరి + పటుజవయుక్తిన్. ౧౨౭

తాత్పర్యము.

చీరలు జాఱిపోవుచుండఁగా పైఁటలు వ్రేలాడు చుండఁగా, ఆధరణము లొక
దానిలో నొకటి పెనసికొని మార్చుచు చుండఁగా కలఁకచెంది యా కొండయందలి
విద్యాధర శ్రీలు మిగుల వేగముగ నెగసి పోయిరి.

సీ. అధికప్రమాణమహావిషదీ ప్తజిహ్వాలు దొల్లై బాములు • తలలు నులియఁ
గిన్నరగయక్షకింపురుమాదులు, గగనస్థులైరి తన్నగము విడిచి
సనగకూటోదగ్రశైలంబు దిగఁబడి, యారసాతల మేగె • నద్భుతముగఁ
బదియోజనంబులపఱపును ముప్పది, యోజనంబులయెత్తు • నొప్పుచున్న

తే. యా ధరాధర మొకత్రుటియంతలోన, నేలమట్టంబుగాఁ బోయె • నీరనిధిఁ ద
రింప నుద్యుక్తుఁ డగుచు హరిప్రవీరుఁ, డిట్లు మింటికిఁ గుప్పించియెగయుటయును.

అర్థములు. అధిక ప్రమాణ=మిక్కిలి గొప్పవగు=మహావిషదీ ప్తజిహ్వాలు=
గొప్ప విషముచే జ్వలించు కోఱలు గలవి, నులియన్ = నలగిపోగా, సనగకూటో
దగ్రశైలంబు = చెట్లతో శిఖరములతోఁగూడి పొడవైన పర్వతము, ఆరసాతలము=
సాతాశము వఱకు, అవ్యయభావ సమాసము. 'విభావా అపరిబహిరంచవః పంచ
మ్యాః' పాణి. II. I.-11-12 నేలమట్టంబుగాన్=నేలతో సమముగా, ఉద్యుక్తుఁడు=
ప్రయత్నించినవాఁడు.

తాత్పర్యము.

హనుమంతుఁడు సముద్రము దాటుటకై యాకాశమువకుఁ గుప్పించి యెగు
రఁగా మిగుల పెద్దవై చెడ్డ విషముచే జ్వలించు కోఱలు గల పాములు తలలు నలుగు
నట్లు రాల సందుల దొల్లెను. కిన్నరులు పన్నగులు యక్షులు కింపురుషులు లోనగు
వారు ఆ పర్వతము విడిచి యాకాశమున కెగిరిరి, చెట్లతో శిఖరంబులతో ఎత్తైన
పర్వతము పాతాళము వఱకు దిగఁబడెను. పదియోజనముల వెడల్పు, ముప్పది
యోజనముల యెత్తుగల యా పర్వతము నిమిషములో నేలతో సమ మయ్యెను.

—• ౫౭-వ సర్గము. హనుమంతుఁడు మఱల సముద్రము లంఘించుట •—

సీ. అర్కకారండవం • బబ్బకువలయంబుఁ, దివ్యశ్రవణహంసదీపితంబు
జలధరశైవాలశావ్యలంబును బున, ర్వసుమహామీనవిరాజితంబు
నంగారక మహాగ్రహంబు నైరావతి, ద్వీపంబు స్వాతిహంసాపదితము
వాతసంఘాతసంజాతోర్మిచంద్రాంశు, శిశిరాంబుమంతంబు • సిద్ధయక్ష

తే. భుజగగంధర్వపుల్లినీరజము నైవ, యంతరిక్షార్థవమున మహాంబురాశి
నావ దరియించుచందాన • నవ్యలీల, నంజనానందనుం డేగె • నశ్రమముగ.

అర్థములు. ఆకాశమున హనుమంతుఁడు పోవుటకు సముద్రమునందుఁ బోవు
నావతోఁ బోల్చి చెప్పుచున్నాఁడు. అర్కకారండవము = సూర్యుఁ డనెను నీటికోడి
కలది- బబ్బకువలయంబు = చంద్రుఁడనెడి తెల్లకలువకలది- దివ్య = పుష్క
నక్షత్రము- శ్రవణ = శ్రవణము అనెడి; హంస దీపితంబు = హంసలచేఁ బ్రకాశించు
నది- జలధర = మేఘ మనెడి- శైవాల = నాఁచు తీగ గలదియు- శైవాలము = పచ్చిక
ప్రదేశము కలదియు- పునర్వసు = పునర్వసునక్షత్రము అనెడి, మహామీన = పెద్దచేపలచే

విరాజితంబు = ప్రకాశించునది - అంగారక = అంగారకుడను మహాగ్రహంబులు పెద్ద మొసలి గలదియు, గ్రహమే గ్రాహము-విరావత = విరావతము. అభ్రగజము కావున నది యాకాశముననే తిరుగుచుండును. కావున నైరావత మనెడి, ద్వీపంబు = దీవి గలది - స్వాతి హంసాపచితము = స్వాతి యనెడి హంసచేఁ బూజితము - వాత సంఘాత = వాయుసమూహముచే - సంజాత = పుట్టిన అల లనెడి, చంద్రాంశు = చల్లని కిరణములచే - శిశిర = చల్లనైన - అంబుమంతంబు = నీళ్లు గల మేఘము- పుల్లనీరజము = వికసించిన కమలము - అంతరిక్షార్ణవమునన్ = ఆకాశ మనెడి సముద్రమందు - అశ్రమముగన్ = గాసిలేక.

తాత్పర్యము.

సూర్యుఁ డనెడి నీరుకోడి, చంద్రుఁ డనెడి తెల్ల కలువ, పుష్పశ్రవణ నక్షత్రము లనెడి హంసలు మేఘము లనెడి పాచి - పచ్చిక - పునర్వసు వనెడి మహామీనము, అంగారకుఁ డను మొసలి, విరావత మనెడి దీవి, స్వాతి యనెడి హంసము, గాలివలనఁ గలగిన యల లనెడి మేఘము, సిద్ధులు యక్షులు సర్పములు గంధర్వులు ననెడి వికసించిన కమలములు నయి యాకాశ మనెడి సముద్రమున, సముద్రమును నావదాటు నట్లు హనుమంతుఁడు ఆకాశమునఁ బోవుచుండెను. సావయవ రూపకాలంకారము. రూపకోపమానములకు తిలతందుల న్యాయ సంస్పృష్టము.

తే. ఆకసంబును మ్రుంగునో యబ్జవైరిఁ, బట్టి గీరునో సహతార భాస్కరంబు

గగనము హాసించునో యనఁగవివరుండు, చనియె మబ్బులఁ జీల్చెడిఁ చందముగను.

అర్థములు. అబ్జవైరిన్ = చంద్రుని, సహతార భాస్కరంబు = నక్షత్ర సూర్యులతోఁ గూడిన, గగనమున్ = ఆకాశమును.

తాత్పర్యము.

సృష్టము.

తే. తెలుపు నెఱుపును బసుపును నలుపునగుచు, కృష్ణలోహిత వర్ణంబు నెసఁగుచుండ నకుల తేజస్వి యగు మరుదాత్మజాతు దేహసంపర్కమున మొగుల్ • తేజరిల్లె.

అర్థములు. కృష్ణలోహిత వర్ణంబు = నలుపు ఎరుపు గలసిన వన్నె.

తాత్పర్యము.

మిగులఁ దేజోవంతుడైన హనుమంతుని దేహమును దాఁకుటచే, మేఘములు కొన్ని తెలుపుగను కొన్ని మెఱుపుగను పసుపుగను నలుపుగను ఎరుపు నలుపు గలసినవిగను నానావిధముల నొప్పుచుండెను.

క. మఱి మఱి లోనం జొచ్చుచు, మఱి మఱి వెలుపలను దోచి మబ్బుల నకుమన్ మఱుగుచు మెఱయుచు నొప్పెడి, కఱకంతుని శిరసుపూవుగతిఁ గవియొప్పెన్.

అర్థములు. మఱుగుచున్ = చాటగుచున్, మెఱయుచున్ = వెలుపలఁ బ్రకాశించుచు, కఱకంతుని = శివునియొక్క, శిరసు పూవు = తలయందలి పుష్పము

అనఁగాఁ జంద్రుఁడు, కఱకంఠుఁడు=కఱ్ఱఅనఁగా నలుపు, అది కంఠమునందుఁ గల వాఁడని మిశ్రబహువ్రీహి యని కొందఱ యభిప్రాయము. గరకంఠశబ్దభవ మని కొందఱ యభిప్రాయము.

తా త్పర్యము.

ఒక్కొక్కసారి మేఘముల నడుమఁ బ్రవేశించి కానరాక యొక్కొక్కసారి బయల మెఱసి కానవచ్చుచు మబ్బులనడిమి చంద్రునివలె హనుమంతుఁ డొప్పెను. తే. విశదవస్త్రంబు ధరియించి*వివిధమేఘు, కాండవృతుఁడయి కనఁబడి*కానఁబడక యంబరంబునఁ జనియెడి * యాంజనేయుఁ డంబుజారి విధంబున * డంబు మీతె.

అర్థములు. విశదవస్త్రంబు = తెల్లని వస్త్రంబు, దీనిచే నిందఱ రాక్షసు లతోఁబోరి వారిని చంపినను కట్టువస్త్రముపై నెత్తురు చుక్కలు పడలేదని సూచన, మేఘకాండవృతుఁడయి=మేఘసమూహములతోఁ జట్టఁబడి, అంబుజారి=చంద్రుఁడు.

తా త్పర్యము.

తెల్లని వస్త్రము ధరించి నానావిధములైన మేఘసమూహములతోఁ జట్టఁ బడి కానవచ్చి కొంతసేపు కానరాక కొంతసేపు ఆకాశమునఁ బోవు హనుమంతుఁడు చంద్రునివలె నుండెను.

తే. వారిధరనికురుంబంబు * దారితముగ, మాటి మాటికిఁ జలుపుచు * మారుతాత్మ భవుఁడుబయలను మెఱయుచు*వై న తేయుమాడ్కి-దనరా రెనాకాశ*మార్గమునను.

అర్థములు. వారి ధర నికురుంబంబు = మేఘసమూహము-దారితముగన్ = చీల్చఁబడినదిగా - వై న తేయు మాడ్కిన్ = గరుత్మంతునివలె - వినతా+వయ - వై న తేయు - అపత్యార్థక తద్ధితము.

తా త్పర్యము.

మేఘ సమూహము నడుమఁదూటి చీల్చుచు నాంజనేయుఁడు బయల మెఱసి గరుత్మంతుని వలె నాకాశమున నొప్పుచుండెను.

సీ. జలదనిర్ఘోషండు * చటుల మహారావమున దెస లెల్లను * బూర్ణములుగ రాక్షసప్రవరుల * రణమున వధియించి, తనపేరు నెల్లరు * వినఁగఁ జేసి పట్టనం బంతయు * వ్యాకులపడఁ జల్పి, పంక్తికంఠుఁడు వ్యధ*పడ నొనర్చి ఘోరబలం బెల్లఁ * గూఁపెట్టఁగాఁ గొట్టి. వై దేహికిని గడు*భక్తి మొక్కి-
అ. మహిత తేజః డైన*మారుతపుత్రుఁడు, మఱివచ్చి జలధి*మధ్యమునను జనుచునుండి శైల*సత్తము మైనాకు, హస్తమున స్పృశించి * యతని దాఁటి.

అర్థములు. జలదనిర్ఘోషండు = ఊటుమువంటి కంఠధ్వని గలవాఁడు - చటుల మహారావమున = భయంకరమైన గొప్ప ధ్వనితో - కూపెట్టగాన్=కుయ్యో కుయ్యో యనునట్లు.

తా త్ప ర్య ము. స్పష్టము

హనుమంతుడు లంకయందుఁ జేసిన కృత్య మిందు సంగ్రహింపఁబడినది. ఇందు మైనాకు స్పృశించె ననుటచేతను శ్రీరామచంద్రమూర్తి సీతాదేవితో మరలి వచ్చు నపుడు మైనాకుని జూడుమని చెప్పుటచేతను మైనాకుడు మఱల నీళ్ళలో మునుఁగ లేదనియుఁ బైన కానవచ్చుచుండెననియు గ్రహింపనగు.

తే. జ్యాలతాము క్తనారాచ * మనఁగ నరిగి, వారిదాభమహేంద్రంబు * వలను చూచి దశదిశలు నిండ సింహనాదంబు సేసి, మేఘనాదంబుజోలె న * మేయశక్తి.

అర్థములు. జ్యాలతాము క్తనారాచమనఁగన్ = తీగవంటి యల్లెత్రాటి నుండి విడువఁ బడిన బాణమో యనునట్లు - వారిదాభమహేంద్రంబు = మేఘముతో సమానమైన మహేంద్రపర్వతము.

తా త్ప ర్య ము.

పరిమితి చెప్పురాని శక్తిగల హనుమంతుడు వింటినారినుండి విడువఁబడిన బాణమువలెఁ బోయి మేఘమువలె నుండు మహేంద్రపర్వతముఁ జూచి పది దిక్కులు నిండునట్లురుమువలె సింహనాదము చేసెను.

క. హితదర్శనలాలసుఁడై, వితతంబుగ నార్చి తోఁక * విద్రుంపఁగఁ గపి య

ద్భుతఘోషమున దివాకర, యుతగగనము బ్రద్దలై న * యొప్పుంగనియెన్. ౧౨౮

అర్థములు. హిత దర్శన లాలసుఁడై = మిత్రులను జూడవలయు నను కోరిక గలవాఁడై - వితతంబుగన్ = ధ్వని విస్తరించునట్లు - ఆర్చి = ఆడించి - విద్రుంపఁగన్ = విదలింపఁగా - దివాకరయుత = సూర్యునితోఁ గూడిన - దీనివలన నితం తయు పగట్టి చర్య యని సూచన.

తా త్ప ర్య ము.

మిత్రులఁజూడఁ గోరిక కలవాఁడై తోఁక జూడించి విదలింపఁగా నా యద్భుత ధ్వనికి సూర్యునితోడి యాకాశము బ్రద్దలై నట్లయ్యెను.

— * హనుమంతుని సింహనాదము కవులు విని హర్షించుట * —

ఉ. ఆయులి పూరువేగమును * నావలితీరమునందు దీను లై

వాయుతనూజఁ జూచు తమి * వర్తిలుక్రోతులు విన్ను హృష్టు లై

రామెడ ఋక్షరా జలరి * యందఱఁ జేరఁగఁ జీరి యిట్లనున్

జే యని వచ్చె వాయుజుడు * సిద్ధము కార్యము పండు చూడుఁడి. ౧౨౯

అర్థములు. హనుమంతుడు కానవచ్చుటకు ముందే యాయన సింహ నాదము వానరులకు విశవచ్చెను. ఉలిపు = కంఠనాదము, ఊరువేగమును = తొడల వేగమునఁ బుట్టిన ధ్వని, దీనులై = ఏమో యేమో యను వ్యసనముచే ముఖములు వ్రేలవై చికొనినవారై, ఋక్షరాజు = జాంబవంతుడు, అలరి = సంతోషించి, చీరి = పిలిచి, జే = జయశబ్దభవము.

తాత్పర్యము.

హనుమంతుని సింహనాదము, తోడల సందున దూతీ నెడలు గాని ధ్వనిని, ఆవలియొడ్డున వ్యసనపడుచు నెప్పుడెప్పుడు హనుమంతుని జూతుమా యను కోరిక గల క్రోతులు విని సంతోషించినవారైరి. అప్పుడు జాంబవంతుడు వారి నందఱఁ బిలిచి యిట్లనెను. వానరులారా! హనుమంతుడు జేయని వచ్చుచున్నవాడు. పోయిన కార్యము ఫలించినది చూడి.

ఉ. సందియ మేమి లేకు ధ్వనిఁ చందమ తెల్పెడిఁ గార్యసాధనం

బెందు నసాధితార్థులకు • నీ రవ మేటికిఁ గల్గు? నన్న న

య్యందఱు మిత్రదర్శనమునాశ సముత్సుకు లొచు నంజనా

నందనురావమునీ విను చఁసంత ముదంబున గంతు లాడుచున్.

౧౩౦౦

అర్థములు. అసాధితార్థులకు = కార్యము సాధింపనివారికి, రవము = ధ్వని. దీనివలన శుభవార్త తాను బోకముందే తన మిత్రులకుఁ దెలిపి వారి కుందు మాన్చి సంతోషపెట్టవలయు నని సూచన - మనము పోయి చెప్పవచ్చులే యని యుండ రాదు. అంతవఱకు నిష్కారణముగా వారు వ్యసనపడునట్లు చేయుట మిత్ర ధర్మము గాదు.

తాత్పర్యము.

సందేహము లేదు. హనుమంతుడు కార్యము సాధించెను. అది నీ కెట్లు తెలిసె నందురా? ఆయన ధ్వనియే కార్యము సాధించె నని తెలుపుచున్నది. కార్యము సాధిం పని వాఁ డింత యుత్సాహముగ సింహనాదము చేయఁడు. అని చెప్పఁగా తక్కిన క్రోతులు హనుమంతుడు వచ్చుచున్నాడని సంతోషించెను. జాంబవంతుడు కార్యము సఫలము చేసికొని వచ్చుచున్నాడని సకారణముగఁ జెప్పెను. ఇట్లు చెప్పఁగా వా రందఱు మిత్రుని దర్శించు నాశచేనాయన ధ్వని వినుచు గంతులు పెట్టుచుండిరి.

తే. ఒక్కశిఖరంబు నుండి యొక్కొక్క శిఖర

మునకు నొక కొమ్మనుండి సమున్నతంపుఁ

జెట్టుకొనకొమ్మ కెగురుచు • నిట్టలంపుఁ

సమ్మదంబునఁ గ్రాలుచు • సందడించి.

౧౩౦౧

అర్థములు. సమున్నతంపు = మిగుల నెత్తైన - నిట్టలంపు = అధికమైన, నిట్టలము రూ - ఇట్టలము.

తాత్పర్యము.

వచ్చుచున్న హనుమంతుని చూరము నందుండఁగనే చూచు కోరికతో నొక శిఖరమునుండి యంతకంటె నెత్తైన శిఖరమునకు, నందలి యొక చెట్టుకంటె నెత్తైన యింకొక చెట్టునకు, అంనొక కొమ్మకంటె నెత్తైన యింకొక కొమ్మకు వానరులు మిగుల సంతోషముతో నెగురుచు కిలకిలార్చుటల సందడి చేయుచు.

క. పట్టుగ దూరపు జనులకుఁ; బుట్టముఁ జూపించురీతిఁ • బుష్పితతరులన్
గొట్టకొనకొమ్మలన్ వెన, బిట్టగ నాడించి యూచి • పేర్చిరి క్రోతుల్. ౧౩౦౨
అర్థములు. పుష్పిత తరులన్ = పూచిన చెట్ల యందలి.

తా త్పర్యము.

తా మున్న స్థానము తెలుపుటకై దూరమున నుండు వారికి గుడ్డలను చేతులతో నాడించి విసరి చూపునట్లు వానరులు పూచిన కొమ్మల నాడించిరి. ఊగు లాడించిరి.

క. గిరిగుహల దాఁగి మొరయుచు, నురువడి వెలివచ్చుగాలిఁయొప్పున గర్జల్
పరఁగించుచుఁ జనుదెంచెను, సరభసముగ మారుతాత్మఁసంభవుఁడంతన్. ౧౩౦౩
అర్థములు. మొరయుచున్ = ధ్వనించుచు, ఉరువడి = మిగుల వేగముతో, వెలివచ్చు = బయటికి వచ్చు - సరభసముగన్ = వేగముగ.

తా త్పర్యము.

కొండగుహలయందు దాఁగియుండి మిగుల వేగముతో ధ్వనించుచు వెలుపలికి వచ్చుగాలి విధమున సింహనాదములు చేయుచు వేగముగ నాంజనేయుఁడు వచ్చెను.

క. జలధరమార్గంబున న, బృలియుఁడు జలదోత్క-రంబుఁపగిడిన్ రాఁగన్
వలిముఖు లందఱు ఘటితాంజలు లై నిలిచిరి నభంబుఁచాయం గనుచున్.

అర్థములు. జలధర మార్గంబునన్ = మేఘమార్గమున ఆకాశమందు - జలదోత్క-రంబు = మేఘ సమూహమువలె, వలిముఖులు = వానరులు - ఘటితాంజలులై = చేతులు జోడించినవారై - నభంబు = ఆకాశము.

తా త్పర్యము.

ఆకాశమార్గమున మేఘమువలె బలవంతుఁ డగు హనుమంతుఁడు రాఁగా వానరు లందఱు చేతులు జోడించుకొని యాకాశము వంకఁ జూచుచు నిలిచిరి.

— • హనుమంతుఁడు మందరాద్రిపైఁ దిగుట. • —

క. గిరినిభుఁ డగు కపిఋషభుఁడు, తరునిక రాకులమహేంద్రఁధరకూటమునన్
ద్వరితుఁ డయి దూఁకి గిరిని, ర్హరమునఁ బడె నిహతపక్షఁశైలం బనఁగన్. ౧౩౦౪
అర్థములు. గిరినిభుఁడు = పర్వతముతో సమానుఁడు - కపి ఋషభుఁడు = వానర శ్రేష్ఠుఁడు - తరునికర = చెట్ల గుంపులచే - ఆకుల = నిండి యుండు - గిరి నిర్హరమునన్ = కొండవంక యందు - నిహత పక్షశైలంబు = తెక్కలు విడిగిన పర్వతము.

తా త్పర్యము.

కొండంత చేహము గల హనుమంతుఁడు వృక్షములచే నిండియుండు మహేంద్ర పర్వత శిఖరము నందు వేగముతోఁ గూడిన వాడయి తాల మీఁద దూఁకిన

గాయపడు నని కొండవంకయందు నీళ్ళతో తెక్కలు విడిగిన పర్వతమువలె వబాలునఁ బడెను.

శ్రీరామ దర్శనమునకై పోవుట యం దొక నిమిష మైన జాగు కారా దని యాయన త్వర సూచించుచున్నది, లేని యెడల మారమునుండియే వేగము తగ్గించి వచ్చియుండ వచ్చును.

క. ప్రీతమనంబునఁ గపివర, జాతంబులు గంధవాహఃసంభవుచుట్టున్

గౌతుకమున నిలుచుండిరి, యాతనిఁ గనుఁగొనుచు మెచ్చి యాడుచు మిగులన్.

తా త్పర్యము.

సంతోషించిన మనస్సులతో వానర శ్రేష్ఠుల సమూహంబులు వాయునందను చుట్టుకొని యాయన యేమి చెప్పినో వివరము నను కోరికతో వతనిఁ జూచుచు, మెచ్చుచు నుండిరి.

మానిని. అంతట వానరపుంగవు లెల్ల నిరామయతఁ గనుపట్టు హనూ

మంతునిఁ జూచి నితాంతముదంబున * మా నగు మూలఫలాదిక మే

కాంత ముపాయన మిచ్చి కుఱంగట * నందఱుఁ జేరి భజింప శుభ

స్వాంతుఁడు ఋక్షధవాంగదవృద్ధుల * కర్మలిఁ జేసి నమస్కృతులన్. ౧౩౦౭

అర్థములు. నిరామయతన్ = ఒక గాయమైన లేక - నితాంత ముదంబు

నన్ = మిగుల సంతోషముతో - మూలఫలాదికము = వేళ్ళు పండ్లు మొదలైనవి-

ఉపాయనేము = కానుక - కుఱంగటన్ = సమీపమందు, ఋక్షధవ + అంగద

వృద్ధులకు = జాంబవంతునకు నంగదనకు పెద్దవారికి - అర్మలి = ప్రేమతో -

భక్తితో.

తా త్పర్యము.

ఆ పిమ్మట వానరశ్రేష్ఠు లందఱు గాయమైనఁ బడక దేహబాధలేక యుండు హనుమంతుని జూచి మిగుల సంతోషించి మూలఫలంబులు కానుకగ నిచ్చి దగ్గఱఁ జేరి యుండఁగా హనుమంతుఁడందఱకు జ్ఞానవృద్ధుఁడు వయోవృద్ధుఁడు నగు జాంబవంతునకు ఆ పిమ్మట యవరాజగుటచే నంగదనకుఁ దరువారే దనకంటె వయస్సునఁ బెద్దవారగు వారికి భక్తితో నమస్కరించెను. వృద్ధులనఁగా.

'దశాబ్దాభ్యం పౌరసభ్యం - పంచాబ్దాభ్యం కలాభృతామ్, త్ర్యబ్దపూర్వం శ్రో త్రియాణా మప్రేనాపి స్వయోనిషు. మను. ౨

ఒక గ్రామమందే యుండువారు తనకంటె బదియేండ్లు పెద్దవారైనచో సఖులగుదురు. అంతకుఁ బై పడినవారు పెద్దవా రనిపించుకొందురు. గీతాది విద్యలు నేర్చిన వాఁడు తనకంటె నై దేండ్లు పెద్దవాడైనచో సఖుఁడగును. అంతకుఁ బెద్దవాఁడు పెద్దవాఁడనబడును. వేదములు చదివినవాఁడు మూఁడేండ్లు పెద్దవాఁడయినచో సఖుఁడగును. అంతకుఁ బెద్దవాఁడు పెద్దవాఁడనఁబడును. తనవంశము వారిలో నన్నలు మొద

లగువారే మాత్రము వయస్సున బెద్దవారై నను సఖులగుదురు. ఆ కారణమున నధికు లందఱు నభివాదనార్హులు.

మానిని. ఏడు భగణములు గురువు. పదుమూడవ స్థానంబున యతి. మానిని యందలి మొవటిగురువు రెండు లఘువులు చేసిన కవిరాజ విరాజిత మగును. కవిరాజ విరాజితమునకు నలె మానినికిని తిక్కన యగులు రెండు విధములఁ గల్పించినాఁడు.

మానిని. కూలియుఁ గాంతి యిగుర్పగఁ దేజము + గుండక వశ్యులు + గ్రూరశిఖా. స్త్రీ. ౨-౧౨౮.

ఇం దేడింట నేడింట నేడింట యగులు గూర్పఁబడినవి.

కావున నీ దెస నాతినికిన్ విముఖత్వముగల్గదు భక్తి మెయిన్ స్త్రీ-౧-౯౦౮. ఇందు పదుమూడవ స్థానంబున యతి గూర్పఁబడెను.

—+ హనుమ కపులతోఁ దాను నీతాదేవిని జూచితి నని చెప్పుట. +—

నీ. చూచితి నీత నంతును సంగ్రహముగాఁగఁ, జెప్పి యంగదు కేలు + చేర్చి కేల నా మహేంద్రాద్రిరఃస్యారామతలమున, నానీరుఁ డై వానరాళిఁ జూచి రూక్షరాక్షసతీరక్షితీనీతను, జూచితి సాధ్వీ నశోకవనిని విభుదర్శనాసక్తిఁ + బెనఁగొన్న కురులతో, నుపవాసములఁ జిక్కి + యున్నదనిన తే. నమృతశుల్య మహార్థవాక్యములఁ గ్రోఁచు లెగురువారును మాఁకువా + రింగు నందుఁ గూయువారుఁ గిలార్చుచు + మోయువారు వాలముల నెత్తి నేలపై + బాఁచువారు. ౧౩౦౮

తీర్థములు రూక్షరాక్షస సతీరక్షితీన్ = కఠినచిత్తలైన రాక్షసస్త్రీలచేఁ గావలి కాఁచఁబడుచున్నదానిని, విభుదర్శనాసక్తిన్ = ముగనిఁజూచు కోరికతో, అమృత శుల్య = అమృతముతో పమానమైన. మహార్థ = గొప్ప ప్రయోజనము గల, వాక్య ములన్ = మాటలను, నీత యుపవాస మున్నదని చెప్పుటచేఁ కిష్కింధాకాండమున నింగ్రుఁ డమృత పాయసము దినదినము చేచ్చి యిచ్చుచుండె నని కథ కల్పిత మని యేర్పడు చున్నది. చూచితి నీతన్ = ఇది సుగ్రీవుని వాక్యాయసారము. కిష్కింధ. ౧౦౭౨ వ పద్యము చూచునది.

తా త్పర్యము.

ఏమి చెప్పుకో నీత కనఁబడె నని చెప్పుకో, కానరాలేదని చెప్పుకో యని తహ తహ లాడు వానరుల మనస్సు కుదుటఁబడఁజూచితి నీత నని రెండుమాటలలో సారా శముఁ జెలిపి యంగదు చేతిని తనచేతఁ బట్టుకొని పోయి యా మహేంద్రపర్వత మున రమ్యమైన వనప్రదేశమందు నందఱుఁ గూర్చుండుటకు ననువైన చోట గూర్చుండి వానరుల నందఱఁజూచి దయాహీనలైన రాక్షసస్త్రీలచేరక్షింపఁబడు నీతను

జూచితిని. ఆ పతివ్రత యశోకవనమందు తన భర్తను జూచుఁ గోరికతోఁ జేనుకొని పోయిన వెండ్రుకలతో, ఆహారములేక శుష్కించి యున్నది అని చెప్పఁగానే యమ్మ తమ్ముతో సమానమై, పోయిన తమ ప్రాణములను మఱల రప్పించినవై, మహాప్రయోజనము గల వాక్యముల విని సంతోషాతిశయమున బూర్ణముగ విను నోపికలేక కొందఱ తెగుర సాగిరి. కొందఱు దూఁకిరి. కొందఱు కిలకిలార్పటులు నించిరి. కొందఱు తోచలే త్తి నేలకు బాఁదిరి.

తే. ద్విరదతుల్యులు క్రోతులు • తరుల నుండి
దుమికి హనుమంతుఁ బరిరంభఁ గము నొనర్చి
రంత సర్వవనాటమధ్యంబునందు
వాలితనయుండు పల్కు నవ్వాయుతనయు.

౧౩౦౯

అర్థములు. ద్విరదతుల్యులు = ఏనుగులతో సమానులు, పరిరంభణము = కొఁగిలింత, సర్వవనాట మధ్యంబునందు = క్రోతుల యందఱ నడుమ.

తా త్పర్యము.

అందఱు నేలఁ గూర్చుండి వివలయు ననినఁ గొందఱకు హనుమంతుఁడు దూర మగు గావునఁ గొందఱ తేనుగుల వంటివారు హనుమంతునకు సమీపమున నుండు చెట్లపై నుండి వినుచుండిన వారు హనుమంతుని మాటలు చెవినిఁ బడఁగానే చెట్లనుండి దుమికి హనుమంతుఁ బ్రతికించితివి తండ్రీ! యని కొఁగిలించిరి. అప్పు డా క్రోతులనడుమ నున్న యుగండు హనుమాతునితో నిట్లనియె.

క. విస్తారం బగు వారిధి, నిస్తరణ మొనర్చి మఱలి • నెమ్మది రాఁగన్.

శస్త్రగతి నెవ్వఁ డోపును, నిస్తులజవసత్త్వములను • నీ సముఁ డేఁడీ! ౧౩౧౦

అర్థములు. నిస్తరణ మొనర్చి = దాటిపోయి, నిస్తుల = అసమాన మైన - జవసత్త్వములను = వేగమునందు, బలమునందు.

తా త్పర్యము.

ఇంత పెద్ద సముద్రమును దాటి పోయి సుఖముగా మఱలి యెవ్వఁడు రాఁ గలఁడు? వేగమునందు, బలమునందు నీతో సమానుఁడు లేడు.

క. ఔరా! నీ ప్రభుభక్తియు, నౌరా! నీ శక్తిధైర్య • మరలే! హనుమా

భూతిరాదృష్టంబున, శ్రీరామునిరమణిఁ గంటి • సీతాసాధ్వీన్. ౧౩౧౧

తా త్పర్యము.

అవురా యేమి నీ ప్రభు భక్తి. నీ శక్తియేమి. ధైర్యమేమి ఔరా! ఆశ్చర్య కరము. మా యందఱ భాగ్యవశమున నీవు శ్రీరాముని భార్యను, పతివ్రతయగు సీతాదేవిని జూచితివి.

ఆ. జానకీవియోగఃసంతాపమును భూప,వర్ణుఁ డిపు డదృష్టఃవశేతఁ బాసె

నీదు పోకరాకః నెఱి మాకుఁ దెలియంగఁ బలుక వయ్య కర్ణఃపర్వముగను. ౧౩౧౨

తా త్ప ర్య ము.

సీతను విడిచి యుండుటవలనఁ గలిగిన శోకమును రామచంద్రమూర్తి యదృష్ట వశమున వదలెను. నీ నెట్లు పోయితిన్, యేమి చేసితిన్, యెట్లు చూచితిన్ యది యంతయు మాకుఁ బూర్వముగ చెవుల పండువుగ వినిపింపుము.

తే. అనిన వానరులెల్ల వాఁతాత్మజాతు, జాంబవంతుని నంగదు • సరసఁ జుట్టి
యుండి రయ్యెడఁ బెద్దవౌ • బండలందు, హనుమ చెప్పెడి వృత్తాంతమాలకింప.

అర్థములు. సరసన్ = సమీపమందు.

తా త్ప ర్య ము.

స్పష్టము.

క. ఎటు దాఁటెనొ వారిధి దా, నెటుజొచ్చెనొ లంక సీత • నెటు చూచెనొ య
కుట్టిలుని దశకంతుని దా, నెటుగాంచెనొ యంచు వినఁగ • నెసగిన వాంఛన్.

తా త్ప ర్య ము.

సముద్రము నెట్లు దాఁటెనో, లంక నెట్లు ప్రవేశించెనో, యే విధముగ సీతా దేవిని జూచెనో, కుచ్చితుఁ డగు రావణు నెటులు చూచెనో యది యంతయు వినఁ గోరిక గలవారై.

తే. అంజలి ఘటించి భజయింప • నగచరాళి, వాలిసుతుఁడును శిఖరాగ్రభాగమందు
దిశలు నెలిగించు చుండెను • దేవవిత్తతి, గొలువ రాణించు వాసపుఁకొమరుదోఁప.

అర్థములు. నగచరాళి = కోతుల గుంపు.

తా త్ప ర్య ము.

వానరు లందఱుఁ జేతులు కట్టుకొని సేవింపఁగా నంగదుఁడు పర్వతశిఖరము కొన యందు దేవతలు గొలువఁ బ్రకాశించు నింద్రునివలె దిక్కులుప్రకాశింపఁజేయు చుండెను.

క. విలసితకీర్తియశస్సుల, నలరారెడు హనుమచేత • నంగదములచే

జెలువారెడు నంగదుచే, జ్వలితం బయ్యెను మహీధ్ర • వరకూటంబున్. ౧౩౧౬

అర్థములు. విలసిత కీర్తి యశస్సులన్ = ప్రకాశించు కీర్తిచేతను యశస్సు చేతను, అలరారెడు = సంతోషించు. (౧) కీర్తియశస్సులు రెండును హనుమంతునకు విశేషణము లైనపుడు కీర్తి-బుద్ధి యతిశయమువలన వచ్చినది, యశస్సు పరాక్రమము వలన వచ్చిన ప్రఖ్యాతి. (౨) కీర్తి హనుమంతునకు యశస్సు అంగదునకు నన్వయింప వచ్చును. చూ. ప. ౭౬౪.

తా త్ప ర్య ము.

ప్రకాశించు కీర్తిచేతను యశస్సుచేతను సంతోషించు హనుమంతునిచే, భుజ కీర్తులు గల యంగదుచేఁ బర్వత శిఖరము ప్రకాశించెను.

— { ౫౫-వ సర్గము. హనుమంతుడు తాను లంకకుఁ బోయి } —
వచ్చిన విధం బంతయుఁ గవులకుఁ జెప్పుట.

దండకము. ఆద్యంతవృత్తాంతమాలింపఁగా నింపు పెంపార నా జాంబవంతుండు వాతా
త్మజుం జూచి యో యంజనానందనా ! ముందుగాఁ బొందుగాఁ దెల్పుమే రీతి నా
నాతిని నీవు గన్గొంటి ! వాల్గంటి దా నొంటి నెట్లున్న ! దా యన్నుమిన్నన్
దశాస్యుండు క్రూరుండు దా నే విధిం జూచెడిన్ ! మీఁదికార్యంబు తేనంచునన్
సంచుగాఁ జెప్ప నో చెప్పుగా రాని యవ్వని భాషింపు మన్నన్, హనుమంతుఁ
డత్యంతసంతుష్టుడై హృష్టుడై జానకిన్ లోన ధ్యానించి మూర్ధంబుచే మ్రొక్కి
యిక్కినదిం బల్కె; వారాశి యా ప్రక్కతీరంబుఁ జేరంగ లో నెంచి నే నీ
నగ్రంగంబునం దుండి కుప్పించి దాటంగ మీ రెల్లఁ గన్నారఁ గన్నార కాదే! య
తేనేగ నంభోధిమధ్యంబునన్ పేమశృంగాంచితంబైన శైలంబు నాశ్రోవకడ్డంబు
రా వచ్చెరా విఘ్న ముం చెంచి రోపించి భేదించి పోవంగ లోనెంచి దానిన్ ఢికి
లంచు నేఁ దాకితిన్, దోఁతలోఁ దాచితిన్, దాచినన్ దాని శృంగంబు వేధంగు
లన్ భంగ మై రాలె, దచ్చెలమో మామకీరాశయం బెంచి హర్షంబుగా
నాయనా ! నీకుఁ జిన్నపు నే, గాడ్పుమిత్రుండ, మైనాకుండన్, వార్ధిలో నుండు
దున్, మున్ను పక్షంబు లుండన్ ధరాగ్రంబు లెల్లన్ యథేచ్ఛంబుగాఁ గ్రుమ్మ
రన్ లోకభీదానదక్షంబు లా వాని వీక్షించి పక్షంబులం గ్రుంచె వజ్రహతిన్
శక్రుఁ, డగ్గోళు తప్పింప నీ తండ్రి న న్దెచ్చి యీ యంబుధిం ద్రోచెజూ, ధర్మ
భృవ్యస్యంబున్ శక్రవీర్యంబు నో రాముకార్యంబున న్నాదు సాహాయ్య ముం
గొమ్ము నా, సమ్మతిన్ నాదు కర్జంబుచందంబు బోధించి కార్త్యక సత్తాత్మతన్ శైల
రాజాజ్ఞ నేఁ బోయితిన్, గ్రావమున్ మానుషాకారమున్ మాని శైలాకృతిం
బూని వారాశిమధ్యంబునన్ నిల్చె, నే నెచ్చు వేగంబునం బోవఁ బోవంగ
నాగాంబ వేగంబ నాకడ్డ మై నిల్చి యోక్రోశితేఁడా ! మదాహారముం గమ్ము,
వేగమ్మ రారమ్ము, దేవాళి యేర్పాటురా సుమ్ము నా; నమ్మహాదేవికిన్ మ్రొక్కి
దిక్కిమియుం దోఁప కిట్లంటి నో దేవి ! భూదేవి జామాత శ్రీరాముఁ డారణ్య
దేశంబునన్ జానకీ లక్ష్మకాన్వీతుడై కుమ్మరం బం క్రికంతుండు కుంతుండు తద్దే
వినిన్ ముచ్చిలించెన్, దనస్వేషశార్థంబు రానూజ్ఞచే బోవు చున్నాడఁ,
దద్దేవు దేశంబునం దుంట శ్రీరాముకార్యంబునం దోడు కారాదే! కాదేని నై దే
హినిన్ రామునిం జూచి వే వచ్చి నేనిచ్చి నీమెచ్చుగాఁ జొచ్చువాడన్ భవద్వ
క్రమం దన్న న య్యమ్మ హా ! యేటిమాటల్ బళా దాటి పోనీయ, నా కీ వరం
బిచ్చి రా దేవతావల్లభుల్, పొల్లుగా దన్న, మే న్నొంచితిన్ యోజనంబుల్ పది
న్నిడు లు దర్శవిస్తారముం గల్గ నాదేవి నాయంత వాక్రంతఁ దాచిచ్చె నే నంత
ప్రాస్వండ్సనై మొక్కయంగుష్ఠమాత్రంబు గాత్రంబుగాఁ జివ్వునన్ దానివక్త్రం

బునం జొచ్చి వెల్వడ్డ నన్ జూచి నైజాకృతిం దాల్చి యా యంబ, యోనాన
 రంబా! సుఖంబారం బో పొమ్ము, నీకార్యముల్ చక్కనో, గూర్పుమీ సీత
 శ్రీరాముతో, మెచ్చితిన్ నీయెడన్, భద్ర మా నన్న న న్నంతటన్ భూతముల్
 ప్రీతముల్ మేలు మేలంచు జ్ఞాపించె, దర్వాత నిర్భీతి బక్షిశురీతిన్ మొగుల్
 శ్రోవ నేజోవ, నా చాయ నేదో గ్రహింపంగ నేచాయఁ గన్గొన్న నా కేమి
 యుం దోచు దాట్మియ వేగంబు సంకుంతితం బైన నే నాత్మలో నే మహా! నా
 మహావేగమా చిక్క, నే ప్రక్క నే యొక్కరిం గానఁ, గార్యంబు వార్యంబుగా
 నోపుకో! యంచు నుఃఖాశులాత్కుండ నై క్రిందు చూడంగ, మున్నీట ఘోరా
 కృతిం బండి రాకాసి యొక్కర్తు నన్ జూచి గర్జించి తర్జించి పెన్నవ్వతోఁ
 గ్రొవ్వతోఁ గీడుగా నాడె, నో పెద్దదేహంబువాడా! బలే యెందురా యేగ
 వే వేగ? నే వెన్నియో నాభుగాఁ గూడు లేకుంట నాఁకంట నే జిక్కి స్రుక్కంగ
 నిండుండ నా దండిభాగ్యాన నా కంటికిం దోచి తిప్పట్ల, నాకడ్పులోఁ గుప్పగాఁ
 జొచ్చి యానంద మొందింపరా యన్నఁ గా ని మ్మటం చేసు నామేను వే దాని
 వాకంట బల్ పెద్దగాఁబెంప, నా టక్కు నూహింపఁగా లేక నన్నింగ నోర్విచ్చె,
 నే నో నిమేషంబునన్ గుజ్జ వేషంబునన్ దాని పెన్నొట్టలో డిట్టనై యట్టవే
 చొచ్చి ప్రేపుల్ వెసం గొంచుఁ జివ్వాలునం బైకి లంఘించితిన్, హస్తముల్
 వ్రేల రాకాసి వారాశిలోఁ గూలె, మింటన్ నభశ్చరు లో చారణుల్ సింహికా
 రాక్షసిం గ్రుంచె సామీరి యం చాడఁగా వింటి, నే నత్యయం బెంచుచున్
 వింటిమార్గంబునం బోయి శాఖప్రతానావృతంబాచు లంకాపురం బుండు
 నా యొడ్డుఁ గన్గొంటి, నా పిమ్మటన్ సూర్యుఁ డస్తాద్రుఁ డేరంగ ఘోరాసురస్తోమ
 ముల్ గాన కుండంగ లంకాపురిం జొచ్చితిం, జొచ్చు చుండంగ నొక్కర్తు
 కల్పాంత ధా రా ధ రా కా రఘోరాట్టహాసాననోపేతజాజ్వల్యమానాగ్ని కేశా
 లిహో నన్నుఁ జంపన్ సమీపింప డాకేల నే బెద్ద పెట్టొక్కటిం బెట్టితిఁ,
 దానితో తోలుచుం గూలి, నన్ జూచి యో వీర! లంకాపురిన్ నేను, నన్గల్చి
 తీ వింక గెల్వంగ నే ర్తీసురారాతిసంఘంబుఁ బొమ్మంచు నచ్చేడె నన్నాడె, నే
 నా ప్రదోషంబునన్ లంకలోఁ జొచ్చి రేయెల్ల సీతాసతిన్ రోసితిన్, బైత్యునంతః
 పురాంతస్థలిం గానరా దయ్యె, నే నయ్యెడన్ శోకసంతాప మేవారఁ బ్రాకార
 ముం దాటి, యుద్ధానముం గాంచి, యందే యశోకావనీజాతమొం డెక్కి
 బంగారనంబుల్ విరాజిల్లు తోఁచొక్కటిఁ శింశుపాభూరుహోపాంతదేశంబునన్
 శ్యామవీరేశవత్రాంబకఁ నిట్రుపాసంబులం జిక్కి యేకాంశుకాన్వితయై,
 భూశిసంలగ్న కేశాంతయై, శోకసంతాపదీనాంగియై, నాథు ధ్యానించుచుఁ
 బెబ్బలుల్ చుట్టఁగా లేడిచందాన దుఃఖించుచుఁ భూమిపై వ్రాలి పెన్మంచునం
 దమ్మనోలఁ వివర్ణాకృతిం దాల్చి బై క్యేశభీతి మృతిం జెందఁగా గోరు సీతా

సతిం గాంచు చా చెట్టునై నుంటి, నే నింతలోఁ బంక్తికంఠాలయంబందు ధూళం
 ధుళీరావముల్ వింటి, నద్దాన నే నివ్వెఱన్ గొంటి, సంతి ప్రగాఢమండనై పక్షి
 నోలెం గుఱంబును నే నుంటి, దై త్యేకుఁ డిల్లాడ్రుణోవచ్చె నచ్చోటికిన్, జానకి
 దేవియారాక్షసాధీశునిజూచి నాఁకామలఁ తొమ్మునం జేర్చి హస్తంబులం జాటి
 విత్రస్తమై దిక్కు లేకంను నల్లిక్కు లీక్షించుచున్ వేపమానాంగియై యుండ
 వాఁ డంగనం జేరి ధాత్రీస్థలిన్ వ్రాలి న న్నేలవే గోల! యో బేల! రెన్నెల్లలో
 నన్నుఁ గైకోక గర్వించి తేనిన్ భవచ్ఛణితం బేచు దావంగ నుంకింతుఁజమ్మున్న
 నన్నీచువాక్యంబు లాలించి రోషంబునన్ సీత భాషించె నో నీచుడా! దుర్మతీ!
 న న్నెవ్వరెంగాఁ గనుంగొంటిరా! నీవు; శ్రీరాము నిల్లాల, నిత్యోపవంశేశ్వరుం
 డైన యయ్యాజకిం గోడలన్, నన్నురా నీవు నీచోత్తు లాడంగ! నీనాల్కతుత్తున్న
 లై కూలదా! కూరుడా! శూరుడా నీవు? చోరుండ నై నాదు వాఘంబు లే
 నపు న న్దెచ్చి ముచ్చట్లు వాక్రువ్వగా నచ్చితా? రామచంద్రుండు సంగ్రామ
 శూరుండు సత్తోక్త్యుదారుండు యజ్ఞప్రచారుండు నీ వా మహాభావు దాసుండు
 గా నైన నన్నుండవా? కావు కావన్న నన్నాతివాక్యంబు లాలించి కోపించి యంతం,
 జితాస్థాగ్ని చందంబున న్నండి పెన్దుష్టలం దిప్పి నద్దేవినిం గ్రుద్ది చంపంగఁ గేలెత్త
 నయ్యో యయో యయ్యయో యంచు దైత్యాంగవల్ గూయ స్త్రీమధ్యమం
 నున్న మంచోపరీరామ్ని దానడ్డ మై శూరుడా! యేమి యీసేతి? యీ సీత నీ
 కేల నే నుండఁగా? లేరె యీ యక్ష దేవాంగవల్? చాలరే నీచు! లీలావిలా
 సంబులం దేలగా రాదె,రమ్మంచువారెల్లఁ గోపంబు చల్లార్చి యీ రాక్షసుం దోడు
 కొంచేగి ర క్లేగ సీతాసతిం గాచు ఘోరాస్య తా రాక్షసస్త్రీలు తద్దేవినిం జూచి
 గర్జించి భర్జించి తర్జించి కర్జంబుగా నెన్నియో దారుణాలాపముల్ పల్కఁగా
 వాని నా చావయుక్ గడ్డిపోచంబలెం జూచె, నా యింతి స్థైర్యంబు నార క్కె.సత్

గ్రక్కునం బోయి దేవారికిం జెప్పి యీ యంగవన్ లొంగఁగాఁ జేయ దుస్సాధ
 మం చెంచి యందంద నిద్రించి రా మైఫిలీదేవియున్ రామ! రామా! యటం
 చేప్పు చుండం ద్రిజాటాభ్యు దా నిద్దురన్ లేచి రక్షస్సతీసంఘముం గాంచి మీరే
 టికే జానకిం జూచి భక్షింశుమా తింశుమా యంచుఁ దర్జింపఁగా? మ్రొంగుడి
 నన్ను మీరే, ధరాపుత్రి నాశంబు గా దెన్నఁ, డా యూజకిం గోడ లై రాము
 నిల్లాలు నొ గాధ్య మీచేతికా చిక్కెడిన్? దారుణం బైన స్వప్నంబునం దీ దశ
 గ్రీవునాశంబు శ్రీరాము గెల్పుం గనుంగొంటి, మీ తర్జన చాలు,మిమ్మెల్లనీదేవి
 శ్రీరాములోఁ జెప్పి రక్షింపఁ జాలు, నమస్కార మాత్ర ప్రసన్ను గృహవాల
 వే వేడుకోరే, మనీయాశయం బిద్ది, నిక్కంబు దుఃఖంబులం బాపు నీ దేవి,
 యో తిల్లిరో! నీవ మాదిక్కు మా మ్రొక్కుఁ గైకొంచు రక్షింపు మన్నదయా
 లోల సీతామహాదేవి తా నెవ్వరిం గాచు, నన్నంత నా యింతియుం గాంతు

జేత్పత్వ మాలించి లోసిగ్గునం బల్కె, మీ మాటపత్వంబ యే నట్ల రక్షింతు నం
 చీ గతిం బల్కె, నా కల్కి యాపద్ధకం జూడ లే నైతి నా ధైర్యమో వమ్ముగాఁ
 బోయె, నే నంత నా కాంతతో భాషణోపాయముం జక్క భావించి యిత్వోను
 వంశ స్తవం భారణాజేయ నాచూట లాలించి మీదేవి కన్నీటితో నానరశ్శేష్
 యెవ్వండు వచ్చూ! నినుం బంపె నెవ్వం డదేలా య దేలాగునా వచ్చి తీమిను?
 నే విందుగా విందు, శ్రీరాముతోఁ జెప్పి నీ కెల్లు చేసారె? భాషింపనే యన్న
 నా యన్నతో విన్నపం బిట్లు నేఁ జేసితిన్, దేవి! నీ నాథు మిశ్రుండు మిత్రాత్మ
 జంకుండు సుగ్రీవరాముండు, నే నా మహాసూరుబుటా మానూమంతుఁ డ న్నేరి
 వాడన్, నినుం గాన నా తేఁడు శ్రీరాముఁ డంపెంజమీ, నీ కభిజ్ఞాన మాత్మాం
 గుళీయంబు నా నిచ్చెఁ గైకొమ్ము, నా కిమ్ము నీ వానతిన్, రామ సౌమిత్రులన్
 డాయ ని న్గొంచు నేఁబోయెదన్ వచ్చెదే! యన్న నా గోలలన్ మిన్న యోయన్న
 శ్రీరాముడే రావణుం జంపి నన్గొంచుఁబో వత్తు నన్నన్ సతీ! నాకుఁ జిత్తప్రమో
 దావహం బైన గుర్రేమియే నిచ్చెదే! యన్నఁ గానిమ్మటం చింద మీ డవ్యచూడా
 మణి గొమ్ము, నాప్రాణనాథుండు నిద్దాని వీక్షించినంతెన్ నిజం బెచ్చుగా నిన్ను
 మన్నించు నం చిచ్చి తా వెండియుం గొన్ని సందేశనాశ్యంబులం జెప్పి, నే
 నా సతీరత్నియున్ మ్రొక్కి నే నిందురాఁ జూచు చుండంగఁ దా వెండియున్
 నన్ను వీక్షించి యో యంజనానందనా! యెల్లు వ్రాసుచ్చినన్ రామసౌమిత్రి
 సుగ్రీవు లిచ్చోటికిన్ వేగ రాఁ జూతురో యెల్లు భాషింపు, మిం కేను మాస
 ద్వయంబే చుమీమేనఁ బ్రాణంబులం దాల్తు నీలోన శ్రీరామచంద్రుండు న న్జూడ
 రాఁడాయెనా నాయనా! నే నా యనాథాశృతిం జత్తు, మీ యిష్ట మం చన్న
 నా కన్నె దీనోత్తు లాలింపఁగాఁగింక యంకూర మెత్తెం జూడి, యంతఁ గొంకంత
 దేహంబుతో యుద్ధకాంక్షన్ వనంబెల్లఁ జీకాకుగాఁ బీడి నిర్మూలముం జేయ
 యా రద్ధునన్ నిద్దురన్ లేచి యద్వైత్యకాంతల్ మదిన్ భీతి గొల్పుంగ నర్దిక్కులం
 బాటి యిం దారినిం జేరి యోనైరివిద్రావనా రావనా! క్రోధి యొక్కండు
 యుష్మన్మహాసూరతాఽజ్ఞాని దుష్టాత్ముఁ డైతోటయెల్లన్ సపాటంబుగా నేలతో
 పాటు గావించె, నా క్రించు రప్పించి ఖండింపుమీ, యన్న నా రాక్షసుం డుగ్రులం
 గింక రాఖ్యాతశూలాయుధాశీతసాహస్ర సంఖ్యాకలం బంచె, నే లొడిచే
 ద్రుంచితిన్ వారలం జానఁగాఁ, దక్కియున్నట్టి దైత్యుల్ వెసంబాటి దేవారితోఁ
 జెప్పి, రే నింతలో నూర కేలుండఁగా నంచుఁ దోఁపంగ నా చైత్య ప్రాసాదమున్
 ధ్వస్తముం జేసి యచ్చోటి రక్ష స్తతిన్ స్తంభభూతంబులం గూల్చిన్ నూర్చురన్,
 వచ్చెఁ దా వంతలోనం బ్రహస్తాత్మసంభూతుడౌ జంబుచూల్యాఖ్యవిఖ్యాత
 శూరుండు ఘోరాసురవ్యూహసంయుక్తుడై, వాని సేనాసమేతంబుగా లొడిచే
 జంపితిం, బిమ్మటం బంచె నాపై మహామాత్ర పుత్రాష్టకం బేను నద్దాననే వారిఁ

గాలాలయావాసులం జేసితిం, బంచసంఖ్యాక సేనాను లుద్దండత న్వండి పై రా
 విదారించితిన్ సేవతో, నెన్న నప్పుంక్తికంఠాత్మజం డక్షం డన్వ్యాడు సైన్యం
 బుతో వచ్చె, నేనా కుమారున్ మహావీరు ముదోదరీసూనునిన్ మింటికి న్వాడు
 లుఘించుచోఁ గాభ్య లీలన్ బిగంబట్టి గిర్గిలునన్ నూలు మాటుర్ వడిం
 ద్రిప్పి పెన్నుద్దగాఁ జేసి ధాత్రిప్థలి న్నోడితిన్, వానిచా టా దశాస్యంకు నాలించి
 వే తొండు పుత్రున్ మహాగాత్రునిన్, శకజం బంపె; నవ్వాని నవ్వాహినిం
 గూడఁ దేజం బఱంజేసి మోదించితిన్, వాడు నన్దెల్పున న్నమ్మకం బూని రక్షో
 విభుం డంపె, నన్నెట్టులుం గెల్వరా దంచు నూహించి వాఁ డంత బ్రహ్మస్త్ర
 పాశంబులన్ నన్ను బంధించె, రక్షోవరుల్ త్రాళ్ళతో నన్ను బంధించి కొంపోయి
 దై శ్యేశుమ్రోలన్ నిలం బెట్ట వాఁ డుగ్గుఁ డై యేలరా వచ్చి తీలంక ! కి
 వేలరా చంపితా నోకులం ! జెప్పరా యన్న సీతార్థ మై సర్వముం జేసితిన్,
 నిన్నుఁ జూడంగ నీయింటికిన్ వచ్చితిన్ రాక్షసేంద్రా! హనూమంతుఁ డన్వ్యాడ,
 నేఁ బావమానిన్ రఘూత్తంసుఁ డౌ రాముమానుండ, సుగ్రీవుమంత్రిన్, ననుం
 బంప రాముండు నీయొద్దకు న్వచ్చితిఁ మాతనై, సూర్యపుత్రుండు నీ సేమముం
 బ్రశ్న గావించె, ధర్మార్థ కామానుష క్తంబు పథ్యంబు వాక్యంబు నీకున్ వదించెం
 జమీ, బుశ్యమూకంబునన్ రాముతో మైత్రి గావించి యున్నాడు, తద్వీరు
 వాక్యంబు లాలింపుమా, రామదేవుండు దేవారి నా నారినిన్ మ్రుచ్చిలించెన్
 వనీభూమి, నీ విందు సాహాయ్యముం జేయుమా, యంచు న స్వేడ నే నట్టులే
 చేయుదుం గాని యవ్వాలినిం జంపఁగా బాపఁ గావింపుమీ యంటి, సూర్యాన్వ
 యుం డట్లు గావించి యవ్వాలినిన్ బాణమొక్కంటనే చంపి కిశాధిపత్యంబు
 నా కిచ్చె, నే హవ్యభుక్సాక్షీకం బైన స్నేహంబు గావించితిన్, రామసాహాయ్య
 మే నెట్టులుం జేయుదున్, జానకీదేవి శ్రీరామభూనేత కిమ్మీయకున్నంత వీరుల్
 వనాటల్ భవచ్ఛార్య నిర్మూలనం బెట్లుఁ గావించు, రెవ్వారు మావారిశ్రోత్యంబు
 లోకంబునం గానో? పోవరో మున్ను దేవళికిం దోడుగా? నంచు నీతో వచిం
 పఁ ననుం బంచె నన్నన్ రుమాశోణితం బైన నేత్రంబులం జూడన ట్లుగతం
 జూచి నా విక్రమం బాదురాత్ముం డవిజ్ఞాతుడై యంత నఁ జంప నాజ్ఞసి గావిం
 పఁగా వానితమ్ముండు ధీశాలి రక్షోవరు న్నానిమిత్తంబుగా నేడె నో నోకుతేడా!
 కనన్ రాజశాస్త్రవ్యపేతంబు నీ యాజ్ఞ, శాస్త్రంబునం మాత వధ్యుండుగాఁ,
 డిచ్చమైఁ దథ్యముం బథ్యముం బల్కు వాఁ డెట్టి నేరంబు గావించినఁ రూపు
 మార్పన్ వికారంబుగాఁ జెల్లుఁగా, కెప్పుడుం జంపఁగా రా దనం, దోఁకఁ
 గాల్పంగఁ బంచె దశాస్యంకు, రక్షోవరుల్ వాల్కవారంబుల్ జీర్ణకారాప
 వస్త్రంబులం దోఁకకుం జట్టి నన్ గట్టెలం గొట్టుచున్, గింకచేఁ దిట్టుచున్,
 బైపయిన్ తొప్పుచుం, వీధులం ద్రిప్పుచున్, బోవ సంక్షిప్తగాత్రుండనై తిట్టులం

దుల్చి నే పాడియున్ ఘోరరూపంబుఁ గైకొంచుఁ జెన్ పాడిచే వారలం జంప
ద్వారంబునం జేరి లంకాపురిం గొంప లన్నింటికిం జిచ్చు సంధించి యా మంట్రో
సీతయుం ద్రుంగెనో? పోయెగా పట్టనం బంతయుం బాడుగాఁ, దన్విమాత్రంబు
దా నెట్లు జేపించెడి? రామకార్యంబు నిర్మూలముం జేసితిన్ బుద్ధిహీనుండ నై
యంచు శోకించుచున్ సీత భద్రదంబ యం చభ్రమార్గంబునం బారణుల్ పల్క
నాలించి భావించి సర్వంబునుం గాల్చు నా యాశ్రయాశుండు నా తోడ గా
ల్పండ, నా చిత్తమా సంప్రహృష్టంబు, సౌరభ్య సంభారుఁ డై గంధవాహుండు
నున్ వీచె, సీతామహాదేవి నా వీతిహోత్రుండు దాఁ గాల్చుగా నోపు? నం చాత్మ
మోదించి యా యించుబోడిన్ మఱిం గాంచి నే నామెకుం జెప్పి తత్రస్థ మా
నా యుష్మంబుపై నెక్కి- మిమ్మెల్ల దర్శించు పెన్మక్కువన్ గ్రక్కునన్ వారిధిం
దాటి చంద్రార్క-సంసేవితం బైన మార్గంబునన్ వచ్చితిన్, మిమ్ముఁ గన్గొంటి,
శ్రీ రామచంద్రప్రభావంబునన్ యుష్మదీయౌరుతేజంబునన్ నేను సుగ్రీవు
కార్యంబు నీమట్లు గావించితిన్ లంకలో, నింకఁ గాఁగల్గుకార్యం బవార్యంబుగాఁ
జేయ మీగెల్ల రున్నారుగా.

ఇంతవఱకు సుందర కాండమునఁ జెప్పఁబడిన విషయ మంతయు సంగ్రహముగా
జెప్పఁబడెను. వ క్త హనుమంతుఁడు.

అర్థములు. ఆద్యంత వృత్తాంతము, హనుమంతుఁడు జరపిన చర్య మొనటి
నుండి తీదవఱకు; అలింపగా = వినగా; తేనంచునక = రామచంద్రమూర్తి
యొద్ద; హనుమంతుఁడు జరపిన సర్వవృత్తాంతము వినఁగోరి జాలవంతుఁడు హనుమం
తుని నీవు సీతాదేవి నెట్లు చూచితివి. ఆమె యెట్లున్నది. ఆమె విషయమున రావణు
డెట్టి యభిప్రాయముగలవాడై యున్నాఁడు. జరిగిన నానిలో రామచంద్రమూర్తితో
జెప్పఁగూడినది యేది? చెప్పరానిది యేది! ఇవన్నియుఁ జెప్పు మని ప్రశ్నింపగా
హనుమంతుఁడు సీతాదేవిని స్మరించి యామెకు శిరస్సుతో నమస్కరించి యిట్లు చెప్పు
చున్నాఁడు. హేనుశృంగాంచితంబు=బంగారు శిఖరముచేఁ బ్రకాశించునది. అడ్డంబు
రాన్=అడ్డముగాఁగా. తాఁచితిన్=కొట్టితిని-భంగమై=నిటిగినదై-మామకీనాశయము=
నా యభిప్రాయము - చిన్నప్పను = పిన్నతండ్రిని - ధర్మాధంబు లెల్లన్ = కొండ
లన్నియు - భీదాన దక్షింబులు = భయము నొసంగుటయందు సమర్థము లయినవి -
పక్షింబులన్ = తెక్కలను - శత్రుఁడు = ఇంఁద్రుఁడు - నోప = ఆపద. ధర్మభృత్
+వర్జుఁడు=(౧) కోదండము ధరించిన వారిలో శ్రేష్ఠుఁడు, (౨) ధర్మరక్షణము
చేయువారిలో శ్రేష్ఠుఁడు; బామాత=అల్లుడు. కర్తంబు=కార్యము-కార్యైకసత్తాత్మకన్=
కార్య యువంకు మాత్రమే యాసక్తి గలిగి యున్న మనస్సుతో; గ్రావము=పర్వతము;
నాగాంబ = సురస - మదాహారమున్ = నా యాహారము - అన్వీతుఁడు = కూడిన
వాఁడు - తదన్వేషణార్థంబు = ఆమెను వెదకు కొఱకు- ఇచ్చన్ = ఇష్ట ప్రకారము-

అన్న = శ్రీ - పాల్లు = వ్యర్థము - వాక్రంత = నోటిసంకు - వెల్వడ్డ = బయలు వెడలిస, నైజాకృతి = సహజస్వరూపము, మొగుల్ తోవన్ = ఆకాశ మందు, చాయ = నీడ, చాయ = ప్రక్క, సంకుంతము = మొక్క పోయినది- తగ్గినది, వార్యంబు = అడ్డగింపబడినది, మున్నీటన్ = సముద్రమందు, ఆకంటన్ = ఆకలిచే, కుడ్పు = ఆహారము, వాకంటు = నోరికంట, టక్కు = ఉపాయము, గుజ్జ = పొట్టి, నభశ్చరులౌ = ఆకాశమునఁ దిరుగువా రగు, సామిరి = అంజనే యుఁడు, అత్యయంబు = అవశ్యము చేయవలసినదానిని, శాఖప్రతానము = వృక్ష సమూహముచే, అవృతము = అవరింపఁబడినది, కల్పాంత = ప్రళయ కాలమందలి, ధారాధరాకార = మేఘమువంటి యాకారము గలది, ఘోర+అట్టహాస + ఆనన+ ఉపేత = భయంకరమైన పెద్ద నవ్వుతోడి ముఖముతోఁ గూడినది, జాజ్వల్యమాన= మండుచున్న, అగ్నికేశాలితోన్ = మంటవంటి నెండ్రుకలతో, డాకేల్ = ఎడమ చేతితో, పెట్టు = దెబ్బ, తోలుచున్ = విలపించుచు, ప్రదోషంబునన్ = సూర్యాస్త మానమైన తర్వాతి కాలమున, అంతఃపుర + అంతః + స్థలిన్ = అంతఃపురము లోపలి ప్రదేశమున - అశోకాననీజాతము = అశోకవృక్షము - శింశుపాథూరుహ= శింశుపావృక్షము యొక్క, ఉపాంత దేశంబున = సమీప్రదేశమున, శ్యామన్ = నడిమి వయస్సు దానిని - నీరేజ పత్రాంబక = తామరతేకులవంటి కన్నులు గల దానిని - నిట్రుపాసంబులన్ = శుష్కపవాసములచే - ఏకాంశుకాన్వీతయై (౧) ఒంటివస్త్రము గలదై (౨) హరణకాలమందే చీర ధరించియుండెనో యా చీరనే ధరించినదై - ధూళిసంలగ్న = దుమ్ముతోఁగూడిన - కేశాంతయై = నెండ్రుకల కొనలు గలదై - వివర్ణ = వన్నెమాతిన, ఆకృతిన్ = ఆకారమును - సంక్షీప్త గాత్రుండనై = కుఱుచ చేయఁబడిన దేహము గలవాడనై - కుజంబందు = చెట్టు నందు - విత్రస్తయై = మిగుల భయపడినదై; వేపమానాంగియై = వణకుచున్న దేహము గలదై - భవత్ + శోణితంబు = నీ నెత్తురు - ఉంకింతును = ప్రయత్నిం తును, ఆజిక్లి = దశరథునకు - సత్యోక్తుదారుఁడు = సత్యము చెప్పుటయందు గొప్పవాఁడు - చితాస్థాగ్ని = శ్మశానమున కాష్టముచందు నగ్ని - మండోదరి నాన్ని = మందోదరి యను పేరు గలది. ముందు ధాన్యమాలిని యను రాక్షసి యడ్డము వచ్చినట్లు చెప్పఁబడెను. ఇచ్చట మందోదరి యని హనుమంతుఁడు చెప్పెను. దీని వలన నిరువురు నడ్డము రాఁగా నొకరిచ్చట నొకరచ్చటఁ జెప్పఁబడిరని కాని హను మంతునకు మందోదరి పేరు మాత్రమే తెలిసి యుండుటచే నామె పేరు చెప్పెనని కాని ధాన్యమాలినినే మందోదరి యని భ్రమించె నని కాని యెంచనగు. మందోదరి- మండోదరి యని రెండు రూపములు గలవు. మందోదరి యన్నప్పుడు పలుచని కడుపు గలది యనియు, 'మాథాల్పా పలు నిర్భాగ్యా మందాః' అమరము. మందో దరి యన్న మీ గడ వలెఁ బలుచనైన కడుపు గలది యని కాని, అలంకార భూ

మైన కడుపు గలదని కాని గ్రహింప నగు మండ = మండనము - అలంకారమునకుఁ
 బేరు 'మడి భూచాయా' మ్మను భాతువు వలనఁ గలిగినది. పదార్థ -
 దంభ - డిండిర - నోలికా - దాడిమ శబ్దంబు లందు వలె దడల కభేదము
 గ్రహించి మండోదరి - మందోదరియని గ్రహింప నగు. 'మందా సూలపీఠీ
 లికా' గండుచీమకు పేరు. దాని నకుమువలె సన్ననైన కడుపు గలది. మండో
 దరి - మందోదరి యని రెండు రూపంబులు. వారెల్ల నేగి రనుటచే
 భావ్యమాలిని, మందోదరిగాక యితరస్త్రీలు నడ్డము వచ్చిరని గ్రహింపనగు. ఘోరా
 స్వలు = భయంకరమైన ముఖములు గలవారు, గర్జించి = సింహనాదము చేసి.
 భర్జించి = సంతాపపడఁ జేసి, తర్జించి = బెవరించి, కర్జంబు = కార్యము, దాసుణా
 లాపముల్ = భయంకరమైన మాటలు, నిద్రించిరి = రాక్షసస్త్రీలు బెవరించిన తరు
 వాత - నిద్రపోయిరి, ఆ సమయమునకే సీతాంజనేయుల సంభాషణము. త్రిజా
 టాఖ్య = త్రిజట యను పేరుగల - జట - జాట రూపాంతరములు. త్రిజటా నామము
 దండకమునఁ గురురగు. నమస్కారమాత్ర ప్రసన్నన్ = నమస్కరించునంత మాత్రము
 చేతనే సంతోషించునది, కృపావాలన్ = దయకుఁబాడైన దానిని, మదీయూశయంబు =
 నా యభిప్రాయము - ఎవ్వరిన్ = ఎట్టి వారినైనను, ఎన్ని యపరాధములు చేసిన
 వారినైనను, కాంతు = భర్తయొక్క, జేతృత్వమున్ = జయమును - నమ్ము =
 వ్యర్థము - స్తవము = స్తోత్రము - విందుగాన్ = సంతోషముతో - మిత్రాశ్మ
 జంకు = సూర్యపుత్రుఁడు - అభిజ్ఞానము = గుర్తు - ఆత్మాంశీయంబు = తన
 యుంగరము చిత్తప్రమోదానహంబు = మనస్సునకు సంతోషము గలిగించునది -
 కొన్ని సందేశ వాక్యంబులు = ఇవి రామచంద్రమూర్తితో మాత్రమే చెప్పఁ
 దగినవి కావున నిచ్చట వానరులకుఁ జెప్పలేదు. మాపద్వయంబే = రెండు పక్షములు
 మాత్రమే - పక్షౌనై మాసా యను వాక్యము ప్రకారము రెండుపక్షము లనియే
 గ్రహింపవలెను. చూ. ప. ౯౫౩-౧౪౦౭-౧౪౧౩. సీతాదేవి తానొక మాసమే బ్రదికి
 యుండెదనని హనుమంతునకుఁ జెప్పినట్లు ముందు చెప్పఁబడెను. ఇక్కడఁ దనతోరెండు
 మాసములు బ్రదికి యుండెద నని చెప్పినట్లు హనుమంతుఁడు చెప్పెను. ఒకమాసమును
 నది స్థిరపఱిచి దానికిఁగల కారణము ముందు వ్రాయఁబడెను. కొందఱు దీనిని స్థిర
 పఱుచుకొని యచ్చటి మాసమచుటకు రెండునెలలని యర్థము చెప్పెదరు. "షష్ఠిభి
 ర్దివస్సై రాసః కథితో బాదరాయణైః" అని యొక వాక్యముగలదు. అనాథా
 కృతిన్ = దిక్కులేనిదానివలె, కింక = కోపము - అంకూరము - రూ-అంకురము -
 మొలక - అంకూర మంకురంచ స్యా దంకురోంకూర ఇత్యపి. ద్వి॥ కో॥ రద్దు = సద్దు =
 ధ్వని - యుష్మత్ - నీయొక్క - మహాకూరతా + అజ్ఞాని = నీ గొప్పకౌర్య మెఱు
 గనివాఁడు - సపాటంబుగ = మట్టముగ - రూ. సపాట - నేలతోపాటు = నేలకు
 సమముగా - తోపాటు అనునది పై పాటులోపము - చేపడు శబ్దంబులవలె ఏకశబ్దమే

కావున తోచబాలు అనునది యపశబ్దము. అశీతినాహస్ర సంఖ్యాకంబు = ఎనుబది వేలు లెక్క గలవారిని - తొడి = గుడియ - పరిఘ - చైత్యప్రాసాదమున్ = 'త్య' లఘువేకాని యిచ్చట గురువుగా గ్రహింపరాదు. వైకల్పికము - పూర్వము చర్చితము. స్తంభ ఘాతంబులన్ = స్తంభము దెబ్బలచే, ఘోరాసుర పూహసంయుక్తుడై = భయంకరులగు రాక్షసుల గుంపులతోఁ గూడిన వాడై - తొడి = తొడి - మహామాత్యపుత్రాష్టకంబు = మంత్రులపుత్రుల నెనిమిది మందిని - కాలాలయావాసులన్ = యముని యింటఁ గాపుర ముండు వారు - చచ్చినవారు - హవ్యభుక్ + సాక్షికము = అగ్నిసాక్షిగాఁ గలది - వనాటల్ = క్రోతులు-రుషాశోణితంబు = కోపముచే నెఱ్ఱినై నది-చూడునట్లు = కాల్చునట్లు - విభీషణ శబ్దము దండకమునఁ గుదురదు - సోకు తేడా = రాక్షసరాజు - రాజ శాస్త్రవ్యపేతంబు = రాజనీతికి విరుద్ధమైనది - వధ్యుండు = చంపఁ దగినవాడు-వాల్య-వారంబులన్ = నార చీరల సమూహములను - జీర్ణకార్పాస వస్త్రంబులన్ = చూడితో చేసిన ప్రాతవస్త్రములను, అభిమార్గంబునన్ = ఆకాశమున - ఆశ్రయాశుండు = అగ్ని - ఆశ్రయమును ఆహారముగాఁ గలవాడు-సంప్రహృష్టంబు=మిగుల సంతోషముతోఁగూడినది - సౌరభ్య = మంచివాసన - గంధవహుం=వాయువు - వీతిహోతుండు = అగ్ని - తత్రస్థమా = అందున్న - అరిష్టము = అరిష్టమును పర్వతము - సుగ్రీవు కార్యము = శ్రీరామచంద్రమూర్తికి సుగ్రీవుఁడు నీభార్యను వెదకి దాని వార్త చెప్పించెద నని చెప్పెను గావున యాయన కార్యము.

దండకము = ఈ దండకమున నన్నియు తగఱంబులే కాని వేఱు గణము లేదు. - కడపట గురువు. విద్వాంసులెల్లన్ హకారంబె కానీ నకారంబె కానీ సకారంబె కానీ వచింపం దగు న్ముందుగా నిందుఁ గాదేని యాదిం దకారంబు కల్పించి యామీఁద నెల్లం దకారంబులే మెండుగా నిచ్చుకున్ వచ్చు నందాఁక నిర్మించి గుర్వంతముం జేసినన్ దండకంబులఁడు-అప్పు.

తా త్పర్యము.

సుగమము.

ఓయీ యీ దండకమందు త్రిజటావాక్యముల నమ్మి రాక్షసస్త్రీలు నీతాదేవికి శరణాగతి చేసినట్లును, నీతాదేవి వారికి నభయ ప్రదానము గావించి నట్లున్నదికదా.

(౧) "స్వరక్షణే ప్యశక్తస్య కో హేతుః పరరక్షణే" తన్నుఁ దాను గాపాడుకొనలేని వాడు పరుల నెట్లు కాపాడఁగలఁ డను న్యాయ మనుసరించి తన చెఱ తాను దప్పించుకొనలేక యాంజనేయ న న్నెట్లులయిన రామచంద్రునితోఁ జెప్పి రక్షింపుమని హనుమంతుని బ్రార్థించునది యితరుల నెట్లు రక్షింపఁగలడు. ఏటివెంటఁ గొట్టుకొని పోవునొకఁడు మఱియొకని రక్షింపఁగలఁడా ?

(౨) ఒకవేళ రక్షింపఁగలిగినేని మగనితోఁజెప్పి రక్షింపఁగలదే కాని యా యధికారము తనకుఁగలట్లు స్వతంత్రించి యెట్లు చెప్పఁగలిగెను. అనఁగా సీతా దేవియందు నుపాయత్వము గలదే కాని యుపేయత్వము లేదని సందేహము.

(౧) ప్రథమ సందేహము నిరాకరము - సీతాదేవి దన్నుఁ దాను గాపాడు కొనలేక హనుమంతుని బ్రార్థించె ననుట సరిగాదు.

‘నేన దశాస్య నిన్నిపుడ నీటుగఁ జేయనె నాదువల్లగుం డానతి యీమి నట్టి పనికై తపమెల్లను బొల్లుపోవఁగా మానస మొప్పుకుండుటను మానితిఁగాక’ యని స్పష్టముగా సీతాదేవి చెప్పెను.

క. ‘జానకి కోపమె పూనిన, మానక యొనరించు దాని మఱి దహనుండున్

బూని కరంబున నంటినఁ, దా నొనరుపఁ జాలఁ డింత తిథ్యము సుందీ.’ ౧౩౧౯

లంకయంతయు సీతాతపోదగ్ధమై యున్నదనియు, రామచంద్రమూర్తి నిమిత్త మాత్రమనియు హనుమంతుఁడు చెప్పెను.

శీతోభవ - హనుమ యెడ శైత్యమగుమీ యగ్ని దేవ యని యగ్ని చల్లగా నుండునట్లు చేసెను.

ఇంతటిశక్తిగలది తన్నుఁ దాను రక్షించుకొన శక్తి లేక హనుమంతుని బ్రార్థించె ననుట దుశ్శంకయే. తన్నుఁ దాను రక్షించుకొనినను హనుమంతుఁడు రక్షించినను రామచంద్రమూర్తి కపకీర్తి వచ్చునని యా ప్రయత్నము మానెను.

౨. ఇంక రెండవ సందేహమును గుఱించి - లక్ష్మీనారాయణుల కవినా భావసంబంధము గలవనియు ౪౬౦౮ వ పద్య వ్యాఖ్యానమందు సర్వకారణత్వ - సర్వ వ్యాపకత్వ - సర్వనియంతృత్వాదు లిరువుర యందుఁ గలవనియు నిరువురు నుపేయభూతులే యనియుఁ జెప్పబడెను.

యత్నిదాంభోజ ఘటితా ప్రణతి దుర్లభాన్యపి । పదాని పరమాం ముక్తిం సూతేతాం శ్రియ మాశ్రయే । సర్వకామప్రదాం రమ్యాం సంసారార్ణవ తారిణీమ్ । ఊప్రప్రసాదినీం లక్ష్మీం, శరణ్యా మనుచింతయేత్ । అనేనైవం ప్రపన్నస్య శ్రియం దేవీం సనాతనీమ్ । పాపానుషంగ స్సకల స్తత్త్వాదేవ నశ్యతి. ఇత్యాది వాక్యములు లక్ష్మీదేవియుఁ దన యాశ్రితులను సంసారము నుండి తరింపఁ జేయఁగలదని తెలుపుచున్నవి.

లక్ష్మీనారాయణులను సీతారాములను బరస్పరభిన్నులుగాఁ దలఁచుటచే నిట్టి కుశంకలు కలుగు చున్నవి. “లక్ష్మ్యో సహ హృషీకేశో దేవ్యా కారుణ్యరూపయా రక్షకః సర్వసిద్ధాంతే నేదాం తేపిచ గీయతే॥” యన్నట్లు లక్ష్మీదేవి భగవంతుని కరుణా శక్తియే. కృపయా సర్వపాలయత్ । ‘కరుణచేఁ గాకమును రామచంద్రమూర్తి రక్షించె నన్నప్పుడు రామచంద్రుఁడు రక్షించెనా, కరుణ రక్షించెనా యని రెండు వేఱుగా విడచీసి ప్రశ్నించు తెట్టిదో, లక్ష్మీరక్షించెనా నారాయణుఁడు రక్షించెనా, సీతరక్షిం

చెనా రాముడు రక్షించెనా యను ప్రశ్నయు నట్టిదే. రాముడు లేని కరుణ రక్షింప జాలదు. కరుణలేని రాముడు రక్షింపజాలడు. శృపరక్షించె ననిన రామచంద్ర మూర్తి రక్షించె నన్నట్లే. రామచంద్రమూర్తి రక్షించె ననిన కరుణ రక్షించె నన్నట్లే. సీతా-లక్ష్మీ-కరుణ - కృప - దయ - యివి పర్యాయపదములు. కావుననే భక్తులు లక్ష్మీవిశిష్ట నారాయణుని సీతావిశిష్టరాముని నుపాసింపవలయు నని తాత్పర్యములు చెప్పుచున్నవి. ఒకరిపేరు చెప్పినను రెండవవారుకూడ నున్నట్లే భావింపవలయునుగాని రెండవవారి యందు నిరసన భావము కూడదు. సీతతో నాకుఁ బనిలేదు, రాముడే చాలు ననరాదు. సీతయే చాలును, రామునితోఁబనిలేదనరాదు. ఎండను విడిచి సూర్యుని, వెన్నెలను విడిచి చంద్రుని-అలల విడిచి సముద్రుని ననుభవించుటెట్లు! అట్లులే గుణమును విడిచి గుణిని గాని; గుణిని విడిచి గుణముగాని ననుభవించుటెట్లు! “మా మేకంచ శ్రియాయుక్తం భక్తియుక్తో నరోత్తమః ద్వయేన మంత్రరక్షేన ముత్ప్రియేణ భజేత్సవా । అచిరా న్మృతృనాదేన మల్లోకంచ సగచ్ఛతి” ఇత్యాది ప్రమాణము లనేకములు గలవు. ‘యా నా భగవత శ్శక్తి రహంతా సర్వభావగా । ఆపృథక్కారిణీ సత్తా మహానందమయీ పరా ॥ భావాభావా నుగా శక్తిస్సర్వకార్యకరీ విభోః । స్వాతంత్ర్యరూపా నా విష్ణోః ప్రస్ఫురత్తా జగన్మయీ అహంతా బ్రహ్మణ స్తస్య సాహ మస్మి సనాతనీ । ఆత్మా స సర్వభూతానా మహం భూతోహరిః స్ఫుటః । అహంతయా వినాహంహీ నిరుపాభ్యో నసిద్ధ్యతి । అహవర్థ వినాహంతా నిరాధారా న సిద్ధ్యతి ॥ అహం భగవంశుఁడగునేని అహంత లక్ష్మీదేవి యగును. ఈ ప్రకారము గుణగుణులకు విశేషణవిశేష్యములకు వాగర్థములకు నలె లక్ష్మీనారాయణులకు సీతారాముల కభేదము అవినాభావసంబంధము చెప్పినను ఎండయే సూర్యుఁడయ్యెను. సూర్యుడే యెండయయ్యెను. శక్తియే శక్తుఁడయ్యెను. శక్తుడే శక్తియయ్యెను. అర్థమే వాక్కు - వాక్యే యర్థము. అని యిట్లు స్వరూపైక్యము చెప్పురాదు. భార్యాభర్తృన్యాయముచే సీతాలక్ష్మీలను స్త్రీ స్వరూపములుగనే పూజింపవలెను. రామనారాయణులను పురుషరూపములుగనే పూజింపవలెను. సీతకు దోవతి కట్టరాదు. రామునకుఁ జీర కట్టరాదు. బిడ్డలకుఁ దల్లిదండ్రు లిరువురు సేవ్యులే, సీతకు రామచంద్రమూర్తి మాత్రమే సేవ్యుడు. ఎవరి సాంప్రదాయ మెట్లు యుండినను సీతాదేవి యుగ్రహించిన కాక - గృధ్ర - సుగ్రీవ - విభీషణులను రామచంద్రమూర్తి యుగ్రహించుటచే సీతాదేవి యందుపాయత్వము గల దనియు, హనుమంతునిచే జావకుండ రాక్షస స్త్రీలఁగాపాడుటచే నుపేయత్వము (స్వతంత్ర రక్షణశక్తి) గలదనియు, రామాయణము వలన నెఱుంగవలసిన విషయము. రామచంద్రమూర్తి యందును నీ రెండు శక్తులు గలవు. ఇది సారాంశము.

{ ౫౯-వ సర్గము. హనుమంతుని సీతాదేవిని దోడ్కొని వచ్చి
శ్రీరాముని దర్శించుట యుక్తమని చెప్పుట. }

మ. అని సర్వంబు వచించి జానకి మహాత్మ్యార్థప్రశీలంబుచే
నినసంభూతుని సంభ్రమంబు రఘువంశశేషప్రయత్నంబు గాం
చెను సాఫల్యము, నాడు చిత్తమొ సదా + చింతించెడిన్ జానకీ
వనజాతాయతలోచనాప్రవణమై + భాషించితిన్ సత్యమున్. ౧౩౧౮

అర్థములు. మహా+అత్యర్థ+ప్ర+శీలంబుచే = మిక్కిలి గొప్పదై శ్రేష్ఠ
మైన పాతివ్రత్యముచే, ఉత్త శీలము కాదు. ప్రకృష్టశీలము కాదు-అత్యర్థప్రకృష్ట
శీలముగాదు. మహాత్మ్యార్థ ప్రకృష్టశీలము - సంభ్రమము = త్వర, ఉత్సాహ మని
భావము. జానకీ వనజాయతలోచనా = కమలములవలె దీర్ఘము లైన కన్నులు గల
సీతాదేవియందు, ప్రవణమై=భక్తిగలదై, ఆసక్తిగలదై - మిట్టనీళ్ళు పల్లమునకుఁ
బోవుచున్నట్లు పోవునదియై, విషయముతోఁ గూడినదై - ప్రవణశబ్దమున కిన్ని యర్థ
ములు గలవు. అన్నియు నిచ్చట నవ్వయించునవియై యున్నవి. సీతాదేవి విషయ
మున హనుమంతుని మనస్సు ఈ విధము గలదయ్యెను. అనగా సీతాదాసుఁ డయ్యె
నని భావము.

తాత్పర్యము.

శ్రీరామచంద్రమూర్తి యనుగ్రహము చేతను, మీ శేజోవిశేషము చేతను
నా వంతునకు మీరు పెట్టిన కార్యము సీతను జూచి వచ్చుట యను దానిని లంకలో
నింతమాత్రము చేసివచ్చితిని. తక్కిన కార్యము మీవంతు సుగ్రీవుని సీతా
స్వేషణమందుఁగల యుత్సాహము, రామచంద్రుని ప్రయత్నము, ఈ రెండును
సీతాదేవి యొక్క మహాపాతివ్రత్యమహిమాతిశయముచే ఫలించినవి. వారిరు
వురి కార్యములు నెఱవేఱినవి. నామనస్స వికసించిన కమలమును విడిచి తుమ్మెద
యెల్లు రాదో యట్లు సీతాదేవిని విడిచి రాక యొక్కడికే పోవుచున్నది. ఇట్లు
నా జన్మము సఫల మైనది. ఉన్న దంతయు యథార్థముగాఁ జెప్పితిని.

చ. అలఁతిగ నెంచఁ బోకుఁడు సు+రారివిభున్ దశవక్త్రునిం దపో
బలమున లోకముల్ నిలుప + బాధతరాగ్రహ మెత్తి యన్నిటిన్
బెలుచ దహింపఁ జాలెడిఁ బ్ర+వృద్ధుఁడు సర్వవిధాల, జానకిన్
బలిమిని దాకియుం జెడమి + వానితపోగరిమంబునం జుడి. ౧౩౧౯

అర్థములు. అలఁతిగన్ = అల్పునిగ, బాధతరాగ్రహ మెత్తి = మిగులఁ
గోపాతిశయము పూని, బెలుచన్ = త్వరగా, ప్రవృద్ధుఁడు = మిగుల గొప్పవాఁడు,
తపోగరిమంబునన్ = తపస్సుయొక్క గొప్పతనముచే, 'గురు' శబ్దమునకు ఇమనిచ్
ప్రత్యయము చేర్చగా గరిమ యయ్యె.

తాత్పర్యము.

నేను చెప్పిన దానిని బట్టి రావణుడల్పుడు, సులభ సాధ్యుడని తలపవలదు. వాని తపోబలముచేత లోకముల నిలుపను, కోపించి సంహరింపను గూడ సర్వ విధాల గొప్పవాడు. జానకిని దాకి వాడు దగ్గుడు కాక యుండుట వాని తపోబలము చేతనే సుమా.

క. జానకి కోపమే పూనిన, మానక యొనరించుదాని • మఱి దహనుండున్

బూని కరంబున వంటిన, దా నొనరుప జాలఁ దింత • తథ్యము సుందీ! ౧౩౨౦

తాత్పర్యము.

ఓయీ యాంజనేయా! సీతాదేవి మహాపత్నివ్రత యంటివి. అట్టి పత్నివ్రతను బలవంతముగఁ దాకి రావణుడు తన తపోబలముచేత జెడక యున్నాఁ డంటివి. అట్లైన నామె తపోమహిమ కన్న, వాని తపోమహిమ గొప్ప దయ్యెడ గదా. అట్టి వానిని రాముఁ డేమి చేయఁగలఁడు? సుగ్రీవుఁ డేమి చేయఁగలఁ డందు రేమో. అట్టి సందేహముతోఁ బనిలేదు. రావణుని దురభిప్రాయము వంటి దురభిప్రాయము గలవాడై మఱి యొకఁడు బలాత్కారముగఁ దాకి యుండెనా యామె సంకల్పము లేకయే యగ్నిని దాకిన మిథుతయై యుండును. వాని తపస్సుచే నట్లు గాలేదు. ఏ లంకురా? నాని విషయమున నప్పు డామె కోపించినది కాదు. ఆమె కోపమే తెచ్చుకొనెనా యా కోపముచేయు పనిని నగ్నిహోతుఁడు మన చేతితోఁ దాకినను జేయజాలఁడు. అగ్నిహోతుఁడు రావణాసురుని కొంపకాల్పుఁ గలిగెను గాని సీతాదేవి యందు చేట్టును గాల్పుఁగలిగెనా? సీతాదేవి రావణుని దాన్త ప్రత్యక్షముగఁ జెఱుపరాదని సుకల్పించి యున్నది. కావున వాడు జీవించి యున్నాఁడు?

చ. జరిగిన దేమొ చెప్పితిని • జాంబవదాదుల సమ్మతిన్ వృషా

భరణము రామచంద్రుఁ గన • భావ్యము జానకిఁ దెచ్చి, రావణున్

బరిజనయుక్తు నే నొకఁడ • పట్టి వధింపఁగఁ జాలుదున్ వనే

చరవసులార! మీరలును • సాయము వచ్చినఁ జెప్ప నేటికిన్? ౧౩౨౧

తాత్పర్యము.

లంకలో జరిగిన వృత్తాంతము నంతయుఁ జెప్పితిని. ఇంక జరుగవలసినదేమో యాలోచింపుడు. నా యభిప్రాయమున జాంబవంతుఁడు మొదలగువా రంగీకరించిన యెడల సీతాదేవిని దెచ్చి రాజ్ర కేఱుఁడగు రామచంద్రమూర్తిని మనము చూడఁ జోవుట బాగు. ఆమె యిక్కడ దుఃఖించు చుండుట, ఆ వార్త చెప్పిన రామ చంద్రమూర్తి యక్కడ దుఃఖించుట, దానిని మనము బేదలవలెఁ జూచుచుండుట సరిగాఁ దోపలేదు. రావణుని వాని పరివారమును నే నొకఁడ నే చంపఁగలను. ఇంక మీరుకూడఁ దోడ్పెట్టిరా చెప్పవలసిన పనియేమిలేదు. మిగుల సులభముగ

గార్య మగును. మనము రావణుని జంపి నీతను దెచ్చితిమేని రామచంద్రుని కపక్షీర్తిఁ
రాదా యందు రేమో - రాదు. సేవకులు కార్యము చేసిన ప్రభువు కీర్తి పొందును
గాని, సేవకులు చేయవలసిన కార్యముకూడ ప్రభువు చేయవలయునా? సేవకులకు
సాధ్యము కానిది ప్రభువు చేయవలెను. అన్నియుఁ బ్రభువే స్వయముగఁ జేసికొనునేని
సేవకులతోఁ బనియేమి? ఈ కార్యము మనవలన నగునా యందు రేమో.

క. శూరులుఁ గృతాస్త్రులును గడు, వీరులుఁ గృతమతులు మఱియుఁ విజయైషులు దు
ర్వారబలయుతులుఁ బ్లవగులు, మిరలు బాసటఁగ లంకఁ మీటనె దివికిన్ !

అర్థములు. కృతాస్త్రులు=అస్త్రములను దెలిసినవారు, కృతమతులు=చక్కని
బుద్ధి యాలోచనము గలవారు-విజయైషులు=గెలుపుకొనఁ గోరిక గలవారు. దుర్వార
బలయుతులు = వారింపరాని బలముతోఁ గూడినవారు, ప్లవగులు = ఈ సముద్ర
మును దాటఁగలవారు, (౨) ప్లవగులారా యని సంబోధనముగనైన గ్రహింప
వచ్చును. బాసటఁగ = తోడుపడఁగ.

తాత్పర్యము.

మిరందఱు శూరులు, అస్త్రజ్ఞానము గలవారు, మిగుల వీరులు, బుద్ధిమం
తులు, జయముఁ గొనఁ గోరిక కలవారు, వారింపరాని బలముగలవారు, దాట శక్తి
గలవారు. ఇట్టి మిరు తోడై వచ్చెద రేని లంక నాకాశమున కెగరఁ జిమ్మనా.

సీ. సహపృథ్వు సానుజఁ పైన్యసమేతుని, రావణు నొకఁడ సంఘ్రామమునను
బొరిపుచ్చ నేర్తునుఁ హరిహయజిత్తుని, బ్రాహ్మ మైంద్రంబునుఁ రాద్రవారు
కాద్యస్త్రముల నెల్లఁ హాననంబుఁ జేసెద, నందఱుఁగాని మృతంబి రేని
నా మరసిడి నిరంతర శైలవృష్టికి, నమరులు నీలుదుఁ రసురు లెంత

ప్ర. వనధి నేల దాటివచ్చిన వచ్చును, మఱియు వణఁక వణఁకుఁ మందరంబు
గాని జాంబవంతుఁ గదలింపనేరదు, సంగరంబునందుఁ శత్రుసమితి. ౧౩౨౩

తాత్పర్యము.

రావణుని కొడుకులతోఁ దమ్ములతో సేవలతో నే నొకఁడనే యుద్ధమందుఁ
జంపఁగలను. ఇంద్రజిత్తు బ్రహ్మస్త్రము - ఇంద్రాస్త్రము-రాద్రాస్త్రము- వారుణా
స్త్రము లోనగు వానినెల్ల నాశము చేసెదను. ఇట్లు చేయుటకు మీ సమ్మతి
గావలెను. మీ యంగీకారము లేమిని గదా యూరక వచ్చితిని. నేను రాలవాన గురి
యించితి నేని దేవతలు చత్తురు. రాక్షసు లేమి లెక్క? సముద్రము చెలియలి కట్ట
దాటి వచ్చిన రావచ్చును. మందరము వణఁకిన వణఁకును గాని జాంబవంతుని
శత్రుసమూహము యుద్ధమునఁ గదలింప నేరదు.

సీ. అసురసంఘములఁ బేరై నవారిని జంపఁజాలు నొక్కరుఁడ యావాలిసుతుఁడు
పనసనిలుర జవఃపటిమను ను గ్గగు, మందర మాశరఃబృంద మెంత

మైందద్వివిదులతో • మార్కానఁగలవారి, యక్షగంధర్వోరగాళి నైన
 వ్రేల్వించి యొక్కని • వెదకి చెప్పుడు చూత, మేనెఱింగిన యంతఃలోనలేడు
 ఆ బ్రహ్మవరముఁ గన్న పరమబలాధికు, అమృత మానినార • లాశ్వినేయ
 గౌరవార్థముగను • గమలసంధవుఁ డవధ్యత్వ మిచ్చె వీరికనఘులార! ౧౩౨౪
 తాత్పర్యము.

ఆ రాక్షసుల గుంపులోఁ బ్రసిద్ధమైన వారి నెల్ల నీ యంగదుఁ డొక్కఁడే
 చంపఁగలఁడు. పనసుని, నీలుని, వేగతిశయమునకు మందరమైనను జూర్ణమగును.
 రాక్షసు లగుట చెప్పనేల? మైంద ద్వివిదులతో నెదిరించి పోరగల వారిని యక్షు
 లందు గంధర్వులందు పన్ను గులందుఁ గలరేమో వెదకి చెప్పుడు. నాకుఁ దెలిసి
 నంతలో లేడు. వీరు బ్రహ్మవరముచే బలవంతులు. అమృతమును ద్రావినారు. అశ్వినీ
 దేవతల గౌరవార్థము వీరికిఁ జావు లేకుండ బ్రహ్మ వర మిచ్చెను.

క. వరగర్వంబున వీరలు, సురవరసంఘముల గెల్చి • సురఁ గ్రోలిరి యా
 శరవిసరముఁ జేరికి గొం,దురె యుద అటుండ నిండు • దోర్దర్పఘనుల్. ౧౩౨౫
 తాత్పర్యము.

తక్కిన బలవంతులమూట యటుండనిండు. వీరు వరగర్వముచే దేవతా
 సమూహముల గెల్చి యమృతమును ద్రావించి. ఇట్టి వీరు రాక్షసులను లక్ష్యపెట్టుదురా.

క. లంకాపురమెల్ల, నిరాతంకంబుగఁ గాల్చి బూడిదం జేసితి ని
 శృంగంబుగ నామంబుల, చింకంబుగ నెల్ల యెడలఁ • బేర్కొంటిఁ జాడి. ౧౩౨౬
 అర్థములు. నిరాతంకంబుగన్ = నిర్భయముగ.

తాత్పర్యము.

నిర్భయముగ లంకాపట్టణ మంతయుఁ బూడిద యగువఱకుఁ గాల్చితిని. సందే
 హము లేకుండ పేర్లను అన్ని తావులఁ జెప్పితిని. ఏమి చెప్పితి నందురా.

చ. జయము జయంబు రామునకు • సారపరాక్రమధన్యమూర్తికిన్
 జయము జయంబు విద్విషదఃసహ్యతరస్వి సుమిత్రపట్టికిన్
 జయము జయంబు దాశరథి • సంపరిపాలిత కీశభర్త కా
 యయమతి సూర్యసూతికి మహాద్భుత విక్రమ కీర్తిశాలికి. ౧౩౨౭

తాత్పర్యము; చూడు, ౧౦౩౪—౧౦౩౫.

క. కోపలరాజేంద్రునకున్, దాసుఁడ హనుమత్సమాఖ్యఁ • దనరినవాఁడన్
 నే సుతుఁడ మాగుతున కని, వాసిగ నెల్లనను వినఁగఁ • బలికినవాఁడన్. ౧౩౨౮
 తాత్పర్యము.

నేను శ్రీరామచంద్రమూర్తికి దాసుఁడను. నా పేరు హనుమంతుఁడు. నేను
 వాయుపుత్రుఁడను అని యందఱు వినునట్లు చెప్పి వచ్చినాఁడను గాని రహస్య
 వ్యాపార మేమియు లేదు.

✓ — హనుమంతుడు కపులకు సీతాదేవి స్థితిని దెలుపుట —

క. అనుపమశీలనతీమణి, వనజాంబక ఖలు నశోకః వని శింశుప నీ

డను దుఃఖించుచు నున్నది, మన మెరియదె యామెపాలు * మది స్ఫురియింపఁ.

అర్థములు. అనుపమశీలనతీమణి = అసమానమైన పతివ్రతలలో శ్రేష్ఠురాలు - దీనిచే నామె గుణము చెప్పబడెను. వనజాంబక = కమలము వంటి కన్నులు గలది - దీనిచే నామె సౌందర్యము చెప్పబడెను. ఇల్లు గుణము, రూపము రెండు చెప్పబడెను. ఖలు = దుష్టుడగు రావణుని యొక్క - ఎరియదె = మండదా ?

తా త్ప ర్య ము.

గుణమునం దా పరమపతివ్రతలలో నాయకమణి - సౌందర్యమునందా కమలములవంటి కన్నులు గలది. ఇల్లుత్తమ గుణము, ఉత్తమ రూపము గలది. శిష్టుడు గాడు. దుష్టుడగు వానియొక్క - మేడలలోఁ గాదు. అశోకననములో, శలవృక్షము గాదు. ఇరుగుడుచెట్టునీడ దుఃఖించు చుండఁదగినదా? అది జ్ఞప్తికిఁ దెచ్చుకొనినచే నా మనస్సు మండిపోవుచున్నదే. ఇక మీరు చూచియుండిన నేమై యుండుగో. ఎంతో రాతిగుండెవాడను గావున నిబ్బరించుకొనితిని. నే నింత దూర మొత్తి చెప్పట కిది కారణము.

క. దానవతరుణీవృత యై, జానకి వారిదవిలీనః శశిలేఖ యనన్

దీన యయి కాంతి దొఱఁగియు, మానసమున సరకు గొనదు * మానవభోజన్.

అర్థములు. దానవ తరుణీవృతయై = రాక్షస స్త్రీలచేఁ జట్టబడినదై, వారిదవిలీన = మేఘముచే మఱుగుఁ పఱుపఁబడిన, శశిలేఖ = చంద్రలేఖ.

తా త్ప ర్య ము.

రాక్షస స్త్రీలచేఁ జట్టకొనఁ బడుటచే మబ్బుచే మాటువడిన చంద్రరేఖవలెఁ గాంతిహీన యయి శోకించుచుండియు సీతాదేవి యా రావణుని మనస్సునందు లక్ష్యము సేయదు.

తే. ఆత్మనాయకునందు నేకాగ్రవృత్తిః, జిత్తమును నిల్పి నిర్జరః సత్తముపయి

నల పులోమజ యట్టులఁయధికర క్తయగుచు శ్రీరాము ధ్యానించుననవరతము.

అర్థములు. నిర్జరసత్తముపయి = ఇంద్రునిమీఁద, అధికరక్త = మిక్కిలి యనురాగము గలది.

తా త్ప ర్య ము.

ఇంద్రునియందు శచీదేవివలెఁ దన భర్తయందు నేకాగ్రమైన మనోవ్యాపారముచే మనస్సును నిలిపి యనురాగము గలదై సీతాదేవి సర్వదా శ్రీరామచంద్ర మూర్తిని ధ్యానించుచున్నది.

ఉ మాసిన యొంటిచీరను దుఃమారమునం దను వెల్ల బ్రుంగ నీ

తాసతి దుఃఖభారవశః తం దపియించుచుఁ బ్రాణనాథువై

నాసను రక్కెసల్ బెదరు*లాడంగ వ్రేలెడు నొంటివేడితో
గాసిని గుండెడిం, దలపఁగాఁ గడుపెల్లును మండిపోయెడిన్.

౧౩౩౨

అర్థములు. బ్రుంగన్ = మునుఁగఁగ, దుఃఖభారవశతన్ = అధిక దుఃఖము
నకు లోపడి, రక్కెసల్ = రాక్షసస్త్రీలు.

తాత్పర్యము.

మాసిన యొంటి కట్టుచీరతో నుత్తరీయమైన లేక, దుమ్ములో మునిగి
దుఃఖాతిశయముచే దపించుచు నీతాదేవి భర్తను జూడఁగల నను నాశచే రాక్షస
స్త్రీలు బెదరింపు మాటలను చెప్పినను వ్రేలాడు నొంటి జడతో మిగుల శ్రమపడి
దుఃఖించు చున్నది. అది తలఁపునకు వచ్చిన కడుపు మండు చున్నది.

ఉ. చూడఁగ గుండె రుల్లు మను * సోకు నెలంతలు భీతిగొల్పుఁ ద
న్నాడఁగ, వల్లభా ! యచుచు * నాతని సేమముఁ గోరి దీన యై
వాడి దురంతశోకమున * వ్రాల ధరాస్థలి దుష్టరాక్షసా
క్రిడమునందుఁ గంటిఁ గలికిం జలికారున తూఁడుఁ బోలగన్.

౧౩౩౩

అర్థములు. సోకు నెలంతలు = రాక్షసస్త్రీలు- అక్రిడము = ఉద్యాన
వనము- చలికారునన్ = మంచుకాలమందు- తూడనన్ = తామర తూడువలె.

తాత్పర్యము.

* చూచిన మాత్రము చేతనే గుండెలు రుల్లనించు వికారరూపములు గల
రాక్షసస్త్రీలు తన్ను భయపెట్టు మాటలాడఁగా నాధా యచుచు నాతని సేమము
గోరి దుఃఖించుచు వెలవెలఁ బొడిస ముఖముతో తేజస్సుమాసి నేలఁబడియుండఁగా
రాక్షసుని యుద్యానవనమందు నీతాదేవిని మంచుకాలమునాటి తామరతూడువలె
నుండు దానిని జూచితిని.

ఉ. వచ్చెడికాడ లేదు నృప*వల్లభుఁ డీయెడ, కి సురారినిన్
నచ్చఁగ రాదు, వానివల*నం జెడ నొల్లను, గాన నిప్పుడే
చచ్చుట మే లటంచును భృ*శంబుగ నిశ్చితచిత్త యైన యా
నచ్చరితాగ్రగణ్య కోక*చందమున న్నది నమ్మఁ బల్కితిన్.

౧౩౩౪

తాత్పర్యము.

రామచంద్రమూర్తి యిచ్చటికి వచ్చుమార్గము కనఁబడలేదు. రావణాసురుని
నమ్మ రాదు. ఎప్పుడు చంపునో యేమో. వానివలనఁ జచ్చుట నా కిష్టము గాదు.
కావున నీ పాపాత్మునిచేతఁ జచ్చుటకంటె నా యంతట నేనే యిప్పుడే చచ్చుట
మేలని దృఢ నిశ్చయముగల యాపత్రివ్రతా శిరోమణికి నే నేదో యొకవిధముగా
నమ్మఁబలికితిని.

క. ముచ్చటలను సవ్యార్థము, లచ్చపలాక్షికిని జెప్ప * నగచరపతితో

నచ్చుటఁ జెల్లి హృదీశున, కచ్చుపడుట కబ్జనేత్ర * హర్షం బందెన్.

౧౩౩౫

తా త్పర్యము.

సీతాదేవి యనెను. సంభాషించునపుడు అన్నివిషయము లామెకుఁ జెప్పఁగా వానరరాజుతో శ్రీరామచంద్రమూర్తికి మైత్రి కుదిరిన దానికి సీతాదేవి మిగుల సంతోషించెను.

ఉ. ఆమె మహానుభావతను • నామె యశుల్య పతివ్రతంబునం

దామసుందైన యా యసురఃనాయకుఁ డింతెగుఁ జాక తక్కుటన్

భూమి మహాత్ముఁ డే యనఁగఃబోలును, వానిని రూపు మాపఁగా

రాముఁడు సంగరస్థలిని • గ్రాలఁ గలందు నిమిత్తమాత్ర మై.

౧౩౩౬

అర్థములు. మహానుభావతను = మాహాత్మ్యముచేత, అశుల్య పతివ్రతంబునన్ = అసమాన మైన పాతివ్రత్యము చేతను-తామసుఁడు = విశేషముగఁ దమోగుణము కలవాఁడు, చాక = చావక, తక్కుటన్ = మిగిలి యుండుటచే, నిమిత్త మాత్రము-కుమ్మరవాఁడు కుండలఁ జేయుట యందు మన్ను ఉపాదానము, కుమ్మరి నిమిత్తము - అట్లులే రావణవధయందు రామచంద్రమూర్తి నిమిత్త మగు చున్నాఁడు. ఆయనచే నా పని చేయించు కారణము సీతాదేవి యగు చున్నది. ఆమె స్వయముగా రావణుని జంపెనేని వీరపత్ని యను పేరు రాదు. అగస్త్యభాత యన్నట్లు లాయనకు సీతాపతి యని పేరు వచ్చును. అది యాయనకు నవమాన కరము. కావున భర్త చేతనే రావణుని జంపించి యా కీర్తి యాయనకు వచ్చునట్లు చేసి యిటువంటి వాని భార్య యనిపించుకొన వలె నని యా యమ వ్రతము. కావున నామెయే చంపలేదు, గాని శక్తిలేక కాదు. దీనివలన స్త్రీలు శక్తిమతులైనను బురుషులు చేయఁదగు కార్యములు తాము చేయఁగలిగి యున్నను మగ లకుఁ దోడుపడి వారిచేఁ గార్యము చేయింప వలయును. గయ్యాళిగంగమ్మలై మగ వారి కపకీర్తివచ్చు విధముగ వారి సమ్మతిలేక వ్యవహరింప రాదని యేర్పడుచున్నది.

తా త్పర్యము.

ఆమె మాహాత్మ్యము చేతను అసమానపాతివ్రత్యము చేతను తామసుఁడైన రావణుఁడు చచ్చి దుర్మరణము పాలుగాకుండుటచే మహానుభావుఁడే యనఁదగు. వానిని చంపుటయందు యుద్ధమున రామచంద్రమూర్తి నిమిత్తమై యన్ని కార్యము లాయనయే చేయఁగలఁడు. ఆ కారణమున నామె వానిని శపింపక యూరకున్నది.

తే. సహజముగ సీత తన్వంగి • సాధులార !

యందుఁ దా భర్తృశోకతా • వార్ధిత యయి

పాడ్యమిని బలియించెడిఃవాని చగువు

పగిడిఁ గృశియించి యున్నది • ప్రభ కొలంగి.

౧౩౩౭

అర్థములు. తన్వంగి = తను+అంగి=సన్నని దేహముగలది, భర్తృశోక తాప+అర్ధితయయి=మగని విడిచిన శోకమవలనఁ గలిగిన తాపముచే బాధపడి.

తా త్పర్యము.

సాధులారా ! నీతాదేవి సహజముగ సన్నని దేహము గలది. అం దిప్పుడు మగని విడిచి యుండుట వలనఁ గలిగిన శోకబాధచే బాధ్యమినాఁడు చదువువాని చదువువలె క్షీణించి యున్నది.

తే. నీత యీ రీతి లంకలోఁ జిక్కిన వసి
గోడు గుడుచుచు నున్నది • పాడి యరసి
దాసికిని మాఱు సేయంగఁ దలఁప రయ్య
యనినఁ దారాతనూభవుఁ డనియె నిట్లు.

౧౩౩౮

అర్థములు. పాడి = ధర్మము.

తా త్పర్యము.

నీతాదేవి యీ విధముగ లంకలో బాధపడుచు శుష్కించి యున్నది. దీనికి ప్రతిక్రియ యేమి చేయుట న్యాయ్యమో యాలోచింప వలసినది. అనఁగా నంగదుఁ డిట్లనియె.

— • { ౬౦-వ సర్గము. అంగదుఁడు నీతాదేవిని దోడ్కొని } • — ✓
వచ్చుటకు సమ్మతించుట.

ఉ. దంటలు మీరు శౌర్యమున • దానవదేవభుజంగ పాశులన్
జంటలు లేరు మీకుఁ బ్లవనంబున, నిట్టిరు రిత్త కేల వా
ల్గంటులమిన్న లేక చనఁ • గార్యమె! రామునిఁ జేరి జానకిన్
గంటిమి, తోడితేర; మనఁగాఁ దగునా మిమునంతవారికిన్!

౧౩౩౯

అర్థములు. దంటలు = సమర్థులు-జంటలు=సమానులు; ప్లవనంబునన్ = దాటుటయందు - రిత్త కేల = ఉత్తచేతులతో - వాల్గంటులమిన్న = స్త్రీరత్నము - తోడితేరము = పిలుచుకొని వచ్చినవారము గాము.

తా త్పర్యము.

శౌర్యము నందు మీరు సమర్థులు- దానవులందు దేవతలందుఁ బన్నగులందు దాటుటయందు మీకు సమానులులేరు. ఇట్టి వారుత్త చేతులతో నీతఁడేక పోవుట తగునా యాలోచింపుఁడు. పోయి నీతను జూచితిమి, పిలుచుకొని రాలేదని మీయంతటి వారనవచ్చునా !

ఉ. వీరుఁడు గాబ్బుపట్టి హతవీరముఁ జేసె సురారివారమున్

గారియ మవ్య మేమి గలుగంగ గలఁ దుర్విజఁ దెత్తి మన్న నా

వీరుని జాంబవంతుఁడు సువిశ్రుతశౌర్య! భవత్సమూహయున్

దీ రగు, నైన రాఘవు మతిం జనఁగాఁ దలపోయుమీ యనన్.

౧౩౪౦

అర్థములు. హతవీరము = చచ్చినవీరులు గలది - కారియము = పని - భవత్సమూహయున్ = నీ యాలోచన కూడ - తీరగున్ = చక్కఁగానే యున్నది.

తా త్పర్యము.

వీరుడు హనుమంతుడు లంకలోని వీరుల జంపినచ్చెను. ఇత మన మచ్చటికి బోయి చేయదగిన కార్యము సీతను దెచ్చుట తప్ప మఱి యేదియు లేదు. కావున మనము పోయి సీతను దెత్త మనఁగా జంబవంతుడు ప్రసిద్ధకార్యముగల యంగదా! నీ యాలోచన బాగుగనే యున్నది కాని రామచంద్రమూర్తి యభిప్రాయము తెలిసికొని యాయన యెట్లు చెప్పిన నట్లు చేయవచ్చును. ఆ విధముగ నాలోచింపుమని చెప్పఁగా.

—౬౧-వ సర్గము. కపులు కిష్కింధకుఁ బోవుమార్గమున మధువనంబుఁ జూచుట. —

క. సరి సరి యని రంగదక్షిణ సూనులు నున్నవారు * శాఖామృగముల్

పరిమమతి వాయుజపుర, స్పరము మహేంద్రాద్రిఁ బాసి * చయ్యనఁ జనగన్.

అర్థములు. ఉన్నవారు = తక్కినవారు, వాయుజపురస్పరము = హనుమంతుడు ముందుగాఁ గలది.

తా త్పర్యము.

అంగమఁడు హనుమంతుడు తక్కిన వానరులు ఈ యాలోచన బాగున్నది, బాగున్నదని యంద అంగీకరించిరి. అంతట నందఱు హనుమంతుని ముందుంచుకొని మహేంద్ర పర్వతము విడిచి పోఁగా.

సీ. మేదిమందరసముల్ * భూరిగజాభులు, మార్తండపథ మెల్ల * మాటుపఱుచు

నట్టులు వ్యాపించి * యాంజనేయుని దమ, దృష్టులచే నహి * యుచునట్లు

కనురెప్ప నెట్టక * కాంచుచు నాతని, గొనియాడుచును స్వామి * పనిని దీర్చి

నార మున్నదమున * వారక ప్రియభాష, ణంబును జేయు చ * ననన్యచిత్తి

అ. వృత్తి యుద్ధమునకు * వేడుక సేయుచు, రామసాహ్యమునకు * రాగపడుచు

మింటనేగి కనిరి * కంటికిఁ బండువో, మధువనంబు మిగుల * మంజులంబు. ౧౩౪౨

అర్థములు. భూరిగజాభులు = పెద్ద యేనుఁగులతో సమానులు - అనన్యచిత్తవృత్తి = ఇతరాలోచన లేక - మంజులంబు = అందమైనది.

తా త్పర్యము.

మేరు పర్వతముతోను మందరపర్వతముతోను, సమానమైన మెత్తుగలవారును, పెద్ద యేనుఁగులవలె బలసినవారును నగు వానరులు ఆకాశమును మఱుఁగు పఱుచు నట్టులు వ్యాపించి యాంజనేయుని తమ దృష్టులచే మోచికొని పోవుచున్నారాయను నట్లు తెప్పలార్పక తమ చూపు లాయనమీదనే యుంచి యాయనను బొగడుచు స్వామికార్యమును నెఱవేర్చితి మను నధిక సంతోషమున ప్రియములైన మాటలాడుచు యుద్ధము చేయుటయందే తమ మనస్సులు నిలిపి దానికై యుత్సాహపడుచు రామచంద్రమూర్తికి నెప్పుడు సాహాయ్యము చేయుదుమా

చేయుదుమా యని దాని యందాసక్తి గలవారై యాకాశమునఁ బోవుచు మార్గమునఁ గంటి కింపై యందమైన మధువనంబుఁ జూచిరి. మహేంద్రపర్వతమునకు లంకకుఁ గల దూరమునకంటె మహేంద్రపర్వతమునకుఁ గిష్కింధకు నెక్కువ దూరము గలదు. అట్లు బుండియు నందఱు వానరు లాకాశమున నెగిరి వచ్చినవారే. సముద్రము చాటు విషయమున నందఱు వెనుకంజ వేసినారే. ఈ విషయము కిష్కింధా కాండమునఁ జర్చితము.

ఉ. నందనసన్నిధిం బయి యనంత ముదావహమై ద్రుమావళి

సుందరవల్ల రీనికరశోభితమై సకలాప్రధృష్యమై

యందము మీఁఁగా దధిముఖాఖ్యుఁడు సూర్యుఁడ మేనమామ దా

నందు వసించి కాచు నెపు డర్కజముల్కర మద్ది గావునన్.

౧౩౪౩

అర్థములు. నందన సన్నిధిము = ఇంద్రుని నందనోద్యానముతో సమానము. అనంత ముదావహము = అపరిమిత సంతోషమును గలిగించునది. ద్రుమావళి = చెట్లవరుసల చేతను. సుందర వల్లరీనికర = అందమైన తీగల సమూహము చేతను. శోభితమై = ప్రకాశించునదియై - సకలాప్రధృష్యమై = ఎట్టివారికిఁ జెఱుప నసాధ్యమై. అర్కజముల్కరము = సుగ్రీవునకు సంతోషకరము.

తా త్పర్యము.

ఇంద్రుని నందనవనముతో సమానమై - యపరిమిత సంతోషము గలిగించునదియై, చెట్లవరుసలచేతను, అందమైన తీగల గుంపులచేతను ప్రకాశించునదియై యెట్టివారికినిఁ జెఱుపరాని దైన యా మధువనమును సుగ్రీవుని మేనమామ దధిముఖుఁడనువాఁడు అందే కాపుర ముండి సుగ్రీవున కది సంతోషకరము గావునఁ గావలె కాచుచుండును.

క. దానిం గని క్రోతులు మధు, వానం దనుకించి కొమరు నంగను వేడక

లోనం జన నిమ్మన యతఁ, డాననె గపివృద్ధవిధిజు లామోదింపన్.

౧౩౪౪

అర్థములు. మధువు = తేనె. ఆనన్ = త్రాగుటకు. తనుకించి = త్వర పడి. కొమరు = కుమారుని. కపివృద్ధవిధిజులు = వానరులందుఁ బెద్దవారు జాబనంతుఁడు; ఆమోదింపన్ = అంగీకరింపఁగా.

తా త్పర్యము.

ఆ వనమును జూచి క్రోతులు తేనెఁ ద్రావఁ దొందర గలవారై యువరా జగు నంగనుని మమ్ములోపలికిఁ బో నిమ్మని ప్రార్థింపఁగా దానిని పెద్దవానరులు, జాంబ వంతుఁడు నంగీకరింపఁగా నాయన సరి పొండని చెప్పెను.

— కవులు మధువనంబుఁ జొచ్చుట. —

క. యువరా జనుమతి సేయఁగ, నవనీరుహచారు లెల్ల హర్షరసావే

శవివశు లై నృత్యంబుల, వివిధంబులుగాఁగఁ జలిపి వెను జొచ్చి వనిన్.

౧౩౪౫

అర్థములు. అవనీరుహచారులు = వానరులు - హర్షరసావేశవివశులై = సంతోషరసము ఆవేశించుటచే దేహములు తెలియనివారై.

తాత్పర్యము.

లోపలికిఁబొం దని యువరా జంగీకరింపఁగా వానరు లందఱు సంతోషముచే దేహములు తెలియక నానావిధముల నృత్యములు చేసి లోపలఁ బ్రవేశించిరి.

మానిని. ఆడెడువారును వేడెడువారును * హాయిగఁ బాడెడివారును నై
వీడెడివారును గూడెడువారును * వేడుక లాఁగులు వేసెడు వా
రోడెడువారును గూలెడివారును * నూఁగెడివారును మీసములన్
దీడెడువారును దాఁబడువారును * దేఁకెడివారును నైరి కపుల్. ౧౩౪౬

తాత్పర్యము.

సృష్టము.

సీ. కొనకొమ్మనొక్కటిఁక్రోతియొక్కఁడూఁచి, పెఱకొమ్మమీఁదఁగుఁప్పించియెగసె
శాఖ యొక్కటినుండిఁసరగున నిల దూఁకి, గొబ్బున వేటొక్కఁకొమ్మ కెగిరె
బైకొమ్మపై నుండిఁ పడుచుఁగ్గిఁగొమ్మను, నొకకేలగ్రహియించిఁయూఁగునొకఁడు
కొమ్మలలోఁ దాఁగి * క్రోతియొక్కఁడు సేరఁ, దటుకునఁ బైపడిఁతఱుమునొకఁడు

ఆ. ఒక్కఁ డెక్కిరించు * నొక్కఁడు డిగిలించు
నొకఁడు కొక్కిరించు * నొకఁడు కూయు
నొకఁడు కిచకిచ మను * నొక్కఁడు గికురించు
నొకఁడు లాఁగు వేయ * నొకఁడు లాగు. ౧౩౪౭

అర్థములు. కికురించు = మోసగించు - ఇగిలించు = పండ్లు వెళ్ళఁబెట్టు.

తాత్పర్యము.

సృష్టము.

ఉ. పాడుచు నుండ నొక్కఁడు * పైపడి నవ్వు నొకఁడు నవ్వుచో
నేడుచు చేగు వే టొరుఁడు * నేడువ నొక్కఁడు వెక్కిరించుచున్
జూడఁగఁబోవు నాతనిని * సొంపు బలే యని కొక్కిరించుచున్
గూడఁగఁ బోవు నాతనిని * గ్రోతి మ టొక్కఁడు నవ్వుటాలకై. ౧౩౪౮

అర్థములు. నవ్వుటాలకై = నవ్వులాటకై.

తాత్పర్యము.

సృష్టము-

క. ఈ విధి నిచ్చఁ జరించుచు, ద్రావఁగఁ దేనియలు తృప్తి * దవరనివాడున్
వావిరి మత్తైక్కనివాఁ, డా వనచరపై న్యసమితిఁయం దదిది గవన్. ౧౩౪౯

అర్థములు. సమితి = సమూహమందు.

తా త్పర్యము.

ఈ ప్రకారము యథేచ్ఛముగాఁ దిరుగుచుఁ దేనెలు త్రాగి తృప్తిపడనివాఁడు, బాగుగ మత్తైక్కనివాఁడు ఆ వానర సేవలలో నొక్కఁడైన లేఁడు.

క. ఈ రీతి భాతి వీఱఁగ, నారామముఁ గలఁచి డులిచి • యచ్చటిపండుల్

గోరంబుగఁ గూలిచి ద్రుమ, వారంబులఁ బెల్లు రేఁగి • వానరు లున్నన్. ౧౩౫౦

అర్థములు. భాతి = కాంతి. డులిచి = పడఁగొట్టి. ద్రుమవారంబులన్ = చెట్ల సమూహములను, గోరంబుగన్ = కనుటకు వెగటు పుట్టునట్లు-ఘోరశబ్దభవము.

తా త్పర్యము.

ఈ విధముగఁ గాంతి చెడునట్లు వనమును గలియఁబెట్టి, పండ్లు రాలఁగొట్టి చెట్ల సమూహములను చూచుటకు గోరముగ నుండునట్లు పడఁద్రోచి వానరులు చెలరేగి యుండఁగా.

- • దధిముఖుండు కవుల వారించుట. • -

క. ఇంతకు దధిముఖవానరుఁ, డెంతయుఁ గోపించి వనము • నెటులే గావన్

జింతించి వానరావళి, యంతికమున కేగి వారి • నాఁపఁ గడంగెన్. ౧౩౫౧

అర్థములు. ఇంతకు = ఇంతపని చేసిన దానికి. ఎటులేన్ = ఏ విధముగ నైనను. ఇట్లు చెప్పుటచే ముందు మంచిమాటల చేతను దరువాత బెదరింపుమాటల చేతను జెప్పిచూచెను గాని యది ప్రయోజనపడమిని దండ్లోపాయము నాలోచించె నని భావము. అంతికమునకున్ = సమీపమునకు - ఆపన్ = అడ్డగింప - కడంగెన్ = ప్రయత్నించెను.

తా త్పర్యము.

వానరు లింత పనిచేసిన దానికై దధిముఖుఁడు నయభయములఁజెప్పి వ్యర్థము కాఁగాఁ గోపించి బలాత్కారముగ నైన వనమును రక్షింపఁ దలఁచి వారియొద్దకుఁ జోయి నివారింప యత్నించెను.

ఇంతవఱకు దూరముగా నుండి మాటలు చెప్పి పంపె నని భావము.

క. తిట్టెను గొందఱ వెలికి, న్నెట్టెను గొందఱకుఁ బలికె • నీకులు కేలన్

గొట్టెను గొందఱఁ గొందఱ, మొట్టెను బిడికింటఁ గినిసి • మునుకొని కవులున్.

అర్థములు. నెట్టెను = మెడపట్టి త్రోచెను.

తా త్పర్యము.

కొందఱఁ దిట్టెను. కొందఱ మెడపట్టుకొని తోటకు వెలుపలఁ ద్రోచెను. పెద్దవారికి నీకులు తెలిసెను. కొందఱను జేతితోఁ గొట్టెను కొందఱ బిడికిలితోఁ గోపించి మొట్టెను.

క. కొఱికిరి కొందఱు కోఱల, బఱికిరి గోధులను గాళ్ళ • బడ నడిచి ధరన్

బటబట యిడ్చిరి కరముల, నఱిముఱి మర్చించి విడిచిరా వనపాలున్. ౧౩౫౩

అర్థములు. అతిముతేన్ = త్వరతో.

తా త్ప ర్య ము.

స్పష్టము.

క. కొందఱు ద్రోచిరి వానిని, గొందఱు దూషించి రథికకోపంబున ని
ట్లందఱు బాధించుచు వానిం దరుచరు లా వనంబు • నిర్మూలంపన్. ౧౩౫౪

తా త్ప ర్య ము.

స్పష్టము.

— • { ౬౨-వ సర్గము. అంగద హనుమంతుల ప్రాపునఁ గవులు మధు } • —
వనంబున నిచ్చకొలఁది సంచరించుట

క. అంతట హనుమంతుఁడు కపి, కాంతులతో మీఱు తృప్తి • గన నవ్యగ్ర
స్వాంతంబుల మధు వానుఁడు, చెంతలఁ జేరంగ నీను సిద్ధము పగతున్. ౧౩౫౫

అర్థములు. కపికాంతులతో = ముఖ్యవానరులతో - అవ్యగ్ర స్వాంతంబు
లన్ = చలింపని మనస్సులతో - పగతున్ = పగవానిని - తమకార్యమునకు నడ్డము
వచ్చుటచే పగవాఁ డని చెప్పబడెను.

తా త్ప ర్య ము.

దధిముఖుఁ డిట్లు వానరుల కడ్డము వచ్చుటయు వారికి వీరికిఁ గలహమందుఁ
గాలనక పోవుటయుఁజూచి హనుమంతుఁడు వానరముఖ్యులతో మీ రీ కలహమునకు
కాలము గడుపవలసిన పని కాదు. ఈ పగవానిని మీ యొద్దకు రానీను. మీ
రేకాగ్రచిత్తముల తేనె ద్రాగుఁడు.

సీ. హనుమంతుఁ డాడినయా మాట లాలించి, యంగదుం డిట్లను • హరివరేణ్య
లార! యవశ్యకార్థం బకార్యంబైనఁ, గృతకృత్యుఁ డగు వాయుసుతుని పలుకు
ఇప్పుల్కుఁగూర్చి నేఁజెప్పంగవలయునే, తేనె గ్రోలుం డాస • తీర ననిన
బభి బభి యని మెచ్చి • బలిముఖుల్ వెల్లువపోలె జొచ్చిరి వనపాలకులను

తే. మొదలఁ దాచిరి త్రోచిరి • మొగము పగుల
ద్రోణమాత్రము మధువు సంఘోషముగను
నెల్లవారలుఁ ద్రావిరి • కొల్లగాఁగఁ
గొన్నిటిని నేలఁ బగులంగఁ • గొట్టి రపుడు.

౧౩౫౬

అర్థములు. అకార్యంబైనన్ = చేయరాని పనియైనను - అవశ్యకార్యము =
తప్పక చేయవలసినపని, తాచిరి = కొట్టిరి - ద్రోణమాత్రము = తూము
కొలఁత - ద్రోణశబ్దము దేశవ్యవహారానుసారముగ తూమునకు - ఇద్దుమునకు - నలు
తుమునకుఁ బేరు. 'అస్త్రీయా మాధక ద్రోణా' యని యమరము.

తా త్ప ర్య ము.

హనుమంతుఁ డి ప్రకారము చెప్పగా నాయన మాటలు విని యంగదుఁ

డిట్లనియె. వానరశ్రేష్ఠులారా! స్వామికార్యము నెఱవేర్చిన హనుమంతుడు చేయరానిపని చెప్పినను తేయఁదగినదే. ఇక నీ కార్యము గుఱించి యడుగ నేల? మీ యాశతీరఁ దేనె త్రాగుఁ డనిన బలిబలీ యని మెచ్చి యంతకు ముందు దధిముఖుని మాటలకు తోఁట వెలుపలఁబోయిన వానరు లొక్కసారిగ వెల్లువవలె లోపలఁ బ్రవేశించి తోఁట కావలివారిని మొట్టమొదటఁ గొట్టిరి. ఆవల నేలఁబడి ముఖము పగులఁ ద్రోచిరి. తూము మాత్రము తేనె కొల్లలుగ గ్రావిరి. కొన్ని తేనెతెట్టలను నేలవైచి పగులఁగొట్టిరి.

క. నైస్సర్గికబలమునఁ బృథ్వీసుతఁ గనుఁగొనుట వార్త వినుటను మఱి తా

రాసుతు ననుమతిఁ దేనియ, నాసలు దీరంగఁ ద్రావి * రగచరు లెల్లన్. ౧౩౫౭

అర్థములు. నైస్సర్గిక బలమునన్ = సహజముగఁ గలిగిన బలముచేత - పృథ్వీసుతఁ గనుఁగొనుట - వార్త వినుట. దీని నొకటిగా నైన గ్రహింపవచ్చును, రెండుగానైన విభజింపవచ్చును. తమలో నొకఁడు సీతను జూచినచు నందఱు చూచినట్లే. దక్షిణమునకుఁ బోయిన కవులు సీతను జూచి రను పేరు వచ్చెను గదా - వార్త వినుట = ఆ వృత్తాంతము వినుట - లేక సీతాదేవిని జూచిన వార్త వినుట యని యేకముగాను గ్రహింపవచ్చును. లేక హనుమంతుడు చూచుట - వానరులు వినుట యని మైన గ్రహింప నగు. సంతోషము సగమాబలము గావున సంతోషమువలనఁ గలిగిన బలము, నైస్సర్గిక బలము, యువరాజాజ్ఞ గల దను ధైర్యమునఁ గలిగిన బలము, అన్నియుఁ జేరె నని భావము.

తాత్పర్యము.

స్వభావసిద్ధ మైన బలముచేతను, సీతాదేవిని జూచుట - వార్త వినుటవలనఁ గలిగిన యుత్సాహము చేతను, అంగదుఁ డనుమతించుట చేతను, గ్రోతు లందఱు నాశ దీరఁ దేనెఁ ద్రావిరి.

సీ. కొందఱు మధువాని * కొంత పాఱుగ నైచి, మైనపు టుండల * మాటుకొనిరి
కొందఱు కై పెక్కి * కొమ్మలఁ జేబూని, యాకు సెజ్జలఁ బడి * రాద మఱచి
మత్తునఁ గడు వేఁడు * తెత్తినపోలికి, ద్రోపు లాడిరి కొంద * తేవు చెలఁగఁ
గొందఱు గర్జింపు * కొందఱు నిద్రింపు, కొందఱు కిలకిల * కూయు చుందు

ఆ. తేమొ యేమొ చేసి * హిహిహి యందురు గొంద

తేమొ యేమొ చేసి * యెగిరి కొంద

తేమొ యేమొ చేసి * యెలమిఁ జెప్పిరి కొంద

తేమొ యేమొ చేయ * నెంచి రపుడు.

౧౩౫౮

అర్థములు. మధువు ఆని = తేనెఁద్రావి - మైనము + ఉండ = మైనపు టుండ - ఉండ = ఉంట - కైపు = మత్తు - సెజ్జ = శయ్యా శబ్దభవము. ఆదమఱచి = దేహము తెలియక - తిమ్మఁ దాము మఱచి - వేడులు = పిచ్చి - ఏమొ + ఏమొ =

అమేడితము పర మగుటచే సంధి గలసి ఏమేమొ కావలసి యుండినను ఏమి - ఏమ్యా
దులలోఁ జేరుటచే సంధి వైకల్పికము గావున నిచట సంధి గలుప లేదు. అచ్చున
కామేడితంబు పరంబగు నపుడు సంధి తఱుచుగ నగు-ను. వ్యా. సం. ౧౭ ఏమొ
యేమొ యనునవి యుక్తిల మగుటచేఁ జెప్పరాని క్రోతిచేష్టలని గ్రహింపవగు. గర్జింతు =
నిద్రింతు - రువర్ణకంబు పరంబగునపుడు సున్నమిఁది తదడల యుత్సంబునకు
లోపంబు విభాష నగు. సు. వ్యా. క్రియ. ౭ ౨ సూ. గర్జింతు = గర్జింతును - ఈ
రూపములు ముందు నిండుసున్న యుండిననే యగును గాని యది లేనిచో గావు.
ఇట్లు చెప్పటచే మానుద్రు - చూచుద్రు. ఇత్యాది రూపము లసాధువులు.

తా త్ప ర్య ము.

స్పష్టము.

ఉ. వానరవర్గముల్ పడెడిపాట్లు గనుంగొని కిన్మ మై మధూ
ద్యానము రక్షకుల్ • దధిముఖానుచరుల్ వెస రాఁగ వారలన్
జానుల ముష్టిఘాతములఁ • జావఁగ మోదుచు దేవమార్గమున్
గానఁగఁ జేయ భీతిగొని • క్రచ్చఱఁ బాటిరి నేత యొద్దకున్. ౧౩౫౯

అర్థములు. మధు + ఉద్యానము = మధువనము. దధిముఖానుచరుల్ =
దధిముఖుని నెంటునుండు సేవకులు - వెసన్ = త్వరగా. జానులన్ = మోఁకాళ్ళ
చేతను; ముష్టి ఘాతములన్ = పిడికిలి గ్రుద్దుల చేతను - దేవమార్గమున్ = అపాన
వాయువు వెడలెడి మార్గము. ఉపనిషత్తులందు వాయులోకమును దేవలోక మని
చెప్పటచే నిచ్చట దేవశబ్దము వాయువాచి యని తెలియునది. నేత = తమప్రభువు.

తా త్ప ర్య ము.

క్రోతుల గుంపులు చేయు చేష్టలు చూచి కోపముచే మధువనమున కావలి
యుండు దధిముఖుని సేవకులు త్వరగా రాఁగా వారిని వానరులు మోఁకాళ్ళ
గ్రుమ్మిరి. పిడికిళ్ళ గ్రుద్దిరి. చచ్చునట్లు కొట్టిరి. ముడ్డి చూపించిరి. ఇట్లు చేయుటచే
వారు భయపడి తమ ప్రభు వగు దధిముఖు నొద్దకుఁ బరువెత్తిరి.

ఉ. ఇమ్మెయి నేగి యా దధిముఖేశ్వరుఁ గన్గొని వాయుపుత్రు సా
యమ్మున వానరాళి వనఃమంతయుఁ బొడొనరించి మమ్ములన్
గ్రుమ్మిరి జానుదేశముల • గ్రుద్దిరి ముష్టుల, వెండి దేవమా
ర్గములు చూపి రన్నఁ గినుకం గొని వారల నూటించుచున్. ౧౩౬౦

తా త్ప ర్య ము.

ఈ ప్రకారము పోయి యా దధిముఖునిఁ జూచి హనుమంతుని సాహాయ్య
ముచేఁ క్రోతులు వన మంతయుఁ బొడుచేసి మమ్ము మోఁకాళ్ళ గ్రుమ్మిరి. పిడికిళ్ళ
గ్రుద్దిరి. పై నెచ్చు నాసనముల జూపిరి. అని చెప్పఁగా వాఁడు కోపించి వారల సమా
ధాన పఱిచి.

క్రమ్మిరి - గ్రుద్దిరి - చూసిరి యనుటకు వానరాళి కర్త. మహాత్మ్యమూహార్థక శబ్దం బమహతాకార్య యుక్తం బయ్యుం దద్విశేషణ క్రియలు మహతాకార్య యోగ్యంబులు విభాష నగు. (ప్రా. వ్యా. శబ్ద. ౧౨ వ. సూ) “పడ నడుతురు నిన్నుం గన్నుం బ్రమథ గణంబుల్” - నిర్వ ర ఆ.

కా. రండీ వానరుల బలాంధులను గ్రాహ్యం బార మర్థింత ము

చ్చండత్వంబున నంచు నాతఁ డొక భూజ్యశ్రేష్ఠముం గొంచు రాఁ

గొండల్ గుండులు తాలుఁ జెల్లుఁ గొని సక్రోధాంతరంగంబునన్

దండన్ డాసిరి తక్కుక్రోతులు వెనన్ • దండింపఁ గీశేశులన్.

౧౩౬౧

అర్థములు. బలాంధులను = బలముచే గన్నులు గానని వారిని, ఉచ్చండ త్వంబునన్ = మిగులఁగోపముచే - సక్రోధ + అంతరంగంబులన్ = కోపముతోఁ గూడిన మనస్సులతో, దండన్ = ప్రక్కలంచు - డాసిరి = సమీపించిరి.

తా త్ప ర్య ము.

బలముచే గన్నులు గానని క్రోతులను దయమాలి కోపముతోఁ జక్కఁగఁ గొట్టుదము రండు, పోద మని దధిముఖుండు చెట్టు నొకటి పీఠికొనిరాఁగా, తక్కిన క్రోతులుఁ గోపముతోఁగూడిన మనస్సులు గలవారై కొండలు, గుండులు, తాలు, చెట్లు తీసికొని వానరుల దండింప వచ్చిరి.

—• అంగదుండు దధిముఖునిఁ దన్నుట. — ✓

సీ. వానరవరు లిట్లు • వచ్చి నేలను జెట్లఁ, గ్రుమ్మరు క్రోతులగుంపుమీఁదఁ

గవిసిన నాతనికడఁకఁ గనుంగొని, పావనిమొద లగుప్రముఖు లెల్ల

నచటికిఁ బటఁజెంచి • రంగదుఁ డంతటఁ, దరుహస్తుఁ డైన యాదధిముఖుండు

మనకుఁ బూజ్యం డని • మత్తత నెఱుంగక, కోపించి కేలిచే • గూలఁ దాచి

ఆ. నలియ గ్రుద్ది విడువ • వెలవెలఁ జోవుచు, రోజుకొనుచు నెత్తురులు దొరంగ

నంగసంధి ప్రిదుల • నరసాపు చచ్చియు, లేచి యాపె బెట వలీముఖముల.

అర్థములు. కడఁక = ప్రయత్నము - తరుహస్తుండు = చేతఁ జెట్టుగల వాడు - పూజ్యం డని = తాత గావుక గౌరవింపఁదగిన వాడని - మత్తతన్ = మదముచేత - అంగసంధి = అవయవముల సంధి బంధము - ప్రిదులన్ = శిథిలము కాఁగా - బిగువుచెడి వదులు పడఁగా - అరసాపు చచ్చియు = మూర్ఛపోయి పెట వలీముఖములన్ = ఇతర వానరులను.

తా త్ప ర్య ము.

వనపాలకు లగు వానరు లిట్లు వచ్చి భూమిమీఁదఁ జెట్టుమీఁదఁ దిరుగుచున్న క్రోతి గుంపులమీఁదఁ బడఁగా వాడు బలవంతముగఁ గొట్టి వానరులఁ దఱుమఁ జూచు చున్నాడని తెలఁచి హనుమంతుండు మొదలగు వానర ప్రముఖు లచ్చటికి వచ్చిరి. అం దంగదుండు చేతఁ జెట్టు పట్టుకొనియున్న దధిముఖుండు తనకుఁ గాతయని,

గౌరవింపఁబడఁ దగిన వాఁడని, తేనె ద్రావినమత్తుచే నెఱుంగక కోపించి చేతితోఁబడఁ గొట్టి నలియ గ్రుద్ది వదిలిపెట్టఁగా వాఁడు నెలవెలఁబోయి రోజుచు నెత్తును కాలు చుండ నవయవసంధులు వదులుపాట మూర్ఛపోయి లేచి యితరవానరుల నడ్డ గించెను. అరసాపు - సగము చచ్చుట-మూర్ఛ

“ముగ్ధే ర్థసంపత్తిః పరిశేషాత్” బ్రహ్మసూ. 3-౨-౧౦ అను బ్రహ్మసూత్రమున మూర్ఛను సగము చావుగా వ్యాసమహర్షి చెప్పెను. ఇది స్వప్న - జాగర- సుషుప్తి మరణావస్థలకంటె వేతైనది. సర్వ ప్రాణములతోను, శరీరముతోను సంబంధము వదిలి పోవుట మరణ మనఁబడును. సూక్ష్మప్రాణ దేహములతో సంబంధమును గలిగి యుండుట మూర్ఛయనఁబడును. శ్రీభాష్యము. “అతండు నీ మఱింది కరనావౌనరెచ్చ” భార. ద్రోణ - ౫ ఆ - అరసాపు చచ్చి - ఇది ‘పాకం పచతి’ - వంట వండు చున్నాఁడు అను ప్రయోగమువంటిది. అర. రూ. అట.

తే. ఎట్టులో వారు విడువంగ • నేగుడెంచి, యేకతంబునఁ దనవారి • నెల్లఁ గూర్చి దధిముఖు డిట్లు లను వీరు • మధువనంబునంద యుండఁగ మన మెల్లఁ నరిగి వేగ.

అర్థములు. ఏకతంబునన్ = ఒంటరిపాటున - ఏకాంత శబ్దభవము.

తాత్పర్యము.

స్పష్టము.

ఉ. రామునితోడ నున్న కపిరాజును గన్గొని యొక్కయంగనుం

డే మునుకొంచు దోషముల • నెల్ల ఘటించె నటంచుఁ జెప్పఁ బై

తామహమున్ దురాసది ముఁదాత్తము విప్లవనంబు గావునన్

దామస మేది కీకపతి • దండనముల్ ఘటించు వీరికిన్.

౧౩౬౪

అర్థములు. మునుకొంచు = ముందుపడి- ముందుగా వచ్చి- పై తామ హమున్ = బ్రహ్మ ఋక్షరజస్సున కిచ్చినది. దురాసదము = సులభముగ దేవతల కును బొందరానిది- ఉదాత్తము = గొప్పది- ఇప్లవనంబు = ప్రియమైన వనము - తామస మేది = ఆలస్యము లేక.

తాత్పర్యము.

రామచంద్రమూర్తితో నుండుసమయమున సుగ్రీవునితో నంగదుఁడే ముఖ్యుడై ముందును నిలిచి దోషము లన్నియును - వనములోఁ జొచ్చుట, తేనెలు ద్రాగుట, చెట్లు పాడుచేయుట, తమ్ముకొట్టుట, యివి యన్నియుఁ జేసె నని చెప్పితిమేని బ్రహ్మ ఋక్షరజస్సున కిచ్చినదియు, నెట్టివారైనను బ్రవేశింపరానిదియు, గొప్పదియు, ప్రియ మైనదియుఁ గావున సుగ్రీవుఁ డాలస్యములేక వీరి వందఱ దండించును.

క. భూవల్లభ శాసనపరి, భావులు దుర్మతులు వీరిఁ • బరిమార్చింపం

గా నలయు నంత వీరల, కావరమును దొలఁగు మనకుఁ • గసియుం దీఱున్.

అర్థములు. భూవల్లభ శాసన పరిభావులు = రాజాజ్ఞ నుల్లంఘించినవారు-

దుర్మతులు = దుష్ట మనస్సుగలవారు, పరిమార్చింపంగాన్ = చంపింపగా, కావరము = పొగరు, కసియున్ = పగయును.

తా త్పర్యము.

రాజాజ్ఞ మీఱిన చెడుమనస్సుగల వీరిని చంపింప వలయును. అట్లు చేసితిమేని వీరి పొగరణఁగును. మన పగ దీఱును.

క. అని తనబడి దక్కిన మధు, వనపాలకు లేగుదేర • వాసరపతిపు

త్రునిఁ జూడ నాకసంబునఁ, జని దధిముఖుఁ డొక్కత్రుటిని • సత్వరుఁ డగుచున్.

అర్థములు. తనబడిన్ = తనవెంటడి, సత్వరుఁడు = త్వరగలవాఁడు.

తా త్పర్యము.

తనవెంటఁ దక్కిన వనపాలకులు రాఁగా సుగ్రీవునిఁజూడ దధిముఖుఁడు ఆకాశమున నిమిషములోఁ ద్వరగాఁబోయి.

ఆ. రామచంద్రవిభునిఁ సామిత్రి సుగ్రీవుఁ, గాంచి యచట డిగ్గి • కపిఁకలాభ

రణముఁ జేర నేగి • ప్రణతిఁ గావించె న, త్యంత మార్తి మొగమునందు వ్రేల.

తా త్పర్యము.

రామలక్ష్మణ సుగ్రీవులఁ జూచి యచట దిగి సుగ్రీవు నొద్దకుఁబోయి యేడుపు గొట్టు మొగముతో నమస్కరించెను. మేనమామ యల్లునికి నమస్కరించుట ప్రభుత్వ గౌరవమొం బట్టి యని తెలియవలయును.

—• ౬౩-వ సర్గము. దధిముఖాదివనపాలకులు సుగ్రీవునితోఁ

గవుల దుశ్చేష్టలు జెల్పుట •—

క. ఇమ్మొయి దీనతఁ దనపా, దమ్ములఁ బడ సూర్యసుతుఁడు • దధిముఖుఁ గని లే

లెమ్మా భయపడకుము విష, యమ్మును వినిపింపు మంచు • నాశ్వాసింపన్.

అర్థములు. దీనతన్ = భయమున, లెమ్మా లెమ్మా = లేలెమ్మా, ఆశ్వాసింపన్ = ఊఁబడింపఁగా. తా త్పర్యము.

ఈ ప్రకారము భయముచే దన కాశ్యమీదఁబడిన దధిముఖునిఁ జూచి సుగ్రీవుఁడు లేలెమ్ము. భయపడకుము ఏమి జరగెను. చెప్పుము. అని సమాధాన పలుపఁగా.

ఆ. అతఁడు లేచిపల్కె • నధిప! నీ జనకుని, తరమునందు నన్న • తరమునందు

నీ తరంబునన్ వ • నేచరు లావంక, మలయరాని రమ్య • మధువనంబు. ౧౩౬౯

అర్థములు. నీ జనకుని తరమునందు, నన్నతరమునందు - నీ యన్న తరంబునం దని యర్థము. “కొన్నియెడల సంబంధంబునం బూర్వ వాక్యంబు నందలి పదం బధ్యాహార్యంబగు ప్రా - వ్యా - వాక్య - ౧౨ సూ. ‘పంక్తి ముఖు నాతని తమ్మునిఁ గుంభకర్ణుని - దనయుని మేఘనాదుని, దాననేశ్వరునకుఁ దమ్మును’ నిర్వ - ౨౮.

తా త్పర్యము.

ఈ ప్రకారము సుగ్రీవుడు ధైర్యము చెప్పగా వాడు లేచి యిట్లు చెప్పెను. నీ తండ్రి తరమునందుగాని, నీ యన్నతరమునందుగాని, నీ తరమందుగాని వానరు లా ప్రక్కఁగూడఁ దిరుగరాని మధువనమును.

ఉ. ఆ వనచారు లెల్ల విలయం బొనరించిరి పాడు పాడుగాఁ
ద్రావిడి తేనె, లెల్ల ఫలరాజి మెసంగిరి, తక్కు తేనెలన్
భూవివరంబులం దొలుకఁబోసి, రిజే మని వీర లడ్డ మై
పోవఁగఁ గొక్కిరించి కనుబొమ్మలు చూపిరి గుఱ్ఱుకొట్టెచున్. ౧౩౨౦
అర్థములు. భూ వివరంబులన్ = నేల బొక్కలందు, ఒలుకఁబోసిరి =
పాడఁబోసిరి. తా త్పర్యము.

నీవు దక్షిణమునకుఁ బంపిన క్రోతులు పాడుపాడు చేసిరి. తేనె ద్రావిడి. పండ్లన్నియుఁ దివిరి. త్రావఁగా మిగిలిన తేనెను నేల బొక్కలలోఁ బోసిరి. కొంత నేల దొరలించిరి. ఇదియేమి యీ యాగడ మని వీరడ్డము పోగా వెక్కిరించిరి. గుఱ్ఱు కొట్టిరి. కన్నుబొమ్మలు చూపిరి- స్వభావోక్తి.

ఉ. ఏవున వీర లొక్కటిగ • నేగి వని న్నెడలుం డటం చనన్
గోపముతోడ ముప్పులను • గ్రుద్దిరి, గ్రుమ్మిరి కాలుసేతులన్
జూపిరి దేవచూర్ణముల • శుంకతనాన యథేచ్ఛ మిట్లు నీ
భూపతితం జెలంగి పలుపోకలఁ బోయిరి తోట పాడుగన్. ౧౩౨౧
అర్థములు. ఏవున=బలముగ, నీ భూపతితన్=నీవు రాజుగా నుండఁగా.

తా త్పర్యము.

బలముగా నీ రందఱు గుంపుగాఁ బోయి తోటలో నుండి వెడలి పొండనగా వారు కోసించి విడికకళ్ళ గ్రుద్దిరి. కాలుసేతులఁ గ్రుమ్మిరి. ముడ్డులఁ జూపిరి. శుంకలై యిట్లు నీవు రాజై యుండఁగానే వీరు పలు పోకలఁ బోయిరి. తోట పాడుచేసిరి.

క. అని విన్నవించు చుండఁగ, విని లక్ష్మణుఁ డనియె నో రవిప్రభవా! యే
మనియెడి నీ వనపాలుఁడు, వనరెడి నిట్లు లేల యనిన • వాక్యజ్ఞుఁ డనున్. ౧౩౨౨

తా త్పర్యము.

అని విన్నపముచేయు సమయంబున వారి మాటలు లక్ష్మణుఁడు విని సుగ్రీవా యీ వనపాలుఁ డేమనుచున్నాఁడు. ఏల దుఃఖపడుచున్నాఁడు? అనిన మాటల యందలి నేర్పరియగు సుగ్రీవుఁ డిట్లు చెప్పెను.

—• { సుగ్రీవుఁడు లక్ష్మణుతో హనుమదాదులు మధువనంబున
విహరించుటఁ చెల్పుట } •—

నీ. ఆర్య! సామిత్రి! యుద్ధానపాలుఁడు వీఁడు, దధిముఖుం డనియెడితరుచుండు
దక్షిణదిశ రోయఁ • దరలి పోయిన యంగ,దాదులు చనుదెంచి • మోదమునను

మధువనంబునఁ జొచ్చి మధువంతయుం ద్రావి, యిచ్చావిహారంబు నెలమిఁజలుపు
చున్న వారఁట యందు * నూహింప నివి యెల్ల, నకృతకృత్యులచేత * లనఁగ రాదు
తే. వనముఁ జొచ్చినయప్పుడె * వారుకార్య, సాధకతఁగ్రాలు చుండుట * సత్యమయ్య
చూడఁబడె దేవి, సత్యంబు * సుమ్ము హనుమ, చేతనే యది యితరుల * చేతఁగాదు.

అర్థములు. అకృతకృత్యుల చేతలు = పనిసాధింపని వారిచేష్టలు - కార్య
సాధకత = కార్యము సాధించుటచేత.

తాత్పర్యము.

స్పష్టము.

క. ఈ కార్యము సాధింపఁగఁ జేకుఱుఁ బాపనికి యెరుల * చే నిదియానే
యా కపివరునకె శక్తియు, ధీకలిమియు శ్రుతము తెంపు * తేకువ గలుగున్. ౧౩౨౪

అర్థములు. ధీకలిమియు = బుద్ధి సంపద - శ్రుతము = శాస్త్రజ్ఞానము,
తెంపు = సాహసము, తేకువ = ధైర్యము.

తాత్పర్యము.

స్పష్టము.

ఉ. మంతిరి జాంబవంతుఁ డఁట * మానుగ వానరకోటికిన్ హనూ
మంతుఁడు రక్షకుం డఁట, సమానవిహీనబలాఘ్యుఁ డంగదుం
డింతకు నేలినాతఁ డఁట * యిట్టిరు పూనినకార్య మొక్క యా
వంతయు మొక్కపోనె! ఫలవంతమ యా టది యేమి చోద్యమో! ౧౩౨౫

అర్థములు. సమాన విహీన బలాఘ్యుఁడు = బలమునందు సమానులు లేని
వాఁడు, ఏలినాతఁడు = ప్రభువు, మొక్కపోనె = భంగమగునా.

ఈ దక్షిణదిశ పోయిన వానరులకు నాలోచన చెప్పువాఁడు జాంబవంతుఁడు.
అఁట = మహత్వమును దెలుపును.

ఉ. రాజఁట ధర్మజుండు సుర * రాజసుతుండు ధన్వి శాత్రు
ద్వేజకమైన గాంధీవము * విల్లఁట యుగ్రగదాధరుడైన భీముఁడ
య్యాజికి దోడు వచ్చునఁట * యాపదగల్గుట కేమి చోద్యమోఁ
..... భాగ.

తాత్పర్యము.

దక్షిణమున జోయిన వానరసేనకు నాలోచన చెప్పువాఁడా జాంబవంతుఁడు.
రక్షకుఁడా హనుమంతుఁడుఁ ప్రభువా యసమాన బలుఁ డగు నంగదుఁడు - ఇట్టి వారు
పూనిన కార్యము భంగమగునా? ఫలవంత మగుట యేమి యాశ్చర్యము!

క. అంగదుఁ డాదిగఁ బ్రముఖులు, భంగించిరి మధువనంబు * వారింపఁగాఁ
జెంగటి కేగిన జానుల, నంగంబుల నలియ దుచి * రఁట యీ కపులన్. ౧౩౨౬

అర్థములు. భంగించిరి = విడిచిరి. అఁట—ఇచ్చట అఁట యనునది వృత్తాంతం

తమును దెలుపును. అనుట సంగ్రహరూపము. అట చెంగటికిన్ = సమీపము నకు, జానులన్ = మోకాళ్ళతో.

తా త్పర్యము.

అంగదుడు మొదలయిన వానర ప్రముఖులు మధువనమును విడిచి కుప్పపెట్టి రట. వలదని అడ్డము పోయిన పీరిని నలియ దంచి రట.

చ. వనజదళాయతాక్షీఁ గని • వచ్చినవారలు వారు కానిచో
వనమును బ్రహ్మదత్తమును • వారట కన్నుల నైనఁ జూడఁగాఁ
జనియెడివారు! నాఁగ శ్రుతిఃసౌఖ్యదవాక్యము లాలకించి యా
యినకులదీపకుల్ పరమఃపృష్ఠతఁ దుష్టి వహించి రంతటన్. ౧౩౨౨

అర్థములు. వారట = వారా! ఆశ్చర్యమును దెలుపును. శ్రుతి సౌఖ్యద వాక్యములు = చెవులకు సుఖము గలిగించు మాటలు, వినుట కిం పయిన మాటలు.

తా త్పర్యము.

ఆ వానరులు సీతాదేవిని జూచి వచ్చిన వారు కానిచో బ్రహ్మ దత్తమైన వనమును వారికిఁ గన్నుల నైనఁ జూచు ధైర్యము గలదా! అనఁగా విన నింపైన యా మాటలు విని రామలక్ష్మణులు మిక్కిలి సంతోషించి గగుర్పాటు చెందిన వారైరి.

—• సుగ్రీవుఁడు కపులకుఁ ద్వరగ రం డని దధిముఖుచే వార్త బంపుట. •—

చ. ఇనజుఁడు తోటవాని కనియెం గపివల్లభ! నీదు వాక్యముల్
వనచరు లా వసంబునను • వారక గ్రుమ్మరి రంచు వింటచే
ఘనముద మయ్యె, సాధితసుకార్యులు మన్నన కర్హు లేకదా!
గనుక క్షమించితిం గపులఁ • గానఁగ నేగుము పల్కు మివ్వధిన్. ౧౩౨౪

అర్థములు. సాధిత సుకార్యులు = మంచికార్యము నెఱవేర్చినవారు, ఇనజుడు = సుగ్రీవుఁడు.

తా త్పర్యము.

సుగ్రీవుఁ డట్లు రామలక్ష్మణులకుఁ జెప్పి తోట వానితో నిట్లనియె. వానర శ్రేష్ఠా! వానరులు మధువనమునందు స్వేచ్ఛావిహారము చేసిరని నీవు చెప్పుటచే మిగుల సంతోషించితిని. వారు మంచి కార్యమును సాధించిన వారు కావున మన్న నకు యోగ్యులు కదా! కావున క్షమించితిని. నీవు పోయి యా వానరులఁ జూచి యిట్లు చెప్పుము.

కిష్కింధాకాండము ౧౦౨౨ వ పద్యము చూడుడు. అందు సీతాదేవిని జూచితి నని చెప్పువాఁడు “సుత్రచూనుడై, వాని చెలంగుచుండు ఎక్కుడు దోషియుఁ జుట్ట మయ్యెడిన్” అని చెప్పెనుగదా! కావున వారిని క్షమించెను.

క. హనుమంతుఁడు లోనుగఁ గల, వనచరవన్యులచరిత్రఃపసుధాతనయం
గనుటను వార్షిప్రయత్నము, వినఁగోరితి వృపులతోడ • వేరండనుమా. ౧౩౨౬

తాత్పర్యము.

హనుమంతుడు మొదలగు వారు ప్రవర్తించిన విధము, సీతాదేవిని జూచుట యందు వారు చేసిన ప్రయత్నము, రామలక్ష్మణులతోడ నేను వినఁగోరితిని కావునఁ ద్వరగా రండని చెప్పము.

క. అని చెప్పి సంప్రహృష్టుల, ఘనముత్సంఘుల్లనయనకంజుల నృపులన్

గని పులకితగాత్రుండై, యినజుడు కార్యంబుసిద్ధి • కెంతయుఁ బొంగెన్. ౧౩౮౦
అర్థములు. సంప్రహృష్టులన్ = మిగుల సంతోషించిన వారిని, ఘనముత్ = గొప్ప సంతోషముచే, సంఘుల్ల = వికసించిన, నయనకంజులన్ = నేత్రకమలములు గలవారిని, పులకితగాత్రుండై = గర్గురు పొడిచిన దేహము గలవాడై, ఇనజుడు = సుగ్రీవుడు, కార్యసిద్ధికి = కార్యము సఫల మగుటకు.

తాత్పర్యము.

ఈ ప్రకారము చెప్పి మిగుల సంతోషించినవారై అధిక సంతోషముచే వికసించిన కన్నులుగల రామలక్ష్మణులఁజూచి దేహము పులకరింప సుగ్రీవుడు కార్యము సఫల మయ్యెనగా యని యుప్పొంగెను.

—• ౬౪-వ సర్గము. అంగదాదులు సుగ్రీవుకడకుఁ బోవుట. •—

క. తరణికులోద్ధారకులకుఁ, దరణితనూజునకు మ్రొక్కి • దధిముఖుఁ డెగసెన్

బరిచరయుక్తుడు నింగికిఁ, దరణిపథంబున యథాగతత్వర చనియెన్. ౧౩౮౧

అర్థములు. తరణికులోద్ధారకులకున్ = సూర్యవంశము నుద్ధరించు వారికి, తరణి తనూజునకున్ = సుగ్రీవునికి పరిచరయుక్తుడు = సేవకులతోఁ గూడినవాడు, నింగికిన్ = ఆకాశమునకు, తరణి పథంబునన్ = సూర్యుడుపోవు మార్గమున, ఆకాశమున - యథా + ఆగత + త్వరన్ = వచ్చినంత వేగముగ.

తాత్పర్యము.

రామలక్ష్మణులకు సుగ్రీవునకు నమస్కరించి దధిముఖుడు పరిచారకులతో గగనంబున కెగసి యెంతవేగముగ వచ్చెనో యంత వేగముగఁ బోయెను.

సీ. మధువనంబున డిగ్గి • మధువారి మూత్రించి, కై పేది లేచినకపులఁ గాంచి

యంగడుఁ జేరంగ • సరిగి యంజలి మోడ్చి, రోషింపకయ్య మాదోషమునకు

నజ్జానవశమున • చడ్డగించిరి వన,పాలురు మిమ్ము నృపాలతనయ

యువరాజ! నీవ యీ యుద్యానమున కెల్లఁ బ్రభుఁడవు మూర్ఖతఁబలిమిఁ జేసి

తే. చేసితిమి నేరమును మదిఁ జేర్చ కీపు; మమ్ముక్షమియింపు మీరు ననన్ముఁ జేర

నేగుడెంచుట నీదు పితృప్రసకునుఁ నేను బోయి వచించితి • మాననీయ. ౧౩౮౨

అర్థములు. మధువారిన్ = తేనెను - దాని కనుపానమైన నీటిని - ద్వంద్వ సమాసము కావున ఏకవచ్ఛానము, మూత్రించి = మూత్రముగా విడిచి - తేనెతోడ నీళ్లు త్రాగిన నది సుఖముగ, శీఘ్రముగ జీర్ణమగును. 'అనుపానం హిమంవారి యవ

గోధూమయో ర్హితం । దధ్ని మద్యే బిసే డ్రేదే కోష్ఠం సిప్తమయేషుచ' అని
బాహులము. మూత్రము విడిచినచోఁ ద్రావిన తేనె జీర్ణమైన దని గుర్తు - కై పేడి=
మత్తు విడిచి - రోషింపకయ్య = వ్యతిరేక మధ్యమ ము వర్ణంబున కెల్ల యెడల
లోపంబు విభాష నగు - సు.వ్యా.సంధి ౭౧ సూ. పితృవృన్వనకును=పినతండ్రికి - మాన
నీయ = పూజ్యుడా. తా త్ప ర్య ము.

మధువనమున దిగి తేనెతోడఁ ద్రాగిన నీళ్ళను మూత్రము విడుచుటచే మత్తు
తగ్గి, లేచిన క్రోతులఁజూచి యందు నంగదు సమీపించి యువరాజు గావునఁ జేతులు
జోడించి యయ్యా మేము చేసిన యపరాధములకుఁ గోపింపకుము. ఈ వనపాలుగు
తేలివి లేనివారై మిమ్ము నడ్డగించిరి. రాజకుమారా! యువరాజా! యీ యుద్యా
నమునకు నీవే కదా ప్రభువు. నీ సాత్తు నీ వుపయోగింప నడ్డగింప వీరికేమి యధి
కారము గలదు! అజ్ఞానబలముచే నేరములు చేసితిమి. అవి నీవు మనస్సులో నుంచు
కొనక క్షమింపుము. మీ రీ వనమునకు వచ్చిన వార్త నేను బోయి మీ పినతండ్రికి
చెప్పితిని.

క. దోషంబుగ నేఁ జెప్పిన, భాషణముల నాలకించి • పతి యని యేమోఁ

రోషింపఁడు మీపై సంతోషంబున వేగ ర మ్మంచుచుఁ జెప్పు మనెన్. ౧౩౮౩

తా త్ప ర్య ము.

నేను మీరు దోషము చేసినట్లు చెప్పిన మాటలు విని యదియేమి కారణమో
నాకుఁ దెలియదు. రోషించుటకు బదులు సంతోషించి మిమ్ముఁ ద్వరగా రండని
చెప్పు మనెను. పూజ్యార్థంబున మి మ్మని బహువచనము.

ఉ. ఆ కపిమూట లెల్ల విని • యంగదుఁ డిట్లను వానరాశిలో

నీ కథలెల్ల రాఘవకుఁలేంద్రుఁడునున్ విని యుండునే కదా

ప్రాకటలీలఁ దేనియలఁ • ద్రావి శ్రమంబును దీర్చుకొంటి మిం

కే కరణీయ మిందుఁ గల • దేగఁగ నొఁ బినతండ్రిఁ జూడఁగన్. ౧౩౮౪

అర్థములు. కరణీయము = చేయదగిన కార్యము.

తా త్ప ర్య ము.

దధిముఖుఁడు చెప్పిన యామాట లన్ని విని వానరులతో నంగదుఁ డిట్లనియె.
ఈ దధిముఖుఁడు చెప్పినవి సుగ్రీవుఁడు చెప్పినవి రామచంద్రమూర్తికూడ విని
యుండునుగదా. మనమో కావలసి నంత తేనె ద్రావితమి. బడలిక దీర్చుకొంటిమి.
ఇక్కడ నిఁకఁ జేయవలసిన పని యేమి లేదు. పిన్నతండ్రిని జూడఁ బోదమా!

క. మీరెల్ల రెల్లు చెప్పిన, నా రీతి నొనర్చువాడ • నగచరులారా!

యారయఁ ద్వత్పరతంతుఁడఁ, గారయముల సందియంబుఁగలదే దీనన్. ౧౩౮౫

అర్థములు. త్వత్ + పరతంతుఁడన్ = మీ కధీనపడి యుండువాడను,

కారయములన్ = పనులయందు.

తా త్పర్యము.

మీ రంద తేది బాగని చెప్పినో యట్లే చేసెదను. పనులయందు నేను మీ స్వాధీనముం దుండు వాడను. ఇందు సందేహము లేదు.

క. యువరాజను మీ కెల్లర, కవుదునుగా కేమి దాన * నాజ్ఞాపింపన్
దవుదునె? కృతకర్ముల మియు, నవునే వీడింప రిత్త * యాజ్ఞలచేతన్ ? ౧౩౪౬
అర్థములు. కృతకర్ములన్ = కార్యము సాధించిన వారిని.

తా త్పర్యము.

నేను మీకు యువరాజ నగుదునుగాక, దానివలన నేమి ప్రయోజనము. ఆ యధికారమునుబట్టి మీ కిష్టములేని కార్యము చేయవలయు నని యాజ్ఞాపింప నచ్చునా? కార్యము సాధించిన మిమ్ము వ్యర్థము లగు నాజ్ఞలచే వీడింపరాదు.

చ. అన విని వార లెల్లగుఁ బ్రహర్షమునం బ్రభు నెవ్వఁ డీ గతిన్
వినయము దోషఁ బలుకుఁ, బృథివీపతి నంచును భాగ్యనష్టచే
తనుఁ డయి తా నె సర్వ మని * దర్పముఁ జూపును గాక యన్యుఁ డి
ట్లునతఁ డున్నె? భావిశివ * తార్హతఁ చెల్పెడి నీ వినీతియే. ౧౩౪౭

అర్థములు. ప్రహర్షమునన్ = అధిక సంతోషముచే, భాగ్యనష్ట చేత నుడు = సంపదచే మతి చెడినవాడు, దర్పము = గర్వము, భావి శివతార్హతకు = రాజోపు మేలునకు యోగ్యత, వినీతి = వినయము.

తా త్పర్యము.

ఆ మాటలు విని వానరు లందఱు మిగుల సంతోషించి తానే రాజ నని యైశ్వర్యముదముచే మతిచెడినవాడై తానే సర్వము చేయువాడనని గర్వించును గాని ప్రభునెవ్వఁడీ విధముగ వినయముతో మాటలాడును. ఇట్టి వాడు మఱి యొకఁడు గలఁడా? నీ వినయమే నీవు భవిష్యత్కాలమున గొప్పమేలు చెంద నధికారివని సూచించుచున్నది.

క. నీ నిర్దేశము లే కడు, గేనియు నటుపెట్టఁ జాల * మెల్లరము నృపా
లా! నీ చెప్పినయట్టుల, వానరపతిఁ జూడఁబోవ * వల నగు ననినన్. ౧౩౪౮
అర్థములు. నిర్దేశము=ఆజ్ఞ - “అపవాదస్తు నిర్దేశో నిదేశ శ్వాసనంచ స” యని నిఘంటువు.

తా త్పర్యము.

నీ యాజ్ఞ లేక మే మిటునున్న యడుగె త్తియటు పెట్టఁజాలము. ఏ కార్యమై నను నీవు చెప్పినట్లు చేయుదుము. నీవు చెప్పినట్లు సుగ్రీవునిఁ జూడఁ బోవుటయే తగిన కార్యము అని చెప్పగా.

ఉ. మంచిది లెండటన్న విని * మానుగఁ గీశులు మింటిజాడ లం
ఘించి జవాన యంత్రమున * క్షిప్తములై చను కొండ లట్టు ల

భగ్నంచితలీల వచ్చిరి మహాంబుదసంఘము లట్లు గర్జలన్

నించుచు, రామచంద్రుఁ డట • నీరజలోచనవార్త రామికిన్. ౧౩౮౯

అర్థములు. శ్రీప్రములై = చిమ్మబడినవై, మహాంబుదసంఘము లట్లు = పెద్ద మేఘములవలె.

తా త్పర్యము.

మీరు చెప్పినది బాగున్నది. అట్లైనఁ బోదము లెందు లనఁగానే, వానరు లాకాశమార్గమున వేగముగ యంత్రములచేఁ జిమ్మిన కొండ లెగిరి పోవునట్లు మేఘములవలె గర్జించుచు వచ్చిరి. ఇంతలో శ్రీరామచంద్రమూర్తి సీతాదేవివార్త తెలియక పోవుటచే.

—• సుగ్రీవుఁడు శ్రీరామునకు ధైర్యోక్తులు చెప్పట. •—

సీ. తరియింపఁ గనుగొని • తపనతపూభవుం, డూరార్చి యిట్లను • నీరజాక్ష
పీరలు చూచిరి • వారిజాతాక్షిని, సందియం బేమియు • నొంద వలదు
గడువు దాటియు నన్నుఁ • గానఁగ వత్తురే, కార్యంబు సాధింపకయ నృపాల!
యంగదుం డంతటియనదయే వరశౌర్య, తేజఁగు రిత్తయేఁ తేరుటకును?

తే. గార్యమును జేయకయుఁ బ్లవంగపవరుఁడు, తండ్రిదాతలచే రక్షితంబు నైన
నామధూద్యానరత్నంబుఁ నేమిమొగముఁ, బెట్టుకొనిచొచ్చునదభీతిఁగొట్టుకొనఁగ.

తా త్పర్యము.

సంతాప పడఁగా నాయనను జూచి సుగ్రీవుఁ డిట్లనియె. కమలాక్ష! ఊర డిల్లుము. ఈ వానరులు నిస్సందేహముగా సీతను జూచినచ్చిరి. అటు చూడకుండు రేని గడువు దాటి కార్యము సాధింపక నా మొద్దకు వచ్చుధైర్యము వీరికిఁ గలదా? కార్యము సాధింపక వ్యర్థముగా వచ్చుటకు నంగదుండంత పనికిమాలినవాఁడా! కార్యము చేయఁజేసి తాత తండ్రిలు రక్షించి నా కెంతో ప్రీతియైన శ్రేష్ఠమైన యుద్యానమును లోపల భయముచే గుండెలు కొట్టుకొనుచుండ నేమి ముఖము పెట్టు కొని ప్రవేశింపఁగలఁడు.

ఉద్యాన రత్నము - 'రత్నంశ్రేష్ఠే మానవసి' అని శ్రేష్ఠమును నర్థమందు మణి యను నర్థమందు రత్నశబ్దము ప్రయోగింపఁబడును. 'రత్నహారులు నృపతుల్'

తే. ఊరడిల్లుము రఘువర! యూరడిల్లు, సంశయము మానవయ్య కౌసల్యతనయ! చూడఁబడె దేవి, నిక్కంబు • సుమ్ము హనుమ, చేతనే యది యితరులచేతఁగాదు.

తా త్పర్యము.

రఘువర - కౌసల్య తనయ - సీతాదేవి వార్త తెలియవచ్చెను. కావునఁ గార్యము నీవు సాధించినవాఁడ వగుటచే రఘువరుఁడ వైతివి. లేనియెడ మీవంశము నకే యపకీర్తి వచ్చియుండు నని భావము.

సీతాదేవి వార్త తెలియవచ్చుటచే కౌసల్య కొడుకును గలది యయ్యెను. అది రాకయుండిన నామె పుత్రహీనయై యై యుండును. సీతావియోగమువలన రామ చంద్రమూర్తి మరణించినను మరణింపక యపకీర్తి పాలయినను అట్టి కొడు కుండియు లేనివాడేకదా.

తాత్పర్యము. స్పష్టము.

౩. ఈ కార్యము సాధింపఁగ, జేకుఁబుఁ బావవికె మొరులచే నిది యాసే ?

యా కపి యెడఁ దేజమువలె, నీ కపియెడ శక్తి బలము • ప్రేక్షయు ధ్రువమా.

అర్థములు. ఆకపి యెడన్ = ఆకాశమందున్న ప్రసిద్ధుడైన సూర్యుని యందు- 'కం జలం సిబతీతి కపిః' నీళ్ళను ద్రావువాఁడు కపి సూర్యుఁడు. కపయోర్కే- భవానరాః' నానా. "కప్యాసం పుండరీక"మను శ్రుతియందును గపి యనఁగా సూర్యుడనియె భాష్యకారులు వచించిరి.

తాత్పర్యము.

ఈ కార్యము సాధింపఁ గలవాఁడు హనుమంతుడే. ఇతరుల కిది సాధ్యము కాదు. ఆ సూర్యుని యందుఁ దేజము స్థిరమైనట్లు లీ కపియందు శక్తి, బలము, జ్ఞానము స్థిరమై యున్నవి.

౬. మంతిరి జాంబవంతుఁ డెట • మానుగ వానరకోటికిన్ హనూ మంతుఁడు రక్షకుం డెట, సమానవిహీన బలాఘ్నఁ డంగదం డింతకు నేలినాతఁ డెట • యిట్టిరు పూనినకార్య మెన్నఁ డా నంతయు మొక్కపోనె? యిపు • డార్చిఁ దొఱంగు మతుల్యవిక్రమా. ౧౩-౩

తాత్పర్యము చూడు ప. ౧౩౭౫

—• హనుమంతుఁడు శ్రీరామునకు సీతాదేవిస్థితిఁ దెలుపుట. •—

సీ. ఇటు ముచ్చటింపఁగ • నింతలోఁ గార్యసిద్ధిని దెల్పురీతి గర్జనము లమరఁ గిష్కింధ కేతెంచుకీళ్ళుల కిలకిలా, శబ్దంబు మింట నాసన్నమైన నది విని సుగ్రీవుఁ • డాయతొంచితవాలుఁ, డై యుండె వానరు • లంగదాంజ నేయపురస్సరు • లై యరుదెంచి రాఘవకపినాథాంతికమున డిగిరి

తే యంత శిరమున మ్రొక్కి వాతాత్మజంబు రామవిభవకు నియతయుఁ • బ్రాణయుక్త దేవి యన ఫలియించె బో • భూవ రేంద్రు కార్య మని సంతసంబందె • గపివిభుండు.

౧౩౯౪

అర్థములు. ముచ్చటింపఁగన్ = మాటలాడు చుండఁగా, ఆసన్నమైన = సమీపింపఁగా-ఆయతొంచిత వాలుఁడై = నిడివిగాఁ జాపఁబడిన తోఁకగలవాఁడై-అంగద+అంజనేయ పురస్సరులై = అంగదుని నాంజనేయుని ముందుంచుకొన్నవారై-రాఘవకపి

నాథాంతికమునన్ = రామసుగ్రీవుల సమీపమున - నియతయు = పాత్రివత్వ నియమముగలది - ప్రాణయుక్త = జీవించియున్నది - దేవి = సీతాదేవి - సీత ప్రాణముతో నుండియు శీలము చెడిన దయ్యెనేని చచ్చినదానితో సమానమై కావున శీలము గల దని మొదటఁజెప్పెను. ప్రాణయుక్త=శీలము గలది నిజమే, చచ్చియుండిన శీలవతి యయ్యు నేమి లాభము. కావున జీవించి యున్నదని చెప్పెను. తరువాత దేవి యని చెప్పెను. దేవశబ్దమును సీతాదేవియందుఁ దనకుఁగల భక్తియు గౌరవము తెలుప నుపయోగించెను. దేవుని భార్య దేవి. దేవ వీరో నారాయణ యన్నట్లు దేవశబ్దము ముఖ్యార్థమున నారాయణునందే యన్వయము. తక్కినవారియందు గౌణము. అట్టివాని భార్య లక్ష్మీ. 'దారిద్ర్య భవంసినీం దేవిం సర్వోపద్రవ వారిణీ' మ్మని దేవశబ్దము లక్ష్మీ పర్యాయముగ అష్టోత్తర శత గామంబులందుఁ బఠితము.

రామశబ్దము 'రము క్రిడాయా'మ్మను ధాతువువలనఁ గలిగినది. దేవ శబ్దము 'దివు క్రిడాయా'మ్మను ధాతువువలన నుత్పన్నమైనది. కావున రామ దేవ శబ్దములు సమానార్థకములు. దేవ శబ్దము 'దివు క్రిడాయా'మ్మను ధాతువువలనఁ గలిగినదే. దేవ విభుఁడనైన సీతు ఆమె యన్ని విధములఁ దగియున్నదని భావము. అనఁగా తన కామ సాక్షోల్లక్ష్మిగాఁ దోఁచెను గాని సామాన్య స్త్రీగాఁ దోఁపరే దని భావము. ముందు దేవియని చెప్పిన భ్రష్టురాలయ్యె నని చెప్పునో - మరణించెనని చెప్పునో యని గొండవమాట చెప్పునంతలో రామచంద్రమూర్తి యెంత సంతాప పడునో యని ప్రాణమునకంటె శీల మెక్కువ కావున ముందు శీలవతి యని చెప్పి యావల ప్రాణవతియని చెప్పి యావల దేవి యని చెప్పెను. ప్రాణయుక్త యనుటచే దేహము నందుఁ బ్రాణము మాత్ర మున్నది. జీవించినవాని కుండవలసిన లక్షణములు మఱి యేవి లే వని భావము.

కా త్ప ర్య ము.

ఈ ప్రకారము రామ సుగ్రీవులు సంభాషించు సమయంబునఁ గార్యము పథల మని తెలుపునట్లు సింహనాదములు చేయుచు వచ్చుచున్న వానరుల కిలకిలార్పటులు ఆకాశమున దగ్గఱగా వినరాఁగా సుగ్రీవుఁడు ప్రభువు కూర్చుండవలసిన విధముగా తోఁక పొడుగుగాఁ జూచి కూర్చుండెను. అంగదుని ఆంజనేయుని మతియం దుంచు కొని వానరులు రామసుగ్రీవులకు సమీపమున దిగిరి. అప్పుడు శ్రీరామచంద్రమూర్తికి హనుమంతుఁడు - నియత - ప్రాణయుక్త - దేవి యని సర్వము మూఁడు మాటలతోఁ దెలిపెను. అది విని సుగ్రీవుఁడు రామచంద్రమూర్తి కార్యము ఫలించె నని సంకోషించెను.

సీతాదేవిని వెదకించి వార్త తెప్పించెద నని చెప్పినమాట చెల్లించుకొంటి నను సంకోషముకంటె రామకార్యము ఫలించె గదా యని సంకోషించె ననుటచే మిత్రలక్షణము స్ఫుటికరింపఁబడియె.

ఆ. ప్రీతియుక్తు లగుచు * శ్రీరామలక్ష్మణుల్, కడుఁబ్రിയంబుఁ దెలుపు * గంధవాహు
నాత్మజాతుఁ గనిరి * సాదరాలోకన, పంక్తు లతనిమీఁదఁ * బరఁగఁ జేసి. ౧౩౯౫
అర్థములు. సాదర+ఆలోకన+పంక్తులు=ప్రేమతోఁగూడిన చూపులవరుసలు.

తా త్పర్యము.

శ్రీరామ లక్ష్మణులు ప్రీతిగలవారై మిగులఁ బ్రിയములైన మాటల చెప్పు
హనుమంతుని ప్రేమతోఁగూడిన చూపులచే చాలసేపు చూచుచుండిరి.

౬౫-వ సర్గము.

ఉ. రాముని లక్ష్మణుం బ్లవగ * రాజును జేరి నమస్కరించి శా
ఖామృగపాశి భూమిసుత * గాథ వచించెను లంక నామె సు
త్రామవిరోధిమందిరధ * రం జెఱ నుండుట, రాక్షసాంగనా
భీమవిభీషికల్ గడుపు * పెట్టుట, తత్సతి భర్తృభక్తియున్. ౧౩౯౬

అర్థములు. సుత్రామ విరోధి = ఇంద్రునకుఁ బగవాఁడైన రావణుని
యొక్క - మందిర ధరన్ = గృహప్రదేశమందు- భీమ విభీషికల్ = భయంకరము
లైన బెదరింపు మాటలు.

తా త్పర్యము.

వానరు లందఱు రామలక్ష్మణ సుగ్రీవుల యొద్దకుఁ బోయి నమస్కరించి
రావణాసురుని యింట నీతాదేవి యుండుటయు, రాక్షస స్త్రీ లామెను బెదరించు
చుండుటయు, రావణుఁడు గడుపు పెట్టుటయు, ఆమె పతిభక్తి గుఱించియుఁ జెప్పిరి.

ఉ. జానకి సేమ మంచుఁ గపి * సత్తము లాడఁగ రాఘవుం డనున్
వానరులార! నీత యెట * వర్తిలు చున్నది? నా యెడటమం
దే నియతించిరించు! నిది * యెల్లను జెప్పుఁ డటన్న నంజనా
సూనుని నీవు పల్కు సతిఁ * జూచిన వాడ వటన్నవానరుల్. ౧౩౯౭

అర్థములు. నా యెడటమందున్ = నా విషయమందు.

తా త్పర్యము.

నీతాదేవి తేమముగా నున్నదని వానరు లందఱుఁ జెప్పఁగా విని రామచంద్ర
మూర్తి యిట్లనెను. వానరులారా! నీతాదేవి యెం దున్నది! ఏమి చేయు చున్నది?
నా విషయమం దే నియమము గల్గె యున్నది? ఇదంతయుఁ జెప్పుడని యగు
గఁగా వానరులు హనుమంతా! చూచివచ్చిన వాడవు నీవే చెప్పు మనిరి.

క. హనుమంతుండును వసుధా, తనయామణి యుండుడెసకుఁ * దస్వీమణికిన్
సనయంబుగ శిరమున వం, దన మొనరించి యిట్లు లనియె * దశరథసుతుతోన్.

తా త్పర్యము.

హనుమంతుఁడు నీతాదేవి యుండు దిక్కునకును, నీతాదేవికిని వినయముతో
శిరస్సు వంచి నమస్కరించి శ్రీరామచంద్రమూర్తితో నిట్లు లనెను.

పైతృక కర్మములకుఁ దప్ప శుభకర్మములకు దేనికిఁ బనికిరాని దక్షిణదిశ
సీతాదేవి యుండు కారణముచే హనుమంతునకు నాదనీయ యయ్యెను. ఈ యభి
ప్రాయము సూదించుటచే దక్షిణదిశ యని చెప్పక సీతాదేవి యుండు దిశ యని కవి
చెప్పెను. దీనివలన మహానుభావులు స్త్రీపురుషులే గాక వారుండు ప్రదేశములు
పూజ్యములే యగుచున్నవి. ఆశ్రిత మహిమవలన, నాశ్రయము మహిమగల దగు
చున్నది. దీనివలననే సీతాదేవి విషయమున హనుమంతున కెట్టి భయభక్తులు
గలవో తెలియవగు.

—• హనుమంతుఁడు శ్రీరామునకు సీతాదేవి లంకయు నున్న దని తెల్పుట —

సీ. శతయోజనాయతః సాగరంబును దాటి, భూమిజఁ గనుకోర్కిఁ • బోయినాడ
నచట దుష్టాత్ముఁడౌ • నసురారి రావణుం, జేలెడి లంక య • న్నోలు గలదు
ఆ రాక్షసేశ్వరు • నంతఃపురంబున, స్వాభిలాషంబు నీ • యుద యునిచి
జేరించి యుండెడిఁసీతను గంటి వి,రూపరక్ష స్త్రీలు • రూక్షముగను
తే. మీఁద మీఁదను దర్జింప • మిడుకుచున్న,దతివ దుఃఖ మెఱుంగని • యట్టిసౌఖ్య
శీల యి తంత యుచుచు • జెప్ప రాని;శోకమునఁ గుందు చున్న ద • శోకవనిని.

అర్థములు. శతయోజనాయత సాగరము = నూలు యోజనములు నిడివి
గల సముద్రమును - ప్రోలు = పట్టనము - ఇది పురశబ్దభవము - స్వాభిలాషంబు =
తనకోరిక యంతయు - విరూప రక్ష స్త్రీలు - వికార స్వరూపములుగల రాక్షస
స్త్రీలు - రూక్షముగను = కఠినముగ - తర్జింపన్ = భయపెట్టఁగా.

తాత్పర్యము.

నూలు యోజనములు నిడివి గల సముద్రమును దాటి సీతనుజూచు కోరికచే
బోయితిని. అచట చెడుమనస్సుగల దేవవిరోధి రావణుడుండులంకయును పట్టణమున్నది.
ఆ రాక్షసరాజు నింటియందు యితర కోరిక మేదియును లేక తన కోరిక యంతయు
నిన్నుఁ జూచుట యందే యునిచి యూహితో నుండెడి సీతను జూచితిని. మాటలఁ
బట్టి, చేష్టలఁబట్టి ప్రాణమున్నదని తెలిసికోదగినదే కాని యూరక రూపము చూచిన
ప్రాణమున్న దానివలె గాన రాదు. అట్టి గూఢుని వికార స్వరూపములు గల
రాక్షస స్త్రీలు ఒకరివెంట నొకరు బెదరింపఁగా దుఃఖించు చున్నది. ఆమె దుఃఖ
మనునది యెఱుంగక సుఖంప వలసిన దయ్యి యంతం తనరాని శోకముచే నశోక
వనమునందు శోకించుచున్నది.

సీ. రావణు నంతఃపురంబునఁ జెఱఁ జిక్కి, రాకాసిమూఁకలు • రక్ష సలుప
నొకటిగఁ బెనఁగొన్న • యొంటివేనలితోడఁ, గటికినేలను బండి • కష్టపడుచు
ననవరతంబుఁ దృప్త్యానరతాత్మయై; యడఁబడి హేమంత • మందు నళిని
నాఁగ వివర్ణయై • నవసి రావణుకోర్కి, వృథచేయ దేహంబు • విడువఁ దలచి

ఆ. నిశ్చయించి యున్న నెలఁత నెట్లెట్లులో, యేను గాంచి యామె కెఱుకపడఁగ నెలమిఁ బొగడినాఁడ • నిత్యోపవంశవి, బ్యాధి దేవి నమ్మ • గలుగుటకును.

అర్థములు. వేనలి = జడ - వేణీ శబ్ద భవము - అనవరతంబు = ఎల్లప్పుడు - త్వత్ + ధ్యాన + రతాత్మయై = నిన్ను ధ్యానించుట యందే ప్రీతిగల మనస్సు గలదై - అడఁబడిన్ = దుఃఖముచే - నళిని = తామరతీగ - నవసి = చిక్కి.

తాత్పర్యము.

రావణుని యతఃపురమందుఁ జెఱలోఁ జిక్కుకొని రాక్షసస్త్రీల గుంపులు తనవైఁ గావలి యుండఁగా వెండ్రుక లన్నియు నొక్కటిగఁ బేనుకొని పోయిన జడతో గొడ్డు నేలవైఁ గూర్చుండుటకును శక్తిలేక బండుకొని బాధపడుచు సర్వకాల సర్వావస్థల యందు నిన్ను ధ్యానించుటయందే ప్రీతి గల మనస్సు గలదై బాధపడుటచే మంచుకారునాఁటి తామర తీగవలె కాంతిచెడి (శుష్కించి, రావణు కోరిక యెటు లైన వ్యర్థము చేయవలయునను కోరికతోనేకాని బ్రదుకు రోసి గాదు) దేహంబు వదల నాలోచించి నిశ్చయించి యున్న యామెను నట్టి సమయంబున నేను నతిప్రయాసము మీఁదఁ జూచి నారాక యామెకుఁదెలియు నట్లు ఇత్యోకు వంశరాజుమొక్క కీర్తిని నామెను నమ్మించుటకై పొగడితిని.

క. ముచ్చటలను సర్వార్థము. లచ్చపలాక్షీకిని జెప్ప • నగచరపతితో నచ్చపున్నహము మీకిట, నచ్చపడుట కబ్జనేత్ర • హర్షం బందెన్. ౧౪౦౧

• తా. చూడు—౧౩౩౫ ప.

—• హనుమంతుఁడు శ్రీరామునితో సీతాదేవి నాక్యంబులు దెల్పుట. •—

ఉ. నిన్ను మహానుభావ ! కడు నిర్మలచిత్తమునన్ స్మరించుచున్ సన్నుతభక్తిశీలములు • సాధ్యుగుంబుఁ దపంబుఁ బాయ కం దున్నది, నేను జూచితి, రఘూత్తమ! నీకు నభిజ్ఞ చిత్రకూటోన్నతసీమఁ గాకికథ • మొండు వచించియు నాకు నిట్లనెన్. ౧౪౦౨

అర్థములు. మహానుభావ = ఓ మహానుభావుఁడా యని సంబోధనముగ నైనఁ జెప్పవచ్చును. మహానుభావురాలగు సీతాదేవి యని యైనఁ జెప్పవచ్చును. రెండవదియె ప్రశస్తము, ప్రస్తుతము

తాత్పర్యము.

మహానుభావులగు సీతాదేవి నిన్ను మిగుల నిర్మలమైన మనస్సుతో స్మరించుచు సత్పురుషులచేత స్తోత్రము చేయఁబడిన భక్తి-స్వభావము-సాత్వికత్వము-తపస్సు (ఉపవాసాది) వదలక యా యశోక వనమునం దున్నది. ఇది యితరులు నాకుఁ జెప్పఁగా నేను నీకుఁ జెప్పరాలేదు. నేను కన్నులారఁ జూచి చెప్పుచున్నాను. నీవు చూచి యుండిన నీతో నేమైనఁ జెప్పినా యందువా నీకు గుర్తుగా చిత్రకూట పర్వతమున నెత్తిగు ప్రదేశమందు జరిగిన కాకి కథ చెప్పి మఱియు నిట్లనియె.

క. హనుమా! యిచ్చటఁ జూచిన, దనుమా సర్వంబుఁ బురుష • హర్యక్షునితో
నినకులదీపకుతో నని, నను నాజ్ఞాపించెఁ గంజఃనయన నృపాలా. ౧౪౦౩

అర్థములు. పురుష హర్యక్షునితో = పురుష సింహముతో.

తా త్ప ర్య ము.

సృష్టము.

క. మిక్కిలియత్నముతో నే, నక్కఱ రక్షించితిని మహామణి యిది నీ
వ కాకకుత్స్థున కిమ్మా, యక్కపినాథుండు వినఁగ • ననుమా యిట్టుల్. ౧౪౦౪
అర్థములు. మిక్కిలి యత్నముతో = మిగులఁ గష్టపడి- రాక్షసులపాలు
గానుండునట్లు.

తా త్ప ర్య ము.

సృష్టము.

ఆ. గంధభాగమువను • గరఁగిపోఁ దిలఁగంబు, స్వేదబిందువులను • జిత్రరీతి
మణిపిలను నొకంటఁమమతమీకఁగ నీవు, తిలకముంచుటయును • దలఁపవలయు.

తా త్ప ర్య ము.

చూ. ప. ౯౯౩.

ఉ. దాచితి నీజలోద్భవము • దాశరథీ! యిది నీ మనోంబుజం
బాచి కొనంగఁ జాలుట మహాత్మ! భవద్విరహానలంబు నన్
గ్రాచెడివేళ ని న్లనినకై వడి దీనిని గాంచి పొంగుదున్
నైచుట దోష దింక రఘుఁచంద్రమ' యియ్యది నీకుఁ బంచితిన్. ౧౪౦౫

తా త్ప ర్య ము. చూ. ప. ౯౯౪.

క. నెల యొక్కటి యెటు లేనియు, నిలుపుదుఁ గ్రాణంబు మేన • నీరజనయనా!
నెల కావల బ్రదుకను పోఁకులచేతికిఁ జిక్కి నిజము • కువలయనాథా! ౧౪౦౬
అర్థములు. పోకులు = రాక్షసులు.

తా త్ప ర్య ము.

సృష్టము.

చ. అనుచుఁ గృశాంగి ధర్మరత • యాశరసాధనిరుద్ధ ధారిణీ
తనయ మృగాక్షి పల్కెను యథాస్థితి సర్వము నీకుఁ చెల్పితిన్
వనధిఁ దరింప బూనుము దివాకరవంశమణి? మె లేని యం
చును రతనంబుఁ జేతనిడె • సొంపుగ వారలు విశ్వసింపఁగన్. ౧౪౦౭

అర్థములు. కృశాంగి = బక్కచిక్కిన దేహము గలది - ధర్మరత =
అట్లుండియు పతివ్రతా ధర్మమందే ప్రీతిగలది, ఆశర = రాక్షసుని - సాధ = అంతః
పురము, మేడయందు - నిరుద్ధ = నిర్బంధింపఁబడినది - యథాస్థితి = ఉన్నదున్నట్లు.

తా త్పర్యము.

ఈ ప్రకారము తానెంతయో శుష్కించి వరుగై యున్నను పతివ్రతా ధర్మమునఁ బ్రీతి మాత్రము వదలక రావణునింట నిర్బంధమునఁ జిక్కి నీతాదేవి చెప్పెను. ఉన్నది యున్నట్లు సర్వము నీకుఁ దెలిపితిని. సూర్యవంశ రత్నమా! నీవు సముద్రము నెట్లులైన దాటు నాలోచన జేయుము. అని చెప్పి వారందఱు నమ్మునట్లు రత్నమును రామచంద్రమూర్తి చేతిలో నుంచెను.

-* ౬౬-వ సర్గము. శ్రీరాముఁడు నీతాదేవిచూడఁమణినిజూచి దుఃఖించుట. *

క. రాముఁడు తన్మణిఁ గైకొని, ప్రేమంబున వక్కుఁ జేర్చి * ప్రియసోదరుతో

భామినిఁ దలంచి దుఃఖోద్దామతఁ బలవించి సూర్యతనయున కనియెన్. ౧౪౦౯

అర్థములు. అక్కున్ = అమ్ము, దుఃఖోద్దామతన్ = దుఃఖాతిశయముచే, పలవించి = ఏడ్చి.

తా త్పర్యము.

ఆ మణిని రామచంద్రమూర్తి దీసికొని నీతాదేవియే వచ్చినట్లు తలంచి యామెను గొఁగిలించుకొనునట్లు అమ్మున కొత్తుకొని నీతను దలంచి దుఃఖాతిశయముచే లక్ష్మణుతోను సుగ్రీవునితోను నిట్లనెను.

ప్రియసోదరుతోఁదలంచి పలవించి యనుటచే దానిని జూడఁగానే లక్ష్మణుఁడును దుఃఖించె నని భావము.

సీ. సుగ్రీవ ! యీ దివ్యచూడామణిని జూడఁ, జూడ నామనము లేఁమాడఁ గన్న ధేనువు చేపెఱుఁ జలఁగునఁ గరగెడి ట్మొతనూభవకు మాఁమామగారు వఱుల్ల ప్రేమమున నుఁద్వాహవేళను శిర, ముఁ దిది గూర్చ నత్యంతకాంతిఁ దేజిల్లును నుండఁ * దివ్యంబు సజ్జన, పూజితం బంబుసంభూత మైన

ఆ. దీని వధ్వరమునఁ * దృప్తుఁడై శక్రకుండు, జనకునకు నొసంగె * నారదమును మణిని జూచినంత * మా మామ జనకుని, నాత్మజనకుఁ గన్న * యట్లు లయ్యె.

అర్థములు. ఉద్వాహవేళను = పెండ్లిసమయమున, దివ్యంబు = దేవతా సంబంధ మైనది, అంబుసంభూతంబు = జలములందుఁ బుట్టినది, అధ్వరమునన్ = యజ్ఞసమయమున, శక్రకుండు = ఇంద్రుడు.

తా త్పర్యము.

సుగ్రీవా! మనుష్య దుర్లభమై దేవతలు ధరించు నీ చూడామణిని జూడఁగా నామనస్సు లేతమాడఁ చూచినంతన యాపు చేపు విధముగా గరఁగుచున్నది. దీనిని మా మామగారు నీతాదేవికిఁ బెండ్లికాలమందు శిరంబున ధరింపఁ జేయఁగా నామె మిగులఁ గాంతిగలదై ప్రకాశించెను. ఇది దివ్యము. సక్రుకుషపూజితము. జలము లందుఁ బుట్టినది. దీనిని మామామగారు యజ్ఞము చేయు సమయంబున సంతోషించి

యింద్రుఁ డాయనకిచ్చెను. దీనిని జూడఁగానే మా మామ జనకరాజును, మా తండ్రిని జూచినట్లులైనది. ౯౫౮ వ పద్యముచూచునది. మా మామగారునుననుటచే నాయన ప్రక్కనుండిన యత్తగారును స్మృతికి వచ్చినదియే. నుకార మీ యర్థ మిచ్చుచున్నది. క. ఆ తరుణీమణిశిరమున, భాతిం జెలువారు దీనిఁ • బరికింపఁగ నా కో తరణిజ ! భూసుతయే, ప్రీతిం జనుదెంచినట్టిఃరీతిగఁ దోఁచెన్. ౧౪౧౧ అర్థములు. భాతిన్ = కాంతిచే, పరికింపఁగన్ = చూడఁగా. ప్ర-పగిక్షించు.

తా త్పర్య ము.

ఆ సీతాదేవి శిరస్సునందుఁ బ్రకాశించు దీనిని జూడఁగానే సీతాదేవియే వచ్చిన దని తోఁచెను.

ఉ. వారక దప్పిచే నలుగుఁవానికి నీరము పోయురీతిగా

సారెకు సీతవాక్యముల • సౌమ్యగుణ! వచియింపవయ్య, యా

వారిజనేత్ర లేకయును • వారిజ మీ రతనంబుఁ గంటి, నా

కారయ నింతకంటెచు మహత్తరదుఃఖము లున్నె లక్ష్మణా !

౧౪౧౨

తా త్పర్య ము.

మిగుల దాహముచేఁ దపించు వానికిఁ ద్రావ నీళ్ళు పోసినట్లు లాంజనేయ! నాకు సీతాదేవి వాక్యముల వినిపింపుము. లక్ష్మణా ! సీతాదేవి లేక యీ చూడా మణిని పోచితిని. నా కింతకంటె గొప్ప దుఃఖము గలదా ?

చ. ఒకనెలదాఁకఁ బ్రాణమున • నుండఁగఁ జాలినయేని యింక జా

నకి చిరజీవ, నే నొకక్షణం బసితేక్షణ లేక మేనిపాం

దిక బ్రదుకంగ నేర, సుమతీ! ననుఁ దోడ్కొని పోఁగదే ప్రియా

నికటముఁ జేర, వార్తను వినిన్ వశమా యిట నాకు నిల్వఁగన్ ?

౧౪౧౩

అర్థములు. అసితేక్షణ = నల్లని కలువలవంటి కన్నులు గలది - ప్రియాని

కటము = ప్రియురాలి సమీపము - విని = వినియును, వినియన్ అను పదముతో

సముచ్చయము లోపింపఁగా మిగిలిన రూపము. నుకార మర్థ విశేషంబును దెలుపును.

తా త్పర్య ము.

నన్ను విడిచి సీతాదేవి యింక నొకనెల జీవించి యుండఁగలదేని యామెకు మరణమే లేదు. ఎన్ని దినా లైనను బ్రదికి యుండఁగలదు. నేకో యా కాటుక కంటిని విడిచి యొకక్షణమైన బ్రతికి యుండలేను. కావున నేను బ్రతికి యుండవలె నని మీకుఁ గోరిక గలదేని న న్నామె సమీపమునకుఁ దీసికొని పొండు. ఏలన సీత యీ విధముగ నున్నదని విని కూడ నిచ్చటఁ బ్రాణముతో నుండ నాకు సాధ్యమా?

ఇంతటి దుఃఖమందును రామచంద్రమూర్తి దన్ను సీతాదేవి యొద్దకుఁ దీసి కొని సౌమ్యననేకాని యామె నిచ్చటికేల తేలేదని కాని, యిపుడైనఁ దీసికొని రండని కాని యనలేదు.

మ. అకటా! యెట్లు వసించుకో కదె మనీ! యాత్మేశ భీశీల యా
వికటాలాపభయంకరాస్యసురవి! ద్వేష్యాభిమధ్యంబునన్;
బ్రకటాభ్రావృతశారదేందుసమమై • పక్కాక్ష నెమ్మొముత
న్నికటానేకపలాశనావృతమునై • నిస్తేజమై యుండదే?

౧౪౧౪

అర్థములు. మదీయాత్మేశ=తన యాత్మకు నే నీశ్వరుడ నని నీత చెప్పెను గాని, నా యాత్మ కామెయే యీశ్వర, యీశ్వరియు. నా మనస్సు, నా ప్రాణములు నాజీవుఁ డామె వశమున నున్నవి. దీనివలనఁ బరస్పర సామ్యము చెప్పబడెను. భీశీల=భయపడు స్వభావము గలది, వికటాలాప=విరుద్ధముగ, భయంకరముగ మాటలాడు నట్టియు, భయంకరాస్య = దిగులుపుట్టించు ముఖములు గలట్టియు, సురవిద్వేష్యాభి=రాక్షసుల, మధ్యంబునన్ = నడుమ, బ్రకటాభ్రావృత = పెద్దమేఘముచే గప్పబడిన, శారదేందుసమమై = శరత్కాల చంద్రునితో సమానమైన, తన్నికట = ఆమె సమీపమం దుండు, అనేక పలాశనావృతమునై = పేక్కు రాక్షసస్త్రీలచేఁ జుట్టబడినదై, నిస్తేజమై = కాంతిపోయినదై.

తాత్పర్యము.

నా యాత్మకు నీశ్వరయై భయపడు స్వభావముగల యాదేవి దిగులు పుట్టించు మాటలు, దిగులు పుట్టించు నాకారములు గల రాక్షసుల నడుమ యెట్లు జీవించి యున్నదోకదా. ఇది యెంతటి యసాధ్యకార్యము. ప్రాణముతో నున్నది కాని, యుండినను మేఘములచే నావరింపఁ బడిన శరత్కాల చంద్రునివలెఁ గాంతిహీనమై యుండదా?

క. హనునూ! భామిని పలుకుల, ననుమా మందునను బ్రదుకు • నాతురురీతిన్

విని బ్రతుకువాడ న న్నే, మిని మధురాలాప మధుర • యనె మచ్చుత తై.

అర్థములు. భామిని=కోపనా పైన భామినీ' అమరము. కోపము గలది భామిని. ఇట్లు చెప్పటచే నాంజనేయా నేను వచ్చి తన్ను రక్షింపలేదని నా మీఁద కోపము గలదై యున్నదా యని భావము. ఆతురురీతిన్ = రోగివలె, మధురాలాప=తియ్యని మాటలు గలది - ఆమె విషయమై నీవు చెప్పిన మాటలు నీ నోర వచ్చిననే యింత తియ్యగా నున్నవే, ఇక నామె నోరనుండి వెలువడినవి యింకెంత తియ్యగా నుండునో. ఏలన నామె స్వభావమున మధుర కావున. మధువు కలది మధుర. మధు వనఁగా 'మన్యతే అభిలష్యత ఇతి మధు'-జనులచే నభిలషింపఁ బడునది కావున మధు వనఁబడును. మధు వనఁగాఁ దేనె. ఆమెయే మధురయైనపు డామె మాటలు యేల మధురముగ నుండవు? ఏ మందున కైవసు దేనె యనుపానము. ఆమెను గుఱించి నీవు చెప్పెడు నీ మాటలు నా కాషధము వంటివి. ఆమె మాటలు తేనె యనుపానముతోఁ జేర్చినట్టివి- ఇట్లు గుటచే నామె నోర నే మాటలు వచ్చినో

వానినే చెప్పు మని భావము. మచ్చ్యుతయై=నాచే విడువబడినదై. మధుర=సుందరి, సుందరి మాటలు సుందరముగానే యుండును.

తా త్పర్యము.

హనుమా! నీతాదేవి నేను వచ్చి తన దుఃఖము బాప లేదని కోపించినదా చెప్పుము. రోగి యాషధము దిని బ్రదుకునట్లు నీ మాటలు విని బ్రదుకువాడను. తేనెవంటి మాటలు, తేనెవంటి గుణము స్వభావము గల యామె నేను విడుచుటచే నన్ను దేశించి యేమి చెప్పెనో యా మాటలే చెప్పుము.

—* ౬౭-వ సర్గము. హనుమంతుడు శ్రీరామునకుఁ గాకాసుర

వృత్తాంతం బభిజ్ఞానంబుఁ దెలుపుట. *—

క. అని రామచంద్రుఁ డడిగిన, హనుమంతుడు భూమికన్య * యాడిన వెల్లన్
వినిచె సతి చిత్రకూటంబున వృత్తము గుఱుతుఁ జెప్పె*బురుషవరేగ్యా! ౧౪౧౬
అర్థములు. వినిచెన్=వినునట్లుఁ జేసెను, వినిపించెను ప్రేరణార్థకమున
వినిచెన్; చిత్రకూటంబున వృత్తము=చిత్రకూటము నందలి చర్య.

తా త్పర్యము.

అని రామచంద్రమూర్తి యడుగఁగా హనుమంతుడు నీతాదేవి చెప్పిన మాట లెల్ల వినిపించి పురుషేశ్వఁడా! చిత్రకూట పర్వతమున జరిగిన వృత్తాంతము గుఱుతు గాఁజెప్పెను.

క. నీతోడుత నిద్రించుచు, నీతాసతి మున్నె లేవఁ * జెచ్చెరఁ గాకం
బా తరుణీ స్తనమధ్యము, శాతనఖాగ్రమునఁ జీరె * సహసోద్గత మై. ౧౪౧౭
అర్థములు. శాతనఖాగ్రమునన్ = పదునైన గోటికొనచే- చీరె=గీచెను,
సహసోద్గతమై=తటాలున నెగిరి వచ్చినదై - సుపుపేతి సమాసము.

తా త్పర్యము.

నీతోడ నిద్దుర పోవుచు నీతాదేవి ముంకుగా లేవఁగా తటాలునఁ గాకి యొకటి యెగిరి వచ్చి యామె స్తనమధ్యమునందుఁ దన వాడి గోళకొనలచే గీచెను.

క. ఆర్యజనోత్తమ! నీవును, బర్యాయంబునను నీదు*పడఁతుకతోడ సా
కర్యంబుగ నిద్దుర గొన, ధైర్యంబునఁ బట్టి మఱలఁ * దద్దయు నేచెన్. ౧౪౧౮
అర్థములు. పర్యాయంబునను = క్రమముగా, ఆమె లేచిన తరువాత
నీవు - ఏచెన్=బాధించెను.

తా త్పర్యము.

నిద్దురపోవు చుండినది యామె లేచి కూర్చుండఁగా నీ వామె తోడపై దల పెట్టి నిద్రించితివి. ఇట్లు నీవు సుఖముగా నిద్రించు సమయమున నా కాకి మఱల వచ్చి యామెను బాధించెను.

క. మాటికి మాటికి ముక్కునఁ, గాటు పడఁ బొడువఁ బొడవఁ గాకము నీ నీ
మాటిఁ దదుద్గతర క్తము, సూటిగ నీమీఁదఁ బడియె • శుద్ధచరిత్రా! ౧౪౧౯
అర్థములు. కాటు = గాయము- నీమాటి = ఉత్తమ స్త్రీ- తత్ + ఉద్గత
ర క్తము = ఆమెనుండి వెలువడిన నెత్తురు, సూటిగ = సరిగా.

తా త్ప ర్య ము.

ఆ యుత్తమస్త్రీని కాకి పలుమాలు గాయము పడునట్లు ముక్కుతోఁ బొడు
వఁగా నామెనుండి వెలువడిన నెత్తురు సరిగా నీమీఁదఁబడెను.

ఉ. పాపపుఁబుల్లు నీత కిడుఁబాధ నహింపఁగ లేక నిద్దురన్
లేపెను గాదె రామ! నిను • లేచి నృపాల! స్తనాంతరంబునన్
జేపడియున్న కాటుఁ గని • చిత్తమునం గన లూని యెవ్వఁ డీ
పాపముఁ జేసెఁ జెప్పు మిఁకఁ • బైదలి వానిని రూపు మూపెదన్. ౧౪౨౦

తా త్ప ర్య ము. చూ. ప. ౯౩౦

ఆ. రోషవేగమునను • రోఁజెడి పంచవ, క్త్రింబుపాముతోడఁ దవిలి యెవ్వ
డాడుకొనఁగఁ జొచ్చె • నంబుజలోచన, యనితి వపును నీకు • నభిముఖముగ.

తా త్ప ర్య ము. చూ. ప. ౯౩౧

ఆ. రక్తసిక్తనఖర • యుక్త మౌ కరటంబుఁ, గనితి కనినయంతఁ • గాకిరూపుఁ
గొనినయట్టి శక్రుఁకొమరుండు గాడ్పనఁ, బర్వతంబు డిగ్గి • పాఱఁ దొడఁగె.

తా త్ప ర్య ము. చూ. ప. ౯౩౨

నీ. అది చూచి నీవు భృశాగ్రహవశుడవై, యాయరిష్టము పట్లఁనదయుఁ డగుచు
దర్భాసనంబున • దర్భయొక్కటిఁ దీసి, బ్రహ్మమంత్రంబునఁ • బ్రజ్వరిల్లఁ
జేసి మౌకళిమీఁద • వేసిన నదియును, నంబరపథమున • నరుగు చున్న
బలిభుక్కు నెన్నంటి • పఱవఁ దొడఁగెను, గాకియు వెఱ మూఁడుఁలోకములను

తే. సంచరించుచు బలుపుర • శరణువేఁడెఁ, గన్నతండ్రియు సురలును • ఘనమహర్షి
చయములునుదాముగావంగఁజాలమనగ, మఱలిచనుదెంచిదేవనిన్ • శరణుఁజొచ్చె

తాత్పర్యము. చూ. ప. ౯౩౩

నీ. శరణుచు ధరణ్ణివైఁసాఁగిలఁ బడినట్టి, వాయుసుఁ గని వాఁడు • వధ్యుడయ్యుఁ
జంపక కాచితి • వెంపారుకరుణచే, డిక్కెవ్వరును లేక • దీనుఁ డగుచు
శరణాగతుండైన • జాల్ము నాతనిఁ జూచి, వ్యర్థంబు పోగు బ్రహ్మాస్త్ర మేమి
చెప్పెద వనినను • జేకొన నిమ్ము నా, కుడికంటి వనియె నాఁచెడుగు గాకి

ఆ. బెడిద మైన శరము • కుడికన్ను హరియించి, చనియెఁ జనియెఁ గాకిఁచాపు దప్పి
కన్ను లొట్టవోవఁగాకుత్సకులున కా, దశరథునకు భక్తిఁదండమిడుచు. ౧౪౨౪

తాత్పర్యము. చూ. ప. ౯౩౪

క. ఈ విధమున నశ్రుకళా, శో విదతతిమేటి సత్యగుణధాముఁడు స
ద్యావుఁడు సచ్చీలుం డే, లా విడువం డశ్రుమొందు * నసురావల్లివై ? ౧౪౨౫

తాత్పర్యము. చూ. ప. ౯౩౮

మ. వరదివ్యాశ్రువిదుం డదేల యసుర*వాతంబువై నంపఁ దు
ద్ధురఘో*వాశ్రు మొకండు! దేవదనుజ*స్తోమాహిగంధర్వులేన్
దిరులై చూడఁగ లేరు సంగరధరి*త్రిన్ రామునిన్; నా పయిం
గరుణాలేశమె యున్నఁ బంక్తివదనున్ * ఖండించుఁ గా కింకనేన్. ౧౪౨౬

తాత్పర్యము. చూ. ప. ౯౩౯

ఉ. అన్నయనుజ్ఞఁ బొంది యహి*తాంతకతుల్కుఁడు లక్ష్మణుండు నే
న న్నదియేల కావఁగ మ*నంబున నెంచఁడు? సర్వభుజ్జరు
త్పన్నిభు లన్నదమ్ములు న*జయ్యులు దక్షు లుపేక్షిసేతె శో
యన్న ! నిజంబు మత్కృతమ*హత్తరపాపమ హేతు వెన్నఁగన్. ౧౪౨౭

తాత్పర్యము. చూ. ప. ౯౪౦

సీతాదేవి యే మాటలు చెప్పెనో యా మాట లట్లె నీవు చెప్పు మని రామ
చంద్రమూర్తి యడుగుటచే నామె మాటలే హనుమంతుఁడు చెప్పెను.

—* సీతాదేవిని దా నూరార్చిన విధంబు హనుమంతుఁడు

శ్రీరామునకుఁ దెలుపుట *—

క. అని దీనాలాపంబులఁ, గనుఁగవ బాష్పంబు లురలఁ * గళవళ పడుచున్
జనకజ పల్కిన విని యో, జనవర! యిట్లంటి సతికి * సాంత్యవచనముల్. ౧౪౨౮
అర్థములు. దీనాలాపంబులన్ = శోకముతోఁ గూడిన మాటలు. సాంత్య
వచనముల్ = ఊరడింపు మాటలు. కనుఁగవన్ = రెండు కన్నులనుండి.

తాత్పర్యము. స్పష్టము. చూ. ప. ౯౪౧

మ. వినుమీ సత్యము జేసి పల్కెదను దే*వీ! రామభద్రుండు త్వ
జ్జనితార్తిన్ విముఖుండు సర్వమానసున్ * సంత ప్తుఁ డై కుండెడిన్
గని యా యన్న యవస్థ లక్ష్మణుఁడు శో*కక్షుంబు డయ్యెం జమీ
కనితి న్ని న్నిపు డెట్ట కేల కిట, నిం*కం బాలి నీ కేటికిన్. ౧౪౨౯

తాత్పర్యము. చూ. ప. ౯౪౨

క. ఇడుమలఁ గుండెడికాలము, గడచెన్ దుఃఖాంత మిపుడ * కనియెద వాత్రం
పడుచు విధు లెదురు చూచుచు, బడఁచీ! యున్నారె లంక * భస్మముసేయన్.

తాత్పర్యము. చూ. ప. ౯౪౩

క. ఆహవమున సహబాంధవు, ద్రోహిని రావణు వధించి * ద్రుతగతిని జగ
న్ద్రోహిని నినుఁగొని పురి కు, త్సాహంబునఁ బోవు రామ*నంద్రుఁడు పీఠికిన్.

తాత్పర్యము. చూ. ప. ౯౪౪

ఉ. రాముఁ డెఱుంగు గుర్తొకటి! రాజసుతా! యిళు మంతె చాలు నా

భామిని నాల్గు దిక్కులను • బాటంగఁ జూచి నిజప్రవేశికా

సీమను గూర్చి నైన మణిఁ • జీటచెఱంగున నుండి విప్పి స

త్రేమను నాదుచేత నిడ • దేవిరా నే నికఁ జోయి వత్తునే.

౧౪౩౨

అర్థములు. నిజప్రవేశికాసీమను = తన బడయందు-కూర్చునైన మణిన్ = కూర్చు ననువగు రత్నమును - సీతాదేవి కొన్ని సాములను! బాటవైచి, కొన్ని చెట్ల కొమ్మలకుఁ దగిలించెను గాని యీ బడలిళ్ళ సముద్రమునంగుఁ బుట్టి యింద్రునిచే నీయఁబడిన దివ్యరత్న మగుటచే బయటఁ గావవచ్చిన రావణుడు హరించు నేమో యని దానిని మాత్రము తలనుండి తీసి రాక్షస స్త్రీలకుఁ గూడఁ దెలియకుండ చీర కొంగున ముడివైచి చీర బాడ్డులో దోపుకొని యుండెను. దీని వలన సీతాదేవి ద్రావిడల వలె గూడకట్టు కాక యాత్మరాహిత్య స్త్రీలవలె గుచ్చిళ్ళు బాటవిడిచి గోచి పెట్టి చీర కట్టి యుండెనని తోచు చున్నది. ఈ విధముగనే కదా చీరలు కట్టుకొను స్త్రీలు ధనమును సాములను నేటికిని దాచు చున్నారు.

తా త్పర్యము.

అమ్మా! రాజపుత్రీ! రామచంద్రమూర్తి తెలిసికొనఁ గలిగిన గుర్తు నేదైన నొకటి యిమ్ము. అంతమాత్రము చేసినఁ జాలును. అని నేను జెప్పఁగా సమీపంబున రాక్షసస్త్రీలు లేకుండునట్లు లీ ప్రక్కనా ప్రక్క నాలుగు వైపులఁజూచి వారుచూచిన రావణుతోఁ జెప్పుదురేమో యను భయముచే వారికిఁ దెలియకుండఁ దలలో ధరింప యోగ్యమైన యీ చూడామణిని చీరకొంగు ముడిలోనుండి తీసి నాయందలి ప్రేమచే నాచేత మంచెను. అది తీసికొని యికఁ జోయివత్తునా యంటిని.

చ. అని నమితోత్త మాంగమున • నామె పదంబుల వ్రాలి లేవ న

య్యనఘయు నాదు వర్తనము • నంబుధి దాటంగ నుత్సహించుటల్

గని కనుదోయి బాష్పములు • గ్రమ్మంగ గద్గదకంఠ యై ధరా

తనయ మదాస్యముం గనుచు • దైన్యము దోఁపంగఁ బల్కె సీగతిన్. ౧౪౩౩

అర్థములు. నమిత+ఉత్తమాంగమునన్ = వంపఁబడిన శిరస్సుచే, అనఘ= పాపమెట్టిదో యెఱుంగనిది, గద్గదకంఠయై = డగ్గుతిక పడుచున్న కంఠము గలదై, మదాస్యమున్ = నా ముఖమును.

తా త్పర్యము.

ఇట్లు చెప్పి తల నామె పాదములపై వ్రాలి లేవఁగా నా పుణ్యాత్మురాలు నా ప్రయాణ సన్నాహము, సముద్రముదాట నుత్సహించుట చూచి రెండు కన్నుల నీళ్లుగాఱి, మాట తడ బడ సీతాదేవి నా ముఖముఁజూచి శోకముతో నిట్లు పలికెను.

—• సీతాదేవి సందేశవాక్యములు హనుమంతుడు శ్రీరామునకుఁ దెలుపుట •—

క. హనుమా! కుశలం బడిగితి, ననుమా శ్రీరాము నతని • యనుజ సుమిత్రా
తనయు సహమాత్యుని నిన, తనుజాతుని నందు నున్నతక్కినవారిన్. ౧౪౩౪

తాత్పర్యము. చూ. ప. ౧౦౦౨

క. అన్నా! రాఘవుఁ డెట్టులు, నన్ను విపత్సాగరంబునం జెడ కుండన్
జెన్నారఁ బ్రోచు నా గతి, మన్ననమెయిఁ బలుక వన్నమఱవకు మన్నా !

తాత్పర్యము. చూ. ప. ౧౦౦౩

క. ఇన్నీచరాక్షసావళి, నన్ను భయము పఱుచు విధము • నానావ్యసనా
పన్నత నేఁ గుండెడి గతి, విన్నప మొనరింపు త్రోవ • నెలయుత శుభముల్.

తాత్పర్యము. చూ. ప. ౧౦౦౪

క. ఈ విధి మీ యార్యామణి, భూవల్లభ! భృశవిషాదపూర్వంబుగ నీ
తావరవర్ణిని పలికెను, నీ వా సతి కుశల యనుచు నెఱివమ్ము మదిన్. ౧౪౩౭

అర్థములు. ఈ విధిన్ = ఈ ప్రకారముగ, ఆర్యామణి = ఆర్యస్త్రీలయందు శ్రేష్ఠురాలగు సీతాదేవి, భృశవిషాదపూర్వంబుగ = అతిశయించిన దుఃఖముతో - వరవర్ణిని = ఉత్తమస్త్రీ “శీతే సుభోష్ణస్వర్వాంగీగ్రీష్మేతు సుఖశీతలా-భర్తృరక్తాచ యా నాకీ నాతు స్యా ద్వరవర్ణి నీ”-నున్నాడు. ఎవతె దేహము చలికాలము సుభోష్ణముగను, ఎండకాలమందు సుఖశీతముగను నుండి భర్తయం దనురాగము గలదో యట్టి స్త్రీ వరవర్ణిని యనఁబడును. ‘ఉత్తమా వరవర్ణి నీ’ యని యమరుఁడు.

తా త్ప ర్య ము.

ఈ విధముగ మీ యార్యామణియు, వరవర్ణిని యగు సీతాదేవి మిగుల విషాద పడుచుఁ జెప్పెను. ఆమె జీవించి యున్న దని నమ్ముము.

—• ౬౮-వ సర్గము. హనుమంతుఁడు సీతాదేవితోఁ దనకునైన

సుభాషణముఁ దెలుపుట •—

క. నా పయి నీ స్నేహముచే, నీ పంపినవాఁడ ననెడి నెఱవమ్మికచే
భూపాలోత్తమ! జానకి, యాపోవని రక్తి నిట్లు • లనియెన్ నాతోన్. ౧౪౩౮

అర్థములు. ఆపోవని = తృప్తిలేని.

తా త్ప ర్య ము.

నాయందు నీకుఁగల స్నేహభావము చేతను నీవు పంపిన వాఁడనెడి నమ్మకము చేతను తృప్తిలేని యనురాగముతో నాతో నిట్లు లనెను.

ఓయి ! సీత శీలవతి యంటివే పరపురుషుఁడనైన నీతో నింత చనవుగ నెట్లు మాట్లాడెనందునా? ఆమె నాతో మాట్లాడుటకుఁ గారణము నా యోగ్యతకాదు. నా యందు నీకు స్నేహభావము గలదనియు నీవు పంపిన దూతననియు నమ్మి నాతో నీ మాటలు చెప్పెను. నాయందు నీకుఁ బ్రేమలే దనియు ఏదో కార్యార్థముగ వచ్చిన

దూత యనియు తలచి యుండెనా నాతో మాట్లాడి యుండదు. నాయందు నీకు బ్రేమయుండినను నీవు పంపిన దూత నని నమ్మకము లేకుండినను మాటలాడి యుండదు. ఈ రెంటికి నేను నిదర్శనములు చెప్పి చూపినవిమ్మటనే నాతో మన సిచ్చి మాటలాడెను. రావణాసురునితో మాటలాడినపుడు తృణ మడ్డము వేసికొని వెనుకప్రక్క తిరిగి మాటలాడెనుగాని హనుమంతునితో సమ్ముఖమ్ముగనే మాట లాడెను. దీనివలన భర్త కాంతరంగిక స్నేహితులై భర్తచే బంపబడిన వారై లేని యట్టివారితోఁ బ్రతివ్రతయు మాటలాడ వచ్చును.

క. రావణు వధించి రాఘవ, భూవరుఁ డెటుతోడుకొనుదుఁ • బోవునొ నన్నున్
నీ వాగతి నిట నాగతి, వావిరి వినిపింప వలయు • వాయుతనూజా! ౧౪౩౯

తాత్పర్యము - సృష్టము. చూ. ప. ౯౭౦

క. నాపలుకు నీకు సమ్మత, మై పొనరినయేని శత్రుఁహరణసమర్థా!
యీపూట నిలిచి మఱుంగున, రేపటఁ బోరాడె శ్రమముఁప్రీతిడి నీకున్, ౧౪౪౦

తాత్పర్యము చూ. ప. ౯౭౧

క. ఓపావని! నీసన్నిధి, ప్రాపున ధృతిఁ గూరి యల్పఁభాగ్యును ఝణమేన్
నీపుణ్యంబున శోకము, తాపంబుఁదొఱంగి బ్రతుకుఁదానఁ గపిండా! ౧౪౪౧

తాత్పర్యము. చూ. ప. ౯౭౨

ఉ. పోమెద వేని పొమ్ము రఘుఁపుంగవుఁ జేరఁగ, నీవు గ్రమ్మితిన్
వాయుజ! వచ్చునందనుకఁ • బ్రాణము లుండునో యుండవో చుమీ
యీయొడలందు సందియమ • యెంతయు వేగెడు నాకు నిన్నునున్
బాయుట గల్గ నేమి గని • ప్రాణము నిల్చునో నీవ చెప్పుమా. ౧౪౪౨

తాత్పర్యము. చూ. ప. ౯౭౩

క. నీయందును నీకును దో,డై యరుడెంచిన కపిండుఁలందును నాకున్
బాయనిసం దేహం బో, వాయుజ! నాకనులమ్రోలఁవర్తిలఁ దొడఁగెన్. ౧౪౪౩

తాత్పర్యము. చూ. ప. ౯౭౪

చ. హరివర! ఋక్షసైన్యములు • నాపృథ్వర్యతనూజ లేని గు
స్తరజలరాశి దాట నెటు • చాలుదు రన్న ! తలంచి చూడఁగా
గరుడుఁడు నీవు మారుతుఁడు - గాక మఱెవ్వరు భూతకోటిలో
వరజవ మొప్పు దాటఁ గలఁవారలు గానఁగరారు మారుతీ! ౧౪౪౪

తాత్పర్యము. చూ. ప. ౯౭౫

క. కనుకొలఁది నసాధ్యం బౌ, పని యనుచుం దోచెఁ గార్యఁపద్ధతులను నీ
కననియది లేదు దీనికి, హనుమా! నీ వనుమ విన సమాధానంబున్. ౧౪౪౫

తాత్పర్యము చూ. ప. ౯౭౬

క. నీ వొకడవె యీ కార్యము, పావని ! సాధింప శక్తిపరుడవు సుమ్మీ
నీ వొకడవె యీకీరితి, చే విలసిల్లంగఁ గలవు • శిక్షితవైరీ ! ౧౪౪౬

తాత్పర్యము. చూ. ప. ౯౭౭

క. బలములతో నిచిటికి రఘు, కుల తిలకుఁడు వచ్చి కలనఁ గూల్చి దశాస్యున్
గెలుపొంది నన్ను దనపురి, కలవునఁ గొని చనినయేని • యశ మది గూర్చున్.

తాత్పర్యము. చూ. ప. ౯౭౮

క. వనమున నే నుండఁగఁ దల, మునుకలు నగు తనకు భీతి • మ్రుచ్చిలి తెచ్చెన్
దనుజుఁడు నను నావిధమునఁ, గొనిపోవుట యర్హమా రఘుగ్రామణికిన్ ?

తాత్పర్యము.

అడవిలో నేనుండఁగా తన ప్రాణభయమున మునిగి దొంగిలించి రాక్ష
సుఁడు నన్నుఁ దెచ్చెను. ఆ విధముగ దొంగతనముగ మరల నన్నుఁ దీసికొని
పోవుట రఘువంశములోఁ బుట్టిన రాజులలో శ్రేష్ఠుఁడగు వానికిఁ దగిన కార్యమా ?
అది తన శూరధర్మమునకు నా నీరపత్నీత్వమునకు హానికరము కాదా ? కావున,

క. ప్రాకటశితనారాచా, నీకంబునఁ జలిపి లంక • నీఱుగఁ గడిమిన్

గైకొని నన్నేగినచో, గాకుత్స్థున కదియె తగిన కార్యము చుమ్మి. ౧౪౪౯

తాత్పర్యము. చూ. ప. ౯౭౯

తే. పరమశూరుండు రాముండు • భండనమున, నతనిమగఁటిమి కనురూపమైనదాని
యోజన యొనర్చి చెప్పమా • యోజమీఱ, వనచరకులావతంస! నీవనుచు బలుక.

తాత్పర్యము. చూ. ౯౮౦.

ఉ. దేవి ! కపింద్రభల్లుకతతిప్రభువయ్యఁడు శౌర్యశాలి సు
గ్రీవుఁడు నీనిమిత్తము ప్రకృష్టబలంబులతోడఁ దోడ్పడం
గా నెస వచ్చు నాతనికిఁ • గైవస మై యసమానవిక్రముల్
దేవనిభుల్ మనోజవులు • దిగ్గనాటులు శత్రుమర్దనుల్.

౧౪౫౦

తాత్పర్యము. చూ. ప. ౯౮౧

క. ఎంతగడుసుఁబని నైన ర, వంతయు వెత లేక సలుప • నగువారలు వి
క్రాంతిని సాధిధరావని, గంతున వలగొనెడివారు • గగనాధ్వగు లై.

౧౪౫౧

తాత్పర్యము. చూ. ప. ౯౮౩

క. నాకంటె గొప్పవారును, నాకున్ సరివారు గలరు • నగచరు లచటన్
నాకంటె హీనుఁ డగు కపి, త్మౌకన్యా ! లేచు తీవ్రకరసుతునొద్దన్.

౧౪౫౩

తాత్పర్యము. చూ. ప. ౯౮౪

క. నేనే నినుఁ గాంచితి నెట, యానిస్తులబలుల నేమి • యనవలయు నొకో
మానవపతి భూరిగుణా, హీనులఁ బంపండు పంపు • నితరుల మొదలన్.

౧౪౫౪

తాత్పర్యము. చూ. ప. ౯౮౫

సీ. కావున నీవు శోకంబు మానుము దలి, దుఃఖకాలం బెల్లఁదొలఁగి పోయె
నిదె పోయి నేఁ జెప్పఁ ముదితులైక్రొతులు, వచ్చెద రొకగంఠువైచి యిటకు
నావీపుపై నెక్కిఁ భూవిభుల్ శశిభాస్కు, చులవల్కి నీమ్రోలఁనిలుచువారు
ఇటవచ్చి యీలంకఁనెల్ల సాయకములఁ, తుత్తుముగుఁగఁ బోవఁద్రుంచువారు

ఆ. రామచంద్రవిభుఁడుఁ రణరంగమం దిందు, సబలుఁ బంక్తికంఠుఁ సహరించి
నిన్నుఁ దోడుకొనుచుఁ నెమ్మి వయోధ్యుఁ, బోవునాఁడు పువ్వుఁబోణి చూడు.

తాత్పర్యము. చూ. ప. ౯౮౬

క. కనెదవు నఖదంష్ట్రాయుధ, ఘనవిక్రమపరుల దేవిఁ కపిసింహములన్

వివేదవు శైలాంబుదనిధ, వనచర గర్జలను లంకఁ వసుధాధములన్. ౧౮౫౬

అర్థములు. నఖదంష్ట్రాయుధ=గోభృ కోటలు నాయుధములు గాఁ గల, ఘనవిక్రమపరులన్=గొప్ప పరాక్రమము గలవారిని - శైలాంబుద నిధ = పర్వతములతోను మేఘములతోను సమానులైన వనచర = వానరులయొక్క - గర్జలను=సింహనాదములను - వసుధాధములన్ = కొండలయందు.

తాత్పర్యము.

దేవి! కోటలు గోభృ నాయుధములు గాఁ గల పరాక్రమ వంతుల వానరులను నీవే చూడఁగలవు. మఱి మేఘములవలెఁ బర్వతములవలె నుండు వారిసింహనాదములను లంకయందలి పర్వతములందు వినఁగలవు.

తే. కాననావాస సమయంబుఁగడపి నిహత, వైరిరాముండు నీతోడఁవనజనేత్ర!

యల యయోధ్యను నభిషేకఁమందఁ గనెద,వనుచు నమ్మించి దుఃఖంబు నాపినాడ.

అర్థములు. కానన+అవాస సమయంబు=అడవులలో వసియుంచుకాలము-సమయము = శపథమనియుఁ జెప్ప వచ్చును. నిహతవైరి = చంపఁబడిన శత్రువులు గలవాఁడు.

తాత్పర్యము.

సంకేతప్రకారము వనవాసము గడపి విరోధులఁ జంపి నీతోడ వయోధ్యయందు పట్టాభిషిక్తుఁడగును. అది నీవే చూడఁగలవు. అనిచెప్పి నమ్మించి దుఃఖపడకుండఁ జేసి వచ్చితిని.

తే. తత భవద్దుఃఖమునకుఁ ధరణిగోత్ర, వార్థిచంద్రమ యట్లు తాఁ బాధ పడుచు
శుభము నిష్టంబు నగు నాదుఁసూక్తి ధృతికొ,సంగ శ్రీరామ వహించెఁకాంతినీత.

అర్థములు. తత=విస్తారమైన, భవద్దుఃఖమునకు = నీకుఁగలిగిన కష్టమునకు వేళకాహారము, నిద్ర, సంతోషములేకుండుటకు. అట్లు నేను ముందుచెప్పిన విధముగా, ఇట్లు చెప్పుటచే తాను సమీపముననుండి శుశ్రూషచేసి సుఖము గలిగింపక పోయిన కారణముచే నీ కిన్ని కష్టములు వచ్చెనేయని నీ దుఃఖమునకై యామె దుఃఖపడు

చున్నది. అని భావము. తరణి గోత్రవార్ధి చంద్రమ = సూర్యవంశమును సముద్రము నకుఁ జంద్రునివంటి వాఁడా! సూక్తి = మంచిమాట - ధృతి = ధైర్యము.

తాత్పర్యము.

రామచంద్రదేవా! నీకు గలిగిన విస్తారదుఃఖమునకుఁ దాను బాధపడుచు శుభము ప్రియమునైన నా మంచిమాటలు విని మరల నీకు సేవచేసి సంతోషపెట్టగల నను ధైర్యముతో నీతాదేవి శాంతిగలదయ్యెను.

హనుమంతుఁడు రామచంద్రమూర్తికిఁ దాను బడిన కష్టములం దొకటియైనఁ జెప్పినవాఁడు కాఁడు. అట్లు తన విషయమై చెప్పుట యాత్మశ్లోభుగా నుండును. రెండవది రామచంద్రమూర్తి ముందు తెలిసికొన వలసినది నీతావృత్తాంతముగాని హనుమంతుని ప్రయాసములు గావు.

ద్విపద

ఓమ్మని తత్తనియును సత్తలంచు, నిమ్మాఁడువిధముల నెసఁగుచునుండు.
బ్రహ్మానిర్దేశంబు; పరఁగెఁ దద్వక్తి, బ్రాహ్మణుల్ శ్రుతులు నధ్వరములు పూర్వ
మట్టులు గాన నోమ్మని మున్ను పలిక, పట్టుగ నాబ్రహ్మవాదుల విధులఁ
బలుకంబడిన తపంబు దానంబు, కలితయజ్ఞములెల్ల కాలంబు జరగు;
తత్తని ఫలకాంక్షఁ దవులక ముక్తి, హత్తఁగోరినవారు యజ్ఞముల్ తపము
వివిధ దానక్రియా విసరంబులెల్ల, నవనీశనందన! యాచరించెదరు. ద్వి. భ. గీ.

ఈ విధముగ శ్రుత్యర్థ రహస్యమును నీ మూడు పదములు బోధించుచున్నవి.

ఇంతవఱకు నీ వ్యాఖ్యానము పఠించినవారికి పూర్వకాండములందు జెప్పఁ బడిన ప్రణావార్థమునకు ననుష్ఠాన మీ కాండమందు స్పష్టముగ గోచరించును. అదిగాక దానికి వివరణమగు నష్టాక్షరి మంత్రార్థమునకు నిం దన్వయము గలదు. ఈవ్యాఖ్యానము సూచించిన విధముగ మూలగ్రంథము సమన్వయించుకొనునానికి నీవిషయము సుబోధము. రెండవది యగు 'తత్' - అను దాని యర్థమున కన్వయము నీ కాండ బోధించు చున్నది. తరువాత రావణాసుర యని యీ కాండము తకారముతో బ్రారంభింపఁ బడి నీత యని తకారముతో సాంతము చేయఁబడెను. ఈ కడపటి పద్య మట్టిచే యున్నది. భగవద్గీతావాక్యముల తత్తనుదానికిఁ జెప్పఁబడిన యర్థమునకు నిందు నన్వయము గాననగు. కావున నిది మోక్షకాములకు నవశ్య పఠనీయ మగుచున్నది. మూడవది యగు సత్తను దానిని మొదటి పద్యములో నీత యను పదము ఈ కడపటి పద్యమునందలి నీత యను పదము సూచించు చున్నది.

సత్పదార్థమును గీతావాక్యమే వివరించెను. దానికి నన్వయము నీతాచర్య యందుఁ గననగు. ఈ విధముగ ముముక్షువగువాని భావ మెట్లుండవలెను? చర్య

యెట్లుండవలెను. వాఁడు తెలిసికొనవలసిన విషయమేది? యను విషయము కాండము స్పష్టముగాఁ దెలుపుచున్నది. దానిని వ్యాఖ్యానమూలమునఁ దెలియ వచ్చును. మరలఁ గ్రోడ్డికరించుటకు గ్రంథవిస్తరభీతి బాధించుచున్నది.

ఈ విధముగ నీ కాండము ముముక్షువులకు బుధుక్షువులకు నిష్కాములకు సకాములకు స్త్రీలకుఁ బురుషులకు సేవ్యమై సార్థకనామము వహించుచున్నది. సీతారామానుగ్రహంబున నాంజనేయుఁడు సముద్రము దాటి రామకైంకర్యము గావించినట్లు శ్రీ సీతారామాంజనేయూనుగ్రహంబున నీ వ్యాఖ్యాతయు నీ కాండ మును బూర్వపుణ్యవశమున దాటఁగలిగెను.

—* సుందరకాండాంతపద్యములు *—

క యతిమానసబిసజాలయ ! యతిమాన జనార్థ నిర్వహణ సుసమర్థా !

నత సర్వభూతచయ ! యింగితవిజ్ఞనవర్య ! విబుధఃకీర్తితచర్యా ! ౧౫౫

అర్థములు. యతిమానసబిసజ + ఆలయ = జితేంద్రియుల హృదయపద్మ మును స్థానముగాఁగలవాఁడు, జితేంద్రియులచేత ధ్యానింపఁబడువాఁడా ! “యే నిర్విజ్ఞేంద్రియ గ్రామా యతినో యతయశ్చతే” యని యమరుఁడు. యతిమాన = ఒక్క కార్యార్థమై ప్రయత్నించు, జన = జనులయొక్క, అర్థ = కోరికను, ప్రయోజనమును, నిర్వహణ = నిర్వహించుటయందు, నెఱవేర్చుటయందు - సుసమర్థా = మిగుల సమర్థుఁడా, నత = నమస్కరించిన, సర్వభూతచయ = సమస్తప్రాణిసమూహములు గలవాఁడా, ఇంగితవిద్ + జనవర్య = ఇంగితము నెఱుఁగు వారిలో శ్రేష్ఠుఁడా, ఇంగిత మనఁగా ముఖనయనాది బాహ్యవికారములచే భావము తెలుపుట. ‘ఆకార స్వీంగ ఇంగితమ్మని యమరుఁడు. ఆకారశబ్దమునకు రెండర్థములు గలవు. ఆకృతి యని - ఇంగిత మనిఁ అభిప్రాయమును బ్రకటించుచేష్ట యింగితము. ఇది బుద్ధిపూర్వకమై యుండవలెను. అబుద్ధిపూర్వకములైన ముఖరాగాదులు వైవర్ణ్యది శరీరవికారము. ఆకృతి - ఈ యుభయ విధచేష్టలు లేనివాఁడు కావున భగవంతుఁడు నిరాకారుఁడు. ‘ఇంగితజ్ఞాశ్చ కోసలా’ యని ప్రసిద్ధికవా. విబుధ = దేవతలచేతను, పండితుల చేతను, కీర్తిత = పొగడఁబడిన- చర్యా = నడవడి కలవాఁడా.

ఇట్లు చెప్పటచే నీ గ్రంథకర్తయొక్క యభిప్రాయమును తెలిసికొని దాని నెఱవేఱఁ జేసె నని భావము.

—* పద్మనాభ వృత్తము *—

రామా! నతాంహోవిరామా! మునీంద్రాత్మరామా! దయాపత్యధామా! నిశాల
స్తామానభీభీమసంగ్రామసీమా! విఃఘామత్రిధామాభ తేజస్సుధామా!

రామాంబుముగ్ధామ! నీలోత్పలశ్యామ! రాకేందుకామాభ సౌందర్యధామా!

సోమాదిముఖ్యామరారాధ్యనామా! విశుద్ధాత్మ భక్తావనోద్ధామకామా! ౧౫౬౦

నతాంహన్ + విరామా = నమస్కరించువారి పాపములు నశింపజేయువాడా;
 'అంహో' దురితదుష్కృత'మృసి యమరుండు విరామశబ్దము కరణార్థక ఘృతము.
 కర్తయే కరణముగా వివక్షితము. ఉత్తతమాదేశ మనెడి సద్విద్యాప్రకరణ శ్రుతి
 లోని యాదేశశబ్దము కరణార్థక ఘృతముగా శ్రుత ప్రకాశిక. మునీంద్రాత్మ
 రామా = మునిశ్రేష్ఠుల యాత్మలయందుఁ గ్రీడించువాడా, దయాసత్యధామా =
 దయకు సత్యమునకు నునికి పట్టయిన వాడా; నిశాట స్తోమావళీ = రాక్షసుల
 గుంపుల వరుసలకు. భీమ = భయంకరమైన-సంగ్రామ సీమా = యుద్ధప్రదేశము
 గలవాడా; విధూమ = పొగలేని-చక్క-గా మండెడి- త్రిధామాధ = అగ్నిహో
 త్రునితో సమానమైన- తేజస్ = కాంతికి- సుధామా = మంచిగృహమైనవాడా;
 రామాంబుముక్ = నల్లనిమేఘమువంటి- ధామా = కాంతిగలవాడా; ఆశ్రితార్థ
 ప్రదాననార్థ మీ విశేషణము. 'బలే రామో నీల చాను సితే త్రిషు' అని యమ
 రము. నీలోత్పలశ్యామ = నల్లకలువవలె చామని చాయ కలవాడా, ఇది
 యాకారవర్ణ ప్రతిపాదకము. రాకేందు కామాధ = పూర్ణచంద్రునితోను, మన్మ
 థునితోను సమానమైన-సౌందర్య=చక్క-దనమునకు- ధామా = స్థానమైనవాడా,
 సోమాదిముఖ్య=స+ఉమ=సోమ=శివుడు మొదలగు ప్రముఖు లయిన-అమర=దేవ
 తలచే, ఆరాధ్య=కొనియాడఁదగిన, నామా=పేరుగలవాడా!; విశుద్ధాత్మ = నిర్మల
 మనస్సుగల, భక్త = భక్తులను, అవన = రక్షించుటయందు, ఉద్దామకామా =
 అధికాపేక్షకలవాడా, రాగల యుద్ధకాండార్థ మిందు సూచితము. నతాంహో
 విరామా = సముద్ర గర్వభంగము, దయాసత్యధామా = శరణాగత విభీషణ
 రక్షణము, నిశాట.....సీమా = రాక్షసులతోడి యుద్ధము, రావణాది శత్రు
 మారణము, మృతవానర జీవనము, సీతాహృదయానందకరత్వము, బ్రహ్మరుద్రేం
 ద్రాది స్తోత్రము, విభీషణ పట్టాభిషేకము సూచితము.

పద్మానాభవృత్తము - ఏడు తగణములు, గగము-పదుమూఁడింట యతి. ఈ
 వృత్తము గ్రంథకర్తకుఁ బ్రాణకుల్య మిత్రుఁడగు క్రొత్తపల్లె పద్మనాభశాస్త్రిలవారి.
 పేర వారి జీవితకాలమందే వ్రాయఁబడినది. ఆయన మరణించి యిరువది సంవత్స
 రము లయినను ఎన్నఁడు కనఁబడినవాడు * కాదు. దీని కర్థమువ్రాసిన రెండు
 దినముల కావల నాయన స్వప్నములోఁ గనబడుటచే నీ విషయము వ్రాయవలసి
 వచ్చెను. అటువంటి మిత్రుఁడు దుర్లభుడు. ఈ గ్రంథకర్తకుఁ గష్టకాలమం దనేక
 విధముల నాదరించెను. భగవంతుఁ డాయనకు శాశ్వతశాంతి యొసంగుగాఠ.

—• అంబురుహవృత్తము •—

హృరమణీశరజాబ్జ భవానన • సారసాహిత పద్యసం
 వారసుశంసి నిజార్థి మహాద్భుత • బాధధైర్య పరాక్రమా !

భూరిపయోనిధితారణ కారణ • భూతనిర్జరయానవ

చ్చారుతరాత్మ సమాఖ్యః నిజాశ్రిత • సర్వసౌఖ్య విధాయకా! ౧౪౬౧

అర్థములు. త్కొరమణీ=భూమి - ఇది యొకటికి సంజ్ఞ, శరణ = కుమార స్వామియొక్కయు 'శరణన్నా మదానన'యని యనుచుండు. అబ్జభవ=బ్రహ్మయొక్క ఆనన = ముఖములు - కుమారస్వామికి నాటుముఖములు, బ్రహ్మకు నాలుగుముఖములు; సారసాహిత = చంద్రుడు - ఇది యొకటి సంజ్ఞ. ఇట్లు విలోమముగాఁ జూచిన 1461 యగును. వేయి నాలుగునూర్ల యటువది యొకటి - ఈ సంఖ్య గల - పద్యసంవార = పద్యసమూహముచే, సుశంసి = బాగుగాఁ గొనియాడఁ బడు, నిజార్థ = తన యాశ్రితులయొక్క, మహద్భుత బాధ ధైర్య పరాక్రమ = మిక్కిలి యాశ్చర్యకరమైన, మిగుల ధైర్యముతోఁ గూడిన పరాక్రమము గల వాఁడా. ఇట్లు చెప్పటచే దన యాశ్రితుడైన హనుమంతుఁ డన్ని పద్యముల నిందుఁ గొనియాడఁ బడె నని భావము. భూరిపయోనిధి = గొప్పసముద్రమును, తారణ = దాటుటయందు, కారణభూత = సాధనమైనఁ భూరిపయోనిధి యనుటచే దక్కిన సముద్రములు సంసారసాగరము నంత పెద్దవి కావని భావము. నిర్జరయానవత్ = దేవయానమైన విమానములవలె, చారుతర = మిగుల రమ్యమైన, ఆత్మసమాఖ్య = తనపేరు గలవాఁడా, రామనామోచ్చారణముచే సాగరజలము నంటకయే సుఖముగ విమానముమీఁదఁ బోయినట్లు, (హనుమంతుడు సముద్రము దాటినట్లు) సంసారము సుఖముగ దాటవచ్చునని భావము. నిజాశ్రిత = తన్నాశ్రయించిన వారికి, సర్వ సౌఖ్య విధాయకా = సమస్తసౌఖ్యములు గలిగించువాఁడా, ఇట్లునుటచే రామ నామోచ్చారణముచే ముక్తు లగు వారికి భగవంతునితో సమానమైన సమస్త భోగ ములు కలుగునని భావము. "భోగమూత్ర సామ్యలింగాత్" అని బ్రహ్మసూత్రము చెప్పుచున్నది కదా. తారణ శబ్ద స్వారస్యముచే దారక నామము వివక్షితము.

సీ. జానకీ రఘురామచరణ సేవాసక్త, చిత్తుడై తత్కృపాసత్తి కతన

వామలూరూదృఢపాదముల్ దలఁదాల్చి, ప్రత్యక్ష బ్రహ్మత్మభవున కెరఁగి
యభివాదనము సల్పి యాచార్యులకునెల్ల, వ్యాఖ్యాతలకును సాష్టాంగ మెరఁగి
పరమభక్తులును బ్రపన్నులు ముదమొంద స్వాంధ్రవాల్మీకి రామాయణమున
గీ. ఘన మహార్థంబు సుందర కాండమునకు, వాసుదాసుండు రచించివ్యాఖ్య దీని
మందర మనంగ శ్రీరామచంద్ర విధున, కర్పణము చేసె జన్మంబునార్థకముగ.

ఈ కాండమువలన నేర్చుకొనవలసిన విషయములు.

౧. జీవాత్మ పరమాత్మల సంబంధ మెట్టిది ?

౨. జీవాత్మ తరణోపాయ మెట్టిది ?

౩. జీవాత్మలకు సేవ్యుడు నిర్విశిష్టరాముడా? సీతా విశిష్ట శ్రీరాముడా?
౪. శిష్యాచార్య లక్షణములు.
౫. ఆత్మావలోకన పనుడైన యోగి లక్షణము.
౬. బద్ధ జీవ తారతమ్యము.
౭. యోగికి భక్తప్రపన్నునకు భేదము.

—• గ ద్య ము •—

ఇది శ్రీమద్రామచంద్రచరణారవింద మిళిందాయమాన
మానసత్వ మహావైభవాంధ్ర వాల్మీకి కవిసార్వభౌమాది లిరుదాంచిత
వావిలికొలను రామచంద్రరాయ తనూభవ సుజనవిధేయ
సుబ్బరాయ నామధేయప్రణీతం బైన మందరాఖ్య వ్యాఖ్యానసమేత
శ్రీమదాంధ్ర వాల్మీకిరామాయణ మను నిర్వచన
మహాకావ్యంబునందు సుందరకాండము.

శ్రీ రా మా ర్ప ణ ము స్తు.

శ్రీ శ్రీ శ్రీ

శ్లో. నమోస్తు రామాయ సలక్ష్మణాయ, నమోస్తు దేవ్యై జనకాత్మజాయై
నమోస్తు వాతాత్మభువే వరాయ, నమోస్తు వల్మీకభవాయ తస్మై.

